

वेदनिधि ग्रन्थमाला ...106DV

ऋग्वेदीय ऐतरेय ब्राह्मणारण्यकम्



अवधूत दत्तपीठम्

श्रीगणपति सच्चिदानन्द आश्रमः, दत्त नगरम्

मैसूरु 570025

वेदनिधि ग्रन्थमाला – 106

ऋग्वेदीय ऐतरेय ब्राह्मण- आरण्यकम्

May 2017

Editorial Team

Dr.Vamshi Krishna Ghanapathi
Vidwan Sri Dattatreya Panduranga Navathe Ji
Vidwan Sri Dattatreya Muravane Ji
K Santosha Kumar Ghanapathi

Printed by
Ma Prints, Bengaluru

Published by
SVAMI (SGS VedaNidhi Academy & Masters' Institute)
Avadhoota Datta Peetham
Sri Ganapathy Sachchidananda Ashrama
Datta Nagara, Ooty Road, Mysore 570025 India
Email - veda@dattapeetham.com
Website - www.vedanidhi.in/books



अवधूत दत्तपीठाधीश्वराणां जगद्गुरुणां
परमपूज्यानां श्री श्री श्री गणपति
सच्चिदानन्द स्वामिश्रीचरणानां



आविष्कार वचांसि

॥ नमो ब्रह्मणे धारणं मे अस्त्वनिराकरणम् ॥

महतां सज्जनानां सम्पत्तिः - ऋचः, यजूंषि, सामानि,
तद्विनियोजकानि प्रख्यापकानि ब्राह्मणवाक्यानि - इति श्रुतिः ब्रवीति।
तथाविध सम्पत्तिमन्तः नैके महान्तः श्रोत्रियाः ब्रह्मनिष्ठागरिष्ठाः
शब्दब्रह्मोपासनधुरीणाः वर्षेऽस्मिन् भारते राराजन्ते स्म। ऋषिकल्पानां
तादृशां महतां परम्परा अद्यापि प्रकर्षेण वर्तते, यस्याः परिपोषणाय
छात्राणामधीतिः निदानमास्ते। तदधीत्यै उपकुर्वन्ति महान्ति उपकरणानि
बहूनि वर्तन्ते, यदन्यतमं पुस्तकजातम् - इति सम्प्रति वैदिकलोकः गाढं
विश्वसिति॥

आचार्योपदिष्टानि वेदवाक्यानि समामनन्तः छात्राः, स्वेषामध्ययनाय
मुद्रितग्रन्थानेव सर्वधा आद्रियन्ते। अतः गुरुणा उपदिष्टान्, उपदेष्टव्यान्,
विकार- लोप- आगम- आदेशात्मकान् विषयान् सङ्कलय्य मुद्रापितो
वेदग्रन्थः, नितरां छात्रोपकाराय कल्पते। तथा च मन्त्रसम्बन्धि ऋषि-

च्छन्दो- दैवत-विनियोग-प्रकरणादिकं तत्तद्देशेषु निविष्टं सत्, पाठकेषु सुकृतं सम्पादयेत्।

एवंविधग्रन्थसहायेन अध्ययनसम्पत्त्या समासादितयशसः संसाधितपरमेश्वरानुग्रहाः भूयासुरिति सङ्कल्पः दत्तगुरोरनुग्रहेण पूर्वं समजनि।

तदीयमहितकृपावशेन, सद्यः अस्माकं दत्तपीठस्य वेदनिधिबृन्दः पूर्वोदित-बह्वंश-कलितं वेदग्रन्थसमुदायं प्रकाशयतीति महान्तमानन्दमनुबोभूयामहे। तदस्य ग्रन्थजातस्य पठनेन, अधीयाना अपि भूयिष्ठानन्दभाजस्सन्तः, शब्दब्रह्मोपासनधुरं ससुखं वहन्तः श्रेयसे पारयेयुरिति श्रीदत्त सद्गुरुं प्रार्थयामहे।

प्रायेण संवत्सराष्टकात् सञ्चलतः वेदग्रन्थप्रकाशनस्य आविष्कृतिरूपा समुद्रतिः महत्यस्मिन् वज्रोत्सवे विधीयत इति विषयं, दत्तगुरोः समधिकवरिवस्याफलत्वेन सम्भावयामः। महतोऽस्मात् वज्रोत्सवादारभ्य वैदिकलोकः निरायासं निश्शुल्कं ग्रन्थजातमिदं (अन्तर्जालात्) वेदनिधि निवेशनात् (वेबसाइट द्वारा) प्राप्तुवन्तु - इति श्रीदत्तस्मरणपूर्वकं समाशास्महे।

शेवधिर्यः पुमर्थानां षडध्वातीत विग्रहः।

राद्धान्तो निगमार्थानां प्रसद्यात् दत्तसद्गुरुः॥

विद्वान् वंशीकृष्ण घनपाठी

निर्देशकः - वेदनिधि प्रकाशनम्

तद्विश्वमुर्प जीवति।

यददो ब्रह्म- विश्वस्य अधिष्ठानत्वेन परस्सहस्रैः श्रौत स्मार्त पौराणिक वाक्य प्रमाणैः सङ्कीर्तितं- तदिदं विश्वं सञ्जीवयति, तदाधारेण विश्वमिदं उपजीवतीति भारतीयेषु सम्प्रदायसिद्धं सत्यम्। विश्वसिसृक्षोः अभितप्ताद्वह्मणः- त्रयो लोकाः, त्रयो वेदाः, गायत्र्यास्त्रयः पादाः, तिस्रो व्याहृतयो जज्ञिर इति मन्त्रेभ्यः, तदुपबृंहक ब्राह्मणवाक्येभ्यश्च अवगम्यते।

तदासु वेदवाक्यराजीषु सर्वप्रथमतया विजेगीयमानः ऋगात्मको मन्त्रः इति वैदिकलोके नितरां रूढ एव विषयः। ऋच (स्तवने) धातोः उत्पन्नः ऋक् शब्दः, योगरूढ इति ज्ञायते। यज्ञकर्मणि उपासनाविशेषेषु च स्तुतिपरतया देवतानामधेय- गुण शंसकतया च उपयुज्यमाना मन्त्राः ऋक्- नामकाः सर्वमन्त्र मूर्धन्यतया राराजन्ते। पद्यात्मकता- मिताक्षरता- सच्छन्दस्कता चेत्येतत्तय.मृचां लक्षणमिति स्पष्टं विभाव्यते। सर्ववेद ग्रन्थेषु सतीष्वप्यृक्षु, शाकल संहितामन्तरा नान्यत्र ऋग्वेद इति प्रसिद्धि मुपलभामहे। प्राचुर्येण बाहुल्येन तदितरलक्षणयुक्त.वाक्यविरहितत्वेन च ऋङ्मयता शाकलसंहितायामेव लभ्यते।

ऋचां वेदः, ऋग्भिर्लक्षितो वा वेदः इति ऋग्वेदपदस्य व्युत्पत्तिः कथ्यते, यत्र शाकल बाष्कल नामिके शाखे आस्तामिति वेदलक्षणग्रन्थेषु कथ्यते।

तेषां ऋद्धन्त्राणां विनियोग- समुद्रम- प्रशंसकवाक्य समूहाऽऽत्मकौ ग्रन्थावुभौ ऐतरेय-शाङ्खायन ब्राह्मणनामकौ वर्तते इति च जानीमः। परन्तु संप्रति अध्ययन क्रमे शाकल संहिता- ऐतरेय ब्राह्मणारण्यक ग्रन्थावेव वरिवर्त इति लोकसिद्धमेव। (बाष्कल ग्रन्थस्य अनुपलब्धिं, शाङ्खायन ग्रन्थस्य लुप्त प्रायिकत्वञ्च लोकेऽधुना पश्यामः।)

प्रकृतः ऐतरेय ब्राह्मण- आरण्यकग्रन्थः ८ पञ्चिकासु, ४० अध्यायैर्विभक्तस्सन् अधुना अधीयते। यद्यपि मन्त्रविधायकत्वं व्याख्यायकत्वं ब्राह्मणवाक्येषु प्रसिद्धं, तथाऽपि भूतार्थवादरूपेण वृत्तान्तकथनं, पूर्वेषां पुण्यपुरुषाणां कीर्तनञ्च ग्रन्थेऽस्मिन् वरीवर्ति। तथा च अग्निष्टोमप्रभृति सत्रयागपर्यन्तं शस्त्रप्रकारो वर्णितः। इत्थम्भूतः ऐतरेय ब्राह्मणग्रन्थः, आरण्यकग्रन्थश्च बहुभिः धार्मिकैः बहुवारं मुद्रितोऽपि तत्तत्कालिकच्छात्र पठितृवर्गं प्रयोजनाय, पौनःपुन्येन बहुधा प्राकाश्यं नीयत इति मोदस्य महत आस्पदं भवति।

सम्प्रति पाठकोपकाराय श्रीमदवधूत दत्तपीठाधीश्वराणां श्री श्री गणपति सच्चिदानन्द स्वामि श्रीचरणानां दिव्याशीर्मञ्जूषया, दत्तपीठस्य

विद्वांसः नैकान् वर्षानधीत्य ग्रन्थमेनं प्रकाशयन्तीति, तेषु गुरुकृपा वृष्टिर्नूनं भूयोभूयो भवेदिति समाशासाना निवेदयामः।

तथा च वेदनिधि.ग्रन्थमालायां बहवो वैदिका ग्रन्थाः देशभाषासु मुद्राप्यन्त इति, तत्तत्सम्पादका विपश्चितो वेदविद्वद्गुणैकपथिकाः वेदपुरुषस्वरूपं सद्गुरुवर्यं सेवमाना इति, तेषु सर्वेषु- आदिगुरोः दत्तात्रेयस्य वात्सल्य.दृक्पातो निरन्तरं संपद्यतामिति च प्रार्थयन्तो विरमामः।

स॒मा॒नी॒ व॒ आ॒कू॒ति॒ स्स॒मा॒ना॒ हृ॒द॒या॒नि॒ वः॑॥

ॐ

अस्मिन् प्रकाशने प्रयुक्तानि चिह्नानि

● आदौ अष्टक - अध्याय संख्या (यथा - प्रथमाष्टके प्रथमाध्यायः)

● वेदः - स्तरः 1, शाखा - स्तरः 2, ग्रन्थः - स्तरः 3

U अष्टक/ काण्ड प्रारम्भः (स्तरः 4)

ॐ अध्याय/ प्रपाठक प्रारम्भः (स्तरः 5)



सूक्त/ अनुवाक प्रारम्भः (स्तरः 6)



वर्गः/ पञ्चाशत्/ दशतिः (स्तरः 7)

卐 मन्त्र/ ब्राह्मण वाक्य समूहः (स्तरः 8)



परिशिष्टम्

९

गणान्तः (ऋग्वेदे)

।

वाक्यावसानः

॥

(ऋक्/ यजुः/ साम मन्त्र) वाक्यसमूहावसानः

‡

मन्द्रस्थायिना वक्तव्यम् अथवा इतः प्राक् पाठं नावसादयेत्।

५

आकार प्रश्लेषः, ऽअकार प्रश्लेषः

४

उपध्मानीय/ जिह्वामूलीये

-

अनुदात्तः (यथा - अ॒ग्निमी॒ळे), स्वरितः (यथा - प॒वस्व॑

सोम),

†

अध्यर्ध स्वरितः (य॒ज्ञेषु॑ वर्धते), "दीर्घ स्वरितः (सोमो॑

धेनुम्)

२

अनुस्वार आगमः (देवा॒ ए॒ह)

^

विसर्जनीय स्थलानि (यथा शि॒वा॒ न॑४ प्र॒दिशः॑)

॥

अयावाद्यादेश स्थलम्, उच्चारणे धारणे वा विशिष्टं स्थलम्,

ँ सानुनासिक यकार/वकार/ लकार विशिष्टः (अर्धानुस्वारः) (यँ वयम्, त्र्यम्बकं यजामहे)

ं अनुस्वारः

- द्विमात्रादि कालोच्चारण संकेतः '2', '3', '4'
- क्लिष्टा दशतिः, मन्त्रविशेषाः,



ऋग्वेद.श्चेतवर्ण.स्स्या-द्विभुजो

रासभाननः।

अक्षमालाधर.स्सौम्यः

प्रीत.श्चाध्ययनोद्यतः।।

साक्षान्मूल.प्रमाणाय

विष्णो.रमिततेजसे।

आद्याय सर्ववेदाना-मृगवेदाय नमो

नमः।।

अध्याय सूचिका

आविष्कार वचांसि.....	2
विज्ञापनम्	4
अस्मिन् प्रकाशने प्रयुक्तानि चिह्नानि.....	6
प्रथम पञ्चिकायां प्रथमोऽध्यायः.....	12
प्रथम पञ्चिकायां द्वितीयोऽध्यायः।।.....	17
प्रथम पञ्चिकायां तृतीयोऽध्यायः।।	24
प्रथम पञ्चिकायां चतुर्थोऽध्यायः।।	33
प्रथम पञ्चिकायां पञ्चमोऽध्यायः।।	43
द्वितीय पञ्चिकायां प्रथमोऽध्यायः।।	52
द्वितीयपञ्चिकायां द्वितीयोऽध्यायः।।	65
द्वितीय पञ्चिकायां तृतीयोऽध्यायः।।	74
द्वितीय पञ्चिकायां चतुर्थोऽध्यायः।।	81
द्वितीय पञ्चिकायां पञ्चमोऽध्यायः।।	88
तृतीय पञ्चिकायां प्रथमोऽध्यायः।।	99
तृतीय पञ्चिकायां द्वितीयोऽध्यायः।।	109
तृतीय पञ्चिकायां तृतीयोऽध्यायः।।	122
तृतीय पञ्चिकायां चतुर्थोऽध्यायः।।	137
तृतीय पञ्चिकायां पञ्चमोऽध्यायः।।	144
चतुर्थपञ्चिकायां प्रथमोऽध्यायः।।	150
चतुर्थ पञ्चिकायां द्वितीयोऽध्यायः।।	158
चतुर्थपञ्चिकायां तृतीयोऽध्यायः।।	167

चतुर्थपञ्चिकायां चतुर्थोऽध्यायः।।	176
चतुर्थ पञ्चिकायां पञ्चमोऽध्यायः।।	184
पञ्चमपञ्चिकायां प्रथमोऽध्यायः।।	190
पञ्चम पञ्चिकायां द्वितीयोऽध्यायः।।	199
पञ्चम पञ्चिकायां तृतीयोऽध्यायः।।	211
पञ्चम पञ्चिकायां चतुर्थोऽध्यायः।।	219
पञ्चम पञ्चिकायां पञ्चमोऽध्यायः।।	230
षष्ठ पञ्चिकायां प्रथमोऽध्यायः।।	241
षष्ठ पञ्चिकायां द्वितीयोऽध्यायः।।	244
षष्ठ पञ्चिकायां तृतीयोऽध्यायः।।	249
षष्ठ पञ्चिकायां चतुर्थोऽध्यायः।।	258
षष्ठ पञ्चिकायां पञ्चमोऽध्यायः।।	270
सप्तमपञ्चिकायां प्रथमोऽध्यायः।।	283
सप्तम पञ्चिकायां द्वितीयोऽध्यायः।।	284
सप्तमपञ्चिकायां तृतीयोऽध्यायः।।	301
सप्तम पञ्चिकायां चतुर्थोऽध्यायः।।	313
सप्तम पञ्चिकायां पञ्चमोऽध्यायः।।	320
अष्टमपञ्चिकायां प्रथमोऽध्यायः।।	327
अष्टम पञ्चिकायां द्वितीयोऽध्यायः।।	330
अष्टम पञ्चिकायां तृतीयोऽध्यायः।।	340
अष्टम पञ्चिकायां चतुर्थोऽध्यायः।।	345
अष्टम पञ्चिकायां पञ्चमोऽध्यायः।।	356

ऐतरेय आरण्यकम्	364
प्रथमारण्यके प्रथमोऽध्यायः	366
प्रथमारण्यके द्वितीयाध्यायः	371
प्रथमाऽरण्यके तृतीयोऽध्यायः	376
प्रथमाऽरण्यके चतुर्थोऽध्यायः	383
प्रथमाऽरण्यके पञ्चमोऽध्यायः	386
द्वितीयाऽरण्यके प्रथमोऽध्यायः (उपनिषद् भागः)	390
द्वितीयाऽरण्यके द्वितीयोऽध्यायः	398
द्वितीयाऽरण्यके तृतीयोऽध्यायः	402
द्वितीयाऽरण्यके चतुर्थाध्यायः (ऐतरेय उपनिषदि प्रथमाध्यायः)	410
द्वितीयाऽरण्यके पञ्चमाध्यायः (ऐतरोपनिषदि द्वितीयोऽध्यायः) ...	414
अथ ऐतरोपनिषदि तृतीयोऽध्यायः ।।	415
तृतीयाऽरण्यके प्रथमाध्यायः (संहितोपनिषत्)	416
तृतीयाऽरण्यके द्वितीयाध्यायः	422
चतुर्थाऽरण्यके प्रथमाध्यायः	429
पञ्चमाऽरण्यके प्रथमाध्यायः	431
पञ्चमाऽरण्यके द्वितीयाध्यायः	438
पञ्चमाऽरण्यके तृतीयाध्यायः	442

ऋग्वेदस्य ऐतरेय ब्राह्मणम्



प्रथम पञ्चिकायां प्रथमोऽध्यायः

ॐ अग्निर्वै देवाना मवमो- विष्णुः परम- स्तदन्तरेण सर्वा
अन्या देवता, आग्नावैष्णवं पुरोळाश निर्वपन्ति- दीक्षणीय
मेकादशकपालं, सर्वाभ्य एवैन न्तदेवताभ्योऽनन्तराय निर्वप-
न्त्यग्निर्वै सर्वा देवता- विष्णु स्सर्वा देवता, एते वै यज्ञस्यान्त्ये तन्वौ
यदग्निश्च विष्णुश्च, तद्य.दाग्नावैष्णवं पुरोळाश निर्वप.न्त्यन्तत एव
तद्देवा.नृध्रुवन्ति, तदाहु र्यदेकादशकपालः पुरोळाशो द्वा.वग्नाविष्णू-
कैनयो स्तत्र कृत्तिः का विभक्ति रि,त्यष्टाकपाल आग्नेयोऽष्टाक्षरा वै
गायत्री- गायत्र.मग्ने श्छन्द,स्त्रिकपालो वैष्णव- स्त्रिर्हीदं विष्णु
व्यक्रमत- सैनयो स्तत्र कृत्ति- स्सा विभक्ति,घृते चरु निर्वपेत
योऽप्रतिष्ठितो मन्येतास्याँ वाव स न प्रतितिष्ठति, यो न प्रतितिष्ठति,
तद्य.द्धृत न्तत्स्त्रियै, पयो ये तण्डुला-स्ते पुंस- स्तन्मिथुनं,
मिथुनेनैवैन न्तत्प्रजया पशुभिः प्रजनयति प्रजात्यै, प्रजायते प्रजया
पशुभि र्य एवँ वेदा,ऽरब्धयज्ञो वा एष- आरब्धदेवतो यो
दर्शपूर्णमासाभ्याँ यजत, आमावास्येन वा हविषेष्वा पौर्णमासेन वा-
तस्मिन्नेव हविषि तस्मि न्वर्हिषि दीक्षे.तैषो एका दीक्षा, सप्तदश

सामिधेनी.रनुब्रूयात्, सप्तदशो वै प्रजापति द्वादश मासाः पञ्चर्तवो
हेमन्त शिशिरयोः स्समासेन- तावा.न्त्सँवत्सर स्सँवत्सरः
प्रजापतिः- प्रजापत्यायतनाभि रेवाभी राधोति य एवं वेद।।

1.1.01।।

ॐ यज्ञो वै देवेभ्य उदक्राम- तमिष्टिभिः प्रैष मैच्छन्, यदिष्टिभिः
प्रैष मैच्छं-स्तदिष्टीना मिष्टित्व,न्तमन्वविन्द.न्ननुवित्तयज्ञो राधोति य
एवं वेदा,ऽहूतयो वै नामैता यदाहुतय, एताभि र्वै देवा न्यजमानो
ह्वयति, तदाहुतीना माहूतित्व,मूतयः खलु वैता नाम- याभि र्देवा
यजमानस्य हव मायन्ति, ये वै पन्थानो या स्सुतय-स्ता वा ऊतय-
स्त उ एवैत त्वर्गयाणा यजमानस्य भवन्ति, तदाहु र्यदन्यो जुहो-
त्यथ यो नु चाऽह यजति च- कस्मात्तं होतेत्याचक्षत इति, यद्वाव
स तत्र यथाभाजन न्देवता अमुमा बहाऽमु मावहेत्यावाहयति, तदेव
होतु र्होतृत्वं, होता भवति होतेत्येन माचक्षते य एवं वेद।।

1.1.02।।

ॐ पुनर्वा एत मृत्विजो गर्भ.ङ्कुर्वन्ति- यन्दीक्षय,न्त्यद्भि
रभिषिञ्चन्ति, रेतो वा आप- स्सरेतस मेवैन न्तकृत्वा दीक्षयन्ति,
नवनीतेनाभ्यञ्ज- न्त्याज्यं वै देवानां सुरभि घृतं मनुष्याणा मायुतं

पितृणा न्नवनीत.ङ्गर्भाणा, न्तद्य.न्नवनीतेनाभ्यञ्जन्ति- स्वेनैवैन
 न्तद्वागधेयेन समर्धय,-न्त्याञ्ज.न्त्येन, न्तेजो वा एत.दक्ष्यो र्यदाञ्जनं
 - सतेजस मेवैन न्तत्कृत्वा दीक्षय, न्त्येकविंशत्या दर्भपिञ्जलैः
 पावयन्ति, शुद्ध मेवैन न्तत्पूत न्दीक्षयन्ति, दीक्षितविमितं
 प्रपादयन्ति, योनिर्वा एषा दीक्षितस्य- यद्दीक्षितविमितं, योनि.मेवैन
 न्तत्स्वां प्रपादयन्ति, तस्मा.द्भुवा.द्योने.रास्ते च चरति च,
 तस्मा.द्भुवा.द्योने.गर्भा धीयन्ते च- प्र च जायन्ते,
 तस्मा.द्दीक्षित.न्नान्यत्र दीक्षितविमिता दादित्योऽभ्युदिया-द्वाऽभ्यस्त
 मिया द्वा,ऽपि वाऽभ्याश्रावयेयु,र्वाससा प्रोर्णुव-न्त्युल्बं वा एत
 दीक्षितस्य यद्वास- उल्बेनैवैन न्तत्प्रोर्णुवन्ति, कृष्णाजिन मुत्तरं भव-
 त्युत्तरं वा उल्बा.ज्जरायु- जरायुणैवैन न्तत्प्रोर्णुवन्ति, मुष्टी कुरुते-
 मुष्टी वै कृत्वा गर्भोऽन्त श्शेते- मुष्टी कृत्वा कुमारो जायते, तद्यन्मुष्टी
 कुरुते- यज्ञञ्चैव तत्सर्वाश्च देवता मुष्ट्योः कुरुते, तदाहु न पूर्वदीक्षिण
 स्संसवोऽस्ति- परिगृहीतो वा एतस्य यज्ञः- परिगृहीता देवता-
 नैतस्याऽऽर्ति रस्त्यपरदीक्षिण एव, यथा तथे.त्युन्मुच्य कृष्णाजिन
 मवभृथ मभ्यवैति, तस्मा.न्मुक्ता गर्भा जरायो जायन्ते, सहैव
 वाससाऽभ्यवैति, तस्मा.त्सहैवोल्बेन कुमारो जायते।। 1.1.3।।

ॐ त्वमग्ने सप्रथा असि- सोम यास्ते मयोभुव
 इत्याज्यभागयोः पुरोऽनुवाक्ये अनुब्रूया-द्यः पूर्व मनीजान.स्या
 तस्मै, त्वया यज्ञं वि तन्वत इति यज्ञ मेवास्मा एत द्वितनो,-त्यग्निः
 प्रत्नेन मन्मना- सोम गीर्भिष्ठा वयमिति- यः पूर्वमीजान.स्या
 तस्मै, प्रत्नमिति पूर्व.ङ्कर्माभि वदति, तत्तन्नाऽऽदृत्य,-मग्निर्वृत्राणि
 जङ्घन-त्वं सोमासि सत्पति रिति वार्त्रघ्ना.वेव कुर्या,-द्वृत्रं वा एष
 हन्ति- यं यज्ञ उपनमति, तस्मा द्वार्त्रघ्ना.वेव कर्तव्या,-वग्निं मुखं
 प्रथमो देवताना,मग्निश्च विष्णो तप उत्तमं मह इत्याग्नावैष्णवस्य
 हविषो याज्याऽनुवाक्ये भवत, आग्नावैष्णव्यौ रूपसमृद्धे, एतद्वै
 यज्ञस्य समृद्धं- यद्रूपसमृद्धं, यत्कर्म क्रियमाणं मृगाभिवद,त्यग्निश्च ह
 वै विष्णुश्च देवाना न्दीक्षापालौ, तौ दीक्षाया ईशाते, तद्य.दाग्नावैष्णवं
 हवि भवति, यौ दीक्षाया ईशाते- तौ प्रीतौ दीक्षां प्र यच्छतां, यौ
 दीक्षयितारौ तौ दीक्षयेता मिति, त्रिष्टुभौ भवत स्सेन्द्रियत्वाय।।

1.1.04।।

ॐ गायत्र्यौ स्विष्टकृत स्स्याज्ये कुर्वीत- तेजस्कामो
 ब्रह्मवर्चसकाम, स्तेजो वै ब्रह्मवर्चस.ङ्गायत्री, तेजस्वी ब्रह्मवर्चसी
 भवति- य एवं विद्वा न्गायत्र्यौ कुरुत,-उष्णिहा.वायुष्कामः

कुर्वीताऽऽयुर्वा उष्णि-क्सर्वमायु.रेति- य एवं विद्वा नुष्णिहौ
 कुरुते,ऽनुष्टुभौ स्वर्गकामः कुर्वीत- द्वयो र्वा अनुष्टुभो.श्चतुष्पष्टि
 रक्षराणि, त्रय इम ऊर्ध्वा- एकविंशा लोका-
 एकविंशत्यैकविंशत्यैवेमा.न्लोका.त्रोहति, स्वर्ग एव लोके
 चतुष्पष्टितमेन प्रति तिष्ठति, प्रतितिष्ठति य एवं विद्वा.ननुष्टुभौ कुरुते,
 बृहत्यौ श्रीकामो यशस्कामः कुर्वीत, श्रीर्वै यश.श्छन्दसां बृहती-
 श्रियमेव यश आत्मन्धत्ते- य एवं विद्वा न्वृहत्यौ कुरुते, पङ्की
 यज्ञकामः कुर्वीत- पाङ्को वै यज्ञ- उपैन्नं यज्ञो नमति- य एवं विद्वा
 न्यङ्की कुरुते, त्रिष्टुभौ वीर्यकामः कुर्वीतौजो वा इन्द्रियं वीर्य.न्त्रिष्टु-
 बोजस्वीन्द्रियवा न्वीर्यवा न्भवति- य एवं विद्वा.न्त्रिष्टुभौ कुरुते,
 जगत्यौ पशुकामः कुर्वीत- जागता वै पशवः- पशुमा.न्भवति- य
 एवं विद्वा.न्जगत्यौ कुरुते, विराजा.वन्नाद्यकामः कुर्वीतान्नं वै
 विराट्- तस्माद्यस्यैवेह भूयिष्ठ मन्नं भवति- स एव भूयिष्ठं लोके
 विराजति, तद्विराजो विराट्, वि स्वेषु राजति श्रेष्ठ स्स्वानां भवति- य
 एवं वेद।।1.1.05।।

ॐ अथो पञ्चवीर्यं वा एतच्छन्दो- यद्विराड्, यत्तिपदा-
 तेनोष्णिहा-गायत्र्यौ, यदस्या एकादशाक्षराणि पदानि- तेन त्रिष्टुब्,

यत्तयस्त्रिंशदक्षरा- तेनानुष्टुप् वा एकेनाक्षरेण च्छन्दांसि वि यन्ति-
न द्वाभ्याँ, यद्विराट् तत्पञ्चमं, सर्वेषाञ्छन्दसाँ वीर्यं मवरुन्धे-
सर्वेषाञ्छन्दसाँ वीर्यं.मश्रुते- सर्वेषाञ्छन्दसां सायुज्यं सरूपतां
सलोकता मश्रुतेऽन्नादोऽन्नपतिर्भव, -त्यश्रुते प्रजयाऽन्नाद्यँ- य एवं
विद्वा न्विराजौ कुरुते, तस्मा द्विराजा.वेव कर्तव्ये, प्रेद्धो अग्न- इमो
अग्न इत्येते, ऋतँ वाव दीक्षा- सत्य न्दीक्षा- तस्मा दीक्षितेन सत्यमेव
वदितव्यं,मथो खल्वाहुः- कोऽर्हति मनुष्य स्सर्वं सत्यं वदितुं,
सत्यसंहिता वै देवा- अनृतसंहिता मनुष्या इति, विचक्षणवतीं वाचं
वदे- चक्षुर्वै विचक्षणौ, वि ह्येनेन पश्यती.त्येतद्ध वै मनुष्येषु सत्य
न्निहितं यच्चक्षुस्तस्मा दाचक्षाण माहु- रद्रागिति, स यद्यदर्श
मित्याहाथास्य श्रद्दधाति, यद्युवै स्वयं पश्यति न बहूनाञ्च- नान्येषां
श्रद्दधाति, तस्मा द्विचक्षणवती.मेव वाचं वदेत्, सत्योत्तरा हैवास्य
वागुदिता भवति भवति।। 1.1.06।।।। इति प्रथमोऽध्यायः।।

ॐ प्रथम पञ्चिकायां द्वितीयोऽध्यायः।।

ॐ स्वर्गं वा एतेन लोक मुपप्रयन्ति-
यत्प्रायणीय,स्तत्प्रायणीयस्य प्रायणीयत्वं, प्राणो वै प्रायणीय-
उदान उदयनीय-स्समानो होता भवति- समानौ हि प्राणोदानौ,

प्राणाना.ङ्कृत्यै- प्राणानां प्रतिप्रज्ञात्यै, यज्ञो वै देवेभ्य उदक्रामत्- ते
 देवा न किञ्चनाशक्नुव न्कर्तु- न्न प्राजानं,-स्तेऽब्रुव न्नदिति- न्त्वयेमँ
 यज्ञं प्रजानामेति- सा तथेत्यब्रवीत्, सा वै वो वरँ वृणा इति-
 वृणीष्वेति, सैत मेव वर मवृणीत- मत्प्रायणा यज्ञा स्सन्तु-
 मदुदयना इति- तथेति, तस्मादादित्य श्ररुः प्रायणीयो भव-
 त्यादित्य उदयनीयो, वरवृतो ह्यस्या, अथो एतँ वर.मवृणीत- मयैव
 प्राची न्दिशं प्रजानाथाग्निना दक्षिणां- सोमेन प्रतीचीं- सवित्रोदीची
 मिति, पथ्याँ यजति, यत्पथ्याँ यजति- तस्मा.दसौ पुर उदेति-
 पश्चाऽस्त.मेति- पथ्याँ ह्येषोऽनु सञ्चर,त्यग्निँ यजति- यदग्निँ यजति-
 तस्मा दक्षिणतोऽग्र ओषधयः पच्यमाना आय.न्त्याग्नेय्यो
 ह्योषधय,स्सोमँ यजति- यत्सोमँ यजति- तस्मा त्प्रतीच्योऽप्यापो
 बह्व्य स्स्यन्दन्ते- सौम्या ह्याप,स्सवितारँ यजति- यत्सवितारँ
 यजति- तस्मा.दुत्तरतः पश्चादयं भूयिष्ठं पवमानः पवते-
 सवितृप्रसूतो ह्येष एत त्पवत,-उत्तमा मदितिँ यजति- यदुत्तमा
 मदितिँ यजति- तस्मा दसा.विमाँ वृष्ट्याऽभ्युनक्त्यभि जिघ्रति, पञ्च
 देवता यजति- पाङ्क्तो यज्ञ- स्सर्वा दिशः कल्पन्ते, कल्पते यज्ञोऽपि-
 तस्यै जनतायै कल्पते- यत्रैवं विद्वान् होता भवति।। 1.1.07।।

ॐ यस्तेजो ब्रह्मवर्चस मिच्छे- त्रयाजाऽऽहुतिभिः प्राङ् स
 इयात्, तेजो वै ब्रह्मवर्चसं प्राची दि, तेजस्वी ब्रह्मवर्चसी भवति- य
 एवं विद्वा न्प्राडेति, योऽन्नाद्य मिच्छे- त्रयाजाऽऽहुतिभिर्दक्षिणा स
 इया- दन्नादो वा एषोऽन्नपति र्यदग्नि, रन्नादोऽन्नपति र्भव- त्यश्रुते
 प्रजयाऽन्नाद्यं- य एवं विद्वा न्दक्षिणैति, यः पशू निच्छे-
 त्रयाजाऽऽहुतिभिः प्रत्यङ्ग इया- त्पशवो वा एते यदापः, पशुमा
 न्भवति- य एवं विद्वा न्प्रत्यङ्गैति, यस्सोमपीथ मिच्छे-
 त्रयाजाऽऽहुतिभिर्दक्षिणै इया- दुत्तरा ह वै सोमो राजा, प्र सोमपीथ
 माप्नोति- य एवं विद्वा न्दक्षिणैति, स्वर्ग्यैवोर्ध्वा दि.क्सर्वासु दिक्षु
 राप्नोति- सम्यञ्चो वा इमे लोका- स्सम्यञ्चोऽस्मा इमे लोका, दिश्र्यै
 दीद्यति- य एवं वेद, पथ्यां यजति- यत्पथ्यां यजति- वाचमेव
 तद्यज्ञमुखे सम्भरति, प्राणापाना.वग्नीषोमौ- प्रसवाय सविता-
 प्रतिष्ठित्या अदितिः, पथ्यामेव यजति- यत्पथ्यामेव यजति- वाचैव
 तद्यज्ञं पन्थामपि नयति, चक्षुषी एवाग्नीषोमौ- प्रसवाय सविता-
 प्रतिष्ठित्या अदिति, चक्षुषा वै देवा यज्ञं प्राजानं.श्चक्षुषा वा
 एत.त्प्रज्ञायते यदप्रज्ञेयं- तस्मा दपिमुग्ध.श्चरित्वा यदैवानुष्ठ्या चक्षुषा
 प्रजाना-त्यथ प्रजानाति, यद्वै तद्देवा यज्ञं प्राजान- न्नस्यां वाव

तत्प्राजान- न्नस्यां समभर,न्नस्यै वै यज्ञ स्तायतेऽस्यै क्रियतेऽस्यै
संभ्रियत, -इयं ह्यदिति-स्तदुत्तमा मदितिं यजति- यदुत्तमा मदितिं
यजति- यज्ञस्य प्रज्ञात्यै- स्वर्गस्य लोकस्यानुख्यात्यै।। 1.1.08।।

ॐ देवविशः कल्पयितव्या इत्याहु,स्ताः कल्पमाना अनु
मनुष्यविशः कल्पन्त इति, सर्वा विशः कल्पन्ते- कल्पते यज्ञोऽपि-
तस्यै जनतायै कल्पते- यत्रैवं विद्वान् होता भवति, स्वस्ति नः
पथ्यासु धन्व.स्वित्यन्वाह- स्वस्त्यप्सु वृजने स्वर्वति। स्वस्ति नः
पुत्रकृथेषु योनिषु स्वस्ति राये मरुतो दधातनेति, मरुतो वै देवानां
विश- स्ता एवैत द्यज्ञमुखे ऽचीकृप- त्सर्वै.श्छन्दोभि र्यजे दित्याहु,
स्सर्वैर्वै छन्दोभि रिद्धा देवा स्स्वर्गं लोक मजयं-स्तथैवैत द्यजमान
स्सर्वै श्छन्दोभि रिद्धा स्वर्गं लोक.ञ्जयति, स्वस्ति नः पथ्यासु
धन्वसु। स्वस्ति रिद्धि प्रपथे श्रेष्ठेति¹ पथ्याया स्स्वस्ते स्त्रिष्टुभा,वग्ने
नय सुपथा राये अस्मा- ना देवाना मपि पन्था मगन्मे त्यग्ने²

स्त्रिष्टुभौ, त्वं सोम प्र चिकितो मनीषा - या ते धामानि दिवि या
पृथिव्या मिति सोमस्य¹ त्रिष्टुभा,-वा विश्वदेवं सत्पतिं - य इमा विश्वा
जातानीति ²सवितुर्गायत्र्यौ, सुत्रामाणं पृथिवी.न्या मनेहसं - मही
मूषु मातरं सुव्रताना ³मित्यदिते जंगत्या,-वेतानि वाव सर्वाणि
च्छन्दांसि, गायत्र न्रैष्टुभ आगत मन्वन्या.न्येतानि हि यज्ञे
प्रतमा.मिव क्रियन्त, -एतैर्ह वा अस्य च्छन्दोभि र्यजत- स्सर्वै
श्छन्दोभि रिष्टं भवति- य एवँ वेद।। 1.1.09।।

ॐ ता वा एताः प्रवत्यो नेतृमत्यः पथिमत्य
स्वस्तिमत्य- एतस्य हविषो याज्याऽनुवाक्या, एताभि र्वा इष्ट्वा देवा
स्वर्गं लोक मजयन्-स्तथैवैत द्यजमान एताभि रिष्ट्वा स्वर्गं
लोक.ञ्जयति, तासु पदमस्ति - स्वस्ति राये मरुतो दधातनेति,
मरुतो ह वै देवविशोऽन्तरिक्षभाजना-स्तेभ्यो ह योऽनिवेद्य स्वर्गं

1

2

3

लोक मेतीश्वरा हैन.त्रिवारोद्धो-र्वि वा मथितो, -स्स यदाह स्वस्ति
राये मरुतो दधातनेति- तं मरुद्ध्यो देवविद्धो यजमान त्रिवेदयति- न
ह वा एनं मरुतो देवविश स्वर्गं लोकं यन्त त्रिरुन्धते न विमश्नते,
स्वस्ति हैन मत्यर्जन्ति- स्वर्गं लोक मभि- य एवं वेद,
विराजा.वेतस्य हविष स्विष्टकृत स्संयाज्ये स्यातां- ये
त्रयस्त्रिंशदक्षरे। सेदग्नि रग्नी५ रत्यस्त्वन्या - न्त्सेदग्नि र्यो वनुष्यतो
निपाती¹त्येते, विराड्धाँ वा इष्ट्वा देवा स्वर्गं लोक मजयं-स्तथैवैत
द्यजमानो विराड्धा मिष्ट्वा स्वर्गं लोक.ञ्जयति, ते त्रयस्त्रिंशदक्षरे
भवत- स्रयस्त्रिंशद्वै देवा- अष्टौ वसव एकादश रुद्रा
द्वादशाऽदित्याः प्रजापतिश्च वषट्कारश्च, तत्प्रथमे यज्ञमुखे देवता
अक्षरभाजः करो- त्यक्षरेणाक्षरेणैव तद्देवतां प्रीणाति- देवपात्रेणैव
तद्देवता स्तर्पयति।। 1.1.10।।

ॐ प्रयाजव दननुयाज.ङ्कर्तव्यं प्रायणीय मित्याहु, हींनमिव
वा एत दीङ्क्षितमिव- यत्प्रायणीय स्यानुयाजा इति- तत्तन्नाऽदृत्यं,

प्रयाजव - देवानुयाजव त्कर्तव्यं, प्राणा वै प्रयाजाः- प्रजाऽनुयाजा-
 यत्प्रयाजा नन्तरिया-त्प्राणांस्तद्यजमान स्यान्तरिया,-द्यदनुयाजा
 नन्तरिया- त्रजा न्तद्यजमान स्यान्तरिया- तस्मा त्रयाजव
 देवानुयाजव त्कर्तव्यं, पत्नी न सँयाजयेत्- संस्थितयजुर्न जुहुयात्,
 तावतैव यज्ञोऽसंस्थितः, प्रायणीयस्य निष्कास त्रिदध्या-
 त्तमुदयनीयेनाभि निर्वपे- द्यज्ञस्य सन्तत्यै- यज्ञस्याव्यवच्छेदा,-
 याथो खलु यस्यामेव स्थाल्यां प्रायणीय त्रिर्वपे-त्तस्यामुदयनीय
 त्रिर्वपे-त्तावतैव यज्ञः सन्ततो ऽव्यवच्छिन्नो भव, -त्यमुष्मिन्वा
 एतेन लोके राध्वन्ति- नास्मि त्रित्याहु,-र्यत्प्रायणीय मिति प्रायणीय
 मिति निर्वपन्ति- प्रायणीय मिति चरन्ति- प्र यन्त्येवास्मा ल्लोका
 द्यजमाना इत्यविद्ययैव तदाहुर्व्यतिषजे द्याज्याऽनुवाक्या- याः
 प्रायणीयस्य पुरोऽनुवाक्या-स्ता उदयनीयस्य याज्याः कुर्या,द्या
 उदयनीयस्य पुरोऽनुवाक्या-स्ताः प्रायणीयस्य याज्याः कुर्यात्,
 तद्व्यतिषज- त्युभयो लोँकयो ऋद्ध्या- उभयो लोँकयोः प्रतितिष्ठत्या, -
 उभयो लोँकयो ऋद्धो-त्युभयो लोँकयोः प्रतितिष्ठति, प्रतितिष्ठति- य
 एवं वेदा,ऽदित्य श्वरुः प्रायणीयो भव-त्यादित्य उदयनीयो- यज्ञस्य
 धृत्यै- यज्ञस्य बर्सनध्यै- यज्ञस्याप्रस्त्रंसाय, तद्यथैवाद इति ह

स्माऽह- तेजन्या उभयतोऽन्तयो.रप्रस्रंसाय बसौ नह्य- त्येव
मेवैत.द्यज्ञस्योभयतोऽन्तयो रप्रस्रंसाय बसौ नह्यति, यदादित्य
श्चरुः प्रायणीयो भव-त्यादित्य उदयनीयः, पथ्ययैवेत स्वस्त्या प्र
यन्ति- पथ्यां स्वस्ति मभ्युद्यन्ति- स्वस्त्येवेतः प्र यन्ति-
स्वस्त्युद्यन्ति स्वस्त्युद्यन्ति।। 1.2.11।। इति द्वितीयोऽध्यायः।।

ॐ प्रथम पञ्चिकायां तृतीयोऽध्यायः।।

ॐ प्राच्याँ वै दिशि देवा स्सोमं राजान मक्रीणं-स्तस्मा
त्प्राच्या न्दिशि क्रीयते, तन्नयोदशा.न्मासा दक्रीणं-स्तस्मा
त्त्रयोदशो मासो नानु विद्यते, न वै सोमविक्रय्यनु विद्यते- पापो हि
सोमविक्रयी, तस्य क्रीतस्य मनुष्या नभ्युपाऽवर्तमानस्य- दिशो
वीर्याणीन्द्रियाणि व्युदसीदं,-स्तान्येकयर्चाऽवारुरुत्सन्त, तानि
नाशक्रुवं-स्तानि द्वाभ्या न्तानि तिसृभि स्तानि चतसृभि स्तानि
पञ्चभि स्तानि षड्भि स्तानि सप्तभि नैवावारुन्धत, तान्यष्टाभि
रवारुन्ध.ताष्टाभि राश्रुवत, यदष्टाभि रवारुन्धताष्टाभि राश्रुवत-
तदष्टाना मष्टत्व,मश्रुते यद्य.त्कामयते- य एवं वेद, तस्मा देतेषु कर्म
स्वष्टावष्टा वनूच्यन्त- इन्द्रियाणाँ वीर्याणा मवरुच्चै।। 1.3.12।।

ॐ सोमाय क्रीताय प्रोह्यमाणा.यानुब्रू'3'ही-
 त्याहाध्वर्युर्भद्रा दभि श्रेयः प्रेहीत्यन्वाहा.यँ वाव लोको भद्र-
 स्तस्मा दसा.वेव लोक इश्रेया- न्त्स्वर्गमेव तल्लोकं
 यजमान.ङ्गमयति, बृहस्पतिः पुरएता ते अस्त्विति- ब्रह्म वै
 बृहस्पति- ब्रह्मैवास्मा एत त्पुरोगव मक-र्णं वै ब्रह्मण्व द्रिष्य, -
 त्यथेमवस्य वर आ पृथिव्या इति- देवयजनं वै वरं पृथिव्यै देवयजन
 एवैन न्तदवसायय,-त्यारे शत्रू न्कृणुहि सर्ववीर इति- द्विषन्त
 मेवास्मै तत्पाप्मानं भ्रातृव्य मपबाधतेऽधरं पादयति, सोम यास्ते
 मयोभुव इति तृचं सौम्य.ङ्गायत्र मन्वाह सोमे राजनि प्रोह्यमाणे-
 स्वयैवैन न्तदेवतया स्वेन च्छन्दसा समर्धयति, सर्वे नन्दन्ति
 यशसाऽऽगतेने त्यन्वाह- यशो वै सोमो राजा- सर्वो ह वा एतेन
 क्रीयमाणेन नन्दति- यश्च यज्ञे लप्स्यमानो भवति यश्च न,
 सभासाहेन सख्या सखाय इत्येष वै ब्राह्मणानां सभासाह स्सखा-
 यत्सोमो राजा, किल्बिषस्पृ दि-त्येष उ एव किल्बिषस्पृ.द्यो वै
 भवति यश्श्रेष्ठता मश्रुते- स किल्बिषं भवति, तस्मा दाहु- मां नु
 वोचो मा प्र चारीः किल्बिष न्नु मा यातय.न्निति, पितुषणि रि-त्यन्नं
 वै पितु- दक्षिणा वै पितु- ता.मेनेन सनो- त्यन्नसनि मेवैन

न्तत्करो,त्यरं हितो भवति वाजिनाये-तीन्द्रियँ वै वीर्यँ वाजिन- मा
 जरसं हास्मै वाजिन न्नापच्छिद्यते य एवं वेदा,ऽग न्देव
 इत्यन्वाहाऽगतो हि स तर्हि भव,त्यृतुभि वर्धतु क्षय.मि-त्यृतवो वै
 सोमस्य राज्ञो राजभ्रातरो- यथा मनुष्यस्य, तैरेवैन
 न्तत्सहाऽगमयति, दधातु न स्सविता सुप्रजा.मिष मित्याशिष मा
 शास्ते, स नः~ क्षपाभि रहभिश्च जिन्व.त्व-त्यहानि वा अहानि-
 रात्रयः~क्षपा- अहोरात्रै रेवास्मा एता माशिष माशास्ते, प्रजावन्तं
 रयि मस्मे समिन्व.त्व-त्याशिष मेवाऽशास्ते, या ते धामानि
 हविषा यजन्ती.त्यन्वाह- ता ते विश्वा परिभू रस्तु यज्ञम्।
 गयस्फानः प्रतरण स्सुवीर इति- गवा.न्न स्फावयिता
 प्रतारयितैधी.त्येव तदाहा,ऽवीरहा प्र चरा सोम दुर्यानिति- गृहा वै
 दुर्या- बिभ्यति वै सोमा द्राज्ञ आयतो यजमानस्य गृहा- स्स यदेता
 मन्वाह- शान्त्यैवैन.न्तच्छमयति- सोऽस्य शान्तो न प्रजा.न्न पशून्
 हिन,-स्तीमा न्धियं शिक्षमाणस्य देवेति वारुण्या परि दधाति-
 वरुणदेवत्यो वा एष ताव-द्याव.दुपनद्धो- याव त्परिश्रितानि प्रपद्यते-
 स्वयैवैन न्तदेवतया स्वेन च्छन्दसा समर्धयति, शिक्षमाणस्य देवेति-
 शिक्षते वा एष- यो यजते, क्रतु न्दक्षँ वरुण संशिशधीति वीर्य

प्रज्ञानं वरुण संशिशधी.त्येव तदाह, ययाऽति विश्वा दुरिता तरेम
सुतर्माण मधि नावं रुहेमेति- यज्ञो वै सुतर्मा नौः- कृष्णाजिनं वै
सुतर्मा नौ- वाग्वै सुतर्मा नौ- वाचमेव तदारुह्य तथा स्वर्गं लोकमभि
सन्तरति, ता एता अष्टा.वन्वाह रूपसमृद्धा- एतद्वै यज्ञस्य समृद्धं-
यद्रूपसमृद्धं, यत्कर्म क्रियमाण मृगभि वदति, तासां त्रिः प्रथमा
मन्वाह त्रिरुत्तमा- न्ता द्वादश सम्पद्यन्ते- द्वादश वै मासा स्संवत्सर
स्संवत्सरः प्रजापतिः- प्रजापत्यायतनाभि रेवाऽभी राधोति य एवं
वेद, त्रिः प्रथमा त्रिरुत्तमा मन्वाह- यज्ञस्यैव तद्वसौ नह्यति- स्थेन्ने
बलायाविस्रंसाय।।1.3.13।।

ॐ अन्यतरोऽनङ्गान् युक्तस्स्या दन्यतरो विमुक्तो,ऽथ
राजान मुपावहरेयु- र्यदुभयो विमुक्तयो रुपावहरेयुः- पितृदेवत्यं
राजान.ङ्कुर्यु, र्यद्युक्तयो रयोगक्षेमः प्रजा विन्दे-त्ताः प्रजाः
परिल्लवेरन्, योऽनङ्गान् विमुक्त- स्तच्छालासदां प्रजानां रूपं, यो
युक्त- स्त¹चक्रियाणां,न्ते ये युक्तेऽन्ये विमुक्तेऽन्ये उपावहर-

¹ च क्रियाणां (लौकिकानां वैदिकानाञ्च) अथवा चक्रियाणां शकटानां (पक्षद्वयमपि भाष्यकारमतेन)

न्त्युभावेव ते क्षेमयोगौ कल्पयन्ति, देवासुरा वा एषु लोकेषु
 समयतन्त, त एतस्यां प्राच्या न्दिश्ययतन्त- तां.स्ततोऽसुरा
 अजयं,स्ते दक्षिणस्या न्दिश्ययतन्त- तां.स्ततोऽसुरा अजयं,स्ते
 प्रतीच्या न्दिश्ययतन्त- तां.स्ततोऽसुरा अजयं,स्त उदीच्या
 न्दिश्ययतन्त- तां.स्ततोऽसुरा अजयं,स्त उदीच्यां प्राच्या
 न्दिश्ययतन्त- ते ततो न पराऽजयन्त- सैषा दि.गपराजिता, तस्मा
 देतस्या.न्दिशि यतेत वा यातये.द्वेश्वरो हानृणा कर्तो,स्ते देवा अब्रुव-
 न्नराजत या वै नो जयन्ति- राजान.ङ्करवामहा इति- तथेति, ते सोमं
 राजान मकुर्वं-स्ते सोमेन राज्ञा सर्वा दिशोऽजयन्नेष वै सोमराजा-
 यो यजते, प्राचि तिष्ठत्या दधति- तेन प्राची न्दिश.ञ्जयति,
 तन्दक्षिणा परिवहन्ति- तेन दक्षिणा न्दिश.ञ्जयति, तं प्रत्यञ्च
 मावर्तयन्ति - तेन प्रतीची न्दिश.ञ्जयति, तमुदीच स्तिष्ठत
 उपावहरन्ति- तेनोदीची न्दिश.ञ्जयति, सोमेन राज्ञा सर्वा दिशो
 जयति- य एवं वेद।।1.3.14।।

ॐ हवि रातिथ्य.न्निरुप्यते सोमे राजन्यागते, सोमो वै
 राजा यजमानस्य गृहा.नागच्छति- तस्मा एत.द्धवि
 रातिथ्य.न्निरुप्यते, तदातिथ्य स्यातिथ्यत्व,न्नवकपालो भवति- नव

वै प्राणाः- प्राणानाङ्कस्यै- प्राणानां प्रतिप्रज्ञात्यै, वैष्णवो भवति-
विष्णुर्वै यज्ञ- स्वयैवैन न्तदेवतया स्वेन च्छन्दसा समर्धयति,
सर्वाणि वाव च्छन्दांसि च पृष्ठानि च सोमं राजानङ्कीत मन्वायन्ति,
यावन्तः खलु वै राजान मनुयन्ति- तेभ्य स्सर्वेभ्य
आतिथ्यङ्कियतेऽग्निं मन्थन्ति सोमे राजन्यागते, तद्यथैवादो
मनुष्यराज आगतेऽन्यस्मिन्वा ऽर्ह-त्युक्षाणं वा वेहतं वा क्षदन्त-
एव मेवास्मा एत.त्क्षदन्ते- यदग्निं मन्थन्त्यग्निं हि देवानां पशुः॥

1.3.15॥

ॐ अग्नये मथ्यमानायानुब्रू३ही त्याहाध्वर्यु, -रभि त्वा
देव सवित रिति सावित्री मन्वाह, तदाहु र्यदग्नये
मथ्यमानाया.नुवाचाऽहाथ कस्मा.त्सावित्री मन्वाहेति, सविता वै
प्रसवाना मीशे- सवितृप्रसूता एवैन न्तन्मन्थन्ति- तस्मा.त्सावित्री
मन्वाह, मही द्यौः पृथिवी च न इति द्यावापृथिवीया.मन्वाह, तदाहु
र्यदग्नये मथ्यमाना यानुवाचाऽहाथ कस्मा द्यावापृथिवीया
मन्वाहेति, द्यावापृथिवीभ्यां वा एत.ज्जात न्देवाः पर्यगृह्णं-स्ताभ्या
मेवाद्यापि परिगृहीत-स्तस्मा द्यावापृथिवीया मन्वाह, त्वामग्ने पुष्करा
दधीति तृच माग्नेय.ज्ञायत्र मन्वाहाग्नौ मथ्यमाने- स्वयैवैन

न्तद्देवतया स्वेन च्छन्दसा समर्धय, -त्यथर्वा निरमन्थतेति
 रूपसमृद्ध- मेतद्वै यज्ञस्य समृद्धं- यद्रूपसमृद्धं- यत्कर्म क्रियमाण
 मृगभिवदति, स यदि न जायेत- यदि चिर जायेत- राक्षोघ्न्यो
 गायत्र्योऽनूच्या- अग्ने हंसि न्यत्रिण मित्येता- रक्षसा मपहत्यै,
 रक्षांसि वा एन न्तर्ह्या लभन्ते- यर्हि न जायते यर्हि चिर.जायते, स
 यद्येकस्या मेवानूक्ताया.जायेत- यदि द्वयो- रथोत ब्रुवन्तु जन्तव
 इति- जाताय जातवती मभिरूपा मनुब्रूया, यद्यज्ञेऽभिरूप
 न्तत्समृद्ध, -मा यं हस्ते न खादिन मिति हस्ताभ्यां ह्येनं मन्थन्ति,
 शिशु.जातमिति- शिशुरिव वा एष प्रथमजातो यदग्नि- र्न बिभ्रति,
 विशामग्निं स्वध्वर मिति, यद्वै देवाना.न्नेति- तदेषा मो 3 मिति, प्र
 देव न्देववीतये भरता वसुवित्तम मिति प्रहियमाणाया.भिरूपा,
 यद्यज्ञेऽभिरूप न्तत्समृद्ध, -मा स्वे योनौ निषीदत्वि.त्येष ह वा
 अस्य स्वो योनि- र्यदग्नि रग्ने,-रा जात.जातवेदसीति जात इतरो
 जातवेदा इतरः, प्रियं शिशीतातिथि मित्येष ह वा अस्य
 प्रियोऽतिथि- र्यदग्नि रग्ने,स्योन आ गृहपति मिति- शान्त्यामेवैन
 न्तद्वा,त्यग्निनाऽग्नि स्समिध्यते कवि गृहपति युवा। हव्यवा.ङ्गुह्यास्य
 इत्यभिरूपा, यद्यज्ञेऽभिरूप न्तत्समृद्ध, -न्त्वं ह्यग्ने अग्निना विप्रो

विप्रेण सन्त्सतेति- विप्र इतरो विप्र इतर स्सन्नितर स्सन्नितर, -
 स्सखा सख्या समिध्यस इत्येष ह वा अस्य स्व.स्सखा- यदग्नि
 रग्ने,स्तं मर्जयन्त सुक्रतुं पुरोयावान माजिषु। स्वेषु क्षयेषु वाजिन
 मि-त्येष ह वा अस्य स्वः~क्षयो- यदग्नि रग्ने,यज्ञेन यज्ञ मयजन्त
 देवा इत्युत्तमया परिदधाति, यज्ञेन वै तद्देवा यज्ञ मयजन्त-
 यदग्निनाऽग्नि मयजन्त- ते स्वर्गं लोक मायं-स्तानि धर्माणि
 प्रथमा.न्यासन्न। ते ह नाकं महिमान स्सचन्त यत्र पूर्वं साध्या
 स्सन्ति देवा- इति च्छन्दांसि वै साध्या देवा- स्तेऽग्नेऽग्निनाऽग्नि
 मयजन्त- ते स्वर्गं लोक माय,न्नादित्या श्रैवेहा ऽस.न्नङ्गिरसश्च,
 तेऽग्नेऽग्निनाऽग्नि मयजन्त- ते स्वर्गं लोक माय,न्त्सैषा
 स्वर्ग्याऽहुति- र्यदग्न्याहुति,र्यदि ह वा अप्यब्राह्मणोक्तो- यदि
 दुरुक्तोक्तो यजते,ऽथ हैषाऽहुति र्गच्छ.त्येव देवा,न्न पाप्मना
 संसृज्यते, गच्छत्यस्याऽहुति र्देवा- न्नास्याऽहुतिः पाप्मना
 संसृज्यते- य एवं वेद, ता एता स्त्रयोदशान्वाह रूपसमृद्धा, एतद्वै
 यज्ञस्य समृद्धं- यद्रूपसमृद्धं- यत्कर्म क्रियमाण मृगभिवदति,
 तासा.न्निः प्रथमा मन्वाह त्रिरुत्तमा- न्ता स्सप्तदश सम्पद्यन्ते,
 सप्तदशो वै प्रजापति- द्वादश मासाः- पञ्चर्तव- स्तावा.न्त्संवत्सर-

स्संवत्सरः प्रजापतिः, प्रजापत्यायतनाभि रेवाभी राध्नोति- य एवं वेद, त्रिः प्रथमा त्रिरुत्तमा मन्वाह- यज्ञस्यैव तद्वसौ नह्यति- स्थेमे बलायाविस्रंसाय।। 3.1.16।।

ॐ समिधाऽग्निं न्दुवस्यताऽप्यायस्व समेतु त-
इत्याज्यभागयोः पुरोऽनुवाक्ये भवत- आतिथ्यवत्यौ रूपसमृद्धे,
एतद्वै यज्ञस्य समृद्धं- यद्रूपसमृद्धं- यत्कर्म क्रियमाणं मृगभिवदति,
सैषाऽग्नेय्यतिथिमती, न सौम्याऽतिथिम.त्यस्ति,
यत्सौम्याऽतिथिमती स्या.च्छश्च त्साऽस्या,देतत्त्वे वैषाऽतिथिमती-
य.दापीनवती, यदा वा अतिथिं परिवेविष- त्यापीन इव वै स तर्हि
भवति- तयो जुषाणेनैव यज,तीदं विष्णुर्वि चक्रमे- तदस्य प्रिय
मभि पाथो अश्यामिति वैष्णव्यौ, त्रिपदा मनूच्य चतुष्पदया
यजति- सप्तपदानि भवन्ति, शिरो वा एत यज्ञस्य- यदातिथ्यं, सप्त
वै शीर्षन्प्राणा- शशीर्षन्नेव तत्प्राणा न्दधाति, होतार.ञ्चित्ररथ
मध्वरस्य - प्रप्राय मग्निं भरतस्य शृण्व इति स्विष्टकृतं स्संयाज्ये
भवत- आतिथ्यवत्यौ रूपसमृद्धे, एतद्वै यज्ञस्य समृद्धं यद्रूपसमृद्धं-
यत्कर्म क्रियमाणं मृगभिवदति, त्रिष्टुभौ भवत स्सेन्द्रियत्वा,-येळान्तं
भवतीळान्तेन वा एतेन देवा अराधुवन् यदातिथ्य- न्तस्मा

दिळान्तमेव कर्तव्यं, प्रयाजा नेवात्र यजन्ति नानुयाजा- न्प्राणा वै प्रयाजाऽनुयाजा- स्ते य इमे शीर्षं न्प्राणा-स्ते प्रयाजा- येऽवाञ्च- स्तेऽनुयाजा,स्स योऽत्रानुयाजान् यजे- द्यथेमा न्प्राणा नालुप्य शीर्षं न्धित्से तादृक्त,दतिरिक्त न्तत्समु वा इमे प्राणा विद्रे ये चेमे ये चेमे- तद्य.देवात्र प्रयाजान् यजन्ति नानुयाजां-स्तत्र सकाम उपाऽप्तो योऽनुयाजेषु योऽनुयाजेषु।। 1.3.17।। इति तृतीयोऽध्यायः।।

ॐ प्रथम पञ्चिकायां चतुर्थोऽध्यायः।।

ॐ यज्ञो वै देवेभ्य उदक्राम-न्न वोऽह मन्नं भविष्यामीति- नेति देवा अब्रुव-न्नन्नमेव नो भविष्यसीति, तन्देवा विमेथिरे- स हैभ्यो विहृतो न प्र बभूव, ते होचु देवा- न वै न इत्थं विहृतोऽलं भविष्यति- हन्तेमँ यज्ञं संभरामेति- तथेति, तं सञ्जन्तु-स्तं सम्भृत्योचु-रश्विना.विमं भिषज्यतमि,त्यश्विनौ वै देवानां भिषजा- वश्विना वध्वर्यू तस्मा.दध्वर्यू घर्मं संभरत,स्तं सम्भृत्याहऽतु- ब्रह्म न्प्रवर्ग्येण प्रचरिष्यामो- होत रभिष्टुहीति।। 1.4.18।।

ॐ ब्रह्म जज्ञानं प्रथमं पुरस्ता दिति प्रतिपद्यते, ब्रह्म वै बृहस्पति- ब्रह्मणैवैन न्तद्भिषज्य,-तीयं पित्रे राष्ट्रेत्यग्र इति- वाग्वै राष्ट्री- वाचमेवास्मिं.स्तदधाति, महा न्मही अस्तभाय द्विजात इति

ब्राह्मणस्पत्या, ब्रह्म वै बृहस्पति- ब्रह्मणैवैन न्तद्विषज्य, -त्यभि
त्यन्देवं सवितार मोण्यो रिति सावित्री, प्राणो वै सविता- प्राण
मेवास्मिं.स्तदधाति, सं सीदस्व महा५ असीत्येवैनं
समसादय,न्नञ्जन्ति यं प्रथयन्तो न विप्रा इत्यज्यमानायाभिरूपा-
यद्यज्ञेऽभिरूप- न्तत्समृद्धं, पतङ्ग.मक्त.मसुरस्य मायया - यो न
स्सनुत्यो अभिदास दग्ने - भवा नो अग्ने सुमना उपेता.विति द्वेद्वे
अभिरूपे, यद्यज्ञेऽभिरूप- न्तत्समृद्धं, -ङ्कणुष पाजः प्रसितिन्न
पृथ्वी मिति पञ्च राक्षोघ्न्यो- रक्षसा मपहत्यै, परि त्वा गिर्वणो गिरो-
ऽधि द्वयो रदधा उक्थ्यँ वच- श्शुक्रन्ते अन्य.द्यजतन्ते अन्य-
दपश्य.ङ्गोपा मनिपद्यमान मिति चतस्र एकपातिन्य,-स्ता
एकविंशति भव-न्त्येकविंशोऽयं पुरुषो- दशहस्त्या अङ्गुलयो- दश
पाद्या- आत्मैकविंश, स्तमिम मात्मान मेकविंशं
संस्कुरुते।।1.4.19।।

ॐ स्रक्के द्रप्सस्य धमत.स्समस्वर न्निति नव पावमान्यो,
नव वै प्राणाः प्राणा नेवास्मिं.स्तदधा,त्ययँ वेन.श्चोदय त्पृश्निगर्भा
इत्ययँ वै वेनो-ऽस्माद्वा ऊर्ध्वा अन्ये प्राणा वेन-न्त्यवाञ्चोऽन्ये-
तस्मा द्वेनः, प्राणो वा अयं सन्नाभेरिति- तस्मा.न्नाभि-

स्तन्नाभे.र्नाभित्वं- प्राण मेवास्मिं.स्तद्वधाति, पवित्रन्ते विततं
ब्रह्मणस्पते - तपो ष्ववित्रं वितत न्दिवस्पदे- वि यत्पवित्र न्धिषणा
अतन्वतेति पूतवन्तः, प्राणा.स्त इमेऽवाञ्चो रेतस्यो मूत्र्यः पुरीष्या¹
इत्येता नेवास्मिं.स्तद्वधाति।। 1.4.20।।

ॐ गणानान्त्वा गणपतिं हवामह इति ब्राह्मणस्पत्यं, ब्रह्म
वै बृहस्पति- ब्रह्मणैवैन न्तद्भिषज्यति, प्रथश्च यस्य सप्रथश्च नामेति
घर्मतन्व, स्सतनु मेवैन न्तत्सरूप.ङ्करोति, रथन्तर मा जभारा
वसिष्ठः। भरद्वाजो बृहदा चक्रे अग्ने रिति बृहद्रथन्तरवन्त मेवैन
न्तत्करो,-त्यपश्यन्त्वा मनसा चेकितान मिति प्रजावा न्प्राजापत्यः-
प्रजा मेवास्मिं.स्तद्वधाति, का राघ.द्धोत्राऽश्विना वा मिति नव
विच्छन्दस, -स्तदेत द्यज्ञस्यान्तस्त्यँ- वि क्षुद्रमिव वा अन्तस्त्य
मणीय इव च स्थवीय इव च, तस्मादेता विच्छन्दसो भव,न्त्येताभि
र्हाश्विनोः कक्षीवा न्प्रियन्धामोपागच्छत्- स परमं लोक मजय,-
दुपाश्विनोः प्रिय न्धाम गच्छति- जयति परमं लोकं- य एवं

¹ पुरीष्य इत्येताः

वेदाऽऽभात्यग्नि रुषसा मनीक मिति सूक्तं, पीपिवांस मश्विना घर्म
मच्छेत्यभिरूपै, यद्यज्ञेऽभिरूप- न्तत्समृद्ध, न्तदु त्रैष्टुभं- वीर्यं वै
त्रिष्टु- ब्वीर्य मेवास्मिं.स्तदधाति, ग्रावाणेव तदिदर्थ.अरेथे इति
सूक्त,मक्षीइव कर्णाविव नासेवे.त्यङ्गसमाख्याय.मेवास्मिं-
स्तदिन्द्रियाणि दधाति, तदु त्रैष्टुभं- वीर्यं वै त्रिष्टुब्वीर्य
मेवास्मिं.स्तदधा,तीळे द्यावापृथिवी पूर्वचित्तय इति सूक्त,मग्नि द्वर्म
सुरुचं यामन्निष्टय इत्यभिरूपै- यद्यज्ञेऽभिरूप- न्तत्समृद्ध,न्तदु
जागत-आगता वै पशवः- पशू नेवास्मिं.स्तदधाति, याभि रमु
मावतँ- याभि रमु मावत मित्येतावतो हात्राश्विनौ
कामा.न्ददृशतु,स्तानेवास्मिं.स्तदधाति- तैरेवैन
न्तत्समर्धय,त्यरूरुच दुषसः पृश्नि रग्रिय इति रुचितवती- रुच
मेवास्मिं.स्तदधाति, द्युभि रक्तुभिः परि पात मस्मा नित्युत्तमया परि
दधा,त्यरिष्टेभि रश्विना सौभगेभिः। तन्नो मित्रो वरुणो मामहन्ता
मदिति स्सिन्धुः पृथिवी उत द्यौ- रित्येतै रेवैन न्तत्कामै
स्समर्धयती-ति नु पूर्वं पटलम्।। 1.4.21।।

ॐ अथोत्तर,मुप ह्वये सुदुघा न्येनु मेतां- हिङ्गुण्वती
वसुपत्नी वसूना- मभि त्वा देवसवित- स्समी वत्स.न्न मातृभि- स्सं

वत्सइव मातृभि- र्यस्ते स्तन शशशयो यो मयोभू- गौ रमीमे दनु
 वत्सं मिषन्त- न्नमसे दुप सीदत- सञ्जानाना उप सीद न्नभि -ञ्वा
 दशभि विवस्वतो- दुहन्ति सप्तैकां- समिद्धो अग्नि रश्विना- समिद्धो
 अग्नि वृषणाऽरति दिव- स्तदु प्रयक्षत ममस्य कर्मा- ऽत्मन्व.न्नभो
 दुह्यते घृतं पय- उत्तिष्ठ ब्रह्मणस्पते-ऽधुक्ष.त्पिप्युषी मिष- मुप द्रव
 पयसा गोधुगोष- मा सुते सिञ्चत श्रिय- मा नून मश्विनो ऋषि-
 स्समु त्ये महती रप- इत्येकविंशति.रभिरूपा- यद्यज्ञेऽभिरूप-
 न्तत्समृद्ध, -मुदु ष्य देव स्सविता हिरण्यये.त्यनूत्तिष्ठति, प्रैतु
 ब्रह्मणस्पति रित्यनुप्रैति, गन्धर्व इत्था पदमस्य रक्षतीति खर
 मवेक्षते, नाके सुपर्ण मुप यत्पतन्त मित्युपविशति, तप्तो वाङ्मर्मी
 नक्षति स्वहोतो.भा पिबत मश्विनेति पूर्वाह्णे यज,त्यग्ने वीहीत्यनु
 वषट्करोति स्विष्टकृद्भाजनं, यदुस्त्रिया स्स्वाहुत.ङ्घृतं पयो-ऽस्य पिबत
 मश्विने.त्यपराह्णे यज,त्यग्ने वीही.त्यनु वषट्करोति
 स्विष्टकृद्भाजन,त्रयाणां ह वै हविषां स्विष्टकृते न समवद्यन्ति-
 सोमस्य घर्मस्य वाजिनस्येति, स यदनु वषट्करो-त्यग्नेरेव स्विष्टकृते
 ऽनन्तरित्यै, विश्वा आशा दक्षिणसा.दिति ब्रह्मा जपति, स्वाहाकृत
 शशुचि देवेषु घर्म - स्समुद्रा दूर्मि मुदियर्ति वेनो - द्रप्स स्समुद्र मभि

यज्जिगाति - सखे सखाय मभ्या ववृ-त्स्वोर्ध्व ऊ षु ण ऊतय- ऊर्ध्वो
नः पाह्यंहस-स्त.ङ्घेमिन्त्था नमस्विन इत्यभिरूपा, यद्यज्ञेऽभिरूप-
न्तत्समृद्धं, पावकशोचे तव हि क्षयं परीति भक्ष माकाङ्क्षते, हुतं हवि-
र्मधु हवि- रिन्द्रतमेऽग्रा- वश्याम ते देव घर्म। मधुमतः पितुमतो
वाजवतोऽङ्गिरस्वतो- नमस्ते अस्तु मा मा हिंसी रिति घर्मस्य
भक्षयति, श्येनो न योनिं सदन न्धिया कृत- मा यस्मि.न्त्सप्त वासवा
इति संसाद्यमानायान्वाह, हवि हविष्मो महि सद्म दैव्य मिति यदह
रुत्सादयिष्यन्तो भवन्ति, सूयवसा.द्भगवती हि भूया इत्युत्तमया
परि दधाति, तदेत.देवमिथुनं- यद्धर्म, -स्स यो घर्म- स्तच्छिन्नं, यौ
शफौ- तौ शफौ, योपयमनी- ते श्रोणिकपाले, यत्पय-
स्तद्रेत,स्तदिद मग्नौ देवयोन्यां प्रजनने रेत स्सिच्यते,ऽग्नि वै
देवयोनि- स्सोऽग्ने देवयोन्या आहुतिभ्य संभव,त्यृद्धयो यजुर्मय
स्साममयो वेदमयो ब्रह्ममयोऽमृतमय स्सम्भूय देवता अप्येति- य
एवं वेद, यश्चैवं विद्वा.नेतेन यज्ञक्रतुना यजते।। 1.4.22।।

ॐ देवासुरा वा एषु लोकेषु समयतन्त, ते वा असुरा इमा
नेव लोका न्युरोऽकुर्वत- यथौजीयांसो बलीयांस, एव न्ते वा
अयस्मयी मेवेमा मकुर्वत- रजता मन्तरिक्षं- हरिणी न्दिव- न्ते

तथेमा न्लोका न्पुरोऽकुर्वत, ते देवा अब्रुव- न्पुरो वा इमेऽसुरा
 इमान्लोका नक्रत- पुर इमान्लोका न्प्रतिकरवामहा इति- तथेति, ते
 सद एवास्याः प्रत्यकुर्वता-ऽग्नीध्र मन्तरिक्षा- द्वविधाने दिव- स्ते
 तथेमा न्लोका न्पुरः प्रत्यकुर्वत, ते देवा अब्रुव- न्पुसद
 उपाऽयामो.पसदा वै महापुर-ञ्जयन्तीति- तथेति, ते यामेव प्रथमा
 मुपसद मुपाऽयं-स्तयैवैना नस्मा.ल्लोका दनुदन्त, यान्द्वितीया-
 न्तयाऽन्तरिक्षा,द्या.न्तृतीया- न्तया दिव,स्तां.स्तथैभ्यो लोकेभ्यो
 ऽनुदन्त, ते वा एभ्यो लोकेभ्यो नुत्ता असुरा ऋतू नश्रयन्त, ते देवा
 अब्रुव- न्पुसद एवोपाऽयामेति- तथेति, त इमा स्तिस्र स्सती
 रुपसदो द्विर्द्वि रेकैका मुपाऽयं-स्ता षड्द्वमपद्यन्त- षड्वा ऋतव-
 स्तान्वा ऋतुभ्यो ऽनुदन्त, ते वा ऋतुभ्यो नुत्ता असुरा मासा
 नश्रयन्त, ते देवा अब्रुव- न्पुसद एवोपाऽयामेति- तथेति, त इमा
 षड्द्वती रुपसदो द्विर्द्वि रेकैका मुपाऽयं-स्ता द्वादश समपद्यन्त-
 द्वादश वै मासा स्तान्वै मासेभ्योऽनुदन्त, ते वै मासेभ्यो नुत्ता असुरा
 अर्धमासा नश्रयन्त, ते देवा अब्रुव- न्पुसद एवोपाऽयामेति-
 तथेति, त इमा द्वादश सती रुपसदो द्विर्द्वि रेकैका मुपाऽयं-स्ता
 श्वतुर्विंशति स्समपद्यन्त- चतुर्विंशति वा अर्धमासा स्तान्वा

अर्धमासेभ्यो ऽनुदन्त, ते वा अर्धमासेभ्यो नुत्ता असुरा अहोरात्रे
 अश्रयन्त, ते देवा अब्रुव- नृपसदा.वेवोपाऽयामेति- तथेति, ते
 यामेव पूर्वाह्ण उपसद मुपाऽयं-स्तयैवैना नहोऽनुदन्त- या.मपराह्णे
 तया रात्रे,स्तां.स्तथोभाभ्या महोरात्राभ्या
 मन्तराऽयं,स्तस्मा.त्सुपूर्वाह्ण एव पूर्वयोपसदा प्रचरितव्यं-
 स्वपराह्णेऽपरया, तावन्त मेव तद्विषते लोकं परिशिनष्टि।।

1.4.23।।

ॐ जितयो वै नामैता यदुपसदो,ऽसपत्नां वा एताभि देवा
 विजितिं व्यजयन्ताऽसपत्नां विजितिं विजयते- य एवं वेद, या.न्देवा
 एषु लोकेषु या मृतुषु यां मासेषु यामर्धमासेषु यामहोरात्रयो विजितिं
 व्यजयन्त- तां विजितिं विजयते- य एवं वेद, ते देवा अबिभ्यु-
 रस्माकं वि प्रेमाण मन्विद मसुरा आभविष्यन्तीति, ते
 व्युत्क्रम्यामन्त्रयन्ता.ग्नि र्वसुभि रुदक्राम- दिन्द्रो रुद्रै- र्वरुण
 आदित्यै- बृहस्पति विश्वै देवै- स्ते तथा व्युत्क्रम्यामन्त्रयन्त,
 तेऽब्रुव- न्हन्त या एव न इमाः प्रियतमा स्तन्व- स्ता अस्य
 वरुणस्य राज्ञो गृहे सन्निदधामहै, ताभिरेव न.स्स न सङ्गच्छातै- यो
 न एत दतिक्रामा- द्य आलुलोभयिषादिति- तथेति, ते वरुणस्य

राज्ञो गृहे तनू स्सन्न्यदधत, ते यद्वरुणस्य राज्ञो गृहे तनू
स्सन्न्यदधत- तत्तानूनग्र मभवत्- तत्तानूनग्रस्य तानूनग्रत्वन्तस्मा
दाहु- न सतानूनग्रिणे द्रोघव्य मिति, तस्मा द्विद मसुरा
नान्वाभवन्ति।। 1.4.24।।

ॐ शिरो वा एत यज्ञस्य- यदातिथ्य-द्भीवा उपसद,
स्समानबर्हिषी भवत- स्समानं हि शिरोग्रीव,मिषुं वा एता न्देवा
स्समस्कुर्वत यदुपसद,-स्तस्या अग्नि रनीक मासी- त्सोम शशल्यो-
विष्णु स्तेजनं- वरुणः पर्णानि, ता माज्यधन्वानो व्यसृजं-स्तया
पुरोऽभिन्दन्त आयं-स्तस्मा देता आज्यहविषो भवन्ति, चतुरोऽग्रे
स्तना न्व्रत मुपै त्युपसत्सु- चतुस्सन्धि हींषु रनीकं शल्य स्तेजनं
पर्णानि, त्रीन्स्तना न्व्रतमुपै त्युपसत्सु- त्रिषन्धि हींषु रनीकं शल्य
स्तेजनम्। द्वौ स्तनौ व्रत मुपैत्युपसत्सु- द्विषन्धि हींषु शशल्यश्च ह्येव
तेजन,त्रै.कं स्तनं व्रत मुपै त्युपस.त्स्वेका ह्येवेषु रित्याख्यायत,-
एकया वीर्य.ङ्क्रियते, परोवरीयांसो वा इमे लोका- अर्वागंहीयांसः-
परस्ता दर्वाची रूपसद उपै,त्येषा मेव लोकाना मभिजित्या,-
उपसद्याय मीळुष- इमां मे अग्ने समिध- मिमा मुपसदं वनेरिति
तिस्रस्तिस्त्र स्सामिधेन्यो रूपसमृद्धा- एतद्वै यज्ञस्य समृद्धं-

यद्रूपसमृद्धं- यत्कर्म क्रियमाणं मृगभिवदति, जघ्निवती
 र्याज्याऽनुवाक्याः कुर्या- दग्निर्वृत्राणि जङ्घन- द्य उग्र इव शर्यहा -
 त्वं सोमासि सत्पति- र्गयस्फानो अमीव-हेदं विष्णुर्वि चक्रमे- त्रीणि
 पदा वि चक्रम- इत्येता विपर्यस्ताभि रपराह्णे यजति, घ्नन्तो वा
 एताभि र्देवाः पुरोऽभिन्दन्त आयन्-यदुपसद,स्सच्छन्दसः
 कर्तव्या- न विच्छन्दसो, यद्विच्छन्दसः कुर्याद्- ग्रीवासु तद्गण्ड
 न्दध्या-दीश्वरो ग्लावो जनितो- स्तस्मा त्सच्छन्दस एव कर्तव्या न
 विच्छन्दस,स्तदु ह स्माऽहोपावि र्जानश्रुतेय- उपसदाङ्किल वै
 तद्वाह्मणे यस्मा.दप्यश्लीलस्य श्रोत्रियस्य मुखं व्येव ज्ञायते, तृप्तमिव
 रेभतीवे.त्याज्यहविषो ह्युपसदो ग्रीवासु मुख मध्याहित- न्तस्मा
 द्धस्म तदाह।। 1.4.25।।

देववर्म वा एत- द्यत्प्रयाजा श्वानुयाजा,श्वा.प्रयाज मननुयाजं
 भवतीष्वै संशित्या अप्रतिशराय, सकृदतिक्रम्याऽश्रावयति-
 यज्ञस्याभिक्रान्त्या अनपक्रमाय, तदाहुः क्रूरमिव वा एत त्सोमस्य
 राज्ञोऽन्ते चरन्ति- यदस्य घृतेनान्ते चरन्ति, घृतेन हि वज्रेणेन्द्रो
 वृत्र महं,-स्तद्य दंशुरंशुष्टे देव सोमाऽप्यायता मिन्द्रायैकधनविद आ
 तुभ्य मिन्द्रः प्यायता मा त्व मिन्द्राय प्यायस्वा ऽप्यायया-

स्मान्तसखीन्। सन्या मेधया स्वस्ति ते देव सोम सुत्या मुद्वच
मशीये-ति राजान माप्याययन्ति, यदेवास्य तत्कूरमिवान्ते चरन्ति-
तदेवास्यैतेनाऽप्यायय,-न्त्यथो एनँ वर्धयन्त्येव, द्यावापृथिव्योर्वा
एष गर्भो- यत्सोमो राजा, तद्य.देषा राय एष्टा वामानि प्रेषे भगाय।
ऋत मृतवादिभ्यो नमो दिवे नमः पृथिव्या इति प्रस्तरे ¹निह्वते-
द्यावापृथिवीभ्यामेव तन्नमस्कुर्व.न्त्यथो एने वर्धयन्त्येव
वर्धयन्त्येव।। 1.4.26।। इति चतुर्थोऽध्यायः।।

ॐ प्रथम पञ्चिकायां पञ्चमोऽध्यायः।।

ॐ सोमो वै राजा गन्धर्वे.ष्वासीत् - तन्देवाश्च
ऋषयश्चाभ्यध्याय- न्कथ.मय मस्मा न्तसोमो राजा ऽगच्छेदिति,
सा वा.गब्रवी-त्स्त्रीकामा वै गन्धर्वा- मयैव स्त्रिया भूतया पणध्व
मिति, नेति देवा अब्रुव- न्कथँ वय न्त्व.दृते स्यामेति,
साऽब्रवी.त्क्रीणीतैव- यर्हि वाव वो मयाऽर्थो भविता- तर्ह्येव वोऽहं

¹ निह्वते

पुन रागन्ताऽस्मीति- तथेति, तया महान¹श्या भूतया सोमं राजान
मक्रीणं- स्ता मनुकृति मस्कन्नाँ वत्सतरी माजन्ति सोमक्रयणी-
न्तया सोमं राजान.ङ्कीणन्ति- तां पुन.र्निङ्कीणीयात्, पुनर्हि सा
तायनाऽगच्छत्, तस्मा दुपांशु वाचा चरितव्यं सोमे राजनि क्रीते,
गन्धर्वेषु हि तर्हि वाग्भवति, साऽग्ना.वेव प्रणीयमाने पुन
रागच्छति।। 27।।

ॐ अग्नये प्रणीयमानायानु ब्रूही त्याहाध्वर्युः, प्र देव
न्देव्या धिया भरता जातवेदसम्। हव्या नो वक्ष दानुष गिति गायत्रीं
ब्राह्मणस्यानु ब्रूया- द्रायत्रो वै ब्राह्मण- स्तेजो वै ब्रह्मवर्चस.ङ्गायत्री-
तेजसैवैन न्तद्ब्रह्मवर्चसेन समर्धय,-तीमं महे विदध्याय शूष मिति
त्रिष्टुभं राजन्यस्यानु ब्रूयात्- त्रैष्टुभो वै राजन्य - ओजो वा इन्द्रियं
वीर्यं त्रिष्टु-बोजसैवैन न्तदिन्द्रियेण वीर्येण समर्धयति, शश्वत्कृत्व
ईड्याय प्र जभ्रुरिति स्वाना मेवैन न्तच्छ्रैष्ठ्य.ङ्गमयति, शृणोतु नो
दम्येभि.रनीकै इशृणो त्वग्नि दिव्यै रजस्र इ-त्याजरसं हास्मि न्नजस्रो

¹ महाणश्या

दीदाय य एवं वेदा,-ऽय मिह प्रथमो धायि धातुभि रिति जगतीं
वैश्यस्यानुब्रूया- जागतो वै वैश्यो- जागताः पशवः- पशुभि.रेवैन
न्तत्समर्धयति, वनेषु चित्रं विभ्वं विशेविश इत्यभिरूपा-
यद्यज्ञेऽभिरूप- न्तत्समृद्ध,-मयमु ष्य प्र देवयु रित्यनुष्टुभि वाचं
विसृजते- वाग्वा अनुष्टु-ब्वाच्येव तद्वाचं विसृजते,ऽयमु ष्य इति
यदाहा-ऽयमु स्याऽऽगमं- या पुरा गन्धर्वे.ष्ववा¹त्स मित्येव तद्वाक्
प्रब्रूते,-ऽयमग्नि रुरुष्यती-त्ययं वा अग्नि रुरुष्य,-त्यमृता दिव
जन्मन इत्यमृतत्व मेवास्मिं.स्तद्दधाति, सहसश्चि.त्सहीया न्देवो
जीवातवे कृत इति देवो ह्येष एत.ज्जीवातवे कृतो- यदग्नि,-
रिळायास्त्वा पदे वय न्नाभा पृथिव्या अधीत्येतद्वा इळायास्पदं-
यदुत्तरवेदीनाभि,-र्जातवेदो निधीमहीति निधास्यन्तो ह्येनं
भव,न्त्यग्ने हव्याय वोळ्हव इति हव्यं हि वक्ष्य न्भव, -त्यग्ने विश्वेभि
स्स्वनीक देवै रूर्णावन्तं प्रथम स्सीद योनि मिति विश्वै रेवैन न्तद्देवै
स्सहाऽसादयति, कुलायिन.ङ्घृतवन्तं सवित्र इति कुलायमिव

¹ अवाक्सम्

ह्येतद्यज्ञे क्रियते- यत्पैतुदारवाः परिधयो- गुग्गुलूणास्तुका
 स्सुगन्धितेजनानीति, यज्ञन्नय यजमानाय साध्विति- यज्ञमेव
 तद्वजुधा प्रतिष्ठापयति, सीद होतस्व उ लोके चिकित्वा-नित्यग्निर्वै
 देवानां होता - तस्यैष स्वो लोको यदुत्तरवेदीनाभि,-स्सादया यज्ञं
 सुकृतस्य योना विति यजमानो वै यज्ञो यजमानायैवैता माशिष
 माशास्ते, देवावी देवान् हविषा यजास्यग्ने बृहद्यजमाने वयो धा
 इति- प्राणो वै वयः प्राणमेव तद्यजमाने दधाति, नि होता होतृषदने
 विदान इ-त्यग्निर्वै देवानां होता- तस्यैतद्धोतृषदनं-
 यदुत्तरवेदीनाभि,-स्त्वेषो दीदिवा असदत्सुदक्ष इत्यासन्नो हि स
 तर्हि भव,-त्यदब्धव्रतप्रमति वसिष्ठ इत्यग्निर्वै देवानां वसिष्ठ,-
 स्सहस्रंभर इशुचिजिह्वो अग्नि- रित्येषा ह वा अस्य सहस्रंभरता-
 यदेन.मेकं सन्तं बहुधा विहरन्ति, प्र ह वै साहस्रं पोष माप्नोति- य
 एवं वेद, त्वन्दूतस्त्वमु नः परस्या इत्युत्तमया परिदधाति, त्वं वस्य
 आ वृषभ प्रणेता। अग्ने तोकस्य नस्तने तनूना मप्रयुच्छन्दीद्य
 द्योधि गोपा इ-त्यग्निर्वै देवानां.ङ्गोपा- अग्निमेव तत्सर्वतो गोप्तारं
 परिदत्त- आत्मने च यजमानाय च- यत्रैवं विद्वा नेतया परिदधा,-
 त्यथो संवत्सरीणा मेवैतां स्वस्ति.ङ्कुरुते, ता एता अष्टावन्वाह

रूपसमृद्धा- एतद्वै यज्ञस्य समृद्धं-यद्रूपसमृद्धं- यत्कर्म क्रियमाण
मृगभिवदति, तासां त्रिः प्रथमा मन्वाह त्रिरुत्तमा- न्ता द्वादश
सम्पद्यन्ते, द्वादश वै मासा स्संवत्सरः स्संवत्सरः प्रजापतिः-
प्रजापत्यायतनाभि रेवाभी राधोति य एवं वेद, त्रिः प्रथमा
त्रिरुत्तमा मन्वाह- यज्ञस्यैव तद्वसौ नह्यति- स्थेन्ने
बलायाविस्रंसाय।। 28।।

ॐ हविर्धानाभ्यां प्रोह्यमाणाभ्या मनुब्रूही त्याहाध्वर्यु,र्युजे
वां ब्रह्म पूर्य.न्नमोभि रित्यन्वाह- ब्रह्मणा वा एते देवा अयुजन्त-
यद्वविर्धाने- ब्रह्मणैवैने एत द्युङ्क्ते, न वै ब्रह्मण्व.द्रिष्यति, प्रेतां यज्ञस्य
शम्भुवेति तृच न्द्यावापृथिवीय मन्वाह, तदाहु- र्यद्वविर्धानाभ्यां
प्रोह्यमाणाभ्या मनुवाचाऽहाथ कस्मा.त्तृच न्द्यावापृथिवीय
मन्वाहेति- द्यावापृथिवी वै देवानां हविर्धाने आस्ता- न्ते उ
एवाद्यापि हविर्धाने- ते हीद मन्तरेण सर्वं हवि- र्यदिद.ङ्किञ्च-
तस्मात्तृच न्द्यावापृथिवीय मन्वाह, यमे इव यतमाने यदैत मिति-
यमे इव ह्येते यतमाने, प्र बाहु.गितः प्र वां भर न्मानुषा देवयन्त
इति- देवयन्तो ह्येने मानुषाः प्र भर,-न्त्या सीदतं स्वमु लोकं
विदाने। स्वासस्थे भवत मिन्दवे न इति- सोमो वै राजेन्दु-

स्सोमायैवैने एतद्राज्ञ आसदेऽऽचीकृष,-दधि द्वयो रदधा उक्थ्यँ वच
 इति- द्वयो ह्येत तृतीय.ञ्छदि.रधि निधीयत,- उक्थ्यँ वच इति
 यदाह- यज्ञियँ वै कर्मोक्थ्यँ वचो- यज्ञ मेवैतेन समर्धयति, यतस्तुचा
 मिथुना या सपर्यतः। असंयत्तो व्रते ते क्षेति पुष्यतीति- यदेवादः
 पूर्वं यत्तवत् पदमाह- तदेवैतेन शान्त्या शमयति, भद्रा शक्ति
 र्यजमनाय सुन्वत- इत्याशिष माशास्ते, विश्वा रूपाणि प्रति मुञ्चते
 कविरिति विश्वरूपा मन्वाह, स रराट्या मीक्षमाणोऽनुब्रूया-
 द्विधमिव हि रूपं रराट्या श्शुक्लमिव च कृष्णमिव च, विश्वं रूप
 मवरुन्ध- आत्मने च यजमानाय च- यत्रैवं विद्वा नेतां रराट्या
 मीक्षमाणोऽन्वाह, परि त्वा गिर्वणो गिर इत्युत्तमया परिदधाति- स
 यदैव हविर्धाने संपरिश्रिते मन्येता.थ परिदध्या,-दनग्रंभावुका ह
 होतुश्च यजमानस्य च भार्या भवन्ति- यत्रैवं विद्वा नेतया हविर्धानयो
 स्संपरिश्रितयोः परिदधाति, यजुषा वा एते संपरिश्रियेते-
 यद्वविर्धाने, यजुषैवैने एत.त्परिश्रयन्ति, तौ यदैवाध्वर्युश्च
 प्रतिप्रस्थाता चोभयतो मेथ्यौ निहन्याता- मथ परिदध्या,दत्र हि ते
 संपरिश्रिते भवत,स्ता एता अष्टा.वन्वाह रूपसमृद्धा- एतद्वै यज्ञस्य
 समृद्धं- यद्रूपसमृद्धं, यत्कर्म क्रियमाण मृगभिवदति, तासा न्निः

प्रथमा मन्वाह त्रिरुत्तमा- न्ता द्वादश सम्पद्यन्ते- द्वादश वै मासा
स्संवत्सर- स्संवत्सरः प्रजापतिः प्रजापत्यायतनाभि रेवाभी
राधोति- य एवं वेद, त्रिः प्रथमा त्रिरुत्तमा मन्वाह- यज्ञस्यैव
तद्वसौ नह्यति- स्थेन्ने बलायाविस्त्रंसाय।। 29।।

ॐ अग्नीषोमाभ्यां प्रणीयमानाभ्या मनुब्रूही त्याहाध्वर्यु, -
स्सावी हि देव प्रथमाय पित्र इति सावित्री.मन्वाह, तदाहु-
र्यदग्नीषोमाभ्यां प्रणीयमानाभ्या मनुवाचाऽहाथ कस्मा.त्सावित्री
मन्वाहेति- सविता वै प्रसवाना मीशे- सवितृप्रसूता एवैनौ
तत्प्रणयन्ति- तस्मा त्सावित्री मन्वाह, प्रैतु ब्रह्मणस्पति रिति
ब्राह्मणस्पत्या मन्वाह, तदाहु- र्यदग्नीषोमाभ्यां प्रणीयमानाभ्या
मनुवाचाऽहा.थ कस्मा द्वाह्मणस्पत्या मन्वाहेति- ब्रह्म वै बृहस्पति-
ब्रह्मैवाभ्या मेत.त्पुरोगव मक-र्णवै ब्रह्मण्व.द्रिष्यति, प्र देव्येतु
सूनृतेति ससूनृत मेव तद्यज्ञ.ङ्करोति- तस्मा द्वाह्मणस्पत्या मन्वाह,
होता देवो अमर्त्य इति तृच माग्नेय.ज्ञायत्र मन्वाह- सोमे राजनि
प्रणीयमाने, सोमं वै राजानं प्रणीयमान मन्तरेणैव सदोहविधाना
न्यसुरा रक्षांस्यजिघासं-स्तमग्नि मायया ऽत्यनय- त्पुरस्तादेति
माययेति, मायया हि स त.मत्यनय- तस्मा द्वस्याग्निं पुरस्ता द्धर,-

न्त्युप त्वाऽग्ने दिवेदिव- उप प्रियं पनिघ्नत मिति, तिस्र
 श्रैका.ञ्चान्वा,हेश्वरौ ह वा एतौ सँयन्तौ यजमानं हिंसितो- र्यश्वासौ
 पूर्व उद्धृतो भवति- यमु चैन मपरं प्रणयन्ति, तद्य.त्तिस्र
 श्रैकाञ्चान्वाह- सञ्जानाना वेवैनौ तत्सङ्गमयति- प्रतिष्ठाया मेवैनौ
 तत्प्रतिष्ठापय- त्यात्मनश्च यजमानस्य चाहिंसाया, -अग्ने जुषस्व
 प्रति हर्यं तद्वच इत्याहुत्यां हूयमानाया मन्वा-हाग्नय एव तज्जुष्टि
 माहुति.ङ्गमयति, सोमो जिगाति गातुविदिति तृचं सौम्य.ङ्गायत्र
 मन्वाह- सोमे राजनि प्रणीयमाने- स्वयैवैन न्तदेवतया स्वेन
 च्छन्दसा समर्धयति, सोम स्सधस्थ मासद दित्यासत्स्यन् हि स
 तर्हि भवति, तदतिक्रम्यैवानु ब्रूया-त्पृष्ठत इवाऽग्नीध्र.ङ्कृत्वा, तमस्य
 राजा वरुण स्तमश्विनेति वैष्णवी मन्वाह, क्रतुं सचन्त मारुतस्य
 वेधसः। दाधार दक्ष मुत्तम महर्विदँ- व्रजञ्च विष्णु स्सखिवा५
 अपोर्णुत इति- विष्णुर्वै देवाना न्द्वारप- स्स एवास्मा एत द्वारँ
 विवृणो,त्यन्तश्च प्रागा अदिति र्भवासीति प्रपाद्यमानेऽन्वाह, श्येनो
 न योनिं सदन न्धिया कृत मित्यासन्ने, हिरण्यय मासद न्देव
 एषतीति- हिरण्मयमिव ह वा एष एत देवेभ्य.श्छदयति-
 यत्कृष्णाजिन- न्तस्मा देता मन्वाहा,ऽस्तभ्ना द्या मसुरो विश्ववेदा

इति वारुण्या परिदधाति- वरुणदेवत्यो वा एष ताव-द्याव दुपनद्धो-
यावत्परिश्रितानि प्रपद्यते- स्वयैवैन न्तदेवतया स्वेन च्छन्दसा
समर्धयति, तँ यद्युप वा धावेयु- रभयँ वेच्छेर-न्नेवा वन्दस्व वरुणं
बृहन्त मित्येतया परिदध्या,द्यावद्धो हाभय मिच्छति- यावद्धो
हाभय न्ध्यायति- तावद्धो हाभयं भवति- यत्रैवं विद्वा नेतया
परिदधाति, तस्मा.देवं विद्वा नेतयैव परिदध्यात्, ता एता
स्सप्तदशान्वाह रूपसमृद्धा, एतद्वै यज्ञस्य समृद्धं- यद्रूपसमृद्धं,
यत्कर्म क्रियमाण मृगभिवदति- तासा न्निः प्रथमा मन्वाह
त्रिरुत्तमा- न्ता एकविंशति स्सम्पद्यन्त- एकविंशो वै प्रजापति-
द्वादश मासाः- पञ्चर्तव- स्त्रय इमे लोका- असा.वादित्य एकविंश-
उत्तमा प्रतिष्ठा- तदैव.ङ्क्षत्रं- सा श्री,स्तदाधिपत्य-न्तद्वधस्य विष्टप-
न्तप्रजापते रायतन,न्तत्स्वाराज्य मृध्नो-त्येत मेवैताभि
रेकविंशत्यैकविंशत्या।। 30।। इति पञ्चमोऽध्यायः।।

इति प्रथम पञ्चिका समाप्ता।।

ॐ यज्ञेन वै देवा ऊर्ध्वा स्वर्गं लोक मायं-स्तेऽबिभ्यु-
 रिमन्नो दृष्ट्वा मनुष्याश्च ऋषयश्चानु प्रज्ञास्यन्तीति, तं वै
 यूपेनैवायोपयं- स्तं यद्यूपेनैवायोपयं- स्तद्यूपस्य
 यूपत्वन्तमवाचीनाग्र निमित्त्योर्ध्वा उदायं-स्ततो वै मनुष्याश्च
 ऋषयश्च देवानां यज्ञवा.स्त्वभ्यायन्, यज्ञस्य किञ्चि.देषिष्यामः
 प्रज्ञात्या इति, ते वै यूप.मेवाविन्दन्नावाचीनाग्र निमित्त, न्ते विदु-
 रनेन वै देवा यज्ञ.मयूयुपन्निति, तमुत्वायोर्ध्वं त्र्यमिन्वं-स्ततो वै ते
 प्र यज्ञ मजान- न्प्र स्वर्गं लोक,न्तद्यद्यूप ऊर्ध्वो निमीयते- यज्ञस्य
 प्रज्ञात्यै- स्वर्गस्य लोकस्यानुख्यात्यै, वज्रो वा एष-
 यद्यूप,स्सोऽष्टाश्रिः कर्तव्यो,ऽष्टाश्रि वै वज्र-स्तन्तं प्र हरति द्विषते
 भ्रातृव्याय वधं योऽस्य स्तृत्य- स्तस्मै स्तर्तवै, वज्रो वै यूप- स्स एष
 द्विषतो वध उद्यत स्तिष्ठति, तस्माद्वाप्येतर्हि यो द्वेष्टि- तस्याप्रियं
 भव-त्यमुष्यायं यूपोऽमुष्यायं यूप इति दृष्ट्वा, खादिरं यूप.ङ्कुर्वीत
 स्वर्गकामः- खादिरेण वै यूपेन देवा स्वर्गं लोक मजयं-स्तथैवैत
 द्यजमानः खादिरेण यूपेन स्वर्गं लोक.ञ्जयति, बैल्वं
 यूप.ङ्कुर्वीतान्नाद्यकामः पुष्टिकाम- स्समां समां वै बिल्वो गृभीत-

स्तदन्नाद्यस्य रूप-मामूला.च्छाखाभि रनुचित.स्तत्पुष्टेः, पुष्यति
 प्रजाञ्च पशूंश्च- य एवं विद्वा न्वैल्वं यूप.ङ्कुरुते, यदेव बैल्वाम् ३।।
 बिल्व.ज्योतिरिति वा आचक्षते- ज्योति.स्स्वेषु भवति- श्रेष्ठ स्स्वानां
 भवति- य एवं वेद, पालाशं यूप.ङ्कर्वीत तेजस्कामो ब्रह्मवर्चसकाम-
 स्तेजो वै ब्रह्मवर्चसं वनस्पतीनां पलाश- स्तेजस्वी ब्रह्मवर्चसी
 भवति- य एवं विद्वा.न्पालाशं यूप.ङ्कुरुते, यदेव पालाशाम् ३।
 सर्वेषां वा एष वनस्पतीनां योनि- र्यत्पलाश,स्तस्मा त्पलाशस्यैव
 पलाशेनाऽऽचक्षते-ऽमुष्य पलाश- ममुष्यपलाश मिति, सर्वेषां
 हास्य वनस्पतीना.ङ्काम उपाऽसौ भवति- य एवं वेद।। 2.1.01।।

ॐ (ऐ)अञ्मो यूप मनुब्रू ३ ही त्याहाध्वर्यु,रञ्जन्ति त्वा
 मध्वरे देवयन्त इत्यन्वा-हाध्वरे ह्येन न्देवयन्तोऽञ्जन्ति, वनस्पते
 मधुना दैव्येने-त्येतद्वै मधु दैव्यं- यदाज्यं, यदूर्ध्वं स्तिष्ठा द्रविणेह
 धत्ता- द्यद्वा क्षयो मातु रस्या उपस्थ इति- यदि च तिष्ठासि यदि च
 शयासै- द्रविण मेवास्मासु धत्तादित्येव तदा,होच्छ्रयस्व वनस्पत
 इत्युच्छ्रीयमाणायाऽभिरूपा- यद्यज्ञेऽभिरूप- न्तत्समृद्धं,
 वर्षम.न्पृथिव्या अधीत्येतद्वै वर्षम पृथिव्यै- यत्र यूप मुन्मिन्वन्ति,
 सुमिती मीयमानो वर्चो धा यज्ञवाहस इत्याशिष माशास्ते,

समिद्धस्य श्रयमाणः पुरस्ता दिति- समिद्धस्य ह्येष एतत्पुरस्ता
 च्छयते, ब्रह्म वन्वानो अजरं सुवीर मित्याशिष मेवाऽऽशास्त,-आरे
 अस्मदमतिं बाधमान इत्यशनाया वै पाप्मा मति-स्तामेव
 तदारा.नुदते यज्ञाच्च यजमाना,चोच्छ्रयस्व महते सौभगाये
 त्याशिष.मेवाऽऽशास्त,- ऊर्ध्व ऊ षु ण ऊतये तिष्ठा देवो न
 सवितेति- यद्वै देवाना न्नेति- तदेषामो 3 मिति, तिष्ठ देव इव
 सवितेत्येव तदा,होर्ध्वो वाजस्य सनितेति वाजसनि मेवैन न्तद्धनसां
 सनोति, यदञ्जिभिर्वाघद्भिर्विह्वयामह इति- च्छन्दांसि वा अञ्जयो
 वाघत स्तैरेत.देवान् यजमाना वि ह्वयन्ते- मम यज्ञ मागच्छत- मम
 यज्ञमिति, यदिह वा अपि बहव इव यजन्ते-ऽथ हास्य देवा यज्ञमैव
 गच्छन्ति- यत्रैवं विद्वा नेता मन्वा,होर्ध्वो नः पाह्यंहसो नि केतुना
 विश्वं समत्रिण न्दहेति- रक्षांसि वै पाप्माऽत्तिणो- रक्षांसि पाप्मान
 न्दहेत्येव तदाह, कृधी न ऊर्ध्वा.ञ्चरथाय जीवस इति यदाह- कृधी
 न ऊर्ध्वा.ञ्चरणाय जीवस इत्येव तदाह, यदि ह वा अपिनीत इव
 यजमानो भवति- परि हैवैन न्तत्सँवत्सराय ददाति, विदा देवेषु नो
 दुव इत्याशिष मेवाऽऽशास्ते, जातो जायते सुदिनत्वे अह्ना मिति-
 जातो ह्येष एत ज्जायते, समर्य आ विदथे वर्धमान इति

वर्धय.न्त्येवैनन्तत्, पुनन्ति धीरा अपसो मनीषेति पुनन्त्येवैन
 न्त,देवया विप्र उदियर्ति वाचमिति देवेभ्य एवैन नन्निवेदयति, युवा
 सुवासाः परिवीत आगा दित्युत्तमया परिदधाति- प्राणो वै युवा
 सुवासा- स्सोऽयं शरीरैः परिवृत,स्स उ श्रेया न्भवति जायमान
 इति श्रेयान्छ्रेया न्ह्येष एतद्भवति जायमान,स्तन्धीरासः कवय
 उन्नयन्ति स्वाध्यो मनसा देवयन्त इति- ये वा अनूचाना- स्ते
 कवय- स्त एवैन न्तदुन्नयन्ति, ता एता स्सप्तान्वाह रूपसमृद्धा-
 एतद्वै यज्ञस्य समृद्धं- यद्रूपसमृद्धं- यत्कर्म क्रियमाण मृगभिवदति-
 तासान्निः प्रथमा मन्वाह- त्रिरुत्तमा- न्ता एकादश सम्पद्यन्त-
 एकादशाक्षरा वै त्रिष्टु-त्रिष्टु बिन्द्रस्य वज्र- इन्द्रायतनाभि
 रेवाभीराधोति य एवं वेद, त्रिः प्रथमा त्रिरुत्तमा मन्वाह- यज्ञस्यैव
 तद्वसौ नह्यति- स्थेन्ने बलायाविस्त्रंसाय।। 2.1.02।।

ॐ तिष्ठेद्यूपा 3४। अनुप्रहरे 3 त्। इत्याहु स्तिष्ठे
 त्पशुकामस्य, देवेभ्यो वै पशवोऽन्नाद्यायाऽलम्भाय नातिष्ठन्त,
 तेऽपक्रम्य प्रति वावदतोऽतिष्ठ- न्नास्मा नाऽलप्स्यध्वे नास्मानिति,
 ततो वै देवा एतं यूपं वज्र मपश्यं-स्तमेभ्य उदश्रयं-स्तस्मा.द्विभ्यत
 उपाऽवर्तन्त, तमेवाद्याप्युपाऽवृत्ता, स्ततो वै देवेभ्यः

पशवोऽन्नाद्याया ऽलम्भायातिष्ठन्त, तिष्ठन्तेऽस्मै पशवोऽन्नाद्याया
 ऽलम्भाय- य एवं वेद- यस्य चैवं विदुषो यूप
 स्तिष्ठ,त्यनुप्रहरे.त्स्वर्गकामस्य, तमु ह स्मैतं पूर्वेऽन्वेव प्रहरन्ति,
 यजमानो वै यूपो- यजमानः प्रस्तरो-ऽग्निं वै देवयोनि- स्सोऽग्ने
 र्देवयोन्या आहुतिभ्य स्सम्भूय हिरण्यशरीर ऊर्ध्वं स्स्वर्गं लोक
 मेष्यती,त्यथ ये तेभ्योऽवर आसं-स्त एतं स्वरु मपश्यन् यूपशकलं-
 तन्तस्मि न्कालेऽनुप्रहरेत्- तत्र सकाम उपाऽप्तो- योऽनुप्रहरणे-
 तत्र सकाम उपाऽप्तो यस्स्थाने, सर्वाभ्यो वा एष देवताभ्य आत्मान
 मालभते- यो दीक्षते,ऽग्निं स्सर्वा देवता- स्सोम स्सर्वा देवता- स्स
 यदग्नीषोमीयं पशुमालभते- सर्वाभ्य एव तद्देवताभ्यो यजमान
 आत्मान न्निष्क्रीणीते, तदाहु द्विरूपो ऽग्नीषोमीयः कर्तव्यो द्विदेवत्यो-
 हीति- तत्तन्नाऽदृत्यं, पीव इव कर्तव्यः- पीवोरूपा वै पशवः-
 कृशित इव खलु वै यजमानो भवति- तद्यत्पीवा पशु भवति-
 यजमान मेव तत्स्वेन मेधेन समर्धयति, तदाहु नाग्नीषोमीयस्य पशो
 रश्नीयात्, पुरुषस्य वा एषोऽश्नाति- योऽग्नीषोमीयस्य पशो रश्नाति-
 यजमानो ह्येतेनाऽत्मान न्निष्क्रीणीत इति तत्तन्नाऽदृत्यं, वार्त्रघ्नं वा
 एत.द्धवि- र्यदग्नीषोमीयो,ऽग्नीषोमाभ्यां वा इन्द्रो वृत्रमहं-स्तावेन

मब्रूता- मावाभ्याँ वै वृत्र मवधी- वरन्ते वृणावहा इति-
वृणाथामिति, तावेत.मेव वर.मवृणातां- श्वस्सुत्यायां पशुं, स एनयो
रेषोऽच्युतो- वरवृतो ह्येनयो,स्तस्मा तस्याशितव्यञ्चैव
लीप्सितव्यञ्च।। 2.1.03।।

ॐ आप्रीभि राप्रीणाति, तेजो वै ब्रह्मवर्चस माप्रिय-
स्तेजसैवैन न्तद्ब्रह्मवर्चसेन समर्धयति, समिधो यजति- प्राणा वै
समिधः- प्राणा हीदं सर्वं समिन्धते- यदिद.ङ्किञ्च, प्राणानेव
तत्प्रीणाति- प्राणान् यजमाने दधाति, तनूनपातं यजति- प्राणो वै
तनूनपात्- स हि तन्वः पाति- प्राणमेव तत्प्रीणाति- प्राणं यजमाने
दधाति, नराशंसं यजति- प्रजा वै नरो- वाक्शंसः- प्रजाञ्चैव
तद्वाचञ्च प्रीणाति- प्रजाञ्च वाचञ्च यजमाने दधा,तीळो यज-त्यन्नं वा
इळोऽन्नमेव तत्प्रीणा-त्यन्नं यजमाने दधाति, बर्हि र्यजति- पशवो वै
बर्हिः- पशूनेव तत्प्रीणाति- पशून् यजमाने दधाति, दुरो यजति-
वृष्टिर्वै दुरो- वृष्टिमेव तत्प्रीणाति- वृष्टि मन्नाद्यं यजमाने
दधा,त्युषासानक्ता यज-त्यहोरात्रे वा उषासानक्ता-ऽहोरात्रे एव
तत्प्रीणा- त्यहोरात्रयो र्यजमान न्दधाति, दैव्या होतारा यजति-
प्राणापानौ वै दैव्या होतारा- प्राणपानावेव तत्प्रीणाति- प्राणापानौ

यजमाने दधाति, तिस्रो देवी र्यजति- प्राणो वा अपानो- व्यान
 स्तिस्रो देव्य-स्ता एव तत्प्रीणाति- ता यजमाने दधाति, त्वष्टारं
 यजति- वाग्वै त्वष्टा- वाग्धीदं सर्वं ¹न्ताष्टीव वाचमेव तत्प्रीणाति-
 वाचं यजमाने दधाति, वनस्पतिं यजति- प्राणो वै वनस्पतिः-
 प्राणमेव तत्प्रीणाति- प्राणं यजमाने दधाति, स्वाहाकृती र्यजति-
 प्रतिष्ठा वै स्वाहाकृतयः- प्रतिष्ठायामेव तद्यज्ञ.मन्ततः प्रतिष्ठापयति,
 ताभि र्यथ-ऋष्याप्रीणीयाद्, यद्यथ ऋष्याप्रीणाति- यजमान मेव
 तद्वन्धुताया नोत्सृजति।। 2.1.04।।

ॐ पर्यग्नये क्रियमाणायानुब्रू३ हीत्याहाध्वर्यु,रग्निर्होता नो
 अध्वर इति तृच माग्नेय.ज्ञायत्र मन्वाह पर्यग्नि.क्रियमाणे- स्वयैवैन
 न्तदेवतया स्वेन च्छन्दसा समर्धयति, वाजी सन्परिणीयत इति
 वाजिन.मिव ह्येनं सन्तं परिणयन्ति, परि त्रिविष्टध्वरं - यात्यग्नी
 रथीरिवे-त्येष हि रथीरिवाध्वरं परि याति, परि वाजपतिः कविरि-
 त्येष हि वाजानां पति रत, उपप्रेष्य होत हव्या देवेभ्य

¹ तक्षू त्वक्षू तनूकरणे धातुः। द्वितीयधातोरुत्पन्नः त्वष्टा इति शब्दः। आदेरुत्पन्नः ताष्टी इति शब्दः।

इत्याहाध्वर्यु, रजैदग्नि रसन द्वाजमिति मैत्रावरुण उपप्रैषं प्रतिपद्यते,
तदाहु र्यदध्वर्यु ह्रीतार मुप प्रेष्य-त्यथ कस्मा न्मैत्रावरुण उपप्रैषं
प्रतिपद्यत इति, मनो वै यज्ञस्य मैत्रावरुणो- वाग्यज्ञस्य होता-
मनसा वा इषिता वाग्वदति, यां ह्यन्यमना वाचं वद-त्यसुर्या वै सा
वा.गदेवजुष्टा, तद्यन्मैत्रावरुण उपप्रैषं प्रतिपद्यते- मनसैव तद्वाच
मीरयति, तन्मनसेरितया वाचा देवेभ्यो हव्यं सम्पादयति।।

2.2.05।।

ॐ दैव्या शमितार आरभध्व मुत मनुष्या इत्याह, ये चैव
देवानां शमितारो- ये च मनुष्याणा- न्तानेव तत्संशा,-स्त्युपनयत
मेध्यादुर आशासाना मेधपतिभ्यां मेधमिति- पशुर्वै मेधो- यजमानो
मेधपति- र्यजमान.मेव तत्स्वेन मेधेन समर्धय,त्यथो खल्वाहु र्यस्यै
वाव कस्यै च देवतायै पशु रालभ्यते- सैव मेधपति रिति, स
यद्येकदेवत्यः पशु सस्या- न्मेधपतय इति ब्रूया,द्यदि द्विदेवत्यो-
मेधपतिभ्या मिति, यदि बहुदेवत्यो मेधपतिभ्य इत्येतदेव स्थितं,
प्रास्मा अग्निं भरतेति पशुर्वै नीयमान-स्स मृत्युं प्रापश्यत्- स देवा
न्नान्वकामयतैतुं, तन्देवा अब्रुव- न्नेहि स्वर्गं वै त्वा
लोक.ङ्गमयिष्याम इति- स तथेत्यब्रवीत्, तस्य वै मे युष्माक मेकः

पुरस्ता दैत्विति- तथेति, तस्याग्निः पुरस्ता.दैत- सोऽग्नि.मनु
 प्राच्यवत, तस्मादाहु-राग्नेयो वाव सर्वः पशु- रग्निं हि सोऽनु
 प्राच्यवतेति, तस्माद्वस्याग्निं पुरस्ता.द्धरन्ति, स्तृणीतबर्हिं रि-
 त्योषध्यात्मा वै पशुः पशुमेव तत्सर्वाऽऽत्मान.ङ्करो,-त्यन्वेनं माता
 मन्यता-मनु पिताऽनु भ्राता सगर्भ्योऽनु सखा सयूथ्य इति- जनित्रै
 रेवैन न्तत्समनुमत मालभन्त, -उदीचीनाः अस्य पदो निधत्तात् -
 सूर्य.ञ्चक्षु र्गमयता-द्वातं प्राण मन्वव सृजता-दन्तरिक्ष मसु-न्दिश
 श्श्रोत्रं- पृथिवीं शरीर मि,त्येष्वेवैन न्तल्लोकेष्वादधा,त्येकधाऽस्य
 त्वच माच्छ्यतात्- पुरा नाभ्या अपिशसो वपा मुत्विदता-दन्तरे
 वोष्माणं वारयध्वादिति- पशुष्वेव तत्प्राणा न्दधाति, श्येन.मस्य
 वक्षः कृणुतात्- प्रशसा बाहू- शला दोषणी- कश्यपे वांसाऽच्छिद्रे
 श्रोणी- कवषोरू स्लेकपर्णाऽष्टीवन्ता- षड्विंशतिरस्य वङ्कय- स्ता
 अनुष्ठयोच्यावयताद्- गात्र.ङ्गात्र.मस्यानून.ङ्कणुता-दित्यङ्गा.न्येवास्य
 तद्गात्राणि प्रीणा,त्यूवध्यगोहं पार्थिव.ङ्खनता- दित्याहौषधं वा
 ऊवध्य-मियं वा ओषधीनां प्रतिष्ठा- तदेन.त्स्वायामेव प्रतिष्ठाया
 मन्ततः प्रतिष्ठापयति।। 2.2.06।।

ॐ अस्त्रा रक्ष स्संसृजता दित्याह, तुषैर्वै फलीकरणै देवा
हविर्यज्ञेभ्यो रक्षांसि निरभज-न्नस्त्रा महायज्ञा,त्स यदस्त्रा रक्ष
स्संसृजता दित्याह- रक्षांस्येव तत्स्वेन भागधेयेन यज्ञा.न्निरवदयते,
तदाहु न यज्ञे रक्षसा.ङ्कीर्तये-त्कानि रक्षांस्यृते- रक्षा वै यज्ञ इति, तदु
वा आहुः- कीर्तयेदेव- यो वै भागिनं भागा.न्नुदते- चयते वैनं, स
यदि वैन.न्न चयते-ऽथ पुत्र.मथ पौत्र-ञ्चयते त्वेवैन मिति, स यदि
कीर्तये- दुपांशु कीर्तयेत्, तिर इव वा एतद्वाचो- यदुपांशु, तिर इवैत-
द्यद्रक्षांस्यथ यदुच्चैः कीर्तये- दीश्वरो हास्य वाचो रक्षो भाषो
जनितो-योऽयं राक्षसीं वाचं वदति, स यां वै दृष्टो वदति- यामुन्मत्त-
स्सा वै राक्षसी वाङ्,नाऽत्मना दृष्यति- नास्य प्रजाया.न्मृता आ
जायते- य एवं वेद, वनिष्ठु मस्य मा राविष्टोरूकं मन्यमाना-
नेद्वस्तोके तनये- रविता रवच्छमितार इति, ये चैव देवानां
शमितारो- ये च मनुष्याणा- न्तेभ्य एवैन न्तत्परिददा,त्यग्निगो
शमीध्वं- सुशमि शमीध्वं- शमीध्व मग्निगा 3 उ इति त्रि
र्ब्रूया.दपापेति चा,-ऽग्निगु वै देवानां शमिता- पापो निग्रभीता,
शमितृभ्यश्चैवैन न्तन्निग्रभीतृभ्यश्च संप्रयच्छति, शमितारो यदत्र
सुकृत.ङ्कृणवथाऽस्मासु त-द्य.दुष्कृत मन्यत्र तदित्या-हाग्निर्वै देवानां

होताऽसी-त्स एनँ वाचा व्यशा,द्वाचा वा एनं होता विशास्ति,
तद्य.दर्वा.ग्यत्परः कृन्तन्ति- यदुल्बणँ यद्विथुर.ङ्क्षियते-
शमितृभ्यश्चैवैन तन्निग्रभीतृभ्यश्च समनुदिशति, स्वस्त्येव
होतोन्मुच्यते- सर्वाऽयु स्सर्वाऽयुत्वाय, सर्वमायुरेति- य एवं
वेद।।2.2.07।।

ॐ पुरुषं वै देवाः पशु माऽलभन्त- तस्मा दालब्धा न्मेध
उदक्राम,त्सोऽश्वं प्राविश- तस्मा दश्वो मेध्योऽभव-दथैन
मुत्क्रान्तमेध मत्यार्जन्त- स किंपुरुषोऽभव,त्तेऽश्व.माऽलभन्त-
सोऽश्वा दालब्धा दुदक्राम,त्स गां प्राविश-तस्माद्गौ मेध्योऽभव-
दथैन मुत्क्रान्तमेध मत्यार्जन्त, स गौरमृगोऽभव-त्ते गा
माऽलभन्त- स गो.रालब्धा दुदक्राम-त्सोऽविं प्राविश-तस्मा दवि
मेध्योऽभव-दथैन मुत्क्रान्तमेध मत्यार्जन्त, स गवयोऽभव,त्तेऽवि
माऽलभन्त- सोऽवे रालब्धा दुदक्राम,त्सोऽजं प्राविश-तस्मा.दजो
मेध्योऽभव-दथैन मुत्क्रान्तमेध मत्यार्जन्त, स उष्ट्रोऽभव,त्सोऽजे
ज्योक्तमा मिवारमत- तस्मा देष एतेषां पशूनां प्रयुक्ततमो-
यदज,स्तेऽज माऽलभन्त, सोऽजा दालब्धा दुदक्रामत्, स इमां
प्राविश- तस्मा दियं मेध्याऽभव,-दथैन मुत्क्रान्तमेध मत्यार्जन्त, स

शरभोऽभव,त्त एत उत्क्रान्तमेधा अमेध्याः पशव,स्तस्मा देतेषा
 न्नाश्रीया,त्त.मस्या मन्वगच्छ-न्त्सोऽनुगतो व्रीहि रभव,त्तद्यत्पशौ
 पुरोळाश मनु निर्वपन्ति- समेधेन नः पशुनेष्ट मस-त्केवलेन नः
 पशुनेष्ट मसदिति, मेधेन हास्य पशुनेष्टं भवति- केवलेन हास्य
 पशुनेष्टं भवति- य एवं वेद।। 2.2.08।।

ॐ स वा एष पशु रेवाऽलभ्यते- यत्पुरोळाश,स्तस्य यानि
 किंशारूणि- तानि रोमाणि, ये तुषा-स्सा त्व,ग्ये फलीकरणा-
 स्तदसृ,ग्यत्पिष्टं किंसा- स्तन्मांसं, यत्किञ्चि.त्कंसार- न्तदस्थि,
 सर्वेषां वा एष पशूनां मेधेन यजते- यः पुरोळाशेन यजते,
 तस्मादाहुः- पुरोळाशसत्रं लोक्यमिति, युव.मेतानि दिवि रोचना
 न्यग्निश्च सोम सक्रतू अधत्तम्। युवं सिन्धू रभिशास्ते रमुञ्चा
 दग्नीषोमा वमुञ्चत.ऋभीतानिति वपायै यजति, सर्वाभिर्वा एष
 देवताभि रालब्धो भवति- यो दीक्षितो भवति, तस्मादाहु न
 दीक्षितस्याश्रीयादिति, स यदग्नीषोमा.वमुञ्चतं गृभीतानिति वपायै
 यजति- सर्वाभ्य एव तद्देवताभ्यो यजमानं प्रमुञ्चति, तस्मादाहु-
 रक्षितव्यं वपायां हुतायां, यजमानो हि स तर्हि भवती,त्याऽन्य
 न्दिवो मातरिश्वा जभारेति पुरोळाशस्य यज- त्यमश्ना.दन्यं परि

श्येनो अद्रे रितीतइव च ह्येष इत इव च मेध स्समाहृतो भवति,
 स्वदस्व हव्या समिषो दिदीहीति पुरोळाश स्स्विष्टकृतो यजति,
 हवि.रेवास्मा एत.त्स्वदयतीष मूर्ज मात्म.न्धत्त, इळा मुपह्वयते-
 पशवो वा इळा- पशूनेव तदुपह्वयते- पशून् यजमाने दधाति।।

2.2.09।।

ॐ मनोतायै हविषोऽवदीयमानस्यानुब्रू३ ही
 त्याहाध्वर्यु,स्त्वं ह्यग्ने प्रथमो मनोतेति सूक्त मन्वाह, तदाहु
 र्यदन्यदेवत्य उत पशुर्भव-त्यथ कस्मा दाग्नेयीरेव मनोतायै हविषो
 ऽवदीयमानस्यान्वाहेति, तिस्रो वै देवानां मनोता- स्तासु हि तेषां
 मनांस्योतानि, वाग्वै देवानां मनोता- तस्यां हि तेषां मनांस्योतानि,
 गौर्वै देवानां मनोता- तस्यां हि तेषां मनांस्योता, न्यग्नि र्वै देवानां
 मनोता- तस्मिन्हि तेषां मनांस्योता,न्यग्नि स्सर्वा मनोता- अग्नौ
 मनोता.स्सङ्गच्छन्ते, तस्मा दाग्नेयीरेव मनोतायै
 हविषोऽवदीयमानस्याऽन्वाहा,ऽग्नीषोमा हविषः प्रस्थितस्येति
 हविषो यजति, हविष इति रूपसमृद्धा- प्रस्थितस्येति रूपसमृद्धा,
 सर्वाभिर्हास्य समृद्धिभि-स्समृद्धं हव्य न्देवा नप्येति- य एवं वेद,
 वनस्पतिं यजति- प्राणो वै वनस्पति- जीवं हास्य हव्य.न्देवा

नप्येति- यत्रैवं विद्वान् वनस्पतिं यजति, स्विष्टकृतं यजति- प्रतिष्ठा वै स्विष्टकृ-त्प्रतिष्ठायामेव तद्यज्ञ मन्ततः प्रतिष्ठापय,तीळा मुपह्वयते- पशवो वा इळा- पशूनेव तदुपह्वयते, पशून् यजमाने दधाति दधाति॥ 10॥॥ इति प्रथमोऽध्यायः॥

ॐ द्वितीयपञ्चिकायां द्वितीयोऽध्यायः॥

ॐ देवा वै यज्ञ मतन्वत, तांस्तन्वाना.नसुरा अभ्यायन्- यज्ञवेशस मेषा.ङ्करिष्याम इति, तानाप्रीते पशौ पुर इव पर्यग्ने-र्यूपं प्रति पुरस्ता दुपाऽयं,-स्ते देवाः प्रतिबुध्याग्निमयीः पुर स्त्रिपुरं पर्यास्यन्त- यज्ञस्य चाऽत्मनश्च गुप्त्यै, ता एषा.मिमा अग्निमय्यः पुरो दीप्यमाना भ्राजमाना अतिष्ठं,स्ता असुरा अनपधृष्यैवापाद्रवं- स्तेऽग्निनैव पुरस्ता दसुररक्षां स्यपान्नताऽग्निना पश्चा,त्तथैवैत द्यजमाना यत्पर्यग्नि कुर्वन्त्यग्निमयी रेव तत्पुर स्त्रिपुरं पर्यस्यन्ते- यज्ञस्य चाऽत्मनश्च गुप्त्यै, तस्मा त्पर्यग्नि कुर्वन्ति- तस्मा त्पर्यग्नयेऽन्वाह, तं वा एतं पशु माप्रीतं सन्तं पर्यग्निकृत मुदञ्च.न्नयन्ति, तस्योल्मुकं पुरस्ता.द्धरन्ति, यजमानो वा एष निदानेन यत्पशु,रनेन ज्योतिषा यजमानः पुरोज्योति स्स्वर्गं लोक मेध्यतीति, तेन ज्योतिषा यजमानः पुरोज्योति स्स्वर्गं लोकमेति, तं

यत्र निहनिष्यन्तो भवन्ति- तदध्वर्यु बर्हि रधस्ता दुपास्यति, यदेवैन
मद आप्रीतं सन्तं पर्याग्निकृतं बहिर्वेदि नयन्ति, बर्हिषद् मेवैन
न्तत्कुर्वन्ति, तस्योवध्यगोह.ङ्खन-न्त्यौषधँ वा ऊवध्य- मियँ वा
ओषधीनां प्रतिष्ठा- तदेन.त्स्वायामेव प्रतिष्ठाया मन्ततः
प्रतिष्ठापयन्ति, तदाहु- र्यदेष हविरेव यत्पशु रथास्य बह्वपैति,
लोमानि त्व.गसृ.कुष्ठिका.शशपा विषाणे स्कन्दति पिशित-ङ्केनास्य
तदापूर्यत इति, यदेवैत त्पशौ पुरोळाश मनुनिर्वपन्ति- तेनैवास्य
तदापूर्यते, पशुभ्यो वै मेधा उदक्रामं- स्तौ व्रीहिश्चैव यवश्च
भूता.वजायेता,न्तद्य.त्पशौ पुरोळाश मनुनिर्वपन्ति- समेधेन नः
पशुनेष्ट मस-त्केवलेन नः पशुनेष्ट मसदिति, समेधेन हास्य पशुनेष्टं
भवति- केवलेन हास्य पशुनेष्टं भवति- य एवं वेद।। 2.1.11।।

ॐ तस्य वपा मुत्खिद्याऽहरन्ति, तामध्वर्यु
स्त्रुवेणाभिधारय.न्नाह, स्तोकेभ्योऽनुब्रूहीति, तद्य.त्स्तोका
श्रोतन्ति- सर्वदेवत्या वै स्तोका, नेन्म इमेऽनभिप्रीता
देवा.न्गच्छानिति, जुषस्व सप्रथस्तम मित्यन्वाह, वचो
देवप्सरस्तमम्। हव्या जुह्वान आसनी.त्यग्ने रेवैनां-स्तदास्ये
जुहो,तीम न्नो यज्ञ ममृतेषु धेहीति सूक्त मन्वा,हेमा हव्या जातवेदो

जुषस्वेति हव्यजुष्टि माशास्ते, स्तोकाना मग्ने मेदसो घृतस्येति-
मेदसश्च हि घृतस्य च भवन्ति, होतः प्राशान प्रथमो निषद्ये, त्यग्निर्वै
देवानां होताऽग्ने प्राशान प्रथमो निषद्येत्येव तदाह, घृतवन्तः पावक
ते स्तोका श्रोतन्ति मेदस इति, मेदसश्च ह्येव हि घृतस्य च भवन्ति,
स्वधर्म न्देववीतये श्रेष्ठ न्नो धेहि वार्य मित्याशिष माशास्ते, तुभ्यं
स्तोका घृतश्रुतोऽग्ने विप्राय सन्त्येति, घृतश्रुतो हि भवन्त्यृषिः श्रेष्ठ
स्समिध्यसे यज्ञस्य प्राविता भवेति- यज्ञसमृद्धि माशास्ते, तुभ्यं
श्रोतन्त्यग्निगो शचीव स्स्तोकासो अग्ने मेदसो घृतस्येति, मेदसश्च
ह्येव हि घृतस्य च भवन्ति, कविशस्तो बृहता भानुनाऽऽगा हव्या
जुषस्व मेधिरेति हव्यजुष्टि मेवाऽऽशास्त,- ओजिष्ठ न्ते मध्यतो मेद
उद्धृतं प्र ते वय न्ददामहे। श्रोतन्ति ते वसो स्तोका अधि त्वचि प्रति
ता न्देवशो विही, त्यभ्येवैनां-स्तद्वषट्करोति- यथा सोमस्याग्ने
वीहीति, तद्यत्स्तोका श्रोतन्ति- सर्वदेवत्या वै स्तोका-स्तस्मादियं
स्तोकशो वृष्टिर्विभक्तोपाऽऽचरति॥ 2.1.12॥

ॐ तदाहुः- का स्स्वाहाकृतीनां पुरोऽनुवाक्याः- कः
प्रैषः- का याज्येति, या एवैता अन्वाहैताः पुरोऽनुवाक्या, यः प्रैष-
स्स प्रैषो, या याज्या- सा याज्या, तदाहुः- कादेवता स्स्वाहाकृतय

इति, विश्वेदेवा इति ब्रूया-त्तस्मा.त्स्वाहाकृतं हविरदन्तु देवा इति
यजन्तीति, देवा वै यज्ञेन श्रमेण तपसाऽऽहुतिभि स्स्वर्गं लोक
मजयं,-स्तेषाँ वपायामेव हुतायां स्वर्गो लोकः॥ प्रारख्यायत, ते
वपामेव हुत्वाऽनादृत्येतराणि कर्मा.ण्यूर्ध्वा स्स्वर्गं लोक मायं,-स्ततो
वै मनुष्याश्च ऋषयश्च देवानाँ यज्ञवास्त्वभ्यायन्, यज्ञस्य
किञ्चि.देषिष्यामः॥ प्रज्ञात्या इति, तेऽभितः॥ परिचरन्त ऐ-त्पशुमेव
निरान्नं शयान,न्ते विदु- रियान् वाव किल पशु- र्यावती वपेति, स
एतावा.नेव पशु- र्यावती वपा,ऽथ यदेन न्तृतीयसवने श्रपयित्वा
जुहति- भूयसीभि र्ना आहुतिभि रिष्ट मस-त्केवलेन नः॥ पशुनेष्ट
मसदिति, भूयसीभि र्हास्याऽऽहुतिभि रिष्टं भवति- केवलेन हास्य
पशुनेष्टं भवति- य एवं वेद॥ 2.2.13॥

ॐ सा वा एषाऽमृताऽऽहुति रेव- यद्वपाऽऽहुति,रमृताऽऽहुति
रग्न्याहुति- रमृताऽऽहुति राज्याऽऽहुति-रमृताऽऽहुति
स्सोमाऽऽहुति,रेता वा अशरीरा आहुतयो, या वैकाश्चाशरीरा
आहुतयो-ऽमृतत्व मेव ताभि र्यजमानो जयति, सा वा एषा रेत एव-
यद्वपा, प्रेव वै रेतो लीयते- प्रेव वपा लीयते, शुक्लं वै रेत- श्शुक्ला
वपा,ऽशरीरं वै रेतो-ऽशरीरा वपा, यद्वै लोहितं यन्मांस-

न्तच्छरीर,न्तस्माद्भूया-द्याव.दलोहित- न्ताव त्परिवासयेति, सा पञ्चावत्ता भवति, यद्यपि चतुरवत्ती यजमानस्स्या-दथ पञ्चावत्तैव वपाऽज्योपस्तृणाति, हिरण्यशल्को वपा- हिरण्यशल्क आज्यस्योपरिष्ठा दभिधारयति, तदाहु- र्यद्विरण्यन्न विद्येत- कथं स्यादिति, द्विराज्यस्योपस्तीर्य- वपा मवदाय- द्विरुपरिष्ठा दभिधारय,त्यमृतं वा आज्य- ममृतं हिरण्यं,न्तत्र स काम उपाऽप्तो- य आज्ये, तत्र स काम उपाऽप्तो- यो हिरण्ये, तत्पञ्च सम्पद्यन्ते, पाङ्क्तो यः पुरुषः पञ्चधा विहितो लोमानि त्वङ्मांस मस्थि मज्जा, स यावानेव पुरुष-स्तावन्तं यजमानं संस्कृत्याग्नौ देवयोण्याञ्जुहो,त्यग्निर्वै देवयोनि- स्सोऽग्ने देवयोण्या आहुतिभ्य स्सम्भूय हिरण्यशरीर ऊर्ध्वं स्वर्गं लोकमेति।। 2.2.14।।

ॐ देवेभ्यः प्रातर्यावभ्यो होत रनुब्रूही.त्याहाध्वर्युरेते वाव देवाः प्रातर्यावाणो- यदग्नि रुषा अश्विनौ, त एते सप्तभि स्सप्तभि श्छन्दोभि रागच्छ,न्त्याऽस्य देवाः प्रातर्यावाणो हव.ङ्गच्छन्ति- य एवं वेद, प्रजापतौ वै स्वयं होतरि प्रातरनुवाक मनुवक्ष्य-त्युभये देवासुरा यज्ञ मुपावस,न्नस्मभ्य मनुवक्ष्य.त्यस्मभ्य मिति, स वै देवेभ्य एवान्वब्रवी-त्ततो वै देवा अभव- न्पराऽसुरा,

भव.त्यात्मना- पराऽस्य द्विष न्याप्मा भ्रातृव्यो भवति- य एवं वेद,
 प्रातर्वै स त.न्देवेभ्यो ऽन्वब्रवी,द्यत्प्रात रन्वब्रवी -तत्प्रातरनुवाकस्य
 प्रातरनुवाकत्वं, महति रात्र्या अनूच्य-स्सर्वस्यै वाच स्सर्वस्य
 ब्रह्मणः परिगृहीत्यै, यो वै भवति- यश्श्रेष्ठता मश्नुते- तस्य वाचं
 प्रोदिता मनु प्रवदन्ति, तस्मा न्महति रात्र्या अनूच्यः, पुरा वाचः
 प्रवदितो रनूच्यो- यद्वाचि प्रोदिताया मनुब्रूया- दन्यस्यै वैन
 मुदितानुवादिन.ङ्कुर्या,- तस्मा न्महति रात्र्या अनूच्यः, पुरा
 शकुनिवादा दनुब्रूया-न्निर्हते वा एत न्मुखं यद्वयांसि-
 यच्छकुनय,स्तद्य.त्पुरा शकुनिवादा दनुब्रूया-न्मा यज्ञियाँ वाचं
 प्रोदिता मनुप्रवदिष्येति, तस्मा.न्महति रात्र्या अनूच्यो,ऽथो खलु
 यदैवाध्वर्यु रुपाऽऽकुर्या- दथानुब्रूया,द्यदा वा अध्वर्यु रुपाऽऽकरोति-
 वाचैवोपाऽकरोति, वाचा होताऽन्वाह- वाग्धि ब्रह्म, तत्र स काम
 उपाऽऽप्तो- यो वाचि च- ब्रह्मणि च॥ 2.2.15॥

ॐ प्रजापतौ वै स्वयं होतरि प्रातरनुवाक मनुवक्ष्यति- सर्वा
 देवता आऽशंसन्त- मामभि.प्रतिपत्स्यति- मामभीति, स प्रजापति
 रैक्षत- यद्येका न्देवता मादिष्टा मभिप्रतिपत्स्यामीतरा मेकेन देवता
 उपाऽऽप्ता भविष्यन्तीति, स एता मृच मपश्य- दापो रेवती रि,त्यापो

वै सर्वा देवता- रेवत्य स्सर्वा देवता- स्स एतयर्चा प्रातरनुवाकं
 प्रत्यपद्यत, ता.स्सर्वा देवताः प्रामोदन्त- मामभि प्रत्यपादि
 मामभीति, सर्वा हास्मि न्देवताः प्रातरनुवाक मनुब्रुवति प्रमोदन्ते,
 सर्वाभि हास्य देवताभिः प्रातरनुवाकः प्रतिपन्नो भवति- य एवं वेद,
 ते देवा अबिभयु-रादातारो वै न इमं प्रात.र्यज्ञ मसुरा- यथौजीयांसो
 बलीयांस एवमिति, तानब्रवी दिन्द्रो- मा बिभीत- त्रिषमृद्ध.मेभ्योऽहं
 प्रात र्वज्रं प्रहर्ताऽस्मी,त्येतां वाव तद्वच मब्रवी- द्वज्र.स्तेन,
 यदपोनग्रीया- वज्र स्तेन, यत्तिष्ठ-व्वज्र स्तेन, यद्वा-क्तमेभ्यः प्राहर-
 त्तेनैना.नहं,-स्ततो वै देवा अभव- न्पराऽसुरा, भव.त्यात्मना-
 पराऽस्य द्विष न्पाप्मा भ्रातृव्यो भवति- य एवं वेद, तदाहु- स्स वै
 होता स्या-द्य एतस्या मृचि सर्वाणि च्छन्दांसि प्रजनये.दि,त्येषा वाव
 त्रिरनूक्ता, सर्वाणि च्छन्दांसि भव-त्येषा छन्दसां प्रजातिः॥
 2.2.16॥

ॐ शत.मनूच्य मायुष्कामस्य, शताऽयु वै
 पुरुष.श्शतवीर्यं शशतेन्द्रिय- आयुष्येवैन न्तद्वीर्यं इन्द्रिये दधाति,
 त्रीणि च शतानि षष्टि श्वानूच्यानि यज्ञकामस्य, त्रीणि च वै शतानि
 षष्टिश्च सँवत्सरस्याहानि- तावा न्तसँवत्सर-स्सँवत्सरः प्रजापतिः-

प्रजापति र्यज्ञ, उपैन्नं यज्ञो नमति- यस्यैवं विद्वांस्त्रीणि च शतानि च
 षष्टिः। चान्वाह, सप्त च शतानि विंशतिश्चानूच्यानि प्रजापशुकामस्य,
 सप्त च वै शतानि विंशतिश्च संवत्सरस्याहोरात्रा-स्तावा. न्तसंवत्सर-
 र्संवत्सरः॥ प्रजापति, र्यं प्रजायमानं विश्वं रूप. मिद. मनु प्रजायते-
 प्रजापति. मेव तत्प्रजायमानं प्रजया पशुभि रनुप्रजायते प्रजात्यै, प्र
 जायते प्रजया पशुभि- र्य एवं वे, दाष्टौ शता
 न्यनूच्या. न्यब्राह्मणोक्तस्य, यो वा दुरुक्तोक्त. शशमलगृहीतो
 यजे, ताष्टाक्षरा वै गायत्री- गायत्र्या वै देवाः॥ पाप्मानं शमल
 मपाघ्नत- गायत्र्यैवास्य तत्पाप्मानं शमल मपह, न्त्यप पाप्मानं हते-
 य एवं वेद, सहस्र मनूच्यं स्वर्गकामस्य, सहस्राश्वीने वा इतस्स्वर्गो
 लोक- स्वर्गस्य लोकस्य समष्ट्यै- सम्पत्त्यै सङ्गत्या, अपरिमित
 मनूच्य, मपरिमितो वै प्रजापतिः॥ प्रजापते वा एत दुव्यं-
 यत्प्रातरनुवाक, स्तस्मि न्तसर्वे कामा अवरुध्यन्ते, स यदपरिमित
 मन्वाह- सर्वेषा. ङ्कामाना मवरुद्ध्यै, सर्वा न्कामा नवरुन्धे- य एवं
 वेद, तस्मा दपरिमित मेवानूच्यं, सप्ताऽऽग्नेयानि च्छन्दांस्यन्वाह,
 सप्त वै देवल्लोका- र्सर्वेषु देवल्लोकेषु राध्नोति- य एवं वेद,
 सप्तोषस्यानि च्छन्दांस्यन्वाह, सप्त वै ग्राम्याः॥ पशवो-ऽव ग्राम्या

न्यशू.त्रुन्धे- य एवं वेद, सप्ताऽऽश्विनानि च्छन्दांस्यन्वाह, सप्तधा वै
वा.गवद-त्तावद्वै वागवद,त्सर्वस्यै वाच स्सर्वस्य ब्रह्मणः
परीगृहीत्यै, तिस्रो देवता अन्वाह, त्रयो वा इमे त्रिवृतो लोका- एषा
मेव लोकाना मभिजित्यै।। 2.2.17।।

ॐ तदाहुः- कथ.मनूच्यः प्रातरनुवाक इति, यथाछन्दस
मनूच्यः प्रात रनुवाकः, प्रजापते वा एता.न्यङ्गानि- यच्छन्दां,स्येष
उ एव प्रजापति- यो यजते- तद्यजमानाय हितं, पच्छोऽनूच्यः प्रात
रनुवाक,श्चतुष्पादा वै पशवः- पशूनां मवरुद्धा, अर्धर्चश एवानूच्यो,
यथैवैन.मेत.दन्वाह- प्रतिष्ठाया एव, द्विप्रतिष्ठो वै पुरुष- श्चतुष्पादाः
पशवो- यजमान मेव तद्विप्रतिष्ठ.श्चतुष्पात्सु पशुषु प्रतिष्ठापयति,
तस्मा.दर्धर्चश एवानूच्य, स्तदाहु- र्यद्यूहः प्रात.रनुवाकः
कथमव्यूहो भवतीति, यदेवास्य बृहती मध्या.त्रैतीति ब्रूया-
त्तेने,त्याहुतिभागा वा अन्या देवता- अन्या
स्स्तोमभागा.श्छन्दोभागा,स्ता या अग्ना.वाहुतयो हूयन्ते- ताभि
राहुतिभागाः प्रीणा,त्यथ यत्स्तुवन्ति च शंसन्ति च- तेन
स्तोमभागा श्छन्दोभागा, उभय्यो हास्यैता देवताः प्रीता अभीष्टा
भवन्ति- य एवं वेद, त्रयस्त्रिंशद्वै देवा स्सोमपा-स्त्रयस्त्रिंश दसोमपा,

अष्टौ वसव- एकादश रुद्रा- द्वादशाऽदित्याः- प्रजापतिश्च-
वषट्कारश्चैते देवा स्सोमपा, एकादशप्रयाजा- एकादशानुयाजा-
एकादशोपयाजा- एतेऽसोमपाः पशुभाजना,स्सोमेन सोमपा
न्प्रीणाति- पशुनाऽसोमपा,नुभय्यो हास्यैता देवताः प्रीता अभीष्टा
भवन्ति- य एवं वे,दाभूदुषा रुश.त्पशु रित्युत्तमया परि दधाति,
तदाहु-र्यत्नी.न्क्रतू.नन्वाहाऽग्नेय मुषस्य माश्विनं- कथ मस्यैकयर्चा
परिदधत- स्सर्वे त्रयः क्रतवः परिहिता भवन्ती,त्यभूदुषा रुश.त्पशु
रित्युषसो रूप- माऽग्नि रधा.य्यृत्विय इत्यग्ने,रयोजि वाँ वृषण्वसू
रथो दस्रा वमर्त्यो माध्वी मम श्रुतं हव-मित्यश्विनो,रेवमु
हास्यैकयर्चा परिदधत- स्सर्वे त्रयः क्रतवः परिहिता भवन्ति
भवन्ति॥ 18॥ ॥ इति द्वितीयोऽध्यायः॥

ॐ द्वितीय पञ्चिकायां तृतीयोऽध्यायः॥

ॐ ऋषयो वै सरस्वत्यां सत्र.मासत, ते कवष मैतृषं सोमा
दनय,न्दास्याः पुत्रः कितवो ऽब्राह्मणः- कथन्नो मध्येऽदीक्षिष्टेति,
तं बहिर्धन्वोदवह-न्नत्रैनं पिपासा हन्तु- सरस्वत्या उदकं मा पादिति,
स बहिर्धन्वोदूहः पिपासया वित्त- एत.दपोनप्रीय मपश्य,त्प्र
देवत्रा ब्रह्मणे गातु रेत्यिति, तेनापां प्रिय.न्धामोपागच्छ-

तमापोऽनूदायं-स्तं सरस्वती समन्तं पर्यधाव, तस्मा. द्वाप्येतर्हि
 परिसारक मित्याचक्षते- यदेनं सरस्वती समन्तं परिससार, ते वा
 ऋषयोऽब्रुव-न्विदु वा इम न्देवा- उपेमं ह्यामहा इति- तथेति,
 तमुपाह्वयन्त, तमुपहूयैत. दपोनग्रीय मकुर्वत- प्र देवत्रा ब्रह्मणे
 गातु. रेत्विति, तेनापां प्रियन्धामोपागच्छ, नृप देवाना, मुपापां प्रिय
 न्धाम गच्छ, -त्युप देवाना. ज्ञयति परमं लोकं- य एवं वेद- यश्चैवं
 विद्वा नेत. दपोनग्रीय. ड्कुरुते, तत्सन्तत मनुब्रूया, त्सन्ततवर्षी ह
 प्रजाभ्यः पर्जन्यो भवति- यत्रैवं विद्वा. नेत. त्सन्तत मन्वाह,
 यदवग्राह मनुब्रूया- जीमूतवर्षी ह प्रजाभ्यः पर्जन्य
 स्या, तस्मा. तत्सन्तत मेवानूच्य, न्तस्य त्रिः प्रथमां सन्तत
 मन्वाह- तेनैव तत्सर्वं सन्तत मनूक्तं भवति।। 2.3.19।।

ॐ ता एता नवानन्तराय मन्वाह, हिनोता नो अध्वर
 न्देवयज्येति दशमी, मावर्वृतती रघ नु द्विधारा-
 इत्यावृत्ता. स्वेकधनासु, प्रति यदापो अदृश्र मायती रिति-
 प्रतिदृश्यमाना, स्वाधेनवः पयसा तूर्ण्यर्था इत्युपाऽयतीषु, समन्या
 यन्त्युप यन्त्यन्या इति समायती, ध्वापो वा अस्पधन्त वयं पूर्वं यज्ञं
 वक्ष्यामो- वयमिति, याश्चेमाः पूर्वद्यु वसतीवर्यो गृह्यन्ते- याश्च

प्रातरेकधना,स्ता भृगु.रपश्य-दापो वै स्पर्धन्त इति, ता एतयर्चा
 समज्ञपय-त्समन्या यन्त्युप यन्त्यन्या इति, ता स्समजानत,
 सञ्जानाना हास्याऽपो यज्ञं वहन्ति- य एवं वेदा,ऽपो न देवी.रुप
 यन्ति होत्रिय मिति होतृचमसे समवनीयमाना.स्वन्वाह
 वसतीवरी.ष्वेकधनासु चा,ऽवे रपोऽध्वर्या ३ उ इति होताऽध्वर्यु
 पृच्छ,त्यापो वै यज्ञोविदो- यज्ञा ३ मित्येव तदा,होते.मनन्नमु
 रित्यध्वर्युः प्रत्या.होतेमाः पश्येत्येव तदाह, तास्वध्वर्यो इन्द्राय
 सोमं सोता मधुमन्तम्। वृष्टिवनि न्तीव्रान्तं बहुरमध्यं वसुमते
 रुद्रवत आदित्यवत ऋभुमते विभुमते वाजवते बृहस्पतिवते
 विश्वदेव्यावते। यस्येन्द्रः पीत्वा वृत्राणि जङ्घन-त्प्र स जन्यानि
 तारिषो ३ मिति प्रत्युत्तिष्ठति, प्रत्युत्थेया वा आपः, प्रति वै श्रेयांस
 मायन्त मुत्तिष्ठन्ति, तस्मा.त्प्रत्युत्थेया अनुपर्यावृत्या, अनु वै श्रेयांसं
 पर्यावर्तन्ते- तस्मा दनुपर्यावृत्या, अनुब्रुवतैवानु प्रपत्तव्य,मीश्वरो ह
 यद्यप्यन्यो यजेताऽथ होतारं यशोऽर्तो,स्तस्मा दनुब्रुवतैवानु
 प्रपत्तव्य,मम्बयो यन्त्यध्वभि रित्येता मनुब्रुव.न्ननु प्रपद्येत, जामयो
 अध्वरीयताम्। पृञ्चती र्मधुना पय इति, यो मध्व्यो यशोऽर्तो
 बुभूषे,दमूर्या उप सूर्ये - याभिर्वा सूर्ये स्सहेति- तेजस्कामो

ब्रह्मवर्चसकामोऽपो देवीरुप ह्वये यत्र गावः पिबन्ति न इति
 पशुकामस्ता एता स्सर्वा एवानुब्रुवन्नुप्रपद्ये.तैतेषा. ङ्कामाना
 मवरुद्धा,-एता न्कामा नवरुन्धे- य एवं वे,देमा अग्म त्रेवती
 जीवधन्या इति साद्यमाना.स्वन्वाह वसतीवरी.ष्वेकधनासु चाऽग्म
 न्नाप उशती बर्हिरेद मिति सन्नासु, स एतया परिदधाति।। 20।।

ॐ शिरो वा एत द्यज्ञस्य- यत्प्रातरनुवाकः, प्राणापाना
 उपांश्चन्तर्यामौ, वज्र एव वा,द्वाहुतयो.रुपांश्चन्तर्यामयो ह्रींता वाचं
 विसृजेत, यदहुतयो रुपांश्चन्तर्यामयो ह्रींता वाचं विसृजेत- वाचा
 वज्रेण यजमानस्य प्राणा न्वीया-द्य एन न्त्र ब्रूया,द्वाचा वज्रेण
 यजमानस्य प्राणा न्व्यगा-त्प्राण एनं हास्यतीति- शश्वत्तथा
 स्या,त्तस्मान्नाहुतयो रुपांश्चन्तर्यामयो ह्रींता वाचं विसृजेत, प्राणं
 यच्छ स्वाहा त्वा सुहव सूर्याये-त्युपांशु मनुमन्त्रयेत,
 तमभिप्राणे,त्प्राण प्राणं मे यच्छे-त्यपानं यच्छ स्वाहा त्वा सुहव
 सूर्याये-त्यन्तर्याम मनुमन्त्रयेत, तमभ्यपाने-दपानापानं मे यच्छेति,
 व्यानाय त्वेत्युपांशु सवन-द्वावाण मभिमृश्य वाचं विसृजत,-
 आत्मा वा उपांशुसवन- आत्मन्येव तद्धोता प्राणा न्प्रतिधाय वाचं

विसृजते, सर्वाऽयु स्सर्वायुत्वाय- सर्व मायुरेति- य एवं वेद।।
2.2.21।।

ॐ तदाहु स्सर्पे 3 त्। न सर्पे 3 त् इति। सर्पेदिति हैक
आहु- रुभयेषाँ वा एष देवमनुष्याणां भक्षो - यद्वहिष्पवमान-स्तस्मा
देन मभिसङ्गच्छन्त इति वदन्त-स्तत्तन्नाऽदृष्ट्यं, यत्सर्पे- दृचमेव
तत्साम्नोऽनुवर्त्मान्.ङ्कुर्या-द्य एन न्तत्र ब्रूया,दनुवर्त्मा न्वा अयं होता
सामगस्याभू-दुद्धातरि, यशोधा दच्योष्टाऽयतनाच्चोष्यत आयतना
दिति- शश्वत्तथा स्यात्, तस्मा.त्तत्रैवाऽसीनोऽनुमन्त्रयेत, यो देवाना
मिह सोमपीथो यज्ञे बर्हिषि वेद्यां ३। तस्यापि भक्षयामसी-त्येवमु
हास्याऽत्मा सोमपीथा.दनन्तरितो भव,त्यथो ब्रूया- न्मुखमसि मुखं
भूयासमिति, मुखं वा एत द्यज्ञस्य यद्वहिष्पवमानो, मुखं स्वेषु
भवति- श्रेष्ठ स्स्वानां भवति- य एवं वेदा,ऽसुरी वै दीर्घजिह्वी देवानां
प्रातस्सवन मवाले-द्वद्वमा,द्यत्ते देवाः प्राजिज्ञासन्त- ते मित्रवरुणा
वब्रुवन्- युव मिद.न्निष्कुरुत मिति, तौ तथेत्यब्रूता,न्तौ वै वो वरं
वृणावहा इति- वृणाथामिति, तावेत.मेव वर मवृणातां- प्रातस्सवने
पयस्यां, सैनयो रेषाऽच्युता- वरवृता ह्येनयो, स्तद्य.दस्यै

विमत्तमिव- तदस्यै समृद्धं, विमत्तमिव हि तौ तथा निरकुरुताम्।।

22।।

ॐ देवानां वै सवनानि नाधियन्त, त एता न्पुरोळाशा नपश्यं,-स्ताननुसवनं निरवपन्त्सवनना न्धृत्यै, ततो वै तानि तेषा मधियन्त, तद्यदनुसवनं पुरोळाशा निरुप्यन्ते- सवनाना मेव धृत्यै, तथा हि तानि तेषा मधियन्त, पुरो वा एता न्देवा अक्रत- यत्पुरोळाशा,स्तत्पुरोळाशानां पुरोळाशत्वं,न्तदाहु रनुसवनं पुरोळाशा निर्वपे- दष्टाकपालं प्रातस्सवनं- एकादशकपालं माध्यन्दिने सवने- द्वादशकपालं न्तृतीयसवने, तथा हि सवनानां रूप-न्तथा छन्दसामिति- तत्तन्नाऽऽदृत्य,मैन्द्रा वा एते सर्वे निरुप्यन्ते- यदनुसवनं पुरोळाशा,स्तस्मात्तानेकादशकपाला नेव निर्वपे,त्तदाहु र्यतो घृतेनानक्तं स्या-त्ततः पुरोळाशस्य प्राश्नीया- त्सोमपीथस्य गुप्त्यै, घृतेन हि वज्रेणेन्द्रो वृत्रमहन्निति- तत्तन्नाऽऽदृत्यं, हविर्वा एतद्यदुत्पूतं, सोमपीथो वा एष- यदुत्पूत,न्तस्मात्तस्य यत एव कुतश्च प्राश्नीया,त्सर्वतो वा एता स्स्वधा यजमान मुपक्षरन्ति- यदेतानि हवींष्याज्य न्धानाः करम्भः

परिवापः पुरोळाशः पयस्येति, सर्वत एवैनं स्वधा उप क्षरन्ति- य एवं वेद।। 2.3.23।।

ॐ यो वै यज्ञं हविष्पङ्क्तिं वेद- हविष्पङ्क्तिना यज्ञेन राधोति, धानाः करम्भः परिवापः पुरोळाशः पयस्ये-त्येष वै यज्ञो हविष्पङ्क्ति, हविष्पङ्क्तिना यज्ञेन राधोति- य एवं वेद, यो वै यज्ञ मक्षरपङ्क्तिं वेदाक्षरपङ्क्तिना यज्ञेन राधोति, सुमत्-पद्वग्द इत्येष वै यज्ञोऽक्षरपङ्क्ति- रक्षरपङ्क्तिना यज्ञेन राधोति- य एवं वेद, यो वै यज्ञ न्नराशंसपङ्क्तिं वेद- नराशंसपङ्क्तिना यज्ञेन राधोति, द्विनाराशंसं प्रातस्सवन- न्द्विनाराशंसं माध्यन्दिनसवनं- सकृन्नाराशंसं न्तृतीयसवन- मेष वै यज्ञो नराशंसपङ्क्ति, नराशंसपङ्क्तिना यज्ञेन राधोति- य एवं वेद, यो वै यज्ञं सवनपङ्क्तिं वेद- सवनपङ्क्तिना यज्ञेन राधोति, पशु रूपवसथे- त्रीणि सवनानि- पशु रनूबन्ध्य इ-त्येष वै यज्ञ स्सवनपङ्क्ति, स्सवनपङ्क्तिना यज्ञेन राधोति- य एवं वेद, हरिवाꣳ इन्द्रो धाना अत्तु- पूषण्वा न्करम्भं- सरस्वतीवा न्भारतीवा न्परिवाप- इन्द्रस्यापूप इति हविष्पङ्क्त्या यज, त्यृक्सामे वा इन्द्रस्य हरी पशवः- पूषान्नः करम्भ स्सरस्वतीवा न्भारतीवानिति- वागेव सरस्वती प्राणो भरतः परिवाप- इन्द्रस्यापूप इ, त्यन्नमेव परिवाप-

इन्द्रिय मपूप, एतासा मेव तद्देवतानाँ यजमानं सायुज्यं सरूपतां
सलोकता.ङ्गमयति, गच्छति श्रेयस स्सायुज्य-ङ्गच्छति श्रेष्ठताँ- य
एवं वेद, हवि रग्ने वीहीत्यनुसवनं पुरोळाश सिस्वष्टकृतो
यज,त्यवत्सारो वा एतेनाग्नेः प्रियन्धामोपागच्छ,त्स परमँ लोक
मजय, दुपाग्नेः प्रिय न्धाम गच्छति- जयति परमँ लोकँ- य एवं वेद-
यश्चैवं विद्वा.नेतया हविष्पङ्क्या यजते, यजतीति च यजतीति च।।
24।। इति तृतीयोऽध्यायः।।

ॐ द्वितीय पञ्चिकायां चतुर्थोऽध्यायः।।

ॐ देवा वै सोमस्य राज्ञोऽग्रपेयेन समपादय- न्नहं प्रथमः
पिबेय- महं प्रथमः पिबेय मित्येवाकामयन्त, ते संपादयन्तोऽब्रुवन्-
हन्ताऽजि मयाम- स यो न उज्जेष्यति- स प्रथम स्सोमस्य
पास्यतीति तथेति, त आजि मयु,स्तेषा माजिँ यता मभिसृष्टानाँ-
वायु मुखं प्रथमः प्रत्यपद्यताथेन्द्रोऽथ मित्रावरुणा वथाश्विनौ,
सोऽवे.दिन्द्रो वायु- मुद्वै जयतीति- तमनुपराऽपत,त्स ह
ना.वथोज्जयावेति- स नेत्यब्रवी-दह.मेवोज्जेष्यामीति, तृतीयं
मेऽथोज्जयावेति नेति हैवाब्रवी-दहमेवोज्जेष्यामीति, तुरीयं
मेऽथोज्जयावेति- तथेति, तन्तुरीयेऽत्यार्जत,

तत्तुरीयभा.गिन्द्रोऽभव-त्त्रिभाग्वायु,स्तौ सहैवेन्द्रवायू उदजयतां,
सह मित्रावरुणौ सहाश्विनौ, त एषा.मेते यथोजितं भक्षा-
इन्द्रवाय्वोः प्रथमोऽथ मित्रावरुणयो रथाश्विनो,स्स एष इन्द्रतुरीयो
ग्रहो गृह्यते- यदैन्द्रवायव,-स्तदेत दृषिः पश्य न्नभ्यनूवाच-
नियुत्वा५ इन्द्रसारथि रिति, तस्मा.द्वाप्येतर्हि भरता स्सत्त्वनाँ वित्तिं
प्र यन्ति, तुरीये हैव सङ्ग्रहीतारो वदन्ते,ऽमुनैवानूकाशेन- यदद
इन्द्र.स्सारथि रिव भूत्वोदजयत्।। 2.4.25।।

ॐ ते वा एते प्राणा एव- यद्विदेवत्या, वाक्
प्राणश्चैन्द्रवायव- श्वक्षुश्च मनश्च मैत्रावरुण- श्रोत्रञ्चाऽऽत्मा
चाऽश्विन,-स्तस्य हैतस्यैन्द्रवायवस्या-प्येकेऽनुष्टुभौ पुरोऽनुवाक्ये
कुर्वन्ति- गायत्र्यौ याज्ये, वाक् वा एष प्राणश्च ग्रहो-
यदैन्द्रवायव,स्तदपिच्छन्दोभ्याँ यथायथ.ङ्क्षप्येते इति-
तत्तन्नाऽऽदृत्यँ, व्यृद्धँ वा एत.द्यज्ञे क्रियते- यत्र पुरोऽनुवाक्या
ज्यायसी याज्यायै, यत्र वै याज्या ज्यायसी तत्समृद्ध,-मथो यत्र
समे- यस्यो तत्कामाय तथा कुर्या,त्राणस्य च वाचश्चात्रैव
तदुपाऽऽप्तँ, वायव्या पूर्वा पुरोऽनुवाक्यैन्द्रवायव्युत्त-रैवँ याज्ययो,-
स्सा या वायव्या तया प्राण.ङ्क्षल्पयति - वायुर्हि प्राणो,ऽथ

यैन्द्रवायवी- तस्यै यदैन्द्रं पद- न्तेन वाच.ङ्कल्पयति, वाग्ध्यैन्द्र्युपो
तङ्काम माप्नोति- यः प्राणे च वाचि च, न यज्ञे विषम.ङ्करोति।।

26।।

ॐ प्राणा वै द्विदेवत्या एकपात्रा गृह्यन्ते, तस्मात्प्राणा
एकनामानो द्विपात्रा ह्वयन्ते- तस्मात्प्राणा द्वन्द्वं, येनैवाध्वर्यु र्यजुषा
प्रयच्छति- तेन होता प्रतिगृह्णा, -त्येष वसुः पुरुवसु- रिह वसुः
पुरुवसु- र्मयि वसुः पुरुवसु- र्वाक्पा वाचं मे पाही- त्यैन्द्रवायवं
भक्षय, -त्युपहृता वाक्सह प्राणेनोप माँ वाक्सह प्राणेन ह्वयता -
मुपहृता ऋषयो दैव्यास स्तनूपावान स्तन्व स्तपोजा- उप मा.मृषयो
दैव्यासो ह्वयन्ता न्तनूपावान स्तन्व स्तपोजा- इति, प्राणा वा ऋषयो
दैव्यास स्तनूपावान स्तन्व स्तपोजा स्तानेव तदुपह्वयत, - एष वसु
र्विदद्वसु- रिह वसु र्विदद्वसु- र्मयि वसु र्विदद्वसु- श्रक्षुष्पा श्रक्षुर्मे पाही-
ति मैत्रावरुणं भक्षय, -त्युपहृत.श्रक्षु स्सह मनसोप माञ्चक्षु स्सह
मनसा ह्वयता- मुपहृता ऋषयो दैव्यास स्तनूपावान स्तन्व स्तपोजा-
उप मा.मृषयो दैव्यासो ह्वयन्ता न्तनूपावान स्तन्व स्तपोजा - इति
प्राणा वा ऋषयो दैव्यास स्तनूपावान स्तन्व स्तपोजा- स्तानेव
तदुपह्वयत, - एष वसु स्सँयद्वसु- रिह वसु स्सँयद्वसु- र्मयि वसु

स्सँयद्वसु- इश्रोत्रपा इश्रोत्रं मे पाही-त्याश्विनं भक्षय, -त्युपहृतं श्रोत्रं
सहाऽऽत्मनोप मां श्रोत्रं सहाऽऽत्मना ह्वयता- मुपहृता ऋषयो दैव्यास
स्तनूपावान स्तन्व स्तपोजा - उप मामृषयो दैव्यासो ह्वयन्ता
न्तनूपावान स्तन्व स्तपोजा - इति, प्राणा वा ऋषयो दैव्यास
स्तनूपावान स्तन्व स्तपोजा- स्तानेव तदुपह्वयते,
पुरस्ता.त्प्रत्यञ्च.मैन्द्रवायवं भक्षयति- तस्मा त्पुरस्ता त्प्राणापानौ,
पुरस्ता.त्प्रत्यञ्चं मैत्रावरुणं भक्षयति- तस्मा त्पुरस्ता.चक्षुषी, सर्वतः
परिहार माश्विनं भक्षयति- तस्मा.न्मनुष्याश्च पशवश्च सर्वतो वाचं
वदन्तीं शृण्वन्ति।। 2.4.27।।

ॐ प्राणा वै द्विदेवत्या, अनवान न्द्विदेवत्यान् यजे-
त्प्राणानां सन्तत्यै- प्राणाना मव्यवच्छेदाय, प्राणा वै द्विदेवत्या- न
द्विदेवत्याना मनुवषट्कुर्या,द्यद्विदेवत्याना मनुवषट्कुर्या- दसंस्थिता
न्प्राणा न्त्संस्थापये, त्संस्था वा एषा- यदनुवषट्कारो, य एन न्त्र
ब्रूया- दसंस्थिता न्प्राणा न्त्समतिष्ठिप-त्प्राण एनं हास्यतीति-
शश्वत्तथा स्यात्, तस्मान्न द्विदेवत्याना मनुवषट्कुर्या,त्तदाहु द्विरागूर्य
मैत्रावरुणो द्विः प्रेष्यति- सकृदागूर्य होता द्विर्वषट्करोति- का होतु
रागू रिति, प्राणा वै द्विदेवत्या- आगू र्वज्र- स्तद्य.दत्र

होताऽन्तरेणाऽगुरेता-ऽगु रावज्रेण यजमानस्य प्राणान् वीया,द्य
एन न्तत्र ब्रूया- दागु रावज्रेण यजमानस्य प्राणा न्व्यगा- त्प्राण एनं
हास्यतीति- शश्वत्तथा स्या,त्तस्मा.त्तत्र होताऽन्तरेण नाऽगुरेता,-
थो मनो वै यज्ञस्य मैत्रावरुणो- वाग्यज्ञस्य होता- मनसा वा इषिता
वाग्वदति, यां ह्यन्यमना वाचं वद-त्यसुर्या वै सा वा.गदेवजुष्टा,
तद्य.देवात्र मैत्रावरुणो द्विरा.गुरते- सैव होतु.रागूः॥ 2.4.28॥

ॐ प्राणा वा ऋतुयाजा,-स्तद्य.दृतुयाजै श्वरन्ति- प्राणानेव
तद्यजमाने दधति, षट्पुत्रेति यजन्ति- प्राणमेव तद्यजमाने दधति,
चत्वार ऋतुभि रिति यज.न्त्यपानमेव तद्यजमाने दधति, द्विर्ऋतुने
त्युपरिष्ठा-ध्यानमेव तद्यजमाने दधति, स वा अयं प्राण स्त्रेधा
विहितः- प्राणोऽपानो व्यान इति, तद्य.दृतुन ऋतुभि ऋतुनेति
यजन्ति- प्राणानां सन्तत्यै- प्राणाना मव्यवच्छेदाय, प्राणा वा
ऋतुयाजा- नर्तुयाजाना मनुवषट्कुर्या, -दसंस्थिता वा ऋतव- एकैक
एव, यदृतुयाजाना मनुवषट्कुर्या- दसंस्थिता नृतू.न्त्संस्थापयेत्,
संस्था वा एषा- यदनुवषट्कारो, य एन न्तत्र ब्रूया- दसंस्थिता नृतू
न्त्समतिष्ठिप- दुष्पमं भविष्यतीति- शश्वत्तथा स्यात्,
तस्मा.न्नर्तुयाजाना मनुवषट्कुर्यात्॥ 2.4.29॥

ॐ प्राणा वै द्विदेवत्याः- पशव इळा, द्विदेवत्या
 न्भक्षयित्वेळा मुपह्वयते- पशवो वा इळा- पशूनेव तदुपह्वयते- पशून्
 यजमाने दधाति, तदाहु- रवान्तरेळां पूर्वा प्राश्नीया '3' त्।
 होतृचमसं भक्षये '3' त् इति। अवान्तरेळामेव पूर्वा प्राश्नीया- दथ
 होतृचमसं भक्षये,द्यद्वाव द्विदेवत्या.न्पूर्वा न्भक्षयति- तेनास्य
 सोमपीथः पूर्वं भक्षितो भवति- तस्मा दवान्तरेळामेव पूर्वा
 प्राश्नीया- दथ होतृचमसं भक्षये,तदुभयतोऽन्नाद्यं परिगृह्णाति
 सोमपीथाभ्या-मन्नाद्यस्य परिगृहीत्यै, प्राणा वै द्विदेवत्या- आत्मा
 होतृचमसो, द्विदेवत्यानां संस्त्रवान् होतृचमसे समवनय- त्यात्मन्येव
 तद्धोता प्राणा न्तसमवनयते- सर्वाऽयु स्सर्वाऽयुत्वाय, सर्व.मायु
 रेति- य एवं वेद।। 2.4.30।।

ॐ देवा वै यदेव यज्ञेऽकुर्व-स्तदसुरा अकुर्व,-स्ते
 समावद्दीर्या एवाऽस.न्न व्यावर्तन्त, ततो वै देवा एत न्तूष्णींशंस
 मपश्यं-स्तमेषा मसुरा नान्ववायं,-स्तूष्णींसारो वा एष-
 यत्तूष्णींशंसो, देवा वै यँ यमेव वज्र मसुरेभ्य उदयच्छं-स्तन्त.मेषा
 मसुराः प्रत्यबुध्यन्त, ततो वै देवा एत न्तूष्णींशंसँ वज्र मपश्यं-
 स्तमेभ्य उदयच्छं-स्तमेषा मसुरा न प्रत्यबुध्यन्त, तमेभ्यः प्राहरं-

स्तेनैना नप्रतिबुद्धेनाघ्नं,स्ततो वै देवा अभव- न्पराऽसुरा,
 भव.त्यात्मना- पराऽस्य द्विष न्याप्मा भ्रातृव्यो भवति- य एवं वेद,
 ते वै देवा विजितिनो मन्यमाना यज्ञ मतन्वत, तमेषा मसुरा
 अभ्यायन्- यज्ञवेशस मेषा.ङ्करिष्याम इति, ता.न्त्समन्त मेवोदारा
 न्परियत्ता नुदपश्यं-स्तेऽब्रुव- न्त्संस्थापया.मेमँ यज्ञं- यज्ञ न्नोऽसुरा
 मा वधिषु रिति- तथेति, तन्तूष्णींशंसे संस्थापय- न्भूरग्नि ज्योति
 ज्योति रग्नि -रित्याज्यप्रउगे संस्थापय,न्निन्द्रो ज्योति भुवो ज्योति
 रिन्द्र- इति निष्केवल्य मरुत्वतीये संस्थापय,न्त्सूर्यो ज्योति- ज्योति
 स्स्वस्सूर्य - इति वैश्वदेवाऽग्निमारुते संस्थापयं,-स्तमेव.न्तूष्णींशंसे
 संस्थापयं,-स्तमेव.न्तूष्णींशंसे संस्थाप्य- तेनारिष्टेनोदृच माश्रुवत,
 स तदा वाव यज्ञ स्सन्तिष्ठते- यदा होता तूष्णींशंसं शंसति, स य
 एनं शस्ते तूष्णींशंस- उप वा वदे- दनु वा व्याहरे,त्तं ब्रूया- देष
 एवैता.मार्ति मारिष्यति- प्रातर्वाव वय.मद्येमं शस्ते तूष्णींशंसे
 संस्थापयाम- स्तँ यथा गृहानि- तङ्कर्मणाऽनु समिया-देव मेवैन
 मिद.मनु समिम इति, स ह वाव ता.मार्ति मृच्छति- य एवं विद्वा
 न्त्संशस्ते तूष्णींशंस- उप वा वद.त्यनु वा व्याहरति, तस्मा.देवं
 विद्वा न्त्संशस्ते तूष्णींशंसे नोपवदे- न्नानु व्याहरेत्॥ 2.4.31॥

ॐ चक्षुषि वा एतानि सवनानाँ- यत्तूष्णींशंसो, भूरग्नि
ज्योति ज्योति रग्निरिति प्रातः सवनस्य चक्षुषी, इन्द्रो ज्योति भुवो
ज्योति रिन्द्र इति माध्यन्दिनस्य सवनस्य चक्षुषी, सूर्यो ज्योति
ज्योति स्व सूर्य इति तृतीयसवनस्य चक्षुषी, चक्षुष्मद्भिः सवनै
राध्नोति- चक्षुष्मद्भिः सवनैः स्वर्गं लोकमेति- य एवं वेद, चक्षुर्वा
एतद्यज्ञस्य- यत्तूष्णींशंस, एका सती व्याहति- द्वेधोच्यते, तस्मा
देकं सच्चक्षुर्द्वेधा, मूलं वा एतद्यज्ञस्य- यत्तूष्णींशंसो,
यङ्कामयेताऽनायतनवान्त्स्यादिति- नास्य यज्ञे तूष्णींशंसं शंसे-
दुन्मूलमेव तद्यज्ञं पराऽभवन्त मनुपराभवति, तदु वा आहु-
श्शंसे. देवापि वै तदृत्विजे हितं, यद्वोता तूष्णींशंसं न शंस-
त्यृत्विजि हि सर्वो यज्ञः प्रतिष्ठितो- यज्ञे यजमान-
स्तस्मा. च्छंस्तव्य. शंस्तव्यः।। 32।। इति चतुर्थोऽध्यायः।।

ॐ द्वितीय पञ्चिकायां पञ्चमोऽध्यायः।।

ॐ ब्रह्म वा आहावः~ क्षत्रं निवि-द्वि. द्यूक्त-माह्वयते, ऽथ
निविदं न्दधाति- ब्रह्मण्येव तत्क्षत्रं मनु नियुनक्ति, निविदं शस्त्वा
सूक्तं शंसति- क्षत्रं वै निवि-द्वि. द्यूक्त-द्यूक्त एव तद्विशमनु नियुनक्ति,
यङ्कामयेत क्षत्रेणै न व्यर्धयानीति- मध्य एतस्यै निविदं स्सूक्तं

शंसे, तक्षत्रं वै निवि-द्विद्वक्त- द्वित्रेणैवैन न्तद्वर्धयति, यङ्कामयेत विशैर्न
व्यर्धयानीति- मध्य एतस्य सूक्तस्य निविदं शंसे, तक्षत्रं वै निवि-
द्विद्वक्तं- विशैर्वैन न्तद्वर्धयति, यमु कामयेत- सर्व मेवास्य यथापूर्व
मृजुक्लृप्तं स्यादि-त्याह्वये. ताथ निविद न्दध्या-दथ सूक्तं शंसे-
त्सोऽसर्वस्य क्लृप्तिः, प्रजापतिर्वा इदमेक एवाग्र आस, सोऽकामयत
प्रजायेय- भूया. न्तस्यामिति, स तपोऽतप्यत- स वाच मयच्छ-त्स
संवत्सरस्य परस्ता. व्याहर. द्वादशकृत्वो, द्वादशपदा वा एषा निवि-
देतां वाव तान्निविदं व्याहर, तां सर्वाणि भूता न्यन्वसृज्यन्त, तदेत
दृषिः पश्य न्नभ्यनूवाच- स पूर्वया निविदा कव्यतायो रिमाः प्रजा
अजनय न्मनूना मिति, तद्य. देतां पुरस्ता त्सूक्तस्य निविद न्दधाति-
प्रजात्यै, प्रजायते प्रजया पशुभि- र्य एव वेद।। 2.5.33।।

ॐ अग्नि देवेद्ध इति शंस- त्यसौ वा अग्नि देवेद्ध- एतं हि
देवा इन्धत- एतमेव तदेतस्मिन्ल्लोक आयातय, त्यग्नि र्मन्विद्ध इति
शंस- त्ययं वा अग्नि र्मन्विद्ध- इमं हि मनुष्या इन्धतेऽग्निमेव
तदस्मिन्ल्लोक आयातय, -त्यग्नि र्सुषमि दिति शंसति- वायुर्वा अग्नि
स्सुषमि- द्वायुर्हि स्वय मात्मानं समिन्धे- स्वयमिदं सर्व-
यदिदङ्किञ्च- वायुमेव तदन्तरिक्षल्लोक आ यातयति, होता देववृत

इति शंस- त्यसौ वै होता देववृत- एष हि सर्वतो देवैर्वृत- एतमेव
 तदेतस्मिन्लोक आ यातयति, होता मनुवृत इति शंस- त्ययँ वा
 अग्निर्होता मनुवृतोऽयं हि सर्वतो मनुष्यैर्वृतोऽग्निमेव
 तदस्मिन्लोक आ यातयति, प्रणी र्यज्ञाना मिति शंसति- वायुर्वै
 प्रणी र्यज्ञानाँ- यदा हि प्राणि-त्यथ यज्ञोऽथाग्निहोत्रं- वायुमेव
 तदन्तरिक्षलोक आयातयति, रथी रध्वराणा मिति शंस- त्यसौ वै
 रथी रध्वराणा- मेष हि यथैतच्चरति- रथीरिवैत मेव तदेतस्मिन्लोक
 आ यातय, -त्यतूर्तो होतेति शंस-त्ययँ वा अग्नि रतूर्तो हो.तेमं ह न
 कश्चन तिर्यञ्चन्तर-त्यग्निमेव तदस्मिन्लोक आयातयति, तूर्णि
 हव्यवाळिति शंसति- वायुर्वै तूर्णि हव्यवा.द्वायुर्हीदं सर्वं सद्य
 स्तरति- यदिदङ्किञ्च- वायुर्देवेभ्यो हव्यं वहति- वायुमेव
 तदन्तरिक्षलोक आ यातय, -त्या देवो देवान् वक्षदिति शंस- त्यसौ वै
 देवो देवा नावह- त्येतमेव तदेत.स्मिन्लोक आ यातयति, यक्ष दग्नि
 र्देवो देवानिति शंस- त्ययँ वा अग्निर्देवो देवान् यज-त्यग्नि मेव
 तदस्मिन्लोक आ यातयति, सो अध्वरा करति जातवेदा इति
 शंसति- वायुर्वै जातवेदा- वायुर्हीदं सर्वं.ङ्करोति- यदिदङ्किञ्च,
 वायुमेव तदन्तरिक्षलोक आ यातयति।। 2.5.34।।

ॐ प्र वो देवायान्नय इत्यनुष्टुभः प्रथमे पदे विहरति,
तस्मात्स्त्र्यू रू विहरति, समस्यत्युत्तरे पदे, तस्मात्पुमानू रू
समस्यति, तन्मिथुनं- मिथुनमेव तदुक्थमुखे करोति प्रजात्यै,
प्रजायते प्रजया पशुभि- र्य एवं वेद, प्र वो देवायान्नय इत्येवानुष्टुभः
प्रथमे पदे विहरति- वज्रमेव तत्परोवरीयांसःङ्करोति,
समस्यत्येवोत्तरे पदे, आरम्भणतो वै वज्रस्याणिमाऽथो दण्डस्याथो
परशो, वज्रमेव तत्प्रहरति- द्विषते भ्रातृव्याय वधं- योऽस्य स्तृत्य
स्तस्मै स्तर्तवै।। 2.5.35।।

ॐ देवासुरा वा एषु लोकेषु समयतन्त, ते वै देवा स्सद
एवाऽऽयतन मकुर्वत, तान्त्सदसोऽजयन्-स्त आग्नीध्रं संप्रापद्यन्त, ते
ततो न पराऽजयन्त, तस्मादाग्नीध्र उपवसन्ति, न सदस्याग्नीध्रे
ह्यधारयन्त- यदाग्नीध्रे ऽधारयन्त- तदाग्नीध्रस्याऽग्नीध्रत्वन्तेषां वै
देवाना मसुरा स्सदस्या नग्नी निर्वापयाञ्चक्रु,-स्ते देवा आग्नीध्रादेव
सदस्या नग्नीन् विहरन्त, तैरसुररक्षांस्यपाघ्नत, तथैवैतद्यजमाना
आग्नीध्रादेव सदस्या नग्नी न्विहरन्त्यसुररक्षांस्येव तदपघ्नते, ते वै
प्रातराज्यैरेवाजयन्त आयन्- यदाज्यैरेवाजयन्त आयन्-स्तदाज्याना
माज्यत्वन्तासां वै होत्राणा मायतीना माजयन्तीना

मच्छावाकीयाऽहीयत, तस्या.मिन्द्राग्नी अध्यास्ता, मिन्द्राग्नी वै देवाना मोजिष्ठौ बलिष्ठौ सहिष्ठौ सत्तमौ पारयिष्णुतमौ, तस्मा दैन्द्राग्न मच्छावाकः प्रातस्सवने शंस,तीन्द्राग्नी हि तस्या मध्यास्ता- न्तस्मादु पुरस्ता दन्ये होत्रका स्सदः प्रसर्पन्ति- पश्चाऽच्छावाकः, पश्चेव हि हीनोऽनु सञ्जिगमिषति, तस्माद्यो ब्राह्मणो बह्वचो वीर्यवा.न्त्स्या-त्सोऽस्याच्छावाकीया.ङ्कुर्या-त्तेनैव साऽहीना भवति।। 2.5.36।।

ॐ देवरथो वा एष यद्यज्ञ,स्तस्यैता.वन्तरौ रश्मी- यदाज्य.प्रउगे, तद्य.दाज्येन पवमान मनुशंसति- प्रउगेणाऽज्य- न्देवरथस्यैव तदन्तरौ रश्मी विहर,त्यलोभायता मनुकृतिं मनुष्यरथस्यैवान्तरौ रश्मी विहर,न्त्यलोभायनाऽस्य देवरथो लुभ्यति- न मनुष्यरथो- य एवँ वेद, तदाहु- र्यथा वाव स्तोत्र मेवं शस्त्रं पावमानीषु सामगा स्स्तुवत- आग्नेयं होताऽज्यं शंसति- कथमस्य पावमान्योऽनुशस्ता भवन्तीति, यो वा अग्नि स्स- पवमान,स्तदप्येत.दृषिणोक्त- मग्निर्ऋषिः पवमान- इत्येवमु हास्याऽग्नेयीभि रेव प्रतिपद्यमानस्य पावमान्योऽनुशस्ता भवन्ति, तदाहु- र्यथा वाव स्तोत्र.मेवं शस्त्र.ज्ञायत्रीषु सामगा स्स्तुवत-

आनुष्टुभं होताऽज्यं शंसति- कथमस्य गायत्र्योऽनुशस्ता
 भवन्तीति, सम्पदेति ब्रूया,त्सप्तैता अनुष्टुभ-स्तास्त्रिः४ प्रथमया
 त्रिरुत्तमयैकादश भवन्ति- विरा.ज्याज्या द्वादशी, न वा एकेनाक्षरेण
 च्छन्दांसि वियन्ति- न द्वाभ्या,न्ता.षोळश गायत्र्यो भव-न्त्येवमु
 हास्यानुष्टुम्भिरेव प्रतिपद्यमानस्य गायत्र्योऽनुशस्ता भव,-न्त्यग्र
 इन्द्रश्च दाशुषो दुरोण इत्याग्नेन्द्र्या यजति, न वा एता.विन्द्राग्नी सन्तौ
 व्यजयेता,माग्नेन्द्रौ वा एतौ सन्तौ व्यजयेता,न्तद्य.दाग्नेन्द्र्या यजति-
 विजित्या एव, सा विरा.द्वयस्त्रिंशदक्षरा भवति, त्रयस्त्रिंशद्वै देवा-
 अष्टौ वसव- एकादश रुद्रा- द्वादशाऽदित्याः४- प्रजापतिश्च
 वषट्कारश्च, तत्प्रथम उक्थमुखे देवता अक्षरभाजः४ करो,-त्यक्षर
 मक्षर मेव तद्देवता अनु प्रपिबन्ति- देवपात्रेणैव तद्देवता स्तृप्यन्ति,
 तदाहु- र्यथा वाव शस्त्रमेवं याज्याऽग्नेर्यं होताऽज्यं शंस- त्यथ
 कस्मा दाग्नेन्द्र्या यजतीति, या वा आग्नेन्द्र्यैन्द्राग्नी वै सा- सेन्द्राग्र
 मेत.दुक्थ.ङ्रहेण च तूष्णींशंसेन,चे-न्द्राग्नी आ गतं सुत.ङ्गीर्भिर्नभो
 वरेण्यम्। अस्य पात न्धियेषिते त्यैन्द्राग्र मध्वर्यु ग्रंह.ङ्गृह्णाति, भूरग्नि
 ज्योतिर्ज्योति रग्नि- रिन्द्रो ज्योतिर्भुवो ज्योति रिन्द्र- स्सूर्यो ज्योति

ज्योति स्स्व स्सूर्य इति होता तूष्णींशंसं शंसति, तद्यथैव शस्त्र-मेवं
याज्या॥ 2.5.37॥

ॐ होतृजप.जपति- रेत स्तत्सिञ्च,त्युपांशु जप-त्युपांश्विव
वै रेतस स्सिक्तिः, पुराऽहावा जपति- यद्वै किञ्चोर्ध्व.माहावा-
च्छस्त्रस्यैव तत्पराञ्च,चतुष्पद्यासीन मभ्याह्वयते- तस्मा.त्पराञ्चो
भूत्वा चतुष्पादो रेत स्सिञ्चन्ति, सम्यङ्द्विपा.द्भवति- तस्मा
त्सम्यञ्चो भूत्वा द्विपादो रेत स्सिञ्चन्ति, पिता मातरिश्वेत्याह- प्राणो
वै पिता- प्राणो मातरिश्वा- प्राणो रेतो- रेत स्तत्सिञ्च,त्यच्छिद्रा पदा
धा इति- रेतो वा अच्छिद्र-मतो ह्यच्छिद्र स्सम्भव,त्यच्छिद्रोक्था
कवय शंसन्निति- ये वा अनूचाना- स्ते कवय-स्त इद मच्छिद्रं
रेतः प्रजनय.न्नित्येव तदाह, सोमो विश्ववि.न्नीथा निनेष-द्वृहस्पति
रुक्थामदानि शंसिष दिति- ब्रह्म वै बृहस्पतिः~ क्षत्रं सोम-
स्स्तुतशस्त्राणि नीथानि चोक्थामदानि च- दैवेन चैवैत.द्वह्मणा
प्रसूतो दैवेन च क्षत्रेणोक्थानि शंस,-त्येतौ ह वा अस्य सर्वस्य
प्रसव.स्येशाते- यदिद.ङ्किञ्च, तद्यदेताभ्या मप्रसूतः करो-त्यकृत
न्त,दकृत मक रिति वै निन्दन्ति, कृत.मस्य कृतं भवति-
नास्याकृत.ङ्कृतं भवति- य एवं वेद, वागायु विश्वायु विश्वमायु

रित्याह- प्राणो वा आयुः- प्राणो रेतो- वाग्योनि- योनि
न्तदुपसन्धाय रेतस्सिञ्चति, क इदं शंसिष्यति- स इदं
शंसिष्यतीत्याह- प्रजापतिर्वै कः- प्रजापतिः प्रजनयिष्यतीत्येव
तदाह।। 2.5.38।।

ॐ आहूय तूष्णींशंसं शंसति, रेतस्सिञ्चति विकरोति,
सिक्तिं वा अग्रेऽथ विकृतिरुपांशु तूष्णींशंसं शंस-त्युपांश्विव वै
रेतसस्सिक्ति, स्तिरइव तूष्णींशंसं शंसति- तिरइव वै रेतांसि
विक्रियन्ते, षट्पदन्तूष्णींशंसं शंसति- षड्विधो वै पुरुष षळङ्ग-
आत्मानमेव तत्षड्विधं षळङ्गं विकरोति, तूष्णींशंसं शस्त्वा पुरोरुचं
शंसति- रेतस्सिञ्चति प्रजनयति- विकृतिं वा अग्रेऽथ जाति, -रुचैः
पुरोरुचं शंस-त्युचै रेवैनन्तत्प्रजनयति, द्वादशपदां पुरोरुचं शंसति-
द्वादश वै मासास्संवत्सर- स्संवत्सरः प्रजापति- स्सोऽस्य सर्वस्य
प्रजनयिता- स योऽस्य सर्वस्य प्रजनयिता- स एवैनन्तत्प्रजया
पशुभिः प्रजनयति प्रजात्यै, प्रजायते प्रजया पशुभि- र्य एवै वेद,

जातवेदस्यां पुरोरुचं शंसति ¹जातवेदोन्यङ्गा, न्तदाहु- र्यत्तृतीयसवन
मेव जातवेदस आयतन- मथ कस्मा त्प्रातस्सवने जातवेदस्यां
पुरोरुचं शंसतीति, प्राणो वै जातवेदा- स्स हि जातानां वेद, यावतां
वै सजातानां वेद- ते भवन्ति, येषामु न वेद- किमु ते स्युर्यो वा
आज्य आत्मसंस्कृतिं वेद- तत्सुविदितम्॥ 2.5.39॥

ॐ प्र वो देवायान्नय इति शंसति, प्राणो वै प्र प्राणं हीमानि
सर्वाणि भूता.न्यनु प्रयन्ति- प्राण मेव तत्संभावयति- प्राणं
संस्कुरुते, दीदिवांस मपूर्व्य मिति शंसति- मनो वै दीदाय- मनसो
हि न किञ्चन पूर्वमस्ति- मन एव तत्संभावयति- मन स्संस्कुरुते, स
न.शर्माणि वीतय इति शंसति- वाग्वै शर्म- तस्मा.द्वाचाऽनुवदन्त
माह- शर्म वदास्मा ²आयांसीति वाचमेव तत्संभावयति- वाचं
संस्कुरुत,- उत नो ब्रह्म.न्नविष इति शंसति- श्रोत्रं वै ब्रह्म- श्रोत्रेण
हि ब्रह्म शृणोति- श्रोत्रे ब्रह्म प्रतिष्ठितं- श्रोत्रमेव तत्संभावयति- श्रोत्रं

¹ जातवेदोन्यङ्गम् - जातवेदः (शब्दः) न्यङ्गम् नितरामङ्गं चिह्नं यस्य पुरोरुचः - सा जातवेदोन्यङ्गा
(पुरोऽनुवाक्या)

² अयांसि (आङ् इत्युपसर्गपूर्वक यम उपरमे घातोः लेट् रूपम्)

संस्कुरुते, स यन्ता विप्र एषा मिति शंस- त्यपानो वै यन्ताऽपानेन
ह्ययँ यतः- प्राणो न पराङ्गव-त्यपान मेव तत्संभावय-त्यपानं
संस्कुरुत, -ऋतावा यस्य रोदसी इति शंसति- चक्षुर्वा ऋत-न्तस्मा
द्यतरो विवदमानयो राहा-ऽह मनुष्या चक्षुषाऽदर्शमिति- तस्य
श्रद्धधति- चक्षुरेव तत्संभावयति- चक्षु स्संस्कुरुते, नू नो रास्व
सहस्रव.त्तोकव. त्पुष्टिम.द्वस्वि.त्युत्तमया परिदधा-त्यात्मा वै समस्त
स्सहस्रवां-स्तोकवा न्युष्टिमा,नात्मानमेव तत्समस्तं संभावय-
त्यात्मानं समस्तं संस्कुरुते, याज्यया यजति- प्रत्ति वै याज्या-
पुण्यैव लक्ष्मीः- पुण्यामेव तल्लक्ष्मीं संभावयति- पुण्याँ लक्ष्मीं
संस्कुरुते, स एवँ विद्वां.श्छन्दोमयो देवतामयो ब्रह्ममयोऽमृतमय
स्सम्भूय देवता अप्येति- य एवँ वेद, यो वै तद्वेद- यथा छन्दोमयो
देवतामयो ब्रह्ममयोऽमृतमय स्सम्भूय देवता अप्येति-तत्सुविदित-
मित्यध्यात्म- मथाधिदैवतम्॥ 2.5.40॥

ॐ षदद.न्तूष्णींशंसं शंसति- षड्वा ऋतव- ऋतूनेव
तत्कल्पय-त्यृतू नप्येति, द्वादशपदां पुरोरुचं शंसति- द्वादश वै
मासा- मासानेव तत्कल्पयति- मासा नप्येति, प्र वो देवायाग्नय इति
शंस-त्यन्तरिक्षं वै प्रान्तरिक्षं हीमानि सर्वाणि भूता.न्यनुप्रय-

न्त्यन्तरिक्ष मेव तत्कल्पय- त्यन्तरिक्ष मप्येति, दीदिवांस मपूर्व्य
 मिति शंस- त्यसौ वै दीदाय योऽसौ तप- त्येतस्माद्धि न किञ्चन
 पूर्वम-स्त्येत.मेव तत्कल्पय-त्येत मप्येति, स न शर्माणि वीतय
 इति शंस- त्यग्नि वै शर्माण्यन्नाद्यानि यच्छ- त्यग्निमेव तत्कल्पय-
 त्यग्नि मप्ये,-त्युत नो ब्रह्म न्नविष इति शंसति- चन्द्रमा वै ब्रह्म
 चन्द्रमस मेव तत्कल्पयति- चन्द्रमस मप्येति, स यन्ता विप्र एषा
 मिति शंसति- वायुर्वै यन्ता- वायुना हीदँ यत मन्तरिक्ष.न्न
 समृच्छति- वायुमेव तत्कल्पयति- वायुमप्ये,-त्यृतावा यस्य रोदसी
 इति शंसति- द्यावापृथिवी वै रोदसी- द्यावापृथिवी एव तत्कल्पयति-
 द्यावापृथिवी अप्येति, नू नो रास्व सहस्रव.त्तोकव.त्पुष्टिम.द्वस्वि-
 त्युत्तमया परिदधाति- सँवत्सरो वै समस्त स्सहस्रवां-
 स्तोकवा.त्पुष्टिमा- न्त्सँवत्सर मेव तत्समस्त.ङ्कल्पयति- सँवत्सरं
 समस्त मप्येति, याज्यया यजति- वृष्टि वै याज्या- विद्युदेव विद्युद्धीदँ
 वृष्टि मन्नाद्यं संप्रयच्छति- विद्युत मेव तत्कल्पयति- विद्युत मप्येति,
 स एवं विद्वा नेतन्मयो देवतामयो भवति भवति॥ 41॥ ॥ इति
 पञ्चमोऽध्यायः॥ इति द्वितीय पञ्चिका समाप्ता॥

ॐ ग्रहोक्थं वा एत-द्यत्प्रउग, न्नव प्रात ग्रहा गृह्यन्ते- नवभि
 र्बहिष्पवमाने स्तुवते, स्तुते स्तोमे दशम.ङ्गुह्याति, हिङ्कार इतरासा
 न्दशम- ¹सो सा सम्मा, वायव्यं शंसति- तेन वायव्य उक्थवा,-
 नैन्द्रवायवं शंसति- तेनैन्द्रवायव उक्थवा, न्मैत्रावरुणं शंसति- तेन
 मैत्रावरुण उक्थवा, नाश्विनं शंसति- तेनाऽश्विन उक्थवा, नैन्द्रं
 शंसति- तेन शुक्रामन्थिना उक्थवन्तौ, वैश्वदेवं शंसति-
 तेनाऽग्रयण उक्थवा, न्तसारस्वतं शंसति- न सारस्वतो ग्रहोऽस्ति-
 वाक्तु सरस्वती, ये तु के च वाचा ग्रहा गृह्यन्ते- तेऽस्य सर्वे
 शस्तोक्था, उक्थिनो भवन्ति- य एवं वेद।।3.1.01।।

ॐ अन्नाद्यं वा एतेनावरुन्धे- यत्प्रउग, मन्यान्या देवता
 प्रउगे शस्यते-ऽन्यदन्य.दुक्थं प्रउगे क्रियते-
 ऽन्यदन्य.दस्यान्नाद्य.ङ्ग्रहेषु ध्रियते- य एवं वे, दैत.द्ध वै
 यजमान.स्याध्यात्मतम मिवोक्थं- यत्प्रउग- न्तस्मा.देनेनैत

¹ सो सा सम्मा (सा-उ, सा, सम्मा - समा (द्वितीयो मकारश्छान्दसः)

दुपेक्ष्यतम मिवेत्याहु- रेतो ह्येनं होता संस्करोतीति, वायव्यं
 शंसति- तस्मा दाहु- वायुः प्राणः- प्राणो रेतो- रेतः पुरुषस्य प्रथमं
 सम्भवतः सम्भवतीति, यद्वायव्यं शंसति- प्राणमेवास्य तत्संस्करो-
 त्यैन्द्रवायवं शंसति- यत्र वाव प्राण- स्तदपानो, यदैन्द्रवायवं
 शंसति- प्राणापानावेवास्य तत्संस्करोति, मैत्रावरुणं शंसति-
 तस्मादाहु- श्वक्षुः पुरुषस्य प्रथमं सम्भवतः सम्भवतीति,
 यन्मैत्रावरुणं शंसति- चक्षु रेवास्य तत्संस्करो, त्याश्विनं शंसति-
 तस्मात्कुमारजातं सँवदन्त- उप वै शुश्रूषते नि वै ध्यायतीति,
 यदाश्विनं शंसति- श्रोत्र मेवास्य तत्संस्करो, त्यैन्द्रं शंसति-
 तस्मात्कुमारजातं सँवदन्ते, प्रति धारयति वै ग्रीवा- अथो शिर
 इति, यदैन्द्रं शंसति- वीर्यमेवास्य तत्संस्करोति, वैश्वदेवं शंसति-
 तस्मात्कुमारो जातः पश्चेव प्र चरति, वैश्वदेवानि ह्यङ्गानि-
 यद्वैश्वदेवं शंस- त्यङ्गान्येवास्य तत्संस्करोति, सारस्वतं शंसति-
 तस्मात्कुमारजात- अघ्न्या वागा विशति, वाग्धि सरस्वती,
 यत्सारस्वतं शंसति- वाच मेवास्य तत्संस्करो, त्येष वै जातो जायते-
 सर्वाभ्य एताभ्यो देवताभ्य- सर्वेभ्य उक्थेभ्य- सर्वेभ्य इच्छन्दोभ्य-

स्सर्वेभ्यः प्रउगेभ्य- स्सर्वेभ्य स्सवनेभ्यो- य एवं वेद- यस्य चैवं
विदुष एत.च्छंसन्ति।। 3.1.02।।

ॐ प्राणानाँ वा एत दुक्थँ- यत्प्रउगं, सप्त देवता शंसन्ति-
सप्त वै शीर्ष.न्प्राणा- शशीर्षन्नेव तत्प्राणा न्दधाति, किं स यजमानस्य
पापभद्र माद्रियेतेति हस्माऽह, योऽस्य होता स्यादि-त्यत्रैवैनँ यथा
कामयेत तथा कुर्या,-द्यङ्कामयेत प्राणेनैनँ व्यर्धयानीति-
वायव्य.मस्य लुब्धं शंसे-दृचँ वा पदँ वाऽतीया-त्तेनैव तल्लुब्धं-
प्राणेनैवैन न्तद्वर्धयति, यङ्कामयेत प्राणापानाभ्या.मेनँ व्यर्धयानी-
त्यैन्द्रवायव मस्य लुब्धं शंसे- दृचँ वा पदँ वाऽतीया-त्तेनैव तल्लुब्धं-
प्राणापानाभ्या.मेवैन न्तद्वर्धयति, यङ्कामयेत चक्षुषैनँ व्यर्धयानीति-
मैत्रावरुण मस्य लुब्धं शंसे- दृचँ वा पदँ वाऽतीया- तेनैव तल्लुब्ध-
ञ्चक्षुषैवैन न्तद्वर्धयति, यङ्कामयेत श्रोत्रेणैनँ व्यर्धयानी-त्याश्विन
मस्य लुब्धं शंसे- दृचँ वा पदँ वाऽतीया- तेनैव तल्लुब्धं- श्रोत्रेणैवैन
न्तद्वर्धयति, यङ्कामयेत वीर्येणैनँ व्यर्धयानी- त्यैन्द्रमस्य लुब्धं शंसे-
दृचँ वा पदँ वाऽतीया- तेनैव तल्लुब्धं- वीर्येणैवैन न्तद्वर्धयति,
यङ्कामयेताङ्गै रेनँ व्यर्धयानीति- वैश्वदेव मस्य लुब्धं शंसे- दृचँ वा
पदँ वाऽतीया- तेनैव तल्लुब्ध- मङ्गै रेवैन न्तद्वर्धयति, यङ्कामयेत

वाचैनँ व्यर्धयानीति- सारस्वत मस्य लुब्धं शंसे- दृचँ वा पदँ
वाऽतीया- तेनैव तल्लुब्धँ- वाचैवैन न्तद्वर्धयति, यमु कामयेत
सर्वैरेन.मङ्गै स्सर्वेणाऽत्मना समर्धयानी- त्येत.देवास्य यथापूर्व
मृजुक्लृप्तं शंसे-त्सर्वै रेवैन न्तदङ्गै स्सर्वेणाऽत्मना समर्धयति,
सर्वै.रङ्गै स्सर्वेणाऽत्मना समृध्यते- य एवं वेद।। 3.1.03।।

ॐ तदाहु- र्यथा वाव स्तोत्र मेवं शस्त्र-माग्नेयीषु सामगा
स्तुवते- वायव्यया होता प्रतिपद्यते- कथ मस्याऽग्नेय्योऽनुशस्ता
भवन्ती,-त्यग्नेर्वा एता स्सर्वा स्तन्वो- यदेता देवता,स्स यदग्निः
प्रवा.निव दहति- तदस्य वायव्यं रूप- न्तदस्य तेनानुशंस,-त्यथ
यद्वैधमिव कृत्वा दहति- द्वौ वा इन्द्रवायू- तदस्यैन्द्रवायवं रूप-
न्तदस्य तेनानुशंस,-त्यथ यदुच्च हृष्यति नि च हृष्यति- तदस्य
मैत्रावरुणं रूप- न्तदस्य तेनानुशंसति, स यदग्नि घोरसंस्पर्श-
स्तदस्य वारुणं रूप- न्तं यद्वोरसंस्पर्श सन्तं मित्रकृत्येवोपाऽसते-
तदस्य मैत्रं रूप- न्तदस्य तेनानुशंस, -त्यथ यदेन न्द्वाभ्यां बाहुभ्या
न्द्वाभ्या मरणीभ्यां मन्थन्ति- द्वौ वा अश्विनौ- तदस्याऽश्विनं रूप-
न्तदस्य तेनानुशंस,-त्यथ यदुच्चैर्घोष स्स्तनय- न्वबबा कुर्वन्निव
दहति- यस्मा.द्भूतानि विजन्ते- तदस्यैन्द्रं रूप- न्तदस्य

तेनानुशंस,-त्यथ यदेन मेकं सन्तं बहुधा विहरन्ति- तदस्य वैश्वदेवं
रूप -न्तदस्य तेनानुशंस,-त्यथ यत्स्फूर्जय न्वाचमिव वद न्दहति-
तदस्य सारस्वतं रूप- न्तदस्य तेनानुशंस,-त्येवमु हास्य वायव्ययैव
प्रतिपद्यमानस्य तृचेन तृचेनैवैताभि देवताभि स्स्तोत्रियोऽनुशस्तो
भवति, विश्वेभि स्सोम्यं मध्वग्न इन्द्रेण वायुना। पिबा मित्रस्य
धामभि रिति वैश्वदेव मुक्थं शस्त्वा वैश्वदेव्या यजति,
यथाभाग.न्तद्देवताः प्रीणाति।। 3.1.04।।

ॐ देवपात्रं वा एत-द्यद्वषट्कारो, वषट्करोति- देवपात्रेणैव
तद्देवता स्तर्पय, त्यनुवषट्करोति- तद्यथाऽदोऽश्वान् वा गा वा
पुनरभ्याकार न्तर्पय-न्त्येव.मेवैत.देवताः पुनरभ्याकार न्तर्पयन्ति,
यदनुवषट्करो-तीमानेवाग्नी.नुपाऽसत इत्याहु,-धिष्ण्या,नथ
कस्मा.त्पूर्वस्मिन्नेव जुहति- पूर्वस्मि न्वषट्कुर्वन्तीति, यदेव
सोमस्याग्ने वीही.त्यनुवषट्करोति- तेन धिष्ण्या न्प्रीणा,-त्यसंस्थिता
न्त्सोमा न्भक्षयन्तीत्याहु- येषा न्नानुवषट्करोति, को नु सोमस्य
स्विष्टकृ.द्भाग इति- यद्वाव सोमस्याग्ने वीहीत्यनुवषट्करोति- तेनैव
संस्थिता न्त्सोमा न्भक्षयन्ति, स उ एव सोमस्य स्विष्टकृ.द्भागो-
वषट्करोति।। 3.1.05।।

ॐ वज्रो वा एष- यद्वषट्कारो, यन्दिष्या.त्तन्ध्याये
द्वषट्कारिण्यं- स्तस्मिन्नेव तँ वज्र मास्थापयति, षळिति वषट्करोति-
षट्वा ऋतव- ऋतूनेव तत्कल्पय- त्यूतून्प्रतिष्ठापय,-त्यूतून् वै
प्रतितिष्ठत इदं सर्वं मनु प्रतितिष्ठति- यदिदङ्किञ्च, प्रति तिष्ठति- य एवं
वेद, तदु हस्माऽह हिरण्यदन् बैद- एतानि वा एतेन षट्प्रतिष्ठापयति-
द्यौ रन्तरिक्षे प्रतिष्ठिता-ऽन्तरिक्षं पृथिव्यां- पृथिव्य.प्स्वाप स्सत्ये-
सत्यं ब्रह्मणि- ब्रह्म तपसी,-त्येता एव तत्प्रतिष्ठाः, प्रतितिष्ठन्ती रिदं
सर्वं मनु प्रतितिष्ठति- यदिदङ्किञ्च, प्रति तिष्ठति- य एवं वेद,
वौषळिति वषट्करो- त्यसौ वाव ¹वा.वृतव ष.ळेत मेव तदुतुष्वा
दधा-त्यूतुषु प्रतिष्ठापयति, यादृगिव वै देवेभ्यः करोति-
तादृ.गिवास्मै देवाः कुर्वन्ति।। 3.1.06।।

ॐ त्रयो वै वषट्कारा- वज्रो धामच्छ.द्रिक्त,स्स यमेवोच्चैर्बलि
वषट्करोति -स वज्र-स्तन्तं प्रहरति द्विषते भ्रातृव्याय वधँ- योऽस्य
स्तृत्य स्तस्मै स्तर्तवै, तस्मा.त्स भ्रातृव्यवता वषट्कृत्यो,ऽथ यस्सम

¹ असौ वाव वौ, ऋतवः षट्

स्सन्ततो निर्हाणर्च-स्स धामच्छ-त्तन्तं प्रजाश्च पशव श्वानूपतिष्ठन्ते-
तस्मात्स प्रजाकामेन पशुकामेन वषट्कृत्यो, ऽथ येनैव षळव राधोति-
स रिक्तो, रिणक्त्यात्मानं- रिणक्ति यजमानं- पापीयान् वषट्कर्ता
भवति- पापीयान् यस्मै वषट्करोति, तस्मात्तस्याऽऽशा न्नेया, त्किं स
यजमानस्य पापभद्र माद्रियेतेति ह स्माऽह, योऽस्य होता स्यादि-
त्यत्रैवैनं यथा कामयेत तथा कुर्या, यङ्कामयेत यथैवा. नीजानोऽभू-
त्तथैवेजान स्यादिति, यथैवास्य ऋचं ब्रूया- त्थैवास्य वषट्कुर्या-
त्सदृश मेवैन न्तत्करोति, यङ्कामयेत पापीया न्तस्यादि. त्युच्चैस्तरा
मस्य ऋच मुक्त्वा- शनैस्तराँ वषट्कुर्या- त्यापीयांस मेवैन. न्तत्करोति,
यङ्कामयेत श्रेया न्तस्यादिति- शनैस्तरा मस्य ऋच मुक्त्वोच्चैस्तराँ
वषट्कुर्या- च्छ्रिय एवैन न्तच्छ्रिया मादधाति, सन्तत मृचा वषट्कृत्यं
सन्तत्यै, सन्धीयते प्रजया पशुभि- र्य एवै वेद।। 3.1.07।।

ॐ यस्यै देवतायै हविर्गृहीतं स्या-त्तान्ध्याये द्वषट्करिष्य-
न्त्साक्षादेव तद्देवतां प्रीणाति, प्रत्यक्षा. देवताँ यजति, वज्रो वै
वषट्कार- स्स एष प्रहृतोऽशान्तो दीदाय, तस्य हैतस्य न सर्व इव
शान्तिँ वेद- न प्रतिष्ठा, न्तस्मा. द्वाप्येतर्हि भूयानिव मृत्यु-स्तस्य हैषैव
शान्ति, -रेषा प्रतिष्ठा वागित्येव, तस्मा. द्वषट्कृत्य वषट्कृत्य

वागित्यनुमन्त्रयेत, स एनं शान्तो न हिनस्ति, वषट्कार मा मां
 प्रमृक्षो- माऽह.न्त्वां प्रमृक्षं- बृहता मन उपह्वये- व्यानेन शरीरं-
 प्रतिष्ठाऽसि- प्रतिष्ठा.ङ्गच्छ- प्रतिष्ठां मा गमयेति वषट्कार मनुमन्त्रयेत,
 तदु ह स्माऽह दीर्घ मेत.त्सदप्र.भ्वोजस्सह ओज - इत्येव वषट्कार
 मनुमन्त्रये,-तौजश्च ह वै सहश्च वषट्कारस्य प्रियतमे तन्वौ, प्रियेणैवैन
 न्तद्धाम्ना समर्धयति, प्रियेण धाम्ना समृध्यते- य एवं वेद, वाक् च वै
 प्राणापानौ च वषट्कार,-स्त एते वषट्कृते वषट्कृते व्युत्क्रामन्ति-
 ताननुमन्त्रयेत, वागोज स्सह ओजो मयि प्राणापाना- वित्यात्मन्येव
 तद्धोता वाचञ्च प्राणापानौ च प्रतिष्ठापयति- सर्वाऽयु
 स्सर्वाऽयुत्वाय, सर्व मायुरेति- य एवं वेद॥ 3.1.08॥

ॐ यज्ञो वै देवेभ्य उदक्राम.त्तं प्रैषैः प्रैषमैच्छन्- यत्प्रैषैः
 प्रैषमैच्छं-स्तत्प्रैषाणां प्रैषत्व,न्तं पुरोरुग्भिः प्रारोचयन्-
 यत्पुरोरुग्भिः प्रारोचयं-स्तत्पुरोरुचां पुरोरुत्त्व,-न्तं वेद्या
 मन्वविन्दन् - यद्वेद्या मन्वविन्दं-स्तद्वेदे वेदित्व,न्तं वित्तं ग्रहै
 र्यगृह्णत- यद्वित्तं ग्रहै र्यगृह्णत- तद्ग्रहाणा.ङ्ग्रहत्व,-न्तं वित्त्वा
 निविद्धि न्यवेदयन्- यद्वित्त्वा निविद्धि न्यवेदयं-स्तन्निविदा निवित्त्वं,
 महद्वाव नष्टैष्यभ्यर्त्यं वेच्छति- यतरो वाव तयो ज्याय इवाभीच्छति-

स एव तयो स्साधीय इच्छति, य उ एव प्रैषा न्वर्षीयसो वर्षीयसो
वेद- स उ एव तान्त्साधीयो वेद, नष्टैष्यं ह्येत.द्यत्प्रैषा,
स्तस्मा.त्प्रहृ.स्तिष्ठ न्प्रेष्यति।। 3.1.09।।

ॐ गर्भा वा एत उक्थानाँ- यन्निविद,-स्तद्यत्पुरस्ता
दुक्थानां प्रातस्सवने धीयन्ते- तस्मा.त्पराञ्चो गर्भा धीयन्ते पराञ्च
स्संभवन्ति, यन्मध्यतो मध्यन्दिने धीयन्ते- तस्मा.न्मध्ये गर्भा धृता,
यदन्तत स्तृतीयसवने धीयन्ते- तस्मा दमुतोऽर्वाञ्चो गर्भाः
प्रजायन्ते प्रजात्यै, प्रजायते प्रजया पशुभि- र्य एवं वेद, पेशा वा एत
उक्थानाँ- यन्निविद,स्तद्यत्पुरस्ता दुक्थानां प्रातस्सवने धीयन्ते-
यथैव ¹प्रवयणतः पेशः कुर्या तादृक्त,-द्यन्मध्यतो मध्यन्दिने
धीयन्ते- यथैव मध्यतः पेशः कुर्या तादृक्त,-द्यदन्तत स्तृतीयसवने
धीयन्ते, यथैवाव²प्रज्जनतः पेशः कुर्या तादृक्तत, सर्वतो यज्ञस्य
पेशसा शोभते- य एवं वेद।। 3.1.10।।

¹ प्रवयणतः - प्रवयणम् - वेज् तन्तुसन्ताने, ल्युट्, पञ्चम्यां तसिः।

² प्रज्जनः - वस्त्रस्यान्तर्भागः

ॐ सौर्या वा एता देवता- यन्निविद,-
 स्तद्य.त्पुरस्ता.दुक्थानां प्रातस्सवने धीयन्ते, मध्यतो
 मध्यन्दिनेऽन्तत स्तृतीयसवन- आदित्यस्यैव तद्वत.मनु पर्यावर्तन्ते,
 पच्छो वै देवा यज्ञं समभरं-स्तस्मा.त्पच्छो निविदः शशस्यन्ते, यद्वै
 तद्देवा यज्ञं समभरं-स्तस्मा दश्वः ससमभव,त्तस्मा दाहु रश्व.न्निविदां
 शंस्रे दद्यादिति- तदु खलु वरमेव ददति, न निविदः
 पदमतीया,द्यन्निविदः पदमतीया-द्यज्ञस्य तच्छिद्र.ङ्कुर्या- द्यज्ञस्य वै
 छिद्रं स्रव-द्यजमानोऽनु पापीया न्भवति, तस्मा.न्न निविदः
 पद.मतीया,न्न निविदः पदे वि परिहरे,द्यन्निविदः पदे वि परिहरे-
 न्मोहये द्यज्ञं- मुग्धो यजमानः स्या- त्तस्मा.न्न निविदः पदे वि
 परिहरे,न्न निविदः पदे समस्ये,द्यन्निविदः पदे समस्ये- द्यज्ञस्य
 तदायुः संहरे-त्प्रमायुको यजमानः स्या,त्तस्मा न्न निविदः पदे
 समस्ये,-त्प्रेदं ब्रह्म प्रेद.ङ्क्षत्र- मित्येते एव समस्ये-द्वह्म.क्षत्रयो
 स्संश्रित्यै, तस्मा.द्वह्म च क्षत्रञ्च संश्रिते, न तृच.न्न चतुर्ऋच
 मतिमन्येत निविद्धान, मेकैकं वै निविदः पद.मृचं सूक्तं प्रति,
 तस्मा.न्न तृच.न्न चतुर्ऋच मतिमन्येत निविद्धान,न्निविदा ह्येव
 स्तोत्रमिति शस्तं भव,त्येकां परिशिष्य तृतीयसवने निविदः न्दध्या,-

द्यद्वे परिशिष्य दध्या- त्रजनन न्तदुपहन्या-द्रभै स्तत्प्रजा व्यर्धयेत्,
 तस्मा देकामेव परिशिष्य तृतीयसवने निविद न्दध्या,न्न सूक्तेन
 निविद मतिपद्येत, येन सूक्तेन निविद मतिपद्येत- न तत्पुन.रुप
 निवर्तेत- वास्तुह मेव त,-दन्य तदैवत न्तच्छन्दसं सूक्त माहृत्य-
 तस्मि न्निविद न्दध्या,न्मा प्र गाम पथो वय-मिति पुरस्ता त्सूक्तस्य
 शंसति, पथो वा एष प्रैति- यो यज्ञे मुह्यति, मा यज्ञा दिन्द्रसोमिन
 इति- यज्ञा देव तन्न प्र च्यवते, माऽन्तस्स्थुर्नो अरातय इत्यरातीयत
 एव तदपहन्ति, यो यज्ञस्य प्रसाधन.स्तन्तु देवैष्वाततः। तमाहुत
 न्नशीमही-ति- प्रजा वै तन्तुः- प्रजा.मेवास्मा एत.त्सन्तनोति, मनो
 न्वा हुवामहे नाराशंसेन सोमेनेति मनसा वै यज्ञ स्तायते- मनसा
 क्रियते, सैव तत्र प्रायश्चित्तिः प्रायश्चित्तिः॥ 3.1.11॥ इति
 प्रथमोऽध्यायः॥

≡≡ तृतीय पञ्चिकायां द्वितीयोऽध्यायः॥

ॐ देवविशः कल्पयितव्या इत्याहु, श्छन्द श्छन्दसि
 प्रतिष्ठाप्यमिति, शोंसा वोमित्याह्वयते- प्रातस्सवने त्र्यक्षरेण- शंसा
 मोदै वो मित्यध्वर्युः प्रतिगृणाति पञ्चाक्षरेण- तदष्टाक्षरं
 संपद्यते,ऽष्टाक्षरा वै गायत्री- गायत्री मेव तत्पुरस्ता त्प्रातस्सवने

ऽचीकृपता, -मुक्थं वाचीत्याह शस्त्वा चतुरक्षर- मो मुक्थशा
 इत्यध्वर्युं श्वतुरक्षर- न्तदष्टाक्षरं संपद्यते, ऽष्टाक्षरा वै गायत्री- गायत्री
 मेव तदुभयतः प्रातस्सवने ऽचीकृपता, -मध्वर्यो शोसा
 वोमित्याह्वयते मध्यन्दिने षळक्षरेण- शंसा मोदै वो मित्यध्वर्युः
 प्रतिगृणाति पञ्चाक्षरेण- तदेकादशाक्षरं संपद्यत, - एकादशाक्षरा वै
 त्रिष्टु-त्रिष्टुभ मेव तत्पुरस्ता न्मध्यन्दिने ऽचीकृपता, -मुक्थं
 वाचीन्द्रायेत्याह शस्त्वा सप्ताक्षर- मो मुक्थशा इत्यध्वर्युं श्वतुरक्षर-
 न्तदेकादशाक्षरं संपद्यत, -एकादशाक्षरा वै त्रिष्टु-त्रिष्टुभ मेव
 तदुभयतो मध्यन्दिने ऽचीकृपता, -मध्वर्यो शो शोसा वो
 मित्याह्वयते तृतीयसवने सप्ताक्षरेण- शंसा मोदै वोमित्यध्वर्युः
 प्रतिगृणाति पञ्चाक्षरेण- तद्वादशाक्षरं संपद्यते, द्वादशाक्षरा वै
 जगती- जगती मेव तत्पुरस्ता तृतीयसवने ऽचीकृपता, -मुक्थं
 वाचीन्द्राय देवेभ्य इत्याह शस्त्वैकादशाक्षर- मोमित्यध्वर्युं रेकाक्षर-
 न्तद्वादशाक्षरं संपद्यते, द्वादशाक्षरा वै जगती- जगती मेव तदुभयत
 स्तृतीयसवने ऽचीकृपता, -न्तदेत दृषिः पश्य न्नभ्यनूवाच- यद्वायत्रे
 अर्धि गायत्र माहृतं त्रैष्टुभा द्वा त्रैष्टुभ न्निरतक्षत। यद्वा जग
 जगत्याहृतं पदं य इत्तद्विदुस्ते अमृतत्व मानशु- रित्येतद्वै

तच्छन्दःश्छन्दसि प्रतिष्ठापयति, कल्पयति देवविशो- य एवं वेद।।

3.2.12।।

ॐ प्रजापति वै यज्ञःश्छन्दांसि देवेभ्यो भागधेयानि
व्यभजत्स गायत्री मेवाग्नये वसुभ्यः प्रातस्सवनेऽभज-त्त्रिष्टुभ
मिन्द्राय रुद्रेभ्यो मध्यन्दिने- जगतीं विश्वेभ्यो देवेभ्य आदित्येभ्य
स्तृतीयसवने,ऽथास्य यत्स्वच्छन्द आसी दनुष्टु-त्तामुदन्त मभ्युदौह
दच्छावाकीया मभि, सैन मब्रवी दनुष्टुप्- त्वन्वेव देवानां
पापिष्ठोऽसि- यस्य तेऽहं स्वच्छन्दोऽस्मि- यां मोदन्त मभ्युदौही
रच्छावाकीया.मभीति, तदजाना-त्स स्वं सोम माऽहरत्- स स्वे
सोमेऽग्रं मुख मभि पर्याहर दनुष्टुभ,न्तस्मा द्वनुष्टुबग्रिया मुख्या
युज्यते, सर्वेषां सवनाना मग्रियो मुख्यो भवति- श्रेष्ठता मश्रुते- य
एवं वेद, स्वे वै स तत्सोमेऽकल्पय,त्तस्मा द्यत्र क्व च यजमानवशो
भवति- कल्पत एव, यज्ञोऽपि तस्यै जनतायै कल्पते-यत्रैवं विद्वान्
यजमानो वशी यजते।। 3.2.13।।

ॐ अग्निर्वै देवानां होताऽसी,त्तं मृत्यु बर्हिष्पवमानेऽसीद-
त्सोऽनुष्टुभाऽज्यं प्रत्यपद्यत- मृत्युमेव तत्पर्यक्राम,त्तमाज्येऽसीद-
त्स प्रउगेण प्रत्यपद्यत- मृत्युमेव तत्पर्यक्राम,त्तं माध्यन्दिने

पवमानेऽसीद-त्सोऽनुष्टुभा मरुत्वतीयं प्रत्यपद्यत- मृत्युमेव
तत्पर्यक्राम,त्तं माध्यन्दिने बृहतीषु नाशक्रो त्सत्तुं, प्राणा वै बृहत्यः-
प्राणानेव तन्नाशक्रो-द्वैतु- न्तस्मा न्मध्यन्दिने होता बृहतीषु
स्तोत्रियेणैव प्रतिपद्यते, प्राणा वै बृहत्यः- प्राणानेव तदभि
प्रतिपद्यते, तन्तृतीयपवमानेऽसीद,त्सोऽनुष्टुभा वैश्वदेवं प्रत्यपद्यत-
मृत्युमेव तत्पर्यक्राम,त्तं यज्ञायज्ञीयेऽसीद-त्स
वैश्वानरीयेणाऽग्निमारुतं प्रत्यपद्यत- मृत्युमेव तत्पर्यक्राम,द्वज्रो वै
वैश्वानरीयं- प्रतिष्ठा यज्ञायज्ञीयं- वज्रेणैव तत्प्रतिष्ठाया मृत्यु न्नुदते,
स सर्वा न्याशा न्तर्वा न्तस्थाणू न्मृत्यो रतिमुच्य
स्वस्त्येवोदमुच्यत- स्वस्त्येव होतोन्मुच्यते- सर्वाऽयु
स्सर्वाऽयुत्वाय, सर्व मायुरेति- य एवं वेद।। 3.2.14।।

ॐ इन्द्रो वै वृत्रं हत्वा नास्तृषीति मन्यमानः पराः
परावतोऽगच्छ,त्स परमामेव परावत मगच्छ,-दनुष्टुब्धै परमा
पराव.द्वाग्वा अनुष्टुप्स वाचं प्रविश्याऽशय,त्तं सर्वाणि भूतानि
विभज्यान्वैच्छं-स्तं पूर्वद्युः पितरोऽविन्द- न्तुत्तर.मह देवा, -
स्तस्मा.त्पूर्वद्युः पितृभ्यः क्रियत- उत्तरमह देवान् यजन्ते, तेऽब्रुव
न्नाभिषुण्वामैव- तथा वाव न आशिष्ठ मागमिष्यतीति- तथेति,

तेऽभ्यषुण्वं-स्त आ त्वा रथँ - यथोतय इत्येवैन माऽवर्तय- न्निदं
वसो सुतमन्ध इत्येवैभ्य स्सुतकीर्त्या मावि रभव-दिन्द्र नेदीय
एदिहीत्येवैनं मध्यं प्रापादयन्ता-ऽगतेन्द्रेण यज्ञेन यजते, सेन्द्रेण
यज्ञेन राध्नोति- य एवं वेद।। 3.2.15।।

इन्द्रं वै वृत्र-ञ्जघ्निवांस-न्नास्तृतेति मन्यमाना स्सर्वा देवता
अजहु, - स्तं मरुत एव स्वापयो नाजहुः, प्राणा वै मरुत
स्स्वापयः- प्राणा हैवैन न्तन्नाजहु,स्तस्मा देशोऽच्युत स्स्वापिमा
न्प्रगाथ शशस्यत,- आ स्वापे स्वापिभि रि,त्यपि ह यद्यैन्द्र मेवात
ऊर्ध्व-ञ्छन्द शशस्यते- तद्ध सर्वं मरुत्वतीयं भव-त्येष चे-दच्युत
स्स्वापिमा न्प्रगाथ शशस्यत- आ स्वापे स्वापिभि रिति।।
3.2.16।।

ॐ ब्राह्मणस्पत्यं प्रगाथं शंसति, बृहस्पतिपुरोहिता वै देवा
अजय न्त्स्वर्गं लोकं- व्यस्मि-न्लोकेऽजयन्त, तथैवैत-द्यजमानो
बृहस्पतिपुरोहित एव जयति स्वर्गं लोकं- व्यस्मि-न्लोके जयते, तौ
वा एतौ प्रगाथा-वस्तुतौ सन्तौ पुनरादायं शस्येते, तदाहु- र्यन्न
किञ्चनाऽस्तुतं स-त्पुनरादायं शस्यतेऽथ कस्मा-देतौ
प्रगाथा-वस्तुतौ सन्तौ पुनरादायं शस्येते इति, पवमानोक्थं वा एत-

द्यन्मरुत्वतीयं- षड् वा अत्र गायत्रीषु स्तुवते- षड् बृहतीषु तिसृषु
 त्रिष्टुप्सु, स वा एष त्रिच्छन्दाः पञ्चदशो माध्यन्दिनः पवमान,-
 स्तदाहुः- कथन्त एष त्रिच्छन्दाः पञ्चदशो माध्यन्दिनः
 पवमानोऽनुशस्तो भवतीति, ये एव गायत्र्या उत्तरे प्रतिपदो- यो
 गायत्रोऽनुचर- स्ताभि रेवास्य गायत्र्योऽनुशस्ता भवन्त्येताभ्या
 मेवास्य प्रगाथाभ्यां बृहत्योऽनुशस्ता भवन्ति, तासु वा एतासु
 बृहतीषु सामगा रौरव.यौधाजयाभ्यां पुनरादायं स्तुवते, तस्मादेतौ
 प्रगाथा.वस्तुतौ सन्तौ पुनरादायं शस्येते, तच्छस्त्रेण स्तोत्र.मन्वेति,
 ये एव त्रिष्टुभौ धाय्ये- यत्त्रैष्टुभ त्रिविद्वान- ताभि.रेवास्य
 त्रिष्टुभोऽनुशस्ता भवन्त्येवमु हास्यैष त्रिच्छन्दाः पञ्चदशो
 माध्यन्दिनः पवमानोऽनुशस्तो भवति य एवं वेद।। 3.2.17।।

ॐ धाय्या शंसति, धाय्याभि वै प्रजापति.रिमान्लोका
 नधय- द्यँयङ्काम मकामयत, तथैवैत द्यजमानो धाय्याभि रेवेमा
 न्लोका न्धयति- यँयङ्काम ङ्कामयते- य एवं वेद, यदेव धाय्या 3४।
 यत्र यत्र वै देवा यज्ञस्य च्छिद्र निरजानं-स्तद्धाय्याभि रपिदधु-
 स्तद्धाय्याना न्धाय्यात्व, -मच्छिद्रेण हास्य यज्ञेनेष्टं भवति- य एवं
 वेद, यदेव धाय्या 3४। स्यूमहै तद्यज्ञस्य यद्धाय्या,स्तद्यथा सूच्या

वास स्सन्दध.दिया-देव.मेवैताभि र्यज्ञस्य च्छिद्रं सन्दध.देति- य एवं वेद, यद्वेव धाय्या³:। तान्यु वा एता न्युपसदा मेवोक्थानि- यद्वाय्या, अग्नि नैतेत्याग्नेयी प्रथमोपस-त्तस्या एतदुक्थं, न्तं सोम क्रतुभि रिति सौम्या द्वितीयोपस-त्तस्या एतदुक्थं, पिन्वन्त्यप इति वैष्णवी तृतीयोपस-त्तस्या एतदुक्थं, यावन्तं ह वै सौम्येनाध्वरेणेष्वा लोक.ञ्जयति- तमत एकैकयोपसदा जयति- य एवं वेद- यश्चैवं विद्वा न्धाय्या शंसेति, तद्वैक आहु- स्तान् वो मह इति शंसे- देतां वाव वयं भरतेषु शस्यमाना मभिव्यजानीम इति वदन्त- स्तत्तन्नाऽऽदृत्यं, यदेतां शंसे- दीश्वरः^४ पर्जन्यो वर्ष्टी^१^४, पिन्वन्त्यप इत्येव शंसे दृष्टिवनिपदं, मरुत इति मारुत- मत्यन्न मिहे वि नयन्तीति विनीतव,द्यद्विनीतव-त्तद्विक्रान्तव,द्यद्विक्रान्तव.त्तद्वैष्णवं, वाजिन मीतीन्द्रो वै वाजी- तस्यां वा एतस्या.ञ्चत्वारि पदानि- वृष्टिवनि- मारुतं- वैष्णव- मैन्द्रं, सा वा एषा तृतीयसवनभाजना सती मध्यन्दिने शस्यते, तस्माद्धेदं भरतानां पशव स्सायज्ञोष्ठा स्सन्तो

¹ वर्ष्टोः

मध्यन्दिने सङ्गविनी मायन्ति- सो जगती, जागता हि पशव-
आत्मा यजमानस्य मध्यन्दिन-स्तद्यजमाने पशू न्दधाति।।

3.2.18।।

ॐ मरुत्वतीयं प्रगाथं शंसति, पशवो वै मरुतः- पशवः
प्रगाथः- पशूना मवरुद्ध्यै, जनिष्ठा उग्र स्सहसे तुरायेति सूक्तं
शंसति, तद्वा एत द्यजमान.जनन मेव सूक्तं, यजमानं ह वा एतेन
यज्ञा देवयोन्यै प्रजनयति, तत्सञ्जयं भवति- सञ्च जयति वि च
जयत,- एत द्वौरिवीत- द्वौरिवीति ह वै शाक्त्यो नेदिष्ठं स्वर्गस्य
लोकस्यागच्छ-त्स एतत्सूक्त मपश्य-त्तेन स्वर्गं लोक मजय-
त्तथैवैत.द्यजमान एतेन सूक्तेन स्वर्गं लोक.ञ्जयति, तस्यार्धा
श्शस्त्वाऽर्धाः परिशिष्य- मध्ये निविद न्दधाति, स्वर्गस्य हैष
लोकस्य रोहो- यन्निवित्- स्वर्गस्य हैत.ल्लोकस्याऽऽक्रमणं- यन्निवि-
त्तामाक्रममाण इव शंसे- दुपैव यजमान.न्निगृहीत, योऽस्य प्रिय
स्स्यादिति नु स्वर्गकामस्या,-थाभिचरतो यः कामयेत क्षत्रेण विशं
हन्यामिति- त्रिस्तर्हि निविदा सूक्तं विशंसे-त्क्षत्रं वै निवि-द्विद्वक्त-
क्षत्रेणैव तद्विशं हन्ति, यः कामयेत विशा क्षत्रं हन्यामिति- त्रिस्तर्हि
सूक्तेन निविदं विशंसे-त्क्षत्रं वै निवि-द्विद्वक्तं- विशैव तत्क्षत्रं हन्ति, य

उ कामयेतोभयत एनं विशः पर्यवच्छिनदानी- त्युभयत.स्तर्हि
निविदं व्याह्वयी-तोभयत एवैन न्तद्विशः पर्यवच्छिनतीति
न्वभिचरत, इतरथा त्वेव स्वर्गकामस्य, वय स्सुपर्णा उप सेदु रिन्द्र
मित्युत्तमया परिदधाति, प्रियमेधा ऋषयो नाधमानाः। अप ध्वान्त
मूर्णुहीति- येन तमसा प्रावृतो मन्येत- तन्मनसा गच्छे- दप
हैवास्मा.त्तल्लुप्यते, पूर्धि चक्षुरिति चक्षुषी मरीमृज्येता, ऽजरसं ह
चक्षुष्मा न्भवति- य एवं वेद, मुमुग्ध्यस्मा न्निधयेव बद्धानिति- पाशा
वै निधा- मुमुग्ध्यस्मा.न्याशादिव बद्धा.नित्येव तदाह।। 3.2.19।।

ॐ इन्द्रो वै वृत्रं हनिष्यन्त्सर्वा देवता अब्रवी-दनु
मोपतिष्ठध्व- मुप मा ह्वयध्व मिति- तथेति, तं हनिष्यन्त आऽद्रव-
न्त्सोऽवेन्माँ वै हनिष्यन्त आद्रवन्ति- हन्तेमा न्भीषया इति, तानभि
प्राश्वसी,त्तस्य श्वसथा दीषमाणा विश्वे देवा अद्रव,न्मरुतो हैन
न्नाजहुः- प्रहर भगवो- जहि वीरय,स्वेत्येवैन मेताँ वाचँ वदन्त
उपातिष्ठन्त, तदेत.दृषिः पश्य.न्नभ्यनूवाच- वृत्रस्य त्वा
श्वसथा.दीषमाणा विश्वे देवा अजहु.र्ये सखायः। मरुद्भि रिन्द्र
सख्यन्ते अस्त्वथेमा विश्वाः पृतना जयासी-ति, सोऽवे दिमे वै किल
मे सचिवा- इमे माऽकामयन्त- हन्तेमा नस्मि न्नक्थ आभजा इति,

तानेतस्मि न्नक्थ आऽभज,-दथ हैते तह्युभे एव निष्केवल्ये उक्थे
 आसतु,र्मरुत्वतीय.ङ्रह. ङ्रह्णाति- मरुत्वतीयं प्रगाथं शंसति-
 मरुत्वतीयं सूक्तं शंसति- मरुत्वतीया.न्निविद न्दधाति- मरुतां सा
 भक्ति, -र्मरुत्वतीय मुक्थं शस्त्वा मरुत्वतीयया यजति-
 यथाभाग.न्तदेवताः प्रीणाति, ये त्वाऽहिहत्ये मघव न्नवर्धन्-ये
 शाम्बरे हरिवो ये गविष्ठौ। ये त्वा नून मनुमदन्ति विप्राः पिबेन्द्र
 सोमं सर्गणो मरुद्धि -रिति, यत्रयत्रैवैभि व्यजयत- यत्र यत्र वीर्यं
 मकरो-त्तदेवैत-त्समनुवेद्ये-न्द्रेणैना.न्त्ससोमपीथा.न्करोति।।

3.2.20।।

ॐ इन्द्रो वै वृत्रं हत्वा- सर्वा विजिती
 विजित्याब्रवी.त्प्रजापति,-मह मेत दसानि- यत्त्व महं
 महा.नसानीति, स प्रजापतिरब्रवी- दथ कोऽहमिति,
 यदेवैत.दवोच- इत्यब्रवी,त्ततो वै को नाम प्रजापति रभव,त्को वै
 नाम प्रजापति,-र्यन्महा.निन्द्रोऽभव-त्तन्महेन्द्रस्य महेन्द्रत्वं, स
 महान्भूत्वा देवता अब्रवी- दुद्धारं म उद्धरतेति, यथाऽप्येतर्हीच्छति-
 यो वै भवति- यश्श्रेष्ठता मश्रुते- स महा न्भवति, तन्देवा अब्रुव-
 न्त्स्वयमेव ब्रूष्व यत्ते भविष्यतीति, स एतं माहेन्द्र.ङ्रह मब्रूत-

माध्यन्दिनं सवनाना- त्रिष्केवल्य मुक्थाना- त्रिष्टुभ.ज्छन्दसां- पृष्ठं
साम्ना,न्त.मस्मा उद्धार मुदहर,न्नुदस्मा उद्धारं हरन्ति- य एवं वेद,
तन्देवा अब्रुव- न्त्सर्वं वा अवोचथा- अपि नोऽत्रास्त्विति- स
नेत्यब्रवी,त्कथं वोऽपि स्यादिति- तमब्रुव- न्नप्येव नोऽस्तु
मघवन्निति, तानीक्षतैव।। 3.2.21।।

ॐ ते देवा अब्रुव-न्नियँ वा इन्द्रस्य प्रिया जाया वावाता
प्रासहाना- माऽस्या मेवेच्छामहा इति- तथेति, तस्या मैच्छन्त-
सैना.नब्रवी-त्प्रातर्व॥ प्रतिवक्ताऽस्मीति, तस्मा.त्स्त्रियः
पत्याविच्छन्ते- तस्मादु स्यनुरात्रं पत्या विच्छते, तां प्रात.रुपाऽय-
न्तसैतदेव प्रत्यपद्यत- यद्वावानं पुरुतमं पुराषाळा वृत्रहेन्द्रो
नामा.न्यप्राः। अचेति प्रासहस्पति स्तुविष्मा- नितीन्द्रो वै
प्रासहस्पति.स्तुविष्मान्, यदी मुश्मसि कर्तवे करत्त-दिति, यदेवैत
दवोचामाऽकरत्त-दित्येवैनां.स्तदब्रवी,त्ते देवा अब्रुव-न्नप्यस्या
इहास्तु- या नोऽस्मि.न्नवैक.मविददिति तथेति, तस्या अप्यत्राकुर्व-
स्तस्मा देशाऽत्रापि शस्यते, यद्वावान पुरुतमं पुराषाळिति- सेना वा
इन्द्रस्य प्रिया जाया वावाता प्रासहा नाम, को नाम प्रजापति
इश्वशुर,स्तद्याऽस्य कामे सेना जये-त्तस्या अर्धा.त्तिष्ठं-स्तृण

मुभयतः परिच्छिद्येतरां सेना मभ्यस्ये, त्रासहे कस्त्वा पश्यतीति,
तद्यथैवाद स्तुषा श्वशुरा लज्जमाना निलीयमानै-त्येव मेव सा सेना
भज्यमाना निलीयमानैति- यत्रैव विद्वां-स्तृण.मुभयतः
परिच्छिद्येतरां सेना मभ्यस्यति- त्रासहे कस्त्वा पश्यतीति, तानिन्द्र
उवाचा-पि वोऽत्रास्त्विति- ते देवा अब्रुवन्-विराड्याज्याऽस्तु
निष्केवल्यस्य- या त्रयस्त्रिंशदक्षरा। त्रयस्त्रिंशद्वै देवा- अष्टौ वसव-
एकादश रुद्रा- द्वादशाऽदित्याः- प्रजापतिश्च- वषट्कारश्च, देवता
अक्षरभाजः करो- त्यक्षर.मक्षर.मेव तद्देवता अनु प्रपिबन्ति-
देवपात्रेणैव तद्देवता स्तुप्यन्ति,
यङ्कामयेताऽऽनायतनवा.न्त्स्यादि.त्यविराजाऽस्य यजे- द्वायत्र्या वा
त्रिष्टुभा वाऽन्येन वा छन्दसा वषट्कुर्या- दनायतनवन्त मेवैन
न्तत्करोति, यङ्कामयेताऽऽयतनवा.न्त्स्यादिति- विराजाऽस्य यजे-
त्पिबा सोममिन्द्र मन्दतु त्वे त्येतया,ऽयतनवन्त मेवैन
न्तत्करोति।। 3.2.22।।

ॐ ऋक् वा इदमग्रे साम चाऽस्तां, सैव नाम ऋगासी-
दमो नाम साम, सा वा ऋक् सामोपावद- न्मिथुनं संभवाव प्रजात्या
इति- नेत्यब्रवी त्साम, ज्यायान् वा अतो मम महिमेति, ते द्वे

भूत्वोपावदता- न्तेन प्रति च न समवदत, ता.स्तिस्रो भूत्वोपावदं-
स्तत्तिसृभि स्समभव,-द्यत्तिसृभि स्समभव- तस्मा त्तिसृभि
स्तुवन्ति- तिसृभि रुद्रायन्ति- तिसृभि हि साम संमित,-न्तस्मा
देकस्य बह्व्यो जाया भवन्ति- नैकस्यै बहव स्सहपतयो, यद्वैत-त्सा
चामश्च समभवता- न्तत्सामाऽभवत्- तत्साम्न स्सामत्वं,
साम.न्भवति- य एवं वेद, यो वै भवति- य.श्श्रेष्ठता मश्रुते- स
सामन्भव,त्यसामन्य इति हि निन्दन्ति, ते वै पञ्चान्य.द्भूत्वा
पञ्चान्य.द्भूत्वाऽकल्पेता,-माहावश्च- हिङ्गारश्च- प्रस्तावश्च- प्रथमा च
ऋगुद्गीथश्च मध्यमा च- प्रतिहार- श्रोतमा च निधनञ्च- वषट्कारश्च,
ते यत्पञ्चान्य.द्भूत्वा पञ्चान्य.द्भूत्वाऽकल्पेता- न्तस्मा दाहुः पाङ्क्तो-
यज्ञः पाङ्क्ताः पशव इति, यदु विराज.न्दशिनी मभिसमपद्येता-
न्तस्मा दाहु विराजि यज्ञो दशिन्यां प्रतिष्ठित इ,त्यात्मा वै स्तोत्रियः
प्रजाऽनुरूपः- पत्नी धाय्या- पशवः प्रगाथो- गृहा स्सूक्तं, स वा
अस्मिंश्च लोकेऽमुष्मिंश्च प्रजया च पशुभिश्च गृहेषु वसति- य एवं
वेद।। 3.2.23।।

ॐ स्तोत्रियं शंस, -त्यात्मा वै स्तोत्रिय,स्तं मध्यमया
वाचा शंस- त्यात्मानमेव तत्संस्क्रुते,ऽनुरूपं शंसति- प्रजा वा

अनुरूप- स्स उच्चैस्तरा मिवानुरूप.शंस्तव्यः- प्रजा.मेव
तच्छ्रेयसी मात्मनः कुरुते, धाय्यां शंसति- पत्नी वै धाय्या- सा
नीचैस्तरामिव धाय्या शंस्तव्या, प्रतिवादिनी हास्य गृहेषु पत्नी
भवति- यत्रैव विद्वा नीचैस्तरा न्धाय्यां शंसति, प्रगाथं शंसति- स
स्वरवत्या वाचा शंस्तव्यः- पशवो वै स्वरः- पशवः प्रगाथः-
पशूना मवरुद्धा, - इन्द्रस्य नु वीर्याणि प्र वोच मिति सूक्तं शंसति,
तद्वा एतत्प्रिय मिन्द्रस्य सूक्तं त्रिष्केवल्यं हिरण्यस्तूप, -मेतेन वै
सूक्तेन हिरण्यस्तूप आङ्गिरस इन्द्रस्य प्रिय न्धामोपगच्छ-त्स परमं
लोक मजय,-दुपेन्द्रस्य प्रियन्धाम गच्छति- जयति परमं लोकं- य
एवं वेद, गृहा वै प्रतिष्ठा सूक्त- न्तत्प्रतिष्ठिततमया वाचा शंस्तव्य-
न्तस्मा.द्यद्यपि दूरइव पशून्लभते- गृहानेवैना नाजिगमिषति, गृहा
हि पशूनां प्रतिष्ठा प्रतिष्ठा।। 3.2.24।। इति द्वितीयोऽध्यायः।।

ॐ तृतीय पञ्चिकायां तृतीयोऽध्यायः।।

ॐ सोमो वै राजाऽमुष्मिन्लोक आसी, तन्देवाश्च
ऋषयश्चाभ्यध्याय,-न्कथ मय मस्मा न्तसोमो राजाऽगच्छेदिति, ते
ब्रुवं.श्छन्दांसि- यूय.न्न इमं सोमं राजान माहरतेति- तथेति, ते
सुपर्णा भूत्वोदपतं-स्ते यत्सुपर्णा भूत्वोदपतं-स्त.देत.त्सौपर्ण

मित्याख्यानविद आचक्षते, छन्दांसि वै तत्सोमं राजान
मच्छाऽचरं-स्तानि ह तर्हि चतुरक्षराणि, चतुरक्षराण्येव
छन्दां.स्यास-न्त्सा जगती चतुरक्षरा प्रथमोदपत,त्सा पतित्वाऽर्ध
मध्वनो गत्वाऽश्राम्य-त्सा पराऽस्य त्रीण्यक्षराण्येकाक्षरा भूत्वा-
दीक्षाञ्च तपश्च हरन्ती पुनरभ्यवापत,त्तस्मा तस्य वित्ता दीक्षा वित्त
न्तपो, यस्य पशव स्सन्ति- जागता हि पशवो- जगती हि
तानाऽहर,दथ त्रिष्टु बुदपत-त्सा पतित्वा भूयोऽर्धा.दध्वनो
गत्वाऽश्राम्य,त्सा पराऽस्यैक मक्षर त्र्यक्षरा भूत्वा दक्षिणा हरन्ती
पुन रभ्यवापत,त्तस्मा न्मध्यन्दिने दक्षिणा नीयन्ते त्रिष्टुभो लोके,
त्रिष्टुभि ता आहरत्।। 3.3.25।।

ॐ ते देवा अब्रुव न्गायत्री- न्वन्न इमं सोमं राजान
माहरेति, सा तथेत्यब्रवी,त्ताँ वै मा सर्वेण
स्वस्त्ययनेनाऽनु.मन्त्रयध्व.मिति- तथेति, सोदपत-त्ता न्देवा
स्सर्वेण स्वस्त्ययनेनाऽन्वमन्त्रयन्त, प्रेति चेति चेत्येतद्वै सर्वं
स्वस्त्ययनं, यत्प्रेति चेति चेति- तद्योऽस्य प्रियस्स्या-त्तमेतेनानु
मन्त्रयेत- प्रेति चेति चेति, स्वस्त्येव गच्छति- स्वस्ति पुन
रागच्छति, सा पतित्वा सोमपाला न्भीषयित्वा- पद्भ्याञ्च मुखेन च

सोमं राजानं समगृभ्णा, द्यानि चेतरे छन्दसी अक्षरा.ण्यजहिता-
 न्तानि चोप समगृभ्णा, तस्या अनुविसृज्य कृशानु स्सोमपाल
 स्सव्यस्य पदो नख मच्छिद्, तच्छल्यकोऽभव, तस्मा.त्स नखमिव
 यद्वश मस्रव- त्सा वशाऽभवत्, तस्मा त्सा हविरिवाऽथ य.श्शल्यो
 यदनीक मासी-त्स सर्पो निर्दश्यभव-त्सहस.स्स्वजो, यानि पर्णानि-
 ते मन्थावला, यानि स्नावानि- ते गण्डूपदा, यत्तेजनं- सोऽन्याहि,
 स्सो सा तथेषु.रभवत्।। 3.3.26।।

ॐ सा यदक्षिणेन पदा समगृभ्णा-तत्प्रातस्सवन
 मभव, तद्वायत्री स्वमायतन मकुरुत- तस्मा. तत्समृद्धतमं मन्यन्ते,
 सर्वेषां सवनाना मग्नियो मुख्यो भवति- श्रेष्ठता मश्रुते- य एवं वेदा,-
 ऽथ यत्सव्येन पदा समगृभ्णा- तन्माध्यन्दिनं सवन
 मभव, तद्विस्त्रंसत, तद्विस्त्रस्त.न्नान्वाप्नो त्पूर्वं सवन,न्ते देवाः
 प्राजिज्ञासन्त तस्मिं-स्त्रिष्टुभ.ञ्छन्दसा.मदधु- रिन्द्र.न्देवताना- न्तेन
 तत्समावद्दीर्यं मभव,-त्पूर्वेण सवनेनोभाभ्यां सवनाभ्यां
 समावद्दीर्याभ्यां समाव.जामीभ्यां राध्नोति- य एवं वेदा,-ऽथ
 यन्मुखेन समगृभ्णा-त्त.त्तृतीयसवन मभव, तस्य पतन्तीरस मधय-
 त्तद्वीतरस.न्नान्वाप्नो.त्पूर्वं सवने, ते देवाः प्राजिज्ञासन्त,

तत्पशु.ष्वपश्यं-स्तद्य.दाशिर मवनय-न्त्याज्येन पशुना चरन्ति, तेन
तत्समावद्दीर्यं मभव- त्पूर्वाभ्यां सवनाभ्यां, सर्वै स्सवनै स्समावद्दीर्यै
स्समावज्जामिभी राधोति- य एवं वेद।। 3.3.27।।

ॐ ते वा इमे इतरे छन्दसी गायत्री.मभ्यवदेताँ, वित्त न्ना-
वक्षराण्यनु.पर्यागु रिति, नेत्यब्रवी द्वायत्री, यथावित्त मेव न इति, ते
देवेषु प्रश्न मैता,न्ते देवा अब्रुवन्- यथावित्त मेव व इति,
तस्मा.द्वाप्येतर्हि वित्त्वां व्याहु-र्यथावित्त मेव न इति, ततो वा
अष्टाक्षरा गायत्र्यभव,त्त्यक्षरा त्रिष्टुबेकाक्षरा जगती, साष्टाक्षरा
गायत्री प्रातस्सवन मुदयच्छ,-न्नाशक्रो त्तिष्टु.अ्यक्षरा माध्यन्दिनं
सवन मुद्यन्तु,न्ता.ज्ञायत्र्यब्रवी-दायान्यपि मेऽत्रास्त्विति, सा
तथेत्यब्रवी त्तिष्टुप, ताँ वै मैतै रष्टाभि रक्षरै रुपसन्धेहीति- तथेति
तामुप समदधा,देतद्वै तद्गायत्र्यै मध्यन्दिने यन्मरुत्वतीयस्योत्तरे
प्रतिपदो यश्चानुचर,स्सैकादशाक्षरा भूत्वा माध्यन्दिनं सवन
मुदयच्छ,-न्नाशक्रो.जगत्येकाक्षरा तृतीयसवन.मुद्यन्तुं,
ताज्ञायत्र्यब्रवी- दायान्यपि मेऽत्रास्त्विति, सा तथेत्यब्रवी.जगती,
ताँ वै मैतै रेकादशभि रक्षरै रुपसन्धेहीति- तथेति, तामुप
समदधा,देतद्वै तद्गायत्र्यै तृतीयसवने- यद्वैश्वदेवस्योत्तरे प्रतिपदो

यश्चानुचर,स्सा द्वादशाक्षरा भूत्वा तृतीयसवन मुदयच्छ,त्ततो वा
 अष्टाऽक्षरा गायत्र्यभव- देकादशाक्षरा त्रिष्टु-द्वादशाक्षरा जगती,
 सर्वे श्छन्दोभि स्समावद्वीर्यै स्समावज्जामिभी राध्नोति- य एवं वे,-
 दैकं वै स.त्तत्त्रेधाऽभव- तस्मा दाहु- दातव्य मेवं विदुष इ,त्येकं हि
 सत्तत्त्रेधाऽभवत् ।। 3.3.28 ।। (सत्, तत्, त्रेधा)

ॐ ते देवा अब्रुव न्नादित्यान्- युष्माभि रिदं सवन
 मुद्यच्छामेति- तथेति, तस्मा.दादित्याऽऽरम्भण
 न्तृतीयसवन,मादित्यग्रहः पुरस्ता,त्तस्य यज-त्यादित्यासो अदिति
 र्मादयन्ता मिति मद्वत्या रूपसमृद्ध्या, मद्वद्वै तृतीयसवनस्य
 रूप,न्नानु वषट्करोति- न भक्षयति, संस्था वा एषा-
 यदनुवषट्कार,स्संस्था भक्षः- प्राणा आदित्या-
 नेत्प्राणा.न्त्संस्थापयानीति, त आदित्या अब्रुव.न्त्सवितार- न्वयेदं
 सह सवन मुद्यच्छामेति- तथेति, तस्मा.त्सावित्री प्रतिपद्भवति,
 वैश्वदेवस्य सावित्रग्रहः पुरस्ता,त्तस्य यजति- दमूना देव स्सविता
 वरेण्य इति मद्वत्या रूपसमृद्ध्या, मद्वद्वै तृतीयसवनस्य रूप,न्नानु
 वषट्करोति- न भक्षयति, संस्था वा एषा- यदनुवषट्कार,स्संस्था
 भक्षः- प्राण स्सविता- नेत्प्राणं संस्थापयानी,त्युभे वा एष एते सवने

वि पिबति- यत्सविता प्रातस्सवनञ्च तृतीयसवनञ्च,
तद्य.त्पिबव.त्सावित्र्यै निविदः पदं पुरस्तायद्भवति-
मद्व.दुपरिष्ठा,दुभयो रेवैन न्तत्सवनयो राभजति- प्रातस्सवने च
तृतीयसवने च, बह्व्यः प्रात वायव्या शशस्यन्त- एका तृतीयसवने,
तस्मा.दूर्ध्वाः पुरुषस्य भूयांसः प्राणा- यच्चावाञ्चो, द्यावापृथिवीयं
शंसति, द्यावापृथिवी वै प्रतिष्ठे- इय मेवेह प्रतिष्ठाऽसा.वमुत्र,
तद्य.द्यावापृथिवीयं शंसति- प्रतिष्ठयो.रेवैन न्तत्प्रतिष्ठापयति।।
3.3.29।।

ॐ आर्भवं शंस,त्यृभवो वै देवेषु तपसा सोमपीथ
मभ्यजयं,-स्तेभ्यः प्रातस्सवने वाचि कल्पयिषं-स्तानग्नि र्वसुभिः
प्रातस्सवना.दनुदत, तेभ्यो माध्यन्दिने सवने वाचि कल्पयिषं-
स्तानिन्द्रो रुद्रैर् माध्यन्दिना त्सवना दनुदत, तेभ्य.स्तृतीयसवने
वाचि कल्पयिषं-स्तान् विश्वे देवा अनोनुद्यन्त- नेह पास्यन्ति नेहेति,
स प्रजापति रब्रवी- त्सवितार,न्तव वा इमेऽन्तेवासा- स्त्वमेवैभि
स्संपिबस्वेति, स तथे.त्यब्रवी.त्सविता, तान् वै त्वमुभयतः
परिपिबेति- तान्प्रजापति रुभयतः पर्यपिब,त्ते एते धाय्ये अनिरुक्ते
प्राजापत्ये शस्येते अभित आर्भवं- सुरूपकृत्तु मूतये-ऽयं वेन

श्रोदय.त्पृश्निगर्भा इति, प्रजापति रेवैनां-स्तदुभयतः परिपिबति,
तस्मादु श्रेष्ठी पात्रे रोचय.त्येव यङ्कामयते त,न्तेभ्यो वै देवा
अपैवाबीभत्सन्त मनुष्यगन्धा,त्त एते धाय्ये अन्त.रदधत- येभ्यो
मातैवापित्र इति।। 3.3.30।।

ॐ वैश्वदेवं शंसति, यथा वै प्रजा- एवं
वैश्वदेव,न्तद्यथाऽन्तर.ञ्जनता- एवं सूक्तानि, यथाऽऽरण्या-न्येव
न्धाय्या,स्तदुभयतो धाय्यां पर्याह्यते, तस्मा.त्तान्यरण्यानि
स.न्त्यनरण्यानि मृगैश्च वयोभिश्चेति ह स्माऽह, यथा वै पुरुष- एवं
वैश्वदेव,न्तस्य यथाऽवान्तर मङ्गा-न्येवं सूक्तानि, यथा पर्वा-
ण्येवन्धाय्या,स्तदुभयतो धाय्यां पर्याह्यते, तस्मा.त्पुरुषस्य पर्वाणि
शिथिराणि सन्ति दृढानि ब्रह्मणा हितानि धृतानि, मूलं वा एत
द्यज्ञस्य- यद्वाय्याश्च याज्याश्च, तद्यदन्याअन्या धाय्याश्च याज्याश्च
कुर्यु- रुन्मूलमेव तद्यज्ञ.ङ्कुर्यु,स्तस्मा.त्ता स्समान्य एव स्युः,
पाञ्चजन्यं वा एतदुक्थं- यद्वैश्वदेवं, सर्वेषां वा एत.त्पञ्चजनाना मुक्थ-
न्देवमनुष्याणा-ङ्गन्धर्वाप्सरसां- सर्पाणाञ्च- पितृणा,ञ्चैतेषां वा
एत.त्पञ्चजनाना मुक्थं, सर्व एनं पञ्चजना विदु-रैनं पञ्चिन्यै जनतायै
हविनो गच्छन्ति- य एवं वेद, सर्वदेवत्यो वा एष होता- यो वैश्वदेवं

शंसति, सर्वा दिशो ध्याये.च्छंसिष्य-न्त्सर्वास्वेव तद्विक्षु
रस.न्दधाति, यस्या मस्य दिशि द्वेष्यस्या- न्न
तान्ध्याये,दनुहायैवास्य तद्वीर्यं मादत्ते,ऽदिति द्यौं रदिति रन्तरिक्ष
मित्युत्तमया परिदधा,तीयं वा अदिति- रिय न्यौ-रिय
मन्तरिक्ष,मदिति माता स पिता स पुत्र इ,तीयं वै मातेयं पितेयं पुत्रो-
विश्वे देवा अदितिः पञ्च जना इत्यस्यां वै विश्वे देवा अस्यां पञ्च
जना, अदिति जात मदिति जनित्वमि,तीयं वै जात-
मिय.ञ्जनित्व,न्दिः पच्छः परिदधाति, चतुष्पादा वै पशवः- पशूना
मवरुद्धै, सकृ.दर्धर्चशः प्रतिष्ठाया एव, द्विप्रतिष्ठो वै
पुरुष.श्चतुष्पादाः पशवो- यजमान मेव तद्विप्रतिष्ठ.श्चतुष्पात्सु पशुषु
प्रतिष्ठापयति, सदैव पञ्चजनीयया परिदध्या,तदुपस्पृश.न्भूमिं
परिदध्या, तद्यस्या.मेव यज्ञं सम्भरति- तस्या मेवैन न्तदन्ततः
प्रतिष्ठापयति, विश्वे देवा इष्टुतेमं हवं म इति, वैश्वदेव मुक्थं शस्त्वा
वैश्वदेव्या यजति,यथाभाग.न्तद्देवताः प्रीणाति।। 3.3.31।।

ॐ आग्नेयी प्रथमा घृतयाज्या- सौमी सौम्ययाज्या-
वैष्णवी घृतयाज्या, त्वं सोम पितृभि स्संविदान- इति सौम्यस्य
पितृमत्या यजति, घ्नन्ति वा एत त्सोमँ- यदभिषुण्वन्ति,

तस्यैता.मनुस्तरणी.ङ्कुर्वन्ति- यत्सौम्यः पितृभ्यो वा अनुस्तरणी,
तस्मा.त्सौम्यस्य पितृमत्या यज,त्यवधिषु वा एत.त्सोमं-
यदभ्यसुषवु-स्तदेनं पुन स्संभावयन्ति, पुन राप्यायय.न्त्युपसदां
रूपे,णोपसदा.ङ्किल वै तद्रूपं, यदेता देवता अग्नि स्सोमो विष्णुरिति
प्रतिगृह्य- सौम्यं होता पूर्व.श्छन्दोगेभ्योऽवेक्षेत- तं हैके
पूर्व.ञ्छन्दोगेभ्यो हरन्ति- तत्तथा न कुर्या,द्वषट्कर्ता प्रथम स्सर्वभक्षा
न्भक्षयतीति ह स्माऽह, तेनैव रूपेण तस्मा.द्वषट्कर्तैव
पूर्वोऽवेक्षेताथैन.ञ्छन्दोगेभ्यो हरन्ति।। 3.3.32।।

ॐ प्रजापति वै स्वा न्दुहितर मभ्यध्याय- द्विव मित्यन्य
आहु- रुषस मित्यन्ये, ता.मृशयो भूत्वा रोहितं भूता मभ्यै,तन्देवा
अपश्य- न्नकृतं वै प्रजपतिः करोतीति, ते तमैच्छन्- य एन
मारिष्य-त्येत मन्योऽन्यस्मिन्नाविन्दं,-स्तेषाँ या एव
घोरतमा.स्तन्व आसं-स्ता एकधा समभरं,-स्ता स्सम्भृता एष
देवोऽभव,त्तदस्यैत.द्भूतव.न्नाम, भवति वै स- योऽस्यैत.देव.न्नाम
वेद, तन्देवा अब्रुव- न्नयँ वै प्रजापति रकृत.मक- रिमँ विद्धेति- स
तथेत्यब्रवी,त्स वै वो वरँ वृणा इति- वृणीष्वेति, स एत मेव
वर.मवृणीत- पशूना माधिपत्य,न्तदस्यैत.त्पशुम.न्नाम,

पशुमा.न्भवति- योऽस्यैत.देव.न्नाम वेद, तमभ्याय.त्याविध्य-त्स
विद्ध ऊर्ध्व उदप्रपत-त्त मेतं मृग इत्याचक्षते, य उ एव मृगव्याध-
स्स उ एव स, या रोहि-त्सा रोहिणी, यो एवेषु स्त्रिकाण्डा- सो एवेषु
स्त्रिकाण्डा, तद्वा इदं प्रजापते रेत स्सिक्त मधाव-त्तत्सरोऽभवत्, ते
देवा अब्रुव-न्मेदं प्रजापते रेतोऽदुषदिति, यदब्रुव-न्मेदं प्रजापते
रेतोऽदुषदिति- तन्मादुष मभव,त्तन्मादुषस्य मादुषत्वं, मादुषं ह वै
नामैत-द्यन्मानुष,न्तन्मादुष¹ स.न्मानुष मित्याचक्षते परोऽक्षेण,
परोक्षप्रिया इव हि देवाः।। 3.3.33।।

ॐ तदग्निना पर्यादधु,स्तन्मरुतोऽधून्वं-स्तदग्नि.र्न
प्राच्यावय,- तदग्निना वैश्वानरेण पर्यादधु- स्तन्मरुतोऽधून्वं-
स्तदग्नि वैश्वानरः प्राच्यावय,त्तस्य यद्रेतसः प्रथम मुददीप्यत-
तदसा.वादित्यो ऽभव,द्यद्वितीय मासी- तद्भृगु.रभव,त्तं वरुणो
न्यगृहीत- तस्मा.त्स भृगु वारुणि,रथ यत्तृतीय मदीदे.दिव- त
आदित्या अभवन्, येऽङ्गारा आसं-स्तेऽङ्गिरसोऽभवन्, यदङ्गाराः

¹ तन्मादुषं

पुन रवशान्ता उददीप्यन्त- तद्वहस्पति रभव,द्यानि
 परिक्षाणा.न्यासं-स्ते कृष्णाः पशवोऽभवन्, या लोहिनी मृत्तिका- ते
 रोहिता, अध यद्भस्माऽसी- तत्परुष्यं व्यसर्प,-द्वौरो गवय ऋश्य
 उष्ट्रो गर्दभ इति- ये चैतेऽरुणाः पशव.स्ते च, तान् वा एष
 देवोऽभ्यवदत- मम वा इदं- मम वै वास्तुहमिति, तमेतयर्चा
 निरवादयन्त- यैषा रौद्री शस्यत,-आ ते पित र्मरुतां सुम्न मेतु मा न
 स्सूर्यस्य सन्दृशो युयोथाः। त्वन्नो वीरो अर्वति क्षमेथा इति
 ब्रूया,न्नाभिन इत्यनभि.मानुको हैष देवः प्रजा भवति, प्रजायेमहि
 रुद्रिय प्रजाभिरिति ब्रूया,न्न रुद्रेत्येतस्यैव नाम्नः परिहृत्यै, तदु खलु
 शन्नः करतीत्येव शंसे-च्छमिति प्रतिपद्यते- सर्वस्मा एव शान्त्यै,
 नृभ्यो नारिभ्यो गव इति, पुमांसो वै नर- स्त्रियो नार्य- स्सर्वस्मा
 एव शान्त्यै, सोऽनिरुक्ता रौद्री शान्ता, सर्वाऽयु स्सर्वाऽयुत्वाय,
 सर्व.मायुरेति य एवं वेद, सो गायत्री- ब्रह्म वै गायत्री-
 ब्रह्मणैवैन.न्तन्नमस्यति।। 3.3.34।।

ॐ वैश्वानरीयेणाऽग्निमारुतं प्रतिपद्यते, वैश्वानरो वा
 एतद्रेत.स्सिक्तं प्राच्यावय,त्तस्मा द्वैश्वानरीयेणाऽग्निमारुतं
 प्रतिपद्यतेऽनवानं, प्रथम ऋक् शंस्तव्या,ऽग्नीन् वा

एषोऽर्चीष्यशान्ता.न्प्रसीद-न्नेति- य आग्निमारुतं शंसति, प्राणेनैव तदग्नीं-स्तर,-त्यधीय नृपहन्या-दन्यं विवक्तार मिच्छे, तमेव तत्सेतुं कृत्वा तरति, तस्मा दाग्निमारुते न व्युच्च्य,-मेष्टव्यो विवक्ता मारुतं शंसति, मरुतो ह वा एत.द्वेतस्सिक्तं धून्वन्तः॥ प्राच्यावयं-स्तस्मा न्मारुतं शंसति, यज्ञायज्ञा वो अग्नये- देवो वो द्रविणोदा इति मध्येयोनि.ञ्चानुरूपञ्च शंसति, तद्य.न्मध्येयोनि.ञ्चानुरूपञ्च शंसति- तस्मा.न्मध्येयोनि धृता, यदु द्वे सूक्ते शस्त्वा शंसति- प्रतिष्ठयोरेव तदुपरिष्ठा.त्प्रजनन न्दधाति प्रजात्यै, प्र जायते प्रजया पशुभि- र्य एवं वेद॥ 3.3.35॥

ॐ जातवेदस्यं शंसति, प्रजापतिः॥ प्रजा असृजत- तास्सृष्टाः॥ पराच्य एवाऽय-न्न व्यावर्तन्त, ता अग्निना पर्यगच्छ-त्ता अग्नि मुपाऽवर्तन्त, तमेवाद्याप्युपाऽवृत्ता,स्सोऽब्रवी ज्ञाता वै प्रजा अनेनाविदमिति, यदब्रवी-ज्ञाता वै प्रजा अनेनाविदमिति- तज्जातवेदस्य मभव, तज्जातवेदसो जातवेदस्त्व,न्ता अग्निना परिगता निरुद्धा शशोचत्यो दीध्यत्योऽतिष्ठं-स्ता अद्भि रभ्यषिञ्च, तस्मादुपरिष्ठा जातवेदस्यस्या-ऽपोहिष्ठीयं शंसति, तस्मा, तच्छमयतेऽवशंस्तव्यं, ता अद्भि.रभिषिच्य

निजास्यैवामन्यत, तासु वा अहिना बुध्येन परोऽक्षा.त्तेजोऽदधा-
 देश ह वा अहिर्बुध्यो- यदग्निं गर्हपत्यो,ऽग्निनैवाऽसु तद्गर्हपत्येन
 परोऽक्षा.त्तेजो दधाति, तस्मादाहु जुह्वदेवाऽजुह्वतो वसीयानिति।।

3.3.36।।

ॐ देवानां पत्नी शंस-त्यनूची रग्निं गृहपति,न्तस्मा.दनूची
 पत्नी गर्हपत्य.मास्ते, तदाहू राकां पूर्वा शंसे-ज्जाम्यै वै पूर्वपेयमिति
 तत्तन्नाऽदृत्य,न्देवानामेव पत्नीः पूर्वा.शंसे- देश ह वा एत.त्पत्नीषु
 रेतो दधाति- यदग्निं गर्हपत्यो,ऽग्निनैवाऽसु तद्गर्हपत्येन पत्नीषु
 प्रत्यक्षा.द्रेतो दधाति प्रजात्यै, प्र जायते प्रजया पशुभि- र्य एवं वेद,
 तस्मा.त्समानोदर्या स्वसा-ऽन्योदर्यायै जायाया अनुजीविनी
 जीवति, राकां शंसति, राका ह वा एतां पुरुषस्य सेवनीं सीव्यति-
 यैषा शिष्येऽधि, पुमांसोऽस्य पुत्रा जायन्ते- य एवं वेद, पावीरवीं
 शंसति, वाग्वै सरस्वती पावीरवी- वाच्येव तद्वाच.न्दधाति, तदाहु
 र्यामीं पूर्वा शंसे 3 त्। पित्र्याँ ३ इति। यामीमेव पूर्वा शंसे- दिमं
 यम प्रस्तर मा हि सीदेति, राज्ञो वै पूर्वपेय- न्तस्मा.द्यामीमेव पूर्वा
 शंसे,-न्मातली कव्यै र्यमो अङ्गिरोभिरिति काव्याना मनूचीं
 शंस,त्यवरेणैव वै देवा.न्काव्याः- परेणैव पितृ-स्तस्मा.त्काव्याना

मनूचीं शंस,-त्युदीरता मवर उत्परास इति पित्र्या शंस,-
त्युन्मध्यमाः पितर स्सोम्यास इति, ये चैवावमा- ये च परमा- ये च
मध्यमा- स्तान्त्सर्वा ननन्तरायं प्रीणा,-त्याऽहं पितृन्त्सुविदत्राः
अवित्सीति द्वितीयां शंसति, बर्हिषदो ये स्वधया सुतस्ये,-त्येतद्ध वा
एषां प्रियं धाम- यद्वर्हिषद इति, प्रियेणैवैनां¹.स्तद्धाम्ना समर्धयति,
प्रियेण धाम्ना समृद्धते- य एवं वे,दे-दं पितृभ्यो नमो अस्त्वद्येति
नमस्कारवती मन्तत.शंसति, तस्मा दन्ततः पितृभ्यो नमस्क्रियते,
तदाहु व्याहावं पित्र्या शंसंसे 3त्।। अव्याहावाँ 3 इति। व्याहाव मेव
शंसंसे- दसंस्थितं वै पितृयज्ञस्य सा.ध्वसंस्थितं वा एष पितृयज्ञं
संस्थापयति- यो व्याहावं शंसति, तस्मा.व्याहाव मेव शंस्तव्यम्।।
3.3.37।।

ॐ स्वादु.ष्किलायं मधुमाँ उताय मि-
तीन्द्रस्यैन्द्री.रनुपानीया शंसं, त्येताभि वा इन्द्र स्तृतीयसवन
मन्वपिब,त्तदनुपानीयाना मनुपानीयात्वं, माद्यन्तीव वैतर्हि देवता-

¹ प्रियेणैवैनांस्तद्धाम्ना (एनान् इत्यर्थे एनन् इति शसो दीर्घाभावश्छान्दसः।)

यदेता होता शंसति- तस्मा देतासु मद्द्व.त्प्रतिगीर्यँ, ययो रोजसा
 स्कभिता रजांसीति वैष्णुवारुणी मृचं शंसति, विष्णुर्वै यज्ञस्य दुरिष्टं
 पाति- वरुण.स्विष्ट- न्तयो रुभयो रेव शान्त्यै, विष्णोर्नु कँ वीर्याणि
 प्र वोचमिति वैष्णवीं शंसति, यथा वै मत्य- मेवं यज्ञस्य
 विष्णु.स्तद्यथा दुष्कृष्ट न्दुर्मतीकृतं सुकृष्टं सुमतीकृत.ङ्कुर्वं न्निया-देव
 मेवैत.द्यज्ञस्य दुष्ष्टुत न्दुश्शस्तं सुष्टुतं सुशस्त.ङ्कुर्व.न्नेति- यदेतां
 होता शंसति, तन्तु.न्तन्व व्रजसो भानु मन्विहीति प्राजापत्यां
 शंसति, प्रजा वै तन्तुः- प्रजा मेवास्मा एत त्सन्तनोति,
 ज्योतिष्मतः पथो रक्ष धिया कृतानिति- देवयाना वै ज्योतिष्मन्तः
 पन्थान-स्तानेवास्मा एत द्वितनो,त्यनुल्बणँ वयत जोगुवा मपो
 मनुर्भव जनया दैव्यं जनमि-त्येवैन न्तन्मनोः प्रजया सन्तनोति
 प्रजात्यै, प्र जायते प्रजया पशुभि- र्य एवं वे,दैवा न इन्द्रो मघवा
 विरप्शी.त्युत्तमया परिदधा,तीयँ वा इन्द्रो मघवा विरप्शी,
 कर.त्सत्या चर्षणीधृ.दनर्वे-तीयँ वै सत्या चर्षणीधृ.दनर्वा। त्वं राजा
 जनुषा न्येह्यस्मे इ-तीयँ वै राजा जनुषा मधिश्रवो, माहिन्नँ यज्जरित्र
 इ-तीयँ वै माहिन्नँ यज्ञश्रवो यजमानो जरिता- यजमानायैवैता
 माशिष माशास्ते, तदुपस्पृश न्भूमिं परिदध्या,त्तद्यस्या.मेव यज्ञं

सम्भरति- तस्या.मेवैन न्तदन्ततः प्रतिष्ठापय,त्यग्ने मरुद्भि
 शशुभयद्भि ऋक्भि रित्याग्निमारुत मुक्थं शस्त्वाऽग्निमारुत्या
 यजति, यथाभाग.न्तद्देवताः प्रीणाति प्रीणाति।। 3.3.38।। इति
 तृतीयोऽध्यायः।।

ॐ तृतीय पञ्चिकायां चतुर्थोऽध्यायः।।

ॐ देवा वा असुरैर्युद्धमुप प्रायन् विजयाय, तानग्नि.
 नान्वकामयतैतु, न्तन्देवा अब्रुवन्नापि त्वमे.ह्यस्माकं वै
 त्वमेकोऽसीति, स नास्तुतोऽन्वेष्यामी.त्यब्रवी,त्स्तुत नुमेति-
 तथेति, तन्ते समुत्कम्योपनिवृत्त्याऽस्तुवं,स्तान्स्तुतोऽनुप्रै,त्स
 त्रिश्रेणि भूत्वा त्र्यनीकोऽसुरान् युद्धमुप प्राय.द्विजयाय,
 त्रिश्रेणिरिति च्छन्दांस्येव श्रेणी.रकुरुत, त्र्यनीक इति
 सवना.न्येवानीकानि, तानसंभाव्यं पराऽभावय,त्ततो वै देवा अभव-
 न्यराऽसुरा, भव.त्यात्मना- पराऽस्य द्विष न्याप्मा भ्रातृव्यो भवति-
 य एवं वेद, सा वा एषा गायत्र्येव- यदग्निष्टोम, श्रुतुर्विंशत्यक्षरा वै
 गायत्री- चतुर्विंशति रग्निष्टोमस्य स्तुतशस्त्राणि- तद्वै यदिद माहु-
 स्सुधायां ह वै वाजी सुहितो दधातीति, गायत्री वैत,न्न ह वै गायत्री
 क्षमा रमत- ऊर्ध्वा ह वा एषा यजमान मादाय स्वरेती,त्यग्निष्टोमो

वैत,न्न ह वा अग्निष्टोमः- क्षमा रमत,-ऊर्ध्वो ह वा एष यजमान
मादाय स्वरेति, स वा एष सँवत्सर एव-
यदग्निष्टोम,श्वतुर्विंश.त्यर्धमासो वै सँवत्सर- श्वतुर्विंशति रग्निष्टोमस्य
स्तुतशस्त्राणि, तँ यथा समुद्रं स्रोत्या- एवं सर्वे यज्ञक्रतवोऽपि
यन्ति।। 3.4.39।।

ॐ दीक्षणीयेष्टि स्तायते, तामेवानु याः काश्चेष्ट्य-
स्ता.स्सर्वा अग्निष्टोम.मपिय,न्तीळा मुपह्वयत,- इळाविधा वै
पाकयज्ञा- इळा मेवानु ये के च पाकयज्ञा-स्ते सर्वेऽग्निष्टोम मपि
यन्ति, सायंप्रात रग्निहोत्र.ञ्जुहति, सायंप्रात व्रतं प्रयच्छन्ति,
स्वाहाकारेणार्ग्निहोत्र.ञ्जुहति- स्वाहाकारेण व्रतं प्रयच्छन्ति-
स्वाहाकार मेवान्वग्निहोत्र.मग्निष्टोम मप्येति, पञ्चदश प्रायणीये
सामिधेनी रन्वाह, पञ्चदश दर्शपूर्णमासयोः प्रायणीय मेवानु-
दर्शपूर्णमासा.वग्निष्टोम मपीत,स्सोमं राजान ङ्कीण,-न्त्यौषधो वै
सोमो राजौषधिभि स्तं भिषज्यन्ति, यं भिषज्यन्ति- सोममेव
राजान.ङ्कीयमाण मनु- यानि कानि च भेषजानि- तानि
सर्वा.ण्यग्निष्टोम मपिय,-न्त्यग्नि मातिथ्ये मन्थ-
न्त्यग्नि.ञ्चातुर्मास्ये,ष्वातिथ्य मेवानु- चातुर्मास्या न्यग्निष्टोम मपि

यन्ति, पयसा प्रवर्ग्ये चरन्ति- पयसा दाक्षायणयज्ञे, प्रवर्ग्यमेवानु-
 दाक्षायणयज्ञोऽग्निष्टोम मप्येति, पशु रुपवसथे भवति, तमेवानु ये के
 च पशुबन्धा-स्ते सर्वे ऽग्निष्टोम मपि यन्तीळादधो नाम यज्ञक्रतु-
 स्त.न्दध्रा चरन्ति, दध्रा दधिघर्मे- दधिघर्म मेवान्विळादधोऽग्निष्टोम
 मप्येति॥ 3.4.40॥

ॐ इति नु पुरस्ता-दथोपरिष्ठा,त्पञ्चदशोक्थ्यस्य स्तोत्राणि-
 पञ्चदश शस्त्राणि- स मासो, मासधा सँवत्सरो
 विहित,स्सँवत्सरोऽग्नि वैश्वानरोऽग्नि रग्निष्टोम- स्सँवत्सर
 मेवानूक्थ्यो ऽग्निष्टोम.मप्ये,-त्युक्थ्य मपियन्त मनु वाजपेयोऽप्ये-
 त्यत्युक्थ्यो हि स भवति, द्वादशरात्रेः पर्याया स्सर्वे पञ्चदशा,-स्ते
 द्वौ द्वौ सम्पद्य त्रिंश.दैकविंशं षोळशि साम- त्रिवृत्सन्धि स्सा त्रिंश-
 त्स मास,स्त्रिंश न्मासस्य रात्रयो- मासधा सँवत्सरो विहित-
 स्सँवत्सरोऽग्नि वैश्वानरोऽग्नि.रग्निष्टोम-स्सँवत्सर
 मेवान्वतिरात्रोऽग्निष्टोम मप्ये,त्यतिरात्र मपियन्त मन्वत्तोऽर्यामोऽप्ये-
 त्यत्यतिरात्रो हि स भव,त्येतद्वै ये च पुरस्ता-द्ये चोपरिष्ठा
 द्यज्ञक्रतव-स्ते सर्वेऽग्निष्टोम मपियन्ति, तस्य संस्तुतस्य नवतिशतं
 स्तोत्रिया,स्सा या नवति-स्ते दश त्रिवृतो,ऽथ या नवतिस्ते

दशा,ऽथ या दश- तासामेका स्तोत्रियोदेति, त्रिवृ.त्परिशिष्यते,
 सोऽसा.वेकविंशोऽध्याहित.स्तपति, विषुवान् वा एष स्तोमाना-
 न्दश वा एतस्मा.दर्वाञ्च.स्त्रिवृतो- दश पराञ्चो- मध्य एष एकविंश
 उभयतोऽध्याहित स्तपति, तद्याऽसौ स्तोत्रियोदेति-
 सैतस्मि.न्नध्यूहा, स यजमान-स्तदैव.ङ्घ्रं- सहो बल,-मश्रुते ह वै
 दैव.ङ्घ्रं सहो बल- मेतस्य ह सायुज्यं सरूपतां सलोकता.मश्रुते- य
 एवं वेद।। 3.4.41।।

ॐ देवा वा असुरैर्विजिग्याना ऊर्ध्वा स्वर्गं लोक
 माय,न्त्सोऽग्निं दिविस्पृ.गूर्ध्व उदश्रयत, स स्वर्गस्य लोकस्य द्वार
 मवृणो,दग्निं वै स्वर्गस्य लोकस्याधिपति,स्तं वसवः प्रथमा
 आऽगच्छं-स्त एन मब्रुव-न्नति नोऽर्ज.स्याकाश.न्नः कुर्विति, स
 नास्तुतोऽतिस्रक्ष्य इत्यब्रवी,त्स्तुत नुमेति- तथेति, तन्ते त्रिवृता
 स्तोमेनास्तुवं-स्ता.न्स्तुतोऽत्यार्जत- ते यथालोक मगच्छं,-स्तं
 रुद्रा आऽगच्छं-स्त एन मब्रुव-न्नति नोऽर्ज.स्याकाश न्नः कुर्विति,
 स नास्तुतोऽतिस्रक्ष्य इत्यब्रवी-त्स्तुत नुमेति- तथेति, तन्ते
 पञ्चदशेन स्तोमे.नास्तुवं,-स्तान्स्तुतोऽत्यार्जत- ते यथालोक
 मगच्छं,-स्तमादित्या आऽगच्छं,-स्त एन मब्रुव-न्नति

नोऽर्ज.स्याकाशं नः कुर्विति, स नास्तुतोऽतिस्रक्ष्य इत्यब्रवी-त्स्तुत
 नुमेति- तथेति, तन्ते सप्तदशेन स्तोमेनास्तुवं-
 स्ता.न्स्तुतोऽत्यार्जत- ते यथालोक मगच्छं,-स्तं विश्वे देवा
 आऽगच्छं-स्त एन मब्रुव-न्नति नोऽर्ज.स्याकाशं नः कुर्विति, स
 नास्तुतोऽतिस्रक्ष्य इत्यब्रवी-त्स्तुत नुमेति तथेति, तन्त एकविंशेन
 स्तोमेनास्तुवं-स्ता.न्स्तुतोऽत्यार्जत- ते यथालोक मगच्छ,न्नेकैकेन
 वै त.न्देवा स्स्तोमेनास्तुवं-स्ता.न्स्तुतोऽत्यार्जत- ते यथालोक
 मगच्छ,न्नथ हैन मेष एतै स्सर्वै स्स्तोमै स्स्तौति- यो यजते- यश्चैन
 मेवं वे,दाती¹ तु तमर्जाता- अति ह वा एन मर्जते- स्वर्गं लोकमभि-
 य एव वेद।। 3.4.42।।

ॐ स वा एषोऽग्निरेव यदग्निष्टोम,स्तं यदस्तुवं-स्तस्मा
 दग्निस्तोम,स्त मग्निस्तोमं सन्त- मग्निष्टोम इत्याचक्षते परोऽक्षेण-
 परोक्षप्रिया इव हि देवा,स्तं यच्चतुष्टया देवा.श्चतुर्भि स्स्तोमै रस्तुवं-
 स्तस्मा चतुस्तोम, स्तच्चतुस्तोमं सन्त-चतुष्टोम इत्याचक्षते

¹ अती तु तमर्जाताः - छान्दसः प्रयोगः। तम् तु अति अर्जते इति भावः।

परोऽक्षेण- परोक्षप्रिया इव हि देवा, अथ यदेन मूर्ध्वं सन्त.ज्योतिर्भूत मस्तुवं-स्तस्मा ज्योतिस्स्तोम,- स्तज्योतिस्स्तोमं सन्त-ज्योतिष्ठोम इत्याचक्षते परोऽक्षेण- परोक्षप्रिया इव हि देवा,स्स वा एषोऽपूर्वो न परो यज्ञक्रतु,यथा रथचक्र मनन्त- मेवं यदग्निष्ठोम,स्तस्य यथैव प्रायण-न्तथोदयन- न्तदेषाऽभि यज्ञगाथा गीयते।

यदस्य पूर्व मपर न्तदस्य- यद्वस्यापर न्तद्वस्य पूर्वम्।

अहेरिव सर्पणं शाकलस्य- न विजानन्ति यतर.त्परस्तादिति, यथा ह्येवास्य प्रायण मेव मुदयन मसदिति, तदाहु- र्यत्त्रिवृ त्प्रायण मेकविंश मुदयन-ङ्केन ते समे इति, यो वा एकविंश-स्त्रिवृद्वै सो,ऽथो यदुभौ तृचौ तृचिनाविति ब्रूया-त्तेनेति।। 3.4.43।।

ॐ यो वा एष तप-त्येषोऽग्निष्ठोम- एष साह,स्तं सहैवाह्ना संस्थापयेयु, स्साहो वै नाम, तेनाऽसन्त्वरमाणा श्वरेयु,र्यथैव प्रातस्सवन एवं माध्यन्दिन एव न्तृतीयसवन,- एवमु ह यजमानोऽप्रमायुको भवति, यद्ध वा इदं पूर्वयो स्सवनयो रसँत्वरमाणा श्वरन्ति- तस्माद्धेदं प्राच्यो ग्रामता बहुलाविष्टा,-अथ

यद्धेद.न्तृतीयसवने सन्त्वरमाणा श्वरन्ति- तस्माद्धेदं प्रत्यञ्चि
 दीर्घारण्यानि भवन्ति- तथा ह यजमानः प्रमायुको भवति,
 तेनाऽसन्त्वरमाणा.श्वरेयु- र्यथैव प्रातस्सवन एवं माध्यन्दिन एव
 न्तृतीयसवन,- एवमु ह यजमानोऽप्रमायुको भवति, स एतमेव
 शस्त्रेणानुपर्यावर्तेत, यदा वा एष प्रात रुदे-त्यथ मन्द्र न्तपति-
 तस्मा.न्मन्द्रया वाचा प्रातस्सवने शंसे,दथ यदाऽभ्ये-त्यथ
 बलीय.स्तपति- तस्मा द्वलीयस्या वाचा मध्यन्दिने शंसे,दथ
 यदाऽभितरामे-त्यथ बलिष्ठतम न्तपति- तस्मा द्वलिष्ठतमया वाचा
 तृतीयसवने शंसे,देवं शंसे-द्यदि वाच ईशीत- वाग्धि शस्त्रं, यया तु
 वाचोत्तरोत्तरिण्योत्सहेत- समापनाऽयतया
 प्रतिपद्ये,तैत.त्सुशस्ततम मिव भवति, स वा एष न कदाचनाऽस्त
 मेति- नोदेति, तं यदस्त.मेतीति मन्यन्ते-ऽह एव
 तदन्त.मित्वाऽथात्मानं विपर्यस्यते- रात्री मेवावस्ता त्कुरुतेऽहः
 परस्ता,दथ यदेनं प्रात रुदेतीति मन्यन्ते- रात्रेरेव तदन्त.मित्वा
 ऽथात्मानं विपर्यस्यते-ऽह.रेवावस्ता.त्कुरुते- रात्रीं परस्ता,त्स वा
 एष न कदाचन निम्रोचति, न ह वै कदाचन निम्रोच-त्येतस्य ह

सायुज्यं सरूपतां सलोकता मश्रुते- य एवं वेद य एवं वेद।।
3.4.44।। ।। इति चतुर्थोऽध्यायः।।

ॐ तृतीय पञ्चिकायां पञ्चमोऽध्यायः।।

ॐ यज्ञो वै देवेभ्योऽन्नाद्य मुदक्राम, ते देवा अब्रुवन्- यज्ञो
वै नोऽन्नाद्य.मुदक्रमी,दन्विमँ यज्ञ-मन्न मन्विच्छामेति,
तेऽब्रुव.न्कथ. मन्विच्छामेति, ब्राह्मणेन च च्छन्दोभि श्वेत्यब्रुवं,-स्ते
ब्राह्मण.ञ्छन्दोभि रदीक्षयं-स्तस्यान्तँ यज्ञ मतन्वता-ऽपि पत्नी
स्समयाजयं,-स्तस्मा. द्वाप्येतर्हि दीक्षणीयाया मिष्टा.वाऽन्तमेव यज्ञ
न्तन्वते-ऽपि पत्नी स्सँयाजयन्ति, तमनुन्याय मन्ववायं-स्ते
प्रायणीय मतन्वत, तं प्रायणीयेन नेदीयोऽन्वागच्छं-स्ते कर्मभि
स्समत्वरन्त, तच्छँय्वन्त मकुर्वं-स्तस्मा.द्वाप्येतर्हि प्रायणीयं
शँय्वन्तमेव भवति, तमनुन्याय मन्ववायं-स्त आतिथ्य मतन्वत,
तमातिथ्येन नेदीयोऽन्वागच्छं,-स्ते कर्मभि स्समत्वरन्त, तदिळान्त
मकुर्वं-स्तस्मा.द्वाप्येत.ह्यातिथ्य मिळान्तमेव भवति, तमनुन्याय
मन्ववायं-स्त उपसदो ऽतन्वत, तमुपसद्भि नेदीयोऽन्वागच्छं-स्ते
कर्मभि स्समत्वरन्त, ते तिस्र स्सामिधेनी रनूच्य- तिस्रो देवता
अयजं-स्तस्मा.द्वाप्येत.ह्युपसत्सु तिस्र एव सामिधेनी रनूच्य- तिस्रो

देवता यजन्ति, तमनुन्याय मन्ववायं-स्त उपवसथ मतन्वत,
तमुपवसथ्येऽह.न्याप्नुवं-स्त.मात्वाऽन्तं यज्ञ मतन्व-तापि पत्नी
स्समयाजयं-स्तस्मा.द्वाप्येत.र्ह्युपवसथ आऽन्तमेव यज्ञ न्तन्वते-
ऽपि पत्नी स्संयाजयन्ति, तस्मा देतेषु पूर्वेषु कर्मसु शनैस्तरां
शनैस्तरा मिवानुब्रूया,दनुत्सारमिव हि ते तमायं,स्तस्मा दुपवसथे
यावत्या वाचा कामयीत- तावत्याऽनुब्रूया-दाप्तो हि स तर्हि
भवतीति, तमात्वाऽब्रुवं-स्तिष्ठस्व नोऽन्नाद्यायेति- स नेत्यब्रवी-
त्कथं व.स्तिष्ठेयेति, तानीक्षतैव, तमब्रुव- न्ब्राह्मणेन च
न.श्छन्दोभिश्च सयुग्भूत्वाऽन्नाद्याय तिष्ठस्वेति- तथेति,
तस्मा.द्वाप्येतर्हि यज्ञ स्सयु.ग्भूत्वा- देवेभ्यो हव्यं वहति- ब्राह्मणेन
च च्छन्दोभिश्च॥ 3.5.45॥

ॐ त्रीणि ह वै यज्ञे क्रियन्ते- जग्ध.ङ्गीर्णं वान्त, न्तद्धैत.देव
जग्धं- यदाशंसमान मार्त्विज्य.ङ्कारयत,-उत वा मे दद्या- दुत वा मा
वृणीतेति, तद्ध तत्पराडेव यथा जग्ध-न्न हैव तद्यजमानं भुन,क्त्यथ
हैत.देव गीर्णं- यद्विभ्य दार्त्विज्य.ङ्कारयत,-उत वा मा न बाधेतोत
वामेन यज्ञवेशस.ङ्कुर्यादिति, तद्ध तत्पराडेव यथा गीर्ण-न्न हैव
तद्यजमानं भुन,क्त्यथ हैतदेव वान्तं- यदभिशस्यमान

मार्त्विज्य.ङ्कारयते, यथा ह वा इदं वान्ता.न्मनुष्या बीभत्सन्त-
एव.न्तस्मा देवा,स्तद्ध तत्पराडेव यथा वान्त-न्न हैव तद्यजमानं
भुनक्ति, स एतेषा.न्त्रयाणा.माशा न्रेया,तँ यद्येतेषा न्त्रयाणा मेकञ्चि-
दकाम मभ्याभवे-त्तस्यास्ति वामदेव्यस्य स्तोत्रे प्रायश्चित्ति,-रिदं वा
इदं वामदेव्यं- यजमानलोकोऽमृतलोकः स्वर्गो लोक,स्तत्तिभि
रक्षरै.न्यून न्तस्य स्तोत्र उपसृप्य- त्रेधाऽऽत्मानं विगृहीया-त्पुरुष
इति, स एतेषु लोके.ष्वात्मान न्दधा,-त्यस्मिन् यजमानलोके ऽस्मि
न्नमृतलोकेऽस्मि न्त्स्वर्गे लोके, स सर्वा.न्दुरिष्टि मत्ये,त्यपि यदि
समृद्धा इव ऋत्विजः सस्युरिति हस्माऽहाथ है.तज्जपे.देवेति।।
46.4.5।।

ॐ छन्दांसि वै देवेभ्यो हव्य मूढ्वा- श्रान्तानि जघनार्धे
यज्ञस्य तिष्ठन्ति, यथाऽश्वो वाऽश्वतरो वोहिवां.स्तिष्ठे-देव न्तेभ्य एतं
मैत्रावरुणं पशुपुरोळाश मनु देविका हवींषि निर्वपे-द्धात्रे पुरोळाश
न्द्वादशकपालं, यो धाता- स वषट्कारो,ऽनुमत्यै चरुं, याऽनुमति-
स्सा गायत्री, राकायै चरुं, या राका- सा त्रिष्टुप्सिनीवात्यै चरुं, या
सिनीवाली- सा जगती, कुह्वै चरुं, या कुह्व- स्साऽनुष्टुप्, -बेतानि वाव
सर्वाणि च्छन्दांसि, गायत्र.न्त्रैष्टुभ.ज्जागत मानुष्टुभ-मन्वन्त्या.न्येतानि

हि यज्ञे प्र तमामिव क्रियन्त,- एतै ह वा अस्य च्छन्दोभि र्यजत-
 स्सर्वे श्छन्दोभि रिष्टं भवति- य एवं वेद, तद्वै यदिद माहु- स्सुधायां
 ह वै वाजी सुहितो दधातीति- च्छन्दांसि वै तत्सुधायां ह वा
 एन.च्छन्दांसि दध,त्यननुध्यायिनँ लोक.ञ्जयति- य एवं वेद, तद्वैक
 आहु- धातार मेव सर्वासां पुरस्ता.त्पुरस्ता दाज्येन परियजे- तदासु
 सर्वासु मिथुन न्दधातीति, तदु वा आहु- जामि वा एत.द्यज्ञे क्रियते-
 यत्र समानीभ्या.मृग्भ्यां समानेऽहन् यजतीति, यदि ह वा अपि
 बह्व्यइव जायाः- पति वाव तासां- मिथुनन्त,द्यदासा न्धातारं
 पुरस्ता द्यजति- तदासु सर्वासु मिथुन न्दधातीति नु देविकानाम् । ।
 3.5.47 । ।

ॐ अथ देवीनां सूर्याय पुरोळाश मेककपालँ, य.स्सूर्य-
 स्स धाता- स उ एव वषट्कारो, दिवे चरुँ, या द्यौ- स्साऽनुमति- स्सो
 एव गाय,त्र्युषसे चरुँ, योषा- स्सा राका- सो एव त्रिष्टु,बावे चरुँ, या
 गौ- स्सा सिनीवाली- सो एव जगती, पृथिव्यै चरुँ, या पृथिवी- सा
 कुहू- स्सो एवानुष्टु,बेतानि वाव सर्वाणि च्छन्दांसि,
 गायत्र.त्रैष्टुभ.ज्जागत.मानुष्टुभ मन्वन्या.न्येतानि हि यज्ञे प्र तमामिव
 क्रियन्त, एतै ह वा अस्य च्छन्दोभि र्यजत- स्सर्वे श्छन्दोभि रिष्टं

भवति- य एवं वेद, तद्वै यदिद माहु- स्सुधायां ह वै वाजी सुहितो
दधातीति- च्छन्दांसि वै तत्सुधायां ह वा एन.ञ्छन्दांसि दध,
त्यननुध्यायिनं लोक.ञ्जयति- य एवं वेद, तद्वैक आहु- स्सूर्य मेव
सर्वासां पुरस्ता.त्पुरस्ता दाज्येन परियजे- तदासु सर्वासु मिथुन
न्दधातीति, तदु वा आहु- जामि वा एत.द्यज्ञे क्रियते- यत्र
समानीभ्या मृग्भ्यां समानेऽहन् यजतीति, यदि ह वा अपि बह्व्यइव
जायाः- पति वाव तासां- मिथुन न्त,द्यदासां सूर्य पुरस्ता द्यजति-
तदासु सर्वासु मिथुन न्दधाति, ता या इमा- स्ता अमूर्या अमू- स्ता
इमा, अन्यतराभि वाव तङ्काम माप्नोति- य एतासूभयीषु, ता उभयी
र्गतश्श्रयः प्रजातिकामस्य सन्निर्वपे- न्नेत्वेषिष्यमाणस्य, यदेना
एषिष्यमाणस्य सन्निर्वपे- दीश्वरो हास्य वित्ते देवा अरन्तो-र्यद्वा अय
मात्मनेऽल ममंस्तेति, ता य सो ह शुचिवृक्षो गौपालायनो
वृद्धद्युम्न.स्याभिप्रतारिण.स्योभयी र्यज्ञे सन्निरुवाप, तस्य ह रथगृत्स.
ज्ञाहमान न्दष्टोवाचे-त्थ मह मस्य राजन्यस्य देविकाश्च देवी.श्वोभयी
र्यज्ञे सममादयँ- यदस्येत्थं रथगृत्सो गाहत इति,
चतुष्पष्टि.ङ्कवचिन- शशश्च द्वास्य ते पुत्रनप्तार आसुः॥ 3.5.48॥

ॐ अग्निष्टोमं वै देवा अश्रय-न्तोक्था.न्यसुरा,स्ते
समावद्दीर्या एवाऽस-न्न व्यावर्तन्त, ता.न्भरद्वाज ऋषीणा मपश्य-
दिमे वा असुरा उक्थेषु श्रिता-स्तानेषा.न्न कश्चन पश्यतीति, सोऽग्नि
मुदह्य-देह्यु षु ब्रवाणि तेऽग्न इत्येतरा गिर इ,त्यसुर्या ह वा इतरा
गिर,स्सोऽग्नि रुपोत्तिष्ठ.न्ब्रवी-त्किंस्वि.देव मह्य.ङ्कशो दीर्घः
पलितो वक्ष्यतीति, भरद्वाजो ह वै कृशो दीर्घः पलित आस,
सोऽब्रवी- दिमे वा असुरा उक्थेषु श्रिता-स्तान् वो न कश्चन
पश्यतीति, तानग्नि रश्वो भूत्वाऽभ्यत्यद्रव,द्यदग्नि रश्वो
भूत्वाऽभ्यत्यद्रव- तत्साकमश्वं सामाभव-तत्साकमश्वस्य
साकमश्वत्व,न्तदाहु स्साकमश्वेनोक्थानि प्रणये,दप्रणीतानि वाव
तान्युक्थानि- यान्यन्यत्र साकमश्वदिति, प्र मंहिष्ठीयेन प्रणये
दित्याहुः- प्र मंहिष्ठीयेन वै देवा असुरा नुक्थेभ्यः प्राणुदन्त,
तत्प्राऽहैव- प्र मंहिष्ठीयेन नये-त्प्र साक मश्वेन।। 3.5.49।।

ॐ ते वा असुरा मैत्रावरुणस्योक्थ मश्रयन्त, सोऽब्रवी
दिन्द्रः- कश्चाह.ञ्चेमा.नितोऽसुरा न्नोत्स्यावहा इ,त्यह.ञ्चेत्यब्रवी-
द्वरुण,स्तस्मा दैन्द्रावरुणं मैत्रावरुण.स्तृतीयसवने शंस,-तीन्द्रश्च हि
तान् वरुणश्च ततोऽनुदेता,न्ते वै ततोऽपहता असुरा

ब्राह्मणाच्छंसिन उक्थ मश्रयन्त, सोऽब्रवी दिन्द्रः- कश्चाह.ञ्चेमा
नितोऽसुरा न्नोत्स्यावहा इ,त्यह.ञ्चेत्यब्रवी द्वृहस्पति,स्तस्मा
दैन्द्राबार्हस्पत्यं ब्राह्मणाच्छंसी तृतीयसवने शंस,तीन्द्रश्च हि
ता.न्वृहस्पतिश्च ततोऽनुदेता, न्ते वै ततोऽपहता असुरा
अच्छावाकस्योक्थ मश्रयन्त, सोऽब्रवी दिन्द्रः-
कश्चाह.ञ्चेमा.नितोऽसुरा न्नोत्स्यावहा इ,त्यह-ञ्चेत्यब्रवी
द्विष्णु,स्तस्मा दैन्द्रावैष्णव मच्छावाक स्तृतीयसवने शंस,तीन्द्रश्च हि
तान् विष्णुश्च ततोऽनुदेता,न्दन्द्र मिन्द्रेण देवता शस्यन्ते- द्वद्वं वै
मिथुन- न्तस्मा.द्वन्द्वा न्मिथुनं प्रजायते प्रजात्यै प्र जायते प्रजया
पशुभि- र्य एवं वेदा,-थ हैते पोत्रीयाश्च नेष्ट्रीयाश्च चत्वार ऋतुयाजा-
ष्पलृच- स्सा विरा.इशिनी, तद्विराजि यज्ञ न्दशिन्यां प्रतिष्ठापयन्ति
प्रतिष्ठापयन्ति।। 3.5.50।। इति पञ्चमोऽध्यायः।।

ॐ चतुर्थपञ्चिकायां प्रथमोऽध्यायः।।

ॐ देवा वै प्रथमेनाहेन्द्राय वज्रं समभरं-
स्तन्दितीयेनाह्वाऽसिञ्चं-स्तन्तृतीयेनाह्वा प्रायच्छं-स्तञ्चतुर्थेऽह
न्प्राहर,त्तस्माच्चतुर्थेऽह.न्थषोळशिनं शंसति, वज्रो वा एष-
यत्षोळशी, तद्यच्चतुर्थेऽह.न्थषोळशिनं शंसति- वज्रमेव तत्प्रहरति

द्विषते भ्रातृव्याय वधं- योऽस्य स्तृत्य स्तस्मै स्तर्तवै, वज्रो वै
 षोळशी - पशव उक्थानि- तं परस्ता.दुक्थानां पर्यस्य शंसति, तं
 यत्परस्ता.दुक्थानां पर्यस्य शंसति- वज्रेणैव तत्षोळशिना पशू
 न्परिगच्छति, तस्मा.त्पशवो वज्रेणैव षोळशिना परिगता मनुष्या
 नभ्युपाऽवर्तन्ते, तस्मा.दश्वो वा पुरुषो वा गौर्वा हस्ती वा परिगत
 एव स्वय मात्मने-ऽत एव वाचाऽभिषिद्ध उपाऽवर्तते- वज्रमेव
 षोळशिनं पश्यन् - वज्रेणैव षोळशिना परिगतो, वाग्धि वज्रो- वाक्
 षोळशी, तदाहुः- किं षोळशिन षोळशित्व मिति, षोळश
 स्त्रोत्राणां षोळश शशस्त्राणां षोळशभि रक्षरै रादत्ते, षोळशभिः
 प्रणौति- षोळशपदा त्रिविद् न्दधाति- तत्षोळशिन षोळशित्व,न्द्वे
 वा अक्षरे अतिरिच्येते षोळशिनोऽनुष्टुभ मभिसम्पन्नस्य, वाचो वाव
 तौ स्तनौ- सत्यानृते वाव ते- अवत्येनं सत्य-न्नैन मनृतं हिनस्ति- य
 एवं वेद॥ 4.1.1॥

ॐ गौरिवीतं षोळशिसाम कुर्वीत- तेजस्कामो
 ब्रह्मवर्चसकाम,स्तेजो वै ब्रह्मवर्चस.ङ्गौरिवीत- न्तेजस्वी ब्रह्मवर्चसी
 भवति- य एवं विद्वा न्गौरिवीतं षोळशिसाम कुरुते, नानदं
 षोळशिसाम कर्तव्य मित्याहु,रिन्द्रो वै वृत्राय वज्र मुदयच्छ- त्तमस्मै

प्राहर- तमभ्यहन-त्सोऽभिहतो व्यनदद्, यद्यनद- तन्नानदं
सामाभव-तन्नानदस्य नानदत्व,मभ्रातृव्यं वा एत.द्भ्रातृव्यहा साम-
यन्नानद,मभ्रातृव्यो भ्रातृव्यहा भवति- य एवं विद्वा न्नानदं
षोळशिसाम कुरुते, तद्यदि नानद.ङ्कुर्यु- रविहत षोळशी शंस्तव्यो-
ऽविहतासु हि तासु स्तुवते, यदि गौरिवीतं- विहत षोळशी
शंस्तव्यो- विहतासु हि तासु स्तुवते।। 4.1.2।।

ॐ अथात.श्छन्दांस्येव व्यतिषज-त्या त्वा वहन्तु हरय-
उपो षु शृणुही गिर इति गायत्रीश्च पङ्कीश्च व्यतिषजति, गायत्रो वै
पुरुषः- पाङ्गाः पशवः- पुरुषमेव तत्पशुभि र्व्यतिषजति- पशुषु
प्रतिष्ठापयति, यदु गायत्री च पङ्क्तिश्च- ते द्वे अनुष्टुभौ- तेनो वाचो
रूपा दनुष्टुभो रूपा द्वज्ररूपा.नैति, यदिन्द्र पृतनाज्ये-ऽय न्ते अस्तु
हर्यत इत्युष्णिहश्च बृहतीश्च व्यतिषज, त्यौष्णिहो वै पुरुषो- बार्हताः
पशवः- पुरुषमेव तत्पशुभि र्व्यतिषजति- पशुषु प्रतिष्ठापयति,
यदुष्णिक् बृहती च- ते द्वे अनुष्टुभौ- तेनो वाचो रूपा दनुष्टुभो रूपा
द्वज्ररूपा नै,त्या धूर्षस्मै- ब्रह्म न्वीर ब्रह्मकृति.ञ्जुषाण इति-
द्विपदाञ्च त्रिष्टुभञ्च व्यतिषजति, द्विपाद्वै पुरुषो- वीर्यं त्रिष्टु- प्पुरुषमेव
तद्वीर्येण व्यतिषजति- वीर्यं प्रतिष्ठापयति, तस्मा.त्पुरुषो वीर्यं

प्रतिष्ठित- स्सर्वेषां पशूनाँ वीर्यवत्तमो, यदु द्विपदा च विंशत्यक्षरा
 त्रिष्टुप्च- ते द्वे अनुष्टुभौ- तेनो वाचो रूपा दनुष्टुभो रूपा द्वज्ररूपा
 न्नै,त्येष ब्रह्मा- प्र ते महे विदथे शंसिषं हरी इति- द्विपदाश्च जगतीश्च
 व्यतिषजति, द्विपाद्वै पुरुषो- जागताः पशवः- पुरुषमेव तत्पशुभि
 र्व्यतिषजति- पशुषु प्रतिष्ठापयति, तस्मात्पुरुषः पशुषु
 प्रतिष्ठितोऽस्ति चैना- नधि च तिष्ठति वशे चास्य, यदु द्विपदा च
 षोडशाक्षरा जगती च- ते द्वे अनुष्टुभौ- तेनो वाचो रूपा दनुष्टुभो
 रूपा द्वज्ररूपा न्नैति, त्रिकद्रुकेषु महिषो यवाशिरम्। प्रोष्वस्मै
 पुरोरथ मित्यतिच्छन्दस इशंसति, छन्दसाँ वै यो रसोऽत्यक्षर-
 त्सोऽतिच्छन्दस मभ्यत्यक्षर- त्तदतिच्छन्दसोऽतिच्छन्दस्त्वं,
 सर्वेभ्यो वा एष च्छन्दोभ्य स्सन्निर्मितो- यत्षोडशी,
 तद्य.दतिच्छन्दस इशंसति- सर्वेभ्य एवैन न्त.च्छन्दोभ्य
 स्सन्निर्मिमीते, सर्वेभ्य इच्छन्दोभ्य स्सन्निर्मितेन षोडशिना राध्नोति-
 य एवं वेद।। 4.1.03।।

ॐ महानाम्नीना मुपसर्गा नुपसृज,त्ययँ वै लोकः प्रथमा
 महाना.म्यन्तरिक्षलोको द्वितीया.ऽसौ लोक स्तृतीया, सर्वेभ्यो वा
 एष लोकेभ्य स्सन्निर्मितो- यत्षोडशी, तद्य न्महानाम्नीना मुपसर्गा

नुपसृजति- सर्वेभ्य एवैन न्तल्लोकेभ्य स्सन्निर्मिमीते, सर्वेभ्यो
 लोकेभ्य स्सन्निर्मितेन षोळशिना राधोति- य एवं वेद, प्रप्र व स्त्रिष्टुभ
 मिष- मर्चत प्रार्चत। यो व्यतीँ रफाणय दिति प्रज्ञाता अनुष्टुभ
 शंशंसति, तद्यथेह चेह चापथेन चरित्वा पन्थानं पर्यवेया-त्तादृक्तत्,
 यत्प्रज्ञाता अनुष्टुभ शंशंसति- स यो व्याप्तो गतश्रीरिव मन्येता-
 ऽविहृतं षोळशिनं शंसये-न्नेच्छन्दसा.ङ्कच्छा दवपद्या इ,त्यथ यः
 पाप्मान मपजिघांसु स्या-द्विहृतं षोळशिनं शंसये,- द्यतिषक्तइव वै
 पुरुषः पाप्मना- व्यतिषक्त मेवास्मै तत्पाप्मानं शमल मपह,न्त्यप
 पाप्मानं हते- य एवं वे,दो-द्य द्वध्नस्य विष्टप मित्युत्तमया परि
 दधाति, स्वर्गो वै लोको ब्रध्नस्य विष्टपं- स्वर्गमेव तल्लोकं
 यजमान.ङ्गमय, त्यपाः पूर्वेषां हरिव स्सुताना मिति यजति, सर्वेभ्यो
 वा एष सवनेभ्य स्सन्निर्मितो- यत्षोळशी, तद्य.दपाः पूर्वेषां हरिव
 स्सुतानामिति यजति- पीतवद्वै प्रातस्सवनं- प्रातस्सवना.देवैन
 न्त.त्सन्निर्मिमीते,ऽथो इदं सवनं केवल.न्त इति, माध्यन्दिनं वै
 सवन.केवलं- माध्यन्दिना देवैन.न्त.त्सवना.त्सन्निर्मिमीते, ममद्वि
 सोमं मधुमन्त मिन्द्रेति- मद्वद्वै तृतीयसवन- न्तृतीयसवना देवैन
 न्त.त्सन्निर्मिमीते, सत्रा वृष.न्जठर आ वृषस्वेति- वृषण्वद्वै

षोळशिनो रूपं, सर्वेभ्यो वा एष सवनेभ्य स्सन्निर्मितो- यत्षोळशी,
तद्य.दपा^४ पूर्वेषां हरिव स्सुताना मिति यजति- सर्वेभ्य एवैन
न्तत्सवनेभ्य स्सन्निर्मिमीते, सर्वेभ्य स्सवनेभ्य स्सन्निर्मितेन
षोळशिना राध्नोति- य एवं वेद, महानाम्नीनां पञ्चाक्षरा नुपसर्गा
नुपसृज-त्येकादशाक्षरेषु पादेषु, सर्वेभ्यो वा एष च्छन्दोभ्य
स्सन्निर्मितो- यत्षोळशी, तद्य.न्महानाम्नीनां पञ्चाक्षरा नुपसर्गा
नुपसृज.त्येकादशाक्षरेषु पादेषु- सर्वेभ्य एवैन न्तच्छन्दोभ्य
स्सन्निर्मिमीते, सर्वेभ्य श्छन्दोभ्य स्सन्निर्मितेन षोळशिना राध्नोति-
य एवं वेद।। 4.1.4।।

ॐ अहर्वै देवा अश्रयन्त- रात्री मसुरा,स्ते समावद्वीर्या
एवाऽस-न्न व्यावर्तन्त, सोऽब्रवी.दिन्द्र^४- कश्चाह.ञ्चेमा
नितोऽसुरा.त्रात्री मन्ववेष्ट्याव इति, स देवेषु न प्रत्यविन्द-दबिभयू
रात्रे स्तमसो मृत्यो,स्तस्मा.द्वाप्येतर्हि नक्तं- यावन्मात्र
मिवैवापक्रम्य ¹बिभेति- तम इव हि रात्रि मृत्युरिव। तं वै

¹ बिभैति (महाराष्ट्र पाठः)

छन्दांस्येवान्ववायं-स्तं यच्छन्दांस्येवान्ववायं-स्तस्मादिन्द्रश्चैव
 च्छन्दांसि च रात्रीं वहन्ति, न निविच्छस्यते- न पुरोरु-ङ्ग धाय्या-
 नाऽन्या देव,ते-न्द्रश्च ह्येव च्छन्दांसि च रात्रीं वहन्ति, तान् वै
 पर्यायैरेव पर्याय मनुदन्त, यत्पर्यायैः पर्याय मनुदन्त- तत्पर्यायाणां
 पर्यायत्व,न्तान् वै प्रथमेनैव पर्यायेण पूर्वरारा दनुदन्त- मध्यमेन
 मध्यरात्रा- दुत्तमे नापररात्रा, दपिशर्वर्या अनु
 स्मसीत्यब्रुव,न्नपिशर्वराणि खलु वा एतानि च्छन्दांसीति ह
 स्माऽऽहैतानि हीन्द्रं रात्रे स्तमसो मृत्योर्बिभ्यत मत्यपारयं-
 स्तदपिशर्वराणां मपिशर्वरत्वम्॥ 4.1.5॥

ॐ पान्तःमा वो अन्धस इत्यन्धस्वत्याऽनुष्टुभा रात्रीं
 प्रतिपद्यत,- आनुष्टुभी वै रात्रि- रेत द्रात्रिरूप,-मन्धस्वत्यः
 पीतवत्यो मद्वत्यस्त्रिष्टुभो याज्या भवन्त्यभिरूपा, यद्यज्ञेऽभिरूप-
 न्तत्समृद्धं, प्रथमेन पर्यायेण स्तुवते- प्रथमान्येव पदानि पुन
 राददते, यदेवैषा मश्वा गाव आसं-स्तदेवैषा न्तेनाऽददते, मध्यमेन
 पर्यायेण स्तुवते- मध्यमान्येव पदानि पुन राददते, यदेवैषा मनो
 रथा आसं-स्तदेवैषा न्तेनाऽददत,- उत्तमेन पर्यायेण स्तुवत-
 उत्तमान्येव पदानि पुन राददते, यदेवैषां वासो हिरण्यं मणि

रध्यात्म मासी-तदेवैषा न्तेनाऽददत्,- आ द्विषतो वसु दत्ते- निरेन
 मेभ्य स्सर्वेभ्यो लोकेभ्यो नुदते- य एवं वेद, पवमानव.दह रित्याहु-
 र्न रात्रिः पवमानवती- कथ मुभे पवमानवती भवतः- केन ते
 समावद्भ्राजौ भवत इति, यदेवेन्द्राय मद्वने सुत- मिदं वसो सुत मन्ध
 - इदं ह्यन्वोजसा सुतमिति स्तुवन्ति च शंसन्ति च, तेन रात्रिः
 पवमानवती- तेनोभे पवमानवती भवत-स्तेन ते समावद्भ्राजौ
 भवतः, पञ्चदशस्तोत्र मह रित्याहु- र्न रात्रिः पञ्चदशस्तोत्रा- कथ
 मुभे पञ्चदशस्तोत्रे भवतः- केन ते समावद्भ्राजौ भवत इति, द्वादश
 स्तोत्रा.ण्यपिशर्वराणि- तिसृभि देवताभि स्सन्धिना राथन्तरेण
 स्तुवते, तेन रात्रिः पञ्चदशस्तोत्रा- तेनोभे पञ्चदशस्तोत्रे भवत-स्तेन
 ते समावद्भ्राजौ भवतः, परिमितं स्तुव-न्त्यपरिमित मनुशंसति,
 परिमितं वै भूत- मपरिमितं भव्य- मपरिमितस्यावरुद्धा
 इ,त्यतिशंसति स्तोत्र,मति वै प्रजाऽत्मान- मति पशव,स्तद्यत्स्तोत्र
 मतिशंसति- यदेवास्या ऽत्यात्मान न्तदेवास्यैतेनाव रुन्धेऽवरुन्धे।।
 4.1.06।। इति प्रथमोऽध्यायः।।

ॐ प्रजापतिर्वै सोमाय राज्ञे दुहितरं प्रायच्छ-त्सूर्या
 सावित्री, न्तस्यै सर्वे देवा वरा आऽगच्छं, -स्तस्या एत त्सहस्रं वहतु
 मन्वाकरो-द्यदेत दाश्विन मित्याचक्षते, नाऽश्विनं हैव त-
 द्य.दर्वाक्सहस्र, न्तस्मा त्सहस्रं वैव शंसे, द्यूयो वा प्राऽश्य घृतं
 शंसे-द्यथा ह वा इद मनो वा रथो वाऽक्तो वर्तत- एवं हैवाक्तो वर्तते,
 शकुनि रिवोत्पतिष्य. न्नाह्वीत, तस्मिन् देवा न समजानत-
 ममेदमस्तु ममेद मस्त्विति, ते सज्जानाना अब्रुव- न्नाजि
 मस्याऽयामहै, स यो न उज्जेष्यति- तस्येदं भविष्यतीति, तेऽग्ने
 रेवाधि गृहपते रादित्य.ङ्काष्ठा मकुर्वत, तस्मा.दाग्नेयी
 प्रतिपद्भव.त्याश्विन-स्याग्निर्होता गृहपति स्स राजेति, तद्वैक आहु-
 रग्निं मन्ये पितर मग्नि मापि मित्येतया प्रतिपद्येत- दिवि शुक्रं यजतं
 सूर्यस्येति, प्रथमयैव ऋचा काष्ठा माप्नोतीति- तत्तन्नाऽदृत्यं, य एन
 न्तत्र ब्रूया- दग्निमग्नि मिति वै प्रत्यपा-द्यग्नि मापत्स्यतीति-
 शश्वत्तथा स्या, तस्मा दग्निर्होता गृहपति स्स राजे.त्येतयैव
 प्रतिपद्येत, गृहपतिवती प्रजातिमती शान्ता सर्वाऽयु
 स्सर्वाऽयुत्वाय, सर्व मायुरेति- य एवं वेद ।। 4.2.7 ।।

ॐ तासाँ वै देवताना माजि न्धावन्तीना मभिसृष्टाना- मग्नि
 मुखं प्रथमं प्रत्यपद्यत, तमश्विना.वन्वागच्छता- न्तमब्रूता-
 मपोदि-ह्यावाँ वा इद.ञ्जेष्याव इति- स तथेत्यब्रवी,त्तस्य वै
 ममेहा.प्यस्त्विति- तथेति, तस्मा अप्यत्राकुरुता-
 न्तस्मा.दाग्नेय.माश्विने शस्यते, ता उषस मन्वागच्छता- न्तमब्रूता-
 मपोदि-ह्यावाँ वा इद.ञ्जेष्याव इति- सा तथेत्यब्रवी,त्तस्यै वै
 ममेहा.प्यस्त्विति- तथेति, तस्या अप्यत्राकुरुता-
 न्तस्मा.दुषस्य.माश्विने शस्यते, ताविन्द्र.मन्वागच्छता- न्तमब्रूता-
 मा वाँ वा इदं मधव.ञ्जेष्याव इति, न ह त.न्द्रधृषतु- रपोदिहीति
 वक्तुं, स तथेत्यब्रवी,त्तस्य वै ममेहा.प्यस्त्विति- तथेति, तस्मा
 अप्यत्राकुरुता- न्तस्मा.दैन्द्र.माश्विने शस्यते, तदश्विना उदजयता-
 मश्विना वाश्रुवाताँ, यदश्विना उदजयता- मश्विना वाश्रुवाता- न्तस्मा
 देत.दाश्विन.मित्याचक्षते,ऽश्रुते यद्यत्कामयते- य एवं वेद, तदाहु-
 र्यच्छस्यत- आग्नेयं शस्यत उषस्यं शस्यत ऐन्द्र मथ
 कस्मा.देत.दाश्विन मित्याचक्षत इ,त्यश्विनौ हि तदु.दजयता-
 मश्विना वाश्रुवाताँ, यदश्विना उदजयता- मश्विना वाश्रुवाता- न्तस्मा

देत दाश्विन मित्याचक्षते,ऽश्रुते यद्यत्कामयते- य एवं वेद।।
4.2.08।।

ॐ अश्वतरीरथेनाऽग्नि राजि मधाव-त्तासां प्राऽजमानो
योनि मकूलय-त्तस्मा.त्ता न विजायन्ते, गोभि ररुणै रुषा आजि
मधाव- त्तस्मा दुषस्यागताया मरुण.मिवैव प्रभा-त्युषसो
रूप,मश्वरथेनेन्द्र आजि मधाव- त्तस्मा.त्स उच्चैर्घोष उपब्दिमा
न्क्षत्रस्य रूप- मैन्द्रो हि स, गर्दभरथेनाश्विना उदजयता- मश्विना
वाश्वुवाताँ, यदश्विना उदजयता- मश्विना वाश्वुवाता- न्तस्मा त्स
सृतजवो दुग्धदोह- स्सर्वेषा मेतर्हि वाहनाना मनाशिष्ठो
रेतस.स्त्वस्य वीर्यं न्नाहरता,न्तस्मा.त्स द्विरेता वाजी, तदाहु- स्सप्त
सौर्याणि च्छन्दांसि शंसे- यथैवाऽग्नेयं यथोषस्यं यथाऽश्विनं सप्त
वै देवल्लोका- स्सर्वेषु देवल्लोकेषु राधोतीति- तत्तन्नाऽदृत्य,त्रीण्येव
शंसे-क्षयो वा इमे त्रिवृतो लोका- एषामेव लोकाना मभिजित्यै,
तदाहु- रुदु त्य.आतवेदस मिति सौर्याणि प्रतिपद्येतेति-
तत्तन्नाऽदृत्यं, यथैव गत्वा काष्ठा मपराध्रुया- तादृक्त, सूर्यो नो
दिवस्पा.त्वित्येतेनैव प्रतिपद्येत, यथैव गत्वा काष्ठा मभिपद्येत-
तादृक्त,दुदु त्य.आतवेदस मिति द्वितीयं शंसति, चित्र.न्देवाना मुदगा

दनीक मिति त्रैष्टुभ,मसौ वाव चित्र न्देवाना मुदेति-
तस्मा.देत.च्छंसति, नमो मित्रस्य वरुणस्य चक्षस इति जागत,
न्तद्वाशीःपद,माशिष मेवैतेनाऽऽशास्त- आत्मने च यजमानाय
च॥ 4.2.09॥

ॐ तदाहु- स्सूर्यो नातिशस्यो- बृहती नातिशस्या, यत्सूर्य
मतिशंसे- ब्रह्मवर्चस मतिपद्येत, यद्बृहती मतिशंसे- त्राणा
नतिपद्येते,तीन्द्र क्रतु.न्न आ भरे-त्यैन्द्रं प्रगाथं शंसति, शिक्षा णो
अस्मि न्युरुहूत यामनि जीवा ज्योति रशीमही-त्यसौ वाव ज्योति-
स्तेन सूर्य.न्नाति शंसति, यदु बार्हतः प्रगाथ- स्तेन
बृहती.न्नातिशंस,त्यभि त्वा शूर नोनुम इति राथन्तरीं योनिं शंसति,
राथन्तरेण वै सन्धिनाऽऽश्विनाय स्स्तुवते, तद्य.द्राथन्तरीं योनिं
शंसति- रथन्तरस्यैव सयोनित्वा,ये-शान मस्य जगत स्स्वर्दृश मि-
त्यसौ वाव स्वर्दृ-क्तेन सूर्य न्नाति शंसति, यदु बार्हतः प्रगाथ- स्तेन
बृहती न्नातिशंसति, बहव स्सूरचक्षस इति मैत्रावरुणं प्रगाथं शंस,-
त्यहर्वै मित्रो- रात्रि वरुण- उभे वा एषोऽहोरात्रे आ रभते-
योऽतिरात्र मुपैति, तद्य.न्मैत्रावरुणं प्रगाथं शंस- त्यहोरात्रयो रेवैन
न्तत्प्रतिष्ठापयति, सूरचक्षस इति- तेन सूर्य.न्नातिशंसति, यदु

बार्हतः प्रगाथ- स्तेन बृहती न्नातिशंसति, मही द्यौः पृथिवी च न-
 स्ते हि द्यावापृथिवी विश्वशम्भुवेति द्यावापृथिवीये शंसति,
 द्यावापृथिवी वै प्रतिष्ठे- इयमेवेह प्रतिष्ठाऽसा.वमुत्र,
 तद्य.द्यावापृथिवीये शंसति- प्रतिष्ठयो रेवैन न्तत्प्रतिष्ठापयति, देवो
 देवी धर्मणा सूर्यं शशुचिरिति- तेन सूर्यं न्नातिशंसति, यदु गायत्री च
 जगती च- ते द्वे बृहत्यौ- तेन बृहती न्नातिशंसति, विश्वस्य देवी
 मृचयस्य जन्मनो - न या रोषाति न ग्रभदिति द्विपदां शंसति चितैध
 मुक्थ,मिति ह स्म वा एत दाचक्षते- यदेत.दाश्विन,निर्ऋति ह स्म
 पाशिन्युपाऽस्ते, यदैव होता परिधास्य-त्यथ पाशा
 न्प्रतिमोक्षामीति- ततो वा एतां बृहस्पति द्विपदा मपश्य-न्न या
 रोषाति न ग्रभदिति, तया निर्ऋत्याः पाशिन्या अधराचः पाशा
 नपास्य,तद्य.देता न्द्विपदां होता शंसति- निर्ऋत्या एव तत्पाशिन्या
 अधराचः पाशा नपास्यति, स्वस्त्येव होतोन्मुच्यते- सर्वाऽयु
 स्सर्वाऽयुत्वाय सर्वमायु.रेति य एवं वेद, मृचयस्य जन्मन इत्यसौ
 वाव मर्चयतीव- तेन सूर्यं न्नातिशंसति, यदु द्विपदा पुरुष.च्छन्दसं-
 सा सर्वाणि च्छन्दां.स्यभ्याप्ता- तेन बृहती न्नातिशंसति।।
 4.2.10।।

ॐ ब्राह्मणस्पत्यया परिदधाति, ब्रह्म वै बृहस्पति-
 ब्रह्मण्येवैन न्तदन्ततः प्रतिष्ठापय,त्येवा पित्रे विश्वदेवाय वृष्ण
 इत्येतया परिदध्या- त्रजाकामः पशुकामो, बृहस्पते सुप्रजा
 वीरवन्त इति- प्रजया वै सुप्रजा वीरवान्, वयं स्याम पतयो रयीणा
 मिति, प्रजावा न्यशुमा त्रयिमान् वीरवा न्भवति- यत्रैवं विद्वा.नेतया
 परिदधाति, बृहस्पते अति यदर्यो अर्हा दित्येतया परिदध्या-
 तेजस्कामो ब्रह्मवर्चस्कामो-ऽतीव वाऽन्या न्ब्रह्मवर्चस मर्हति,
 द्युमदिति- द्युमदिव वै ब्रह्मवर्चसं, विभातीति- वीव वै ब्रह्मवर्चसं
 भाति, यद्दीदय.च्छवस ऋतप्रजातेति- दीदायेव वै ब्रह्मवर्चस,
 न्तदस्मासु द्रविण न्येहि चित्र मिति- चित्रमिव वै ब्रह्मवर्चसं,
 ब्रह्मवर्चसी ब्रह्मयशसी भवति- यत्रैवं विद्वा नेतया परिदधाति, तस्मा
 देवं विद्वा नेतयैव परिदध्या,ब्राह्मणस्पत्या- तेन सूर्य न्नातिशंसति,
 यदु त्रिष्टुभ.न्निशंसति- सा सर्वाणि च्छन्दांस्यभ्याप्ता- तेन बृहती
 न्नातिशंसति, गायत्र्या च त्रिष्टुभा च वषट्कुर्या-द्वह्य वै गायत्री-
 वीर्य.न्निष्टु- ब्रह्मणैव तद्दीर्यं सन्दधाति, ब्रह्मवर्चसी ब्रह्मयशसी
 वीर्यवा.न्भवति- यत्रैवं विद्वा न्गायत्र्या च त्रिष्टुभा च
 वषट्करो,त्यश्विना वायुना युवं सुदक्षोभा पिबत मश्विनेति- गायत्र्या च

विराजा च वषट्कुर्याद्ब्रह्म वै गाय-त्र्यन्नं विरा-ब्रह्मणैव तदन्नाद्यं
सन्दधाति, ब्रह्मवर्चसी ब्रह्मयशसी भवति- ब्रह्माद्य मन्न मत्ति- यत्रैवं
विद्धा न्गायत्र्या च विराजा च वषट्करोति, तस्मा.देवं विद्धा न्गायत्र्या
चैव विराजा च वषट्कुर्या-त्प्र वा मन्धांसि मद्या.न्यस्थु - रुभा पिबत
मश्विने त्येताभ्याम्॥ 4.2.11॥

ॐ चतुर्विंश मेतदह रूप यन्त्यारम्भणीय,मेतेन वै सँवत्सर
मारभन्त- एतेन स्तोमांश्च च्छन्दांसि चैतेन सर्वा देवता, अनारब्धं वै
तच्छन्दो-ऽनारब्धा सा देवता, यदेतस्मिन्नहनि नाऽरभन्ते-
तदारम्भणीयस्या-ऽरम्भणीयत्व,चतुर्विंश स्स्तोमो भवति,
तच्चतुर्विंशस्य चतुर्विंशत्व, चतुर्विंशति वा अर्धमासा- अर्धमासश
एव तत्सँवत्सर मारभन्त, उक्थ्यो भवति- पशवो वा उक्थानि-
पशूना मवरुद्ध्यै, तस्य पञ्चदश स्तोत्राणि भवन्ति- पञ्चदश शस्त्राणि
स मासो, मासश एव तत्सँवत्सर मारभन्ते, तस्य षष्टिश्च त्रीणि च
शतानि स्तोत्रिया- स्तावन्ति सँवत्सर स्याहा-न्यहश्श एव
तत्सँवत्सर मारभन्ते,ऽग्निष्टोम एतदह सस्यादित्याहु- रग्निष्टोमो वै
सँवत्सरो, न वा एत दन्योऽग्निष्टोमा.दह र्दाधार- न विव्याचेति- स
यद्यग्निष्टोम.स्या,दष्टाचत्वारिंशा- स्त्रयः पवमाना सस्यु-

श्वतुर्विंशानीतराणि स्तोत्राणि, तद् षष्टिश्चैव त्रीणि च शतानि
 स्तोत्रिया- स्तावन्ति सँवत्सरस्याहा-न्यहश्श एव तत्सँवत्सर
 मारभन्त,- उक्थ्य एव स्या,त्पशुसमृद्धो यज्ञः- पशुसमृद्धं सत्रं-
 सर्वाणि चतुर्विंशानि स्तोत्राणि प्रत्यक्षा.द्येतदह.श्वतुर्विंश- न्तस्मा
 दुक्थ्य एव स्यात्।। 4.2.12।।

ॐ बृहद्रथन्तरे सामनी भवत, एते वै यज्ञस्य नावौ
 संपारिण्यौ- यद्वृहद्रथन्तरे, ताभ्यामेव तत्सँवत्सर न्तरन्ति, पादौ वै
 बृहद्रथन्तरे- शिर एतदहः- पादाभ्या मेव तच्छिरं शिरो ऽभ्यायन्ति,
 पक्षौ वै बृहद्रथन्तरे- शिर एतदहः- पक्षाभ्या मेव तच्छिरं
 शिरोऽभ्यायुवते, ते उभे न समवसृजे, य उभे समवसृजेयु- र्यथैव
 च्छिन्ना नौ बन्धना.त्तीरन्तीर मृच्छन्ती प्लवे-तैव.मेव ते सत्रिण
 स्तीरन्तीर मृच्छन्तः प्लवेरन्, य उभे समवसृजेयु- स्तद्यदि रथन्तर
 मवसृजेयु- बृहतैवोभे अनवसृष्टे, अथ यदि बृह.दवसृजेयू-
 रथन्तरेणैवोभे अनवसृष्टे, यद्वै रथन्तर- न्तद्वैरूपं, यद्वृह- त्तद्वैराजं,
 यद्रथन्तर- न्तच्छाकरं, यद्वृह- त्तद्वैवत,-मेव.मेते उभे अनवसृष्टे
 भवतो, ये वा एवं विद्वांस एतदह रुपय-न्त्याप्त्वा वै तेऽहश्श
 र्सँवत्सर- माप्त्वाऽर्धमासश- आप्त्वा मासश- आप्त्वा स्तोमांश्च

च्छन्दांसि चा-ऽऽत्वा सर्वा देवता-स्तप एव तप्यमाना स्सोमपीथं
भक्षयन्त- स्सँवत्सर मभिषुण्वन्त आसते, ये वा अत ऊर्ध्व सँवत्सर
मुपयन्ति- गुरुँ वै ते भार मभि निदधते, स¹ वै गुरु भारं इशृणा,त्यथ
य एनं परस्ता त्कर्मभि राह्वाऽवस्ता दुपैति- स वै स्वस्ति
सँवत्सरस्य पारमश्रुते।। 4.2.13।।

ॐ यद्वै चतुर्विंश- न्तन्महाव्रतं, बृहद्विवेनाऽत्र होता रेत
स्सिञ्चति, तददो महाव्रतीयेनाह्वा प्रजनयति, सँवत्सरे सँवत्सरे वै
रेत स्सिक्त.आयते- तस्मा त्समानं बृहद्विवो निष्केवल्यं भव,त्येष ह
वा एनं परस्ता त्कर्मभि राह्वाऽवस्ता दुपैति- य एवं विद्वा.नेतदह
रुपैति, स्वस्ति सँवत्सरस्य पार.मश्रुते- य एवं वेद, यो वै
सँवत्सरस्याऽवारञ्च पारञ्च वेद- स वै स्वस्ति सँवत्सरस्य
पारमश्रुते,ऽतिरात्रो वा अस्य प्रायणीयोऽवार- मुदयनीयः पारं-
स्वस्ति सँवत्सरस्य पार.मश्रुते- य एवं वेद, यो वै
सँवत्सरस्याऽवरोधन. ओद्रोधनञ्च वेद- स वै स्वस्ति सँवत्सरस्य

¹ सँवै।

पारमश्रुते,ऽतिरात्रो वा अस्य प्रायणीयोऽवरोधन- मुदयनीय
उद्रोधनं, स्वस्ति सँवत्सरस्य पार.मश्रुते- य एवं वेद, यो वै
सँवत्सरस्य प्राणोदानौ वेद- स वै स्वस्ति सँवत्सरस्य
पारमश्रुते,ऽतिरात्रो वा अस्य प्रायणीयः प्राण- उदान
उदयनीय,स्वस्ति सँवत्सरस्य पारमश्रुते- य एवं वेद य एवं वेद।।
14।। इति द्वितीयोऽध्यायः।।

ॐ चतुर्थपञ्चिकायां तृतीयोऽध्यायः।।

ॐ ज्योति गौरायु रिति स्तोमेभि र्य,न्त्ययँ वै लोको ज्योति
- रन्तरिक्ष.ङ्गौ- रसौ लोक आयु,स्स एवैष उत्तर.स्यहो- ज्योति
गौरायु रिति, त्रीण्यहानि- गौरायु ज्योतिरिति, त्रीण्ययँ वै लोको
ज्योति- रसौ लोको ज्योति-स्ते एते ज्योतिषी उभयत स्सँलोकेते,
तेनैतेनोभयतो ज्योतिषा षळहेन यन्ति, तद्य.देतेनोभयतो ज्योतिषा
षळहेन य-न्त्यनयो रेव तल्लोकयो रुभयतः प्रतितिष्ठन्तो य-
न्त्यस्मिंश्च लोकेऽमुष्मिं श्रोभयोः, परि यद्वा एत द्वेचक्रँ- यदभिप्लव
षळह,स्तस्य या.वभितोऽग्निष्टोमौ- तौ प्रधी, ये चत्वारो मध्य
उक्थ्या- स्त.न्नभ्य,ङ्गच्छति वै वर्तमानेन यत्र कामयते, तत्स्वस्ति
सँवत्सरस्य पार मश्रुते- य एवं वेद, यो वै तद्वेद- यत्प्रथम

षळह,स्स वै स्वस्ति सँवत्सरस्य पारमश्रुते, यस्तद्वेद- यद्वितीयो,
यस्तद्वेद- यत्तृतीयो, यस्त-द्वेद यच्चतुर्थो, यस्तद्वेद- यत्पञ्चमः।।

4.3.15।।

ॐ प्रथमं षळह मुपयन्ति- षळहानि भवन्ति- षड्वा ऋतव-
ऋतुश एव तत्सँवत्सर माप्नुव-न्त्यृतुश स्सँवत्सरे प्रतितिष्ठन्तो
यन्ति, द्वितीयं षळह मुपयन्ति- द्वादशाहानि भवन्ति- द्वादश वै
मासा- मासश एव तत्सँवत्सर माप्नुवन्ति- मासश स्सँवत्सरे
प्रतितिष्ठन्तो यन्ति, तृतीयं षळह मुपय-न्त्यष्टादशाहानि भवन्ति-
तानि द्वेधा नवान्यानि नवान्यानि- नव वै प्राणा- नव स्वर्गा लोकाः-
प्राणांश्चैव तत्स्वर्गाश्च लोका नाप्नुवन्ति- प्राणेषु चैव तत्स्वर्गेषु च
लोकेषु प्रतितिष्ठन्तो यन्ति, चतुर्थं षळह मुपयन्ति-
चतुर्विंशति.रहानि भवन्ति- चतुर्विंशति वा अर्धमासा- अर्धमासश
एव तत्सँवत्सर माप्नुव- न्त्यर्धमासश स्सँवत्सरे प्रतितिष्ठन्तो यन्ति,
पञ्चमं षळह मुपयन्ति- त्रिंश दहानि भवन्ति- त्रिंशदक्षरा वै विरा-
ड्विरा.ळन्नाद्यँ- विराजमेव तन्मासिमा.स्यभिसम्पादयन्तो
य,न्त्यन्नाद्यकामाः खलु वै सत्र मासत, तद्य.द्विराजं
मासिमा.स्यभिसम्पादयन्तो य-न्त्यन्नाद्यमेव

तन्मासिमा.स्यवरुन्धाना य-न्त्यस्मै च लोकायामुष्मै चोभाभ्याम् । ।
4.3.16 । ।

ॐ गवामयने नयन्ति, गावो वा आदित्या- आदित्याना
मेव तदयने नयन्ति, गावो वै सत्रमासत- शफा.ञ्छृङ्गाणि
सिषासत्य,स्तासा न्दशमे मासि शफा इश्चङ्गा.ण्यजायन्त, ता
अब्रुवन्- यस्मै कामायाऽदीक्षाम-ह्यापाम त-मुत्तिष्ठामेति, ता या
उदतिष्ठं-स्ता एता इश्चङ्गिण्यो,ऽथ या स्समापयिष्याम स्संवत्सर
मित्यासत- तासा मश्रद्धया शृङ्गाणि प्रावर्तन्त, ता एता स्तूपरा ऊर्ज-
न्त्वसुन्वं,स्तस्माद् ता स्सर्वा नृतू न्प्राप्तोत्तर मुत्तिष्ठ-न्त्यूर्जं
ह्यसुन्व,न्त्सर्वस्य वै गावः प्रेमाणं- सर्वस्य चारुता.ङ्गता,स्सर्वस्य
प्रेमाणं- सर्वस्य चारुता.ङ्गच्छति- य एवं वेदा,ऽदित्याश्च ह वा
अङ्गिरसश्च स्वर्गे लोकेऽस्पर्धन्त- वयं पूर्वं एष्यामो वयमिति, ते
हाऽदित्याः पूर्वं स्वर्गं लोक.ङ्गमुः- पश्चेवाङ्गिरस षष्ठ्याँ वा वर्षेषु,
यथा वा प्रायणीयोऽतिरात्र- श्रतुर्विंश उक्थ्य- स्सर्वेऽभिप्लवा
षळहा- आक्ष्यन्त्यन्या.न्यहानि- तदादित्याना.मयनं,
प्रायणीयोऽतिरात्र- श्रतुर्विंश उक्थ्य- स्सर्वे पृष्ठ्या षळहा-
आक्ष्यन्त्यन्या.न्यहानि- तदङ्गिरसा मयनं, सा यथास्मृति.रञ्जसाय-

न्येव मभिप्लव षळह स्वर्गस्य लोकस्या,-ऽथ यथा महापथः
पर्याण- एवं पृष्ठ्य षळह स्वर्गस्य लोकस्य, तद्यदुभाभ्यां य-
न्त्युभाभ्यां वै य.न्न रिष्य- त्युभयोः कामयो रूपाऽस्त्यै- यश्चाभिप्लवे
षळहे- यश्च पृष्ठ्ये॥ 4.3.17॥

ॐ एकविंश मेत.दह रूपयन्ति, विषुवन्तं मध्ये
संवत्सर,स्यैतेन वै देवा एकविंशेनाऽदित्यं स्वर्गाय
लोकायोदयच्छ,न्तस एष इत एकविंश- स्तस्य दशाऽवस्ता दहानि
दिवाकीर्त्यस्य भवन्ति- दश परस्ता,न्मध्य एष एकविंश उभयतो
विराजि प्रतिष्ठित- उभयतो हि वा एष विराजि प्रतिष्ठित, स्तस्मा
देशोऽन्तरेमान्लोकान् य.न्न व्यथते, तस्य वै देवा आदित्यस्य स्वर्गा
ल्लोका दवपाता दबिभयु-स्त.न्त्रिभि स्वर्गे लोके रवस्ता
त्प्रत्युत्तभ्रुव-न्तस्तोमा वै त्रय स्वर्गा लोका,स्तस्य पराचोऽतिपादा
दबिभयु-स्त.न्त्रिभि स्वर्गे लोकेः परस्ता.त्प्रत्युत्तभ्रुव-न्तस्तोमा वै
त्रय स्वर्गा लोका,स्तत्रयोऽवस्ता त्सप्तदशा भवन्ति- त्रयः
परस्ता, न्मध्य एष एकविंश- उभयत स्वरसामभि धृत, उभयतो
हि वा एष स्वरसामभि धृत,स्तस्मा देशोऽन्तरेमा न्लोकान् य.न्न
व्यथते, तस्य वै देवा आदित्यस्य स्वर्गा ल्लोका दवपाता दबिभयु-स्तं

परमै.स्वर्गै लोके रवस्ता त्रत्युत्तभ्रुव-न्स्तोमा वै परमा स्वर्गा
लोका,स्तस्य पराचोऽतिपादा दबिभयु-स्तं परमै स्वर्गै लोकेः
परस्ता त्रत्यस्तभ्रुव-न्स्तोमा वै परमा स्वर्गा लोका,
स्तत्तयोऽवस्ता त्सप्तदशा भवन्ति- त्रयः परस्ता,त्ते द्वौद्वौ सम्पद्य
त्रयश्चतुस्त्रिंशा भवन्ति, चतुस्त्रिंशो वै स्तोमाना मुत्तम,स्तेषु वा एष
एत.दध्याहित स्तपति, तेषु हि वा एष एत.दध्याहित स्तपति, स वा
एष उत्तरोऽस्मा.त्सर्वस्मा.द्भूता.द्भविष्यत,स्सर्व मेवेद मतिरोचते-
यदिदं द्वि,च्चोत्तरो भवति- यस्मा दुत्तरो बुभूषति- तस्मा दुत्तरो
भवति- य एवं वेद।। 4.3.18।।

ॐ स्वरसाम्न उपयन्तीमे वै लोका स्वरसामान- इमान् वै
लोका न्स्वरसामभि रस्पृण्वं,स्त.त्स्वरसाम्नां
स्वरसामत्व,न्तद्य.त्स्वरसाम्न उपयन्त्येष्वेवैन न्तल्लोके.ष्वाभजन्ति,
तेषां वै देवा स्सप्तदशानां प्रवृया.दबिभयु,स्समा इव वै स्तोमा
अविगूँहा इ-वेमे ह न प्रव्रियेरन्निति, तान्त्सर्वै स्स्तोमै
रवस्ता.त्पर्यार्ष- न्त्सर्वैः पृष्ठैः परस्ता,त्तद्य.दभिजि.
त्सर्वस्तोमोऽवस्ता.द्भवति, विश्वजि त्सर्वपृष्ठः परस्ता,त्तत्सप्तदशा
नुभयतः पर्यृषन्ति- धृत्या अप्रवृयाय, तस्य वै देवा आदित्यस्य

स्वर्गा ल्लोका दवपाता दबिभयु-स्तं पञ्चभी रश्मिभि रुदवयन्।
रश्मयो वै दिवाकीर्त्यानि- महादिवाकीर्त्यं पृष्ठं भवति- विकर्णं
ब्रह्मसामभास. मग्निष्टोमसा,मोमे बृहद्रथन्तरे पवमानयो
र्भवत,स्तदादित्यं पञ्चभी रश्मिभि रुद्वयन्ति- धृत्या
अनवपाता,योदित आदित्ये प्रातरनुवाक मनुब्रूया,त्सर्वं ह्येवैत दह
र्दिवाकीर्त्यं भवति, सौर्यं पशु.मन्यङ्गश्चेतं सवनीयस्योपाऽऽलम्भ्य
मालभेर,न्त्सूर्यदेवत्यं ह्येत.दह,-रेकविंशतिं सामिधेनी
रनुब्रूया,त्प्रत्यक्षा द्येत दह- रेकविंश मेकपञ्चाशत न्द्विपञ्चाशतं वा
शस्त्वा- मध्ये निविद न्दधाति, तावती.रुत्तरा शशंसति, शताऽऽयु वै
पुरुष शशतवीर्यं शशतेन्द्रिय- आयुष्येवैन न्तद्वीर्यं इन्द्रिये दधाति।।
4.3.19।।

ॐ दूरोहणं रोहति- स्वर्गो वै लोको दूरोहणं, स्वर्गमेव
तल्लोकं रोहति- य एवं वेद, यदेव दूरोहणा ३म्। असौ वै दूरोहो-
योऽसौ तपति, कश्चिद्वा अत्र गच्छति- स यदूरोहणं रोह- त्येतमेव
तद्रोहति, हंसवत्या रोहति, हंसं शशुचिष दि-त्येष वै हंस
शशुचिष,द्वसु रन्तरिक्षस दि-त्येष वै वसु रन्तरिक्षस,द्धोता वेदिष दि-
त्येष वै होता वेदिष,दतिथि दुरोणस दि-त्येष वा अतिथि

दुर्गेणस, नृष दि-त्येष वै नृष, द्वरस दि-त्येष वै वरस-द्वरं वा एत
 त्सद्मनाँ- यस्मि न्नेष आसन्न.स्तप, त्यृतस दि-त्येष वै सत्यस,
 द्योमसदि-त्येष वै व्योमस-द्योम वा एत.त्सद्मनाँ- यस्मिन्नेष
 आसन्न.स्तप, त्यज्जा इ-त्येष वा अज्जा- अज्यो वा एष प्रात रुदे-त्यप
 स्सायं प्रविशति, गोजा इ-त्येष वै गोजा, ऋतजा इ-त्येष वै
 सत्यजा, अद्रिजा इ-त्येष वा अद्रिजा, ऋत-मित्येष वै सत्य,-मेष
 एतानि सर्वा, ण्येषा ह वा अस्य च्छन्दस्सु प्रत्यक्षतमा.दिव
 रूप, न्तस्मा द्यत्र क्व च दूरोहणं रोहे- द्वंसवत्यैव रोहे, ताक्ष्ये
 स्वर्गकामस्य रोहे, ताक्ष्यो ह वा एतं पूर्वोऽध्वान.मै,-द्यत्रादो गायत्री
 सुपर्णो भूत्वा- सोम माऽहर, तद्यथा क्षेत्रज्ञ मध्वनः
 पुरएतार.ङ्कुर्वीत- तादृक्त-द्यदेव ताक्ष्ये,-ऽयं वै ताक्ष्यो- योऽयं पवत,-
 एष स्वर्गस्य लोकस्याऽभिवोऽहा, त्यमू षु वाजिन न्देवजूत मि-
 त्येष वै वाजी देवजूत, सहावान न्तरुतारं रथाना मि-त्येष वै
 सहावां-स्तरुतैष हीमान्लोका न्तसद्य स्तर,-त्यरिष्टनेमिं पृतनाज
 माशु मि-त्येष वा अरिष्टनेमिः पृतनाजि,-दाशु स्वस्त्वय इति-
 स्वस्तिता माशास्ते, ताक्ष्य मिहा ऽहुवेमेति- ह्यत्येवैन
 मेत, दिन्द्रस्येव राति माजोहुवाना स्वस्त्वय इति- स्वस्तिता

मेवाऽऽशास्ते, नाव मिवाऽऽरुहेमेति- समेवैन मेत.दधि रोहति-
 स्वर्गस्य लोकस्य समष्ट्यै सम्पत्त्यै सङ्गत्या,- उर्वी न पृथ्वी बहुले
 गभीरे- मा वा मेतौ मा परेतौ रिषामे-तीमे एवैत दनुमन्त्रयत,- आ
 च परा च मेष्य न्त्सद्य श्विद्य शशवसा पञ्च कृष्टी स्सूर्यइव
 ज्योतिषाऽप स्ततानेति प्रत्यक्षं सूर्य मभिवदति, सहस्रसा शशतसा
 अस्य रंहि- न स्मा वरन्ते युवति न शर्या- मित्याशिष
 मेवैतेनाऽऽशास्त,- आत्मने च यजमानेभ्यश्च।। 4.3.20।।

ॐ आहूय दूरोहणं रोहति, स्वर्गो वै लोको दूरोहणं-
 वा.गाहावो- ब्रह्म वै वा,क्स यदाह्वयते- तद्ब्रह्मणाऽऽहावेन स्वर्गं लोकं
 रोहति, स पच्छः प्रथमं रोहतीम न्तँल्लोक
 माप्नो,त्यथार्धर्चशोऽन्तरिक्षे न्तदाप्नो,त्यथ त्रिपद्याऽमु न्तँल्लोक
 माप्नो,त्यथ केवल्या- तदेतस्मिन्प्रति तिष्ठति- य एष तपति, त्रिपद्या
 प्रत्यवरोहति, यथा शाखा.न्धारयमाण,स्तदमुष्मि न्लोके प्रतितिष्ठ-
 त्यर्धर्चशोऽन्तरिक्षे- पच्छोऽस्मिन्लोक,- आत्स्वैव तत्स्वर्गं लोकं
 यजमाना अस्मिन्लोके प्रतितिष्ठ,-न्त्यथ य एक.कामास्स्यु-
 स्स्वर्गकामाः पराञ्चमेव तेषां रोहे-त्ते जयेयु हँव स्वर्गं
 लोक,न्नेत्वेवास्मिन्लोके ज्योगिव वसेयु,र्मिथुनानि सूक्तानि

शस्यन्ते- त्रैष्टुभानि च जागतानि च, मिथुनं वै पशवः- पशव
श्छन्दांसि- पशूना मवरुद्ध्यै।। 4.3.21।।

ॐ यथा वै पुरुष- एवं विषुवां-स्तस्य यथा दक्षिणोऽर्ध- एवं
पूर्वोऽर्धो विषुवतो, यथोत्तरोऽर्ध- एवमुत्तरोऽर्धो विषुवत,स्तस्मा
दुत्तर इत्याचक्षते, प्रबाहु.क्सत शिशर एव विषुवान् ¹विदलसंहित इव
वै पुरुष,स्तद्धापि स्यूमेव मध्ये शीर्ष्णो विज्ञायते, तदाहु
विषुवत्येवैत.दह शशंसे,द्विषुवान् वा एत दुक्थाना- मुक्थं विषुवान्-
विषुवानिति ह विषुवन्तो भवन्ति- श्रेष्ठता मश्रुवत इति-
तत्तन्नाऽऽदृत्यं, सँवत्सर एव शंसे,द्रेतो वा एत त्सँवत्सर न्दधतो
यन्ति, यानि वै पुरा सँवत्सरा.द्रेतांसि जायन्ते- यानि पञ्चमास्यानि-
यानि षण्मास्यानि- स्त्रीव्यन्ति वै तानि, नवैतैर्भुञ्जते,ऽथ यान्येव
दशमास्यानि जायन्ते- यानि साँवत्सरिकाणि- तैर्भुञ्जते, तस्मा
त्सँवत्सर एवैतदह शशंसे,त्सँवत्सरो ह्येत.दह.राप्नोति, सँवत्सरं
ह्येतदह राप्नुव,न्त्येष ह वै सँवत्सरेण पाप्मान मपहत- एष

¹ विदलसंहितः

विषुवता,ऽङ्गेभ्यो हैव मासैः पाप्मान मपहते- शीष्णो विषुवता,ऽप
संवत्सरेण पाप्मानं हतेऽप विषुवता- य एवं वेद, वैश्वकर्मण.मृषभं
सवनीयस्योपालम्भ्य मालभेर न्द्विरूप- मुभयत एतं
महाव्रतीयेऽहनी,-न्द्रो वै वृत्रं हत्वा- विश्वकर्माऽभव, त्रजापतिः
प्रजा स्सृष्ट्वा विश्वकर्माऽभव,त्संवत्सरो विश्वक,र्मेन्द्रमेव तदात्मानं
प्रजापतिं संवत्सरं विश्वकर्माण माप्नुव,न्तीन्द्र एव तदात्मनि
प्रजापतौ संवत्सरे विश्वकर्म.ण्यन्ततः प्रति तिष्ठन्ति, प्रति तिष्ठति- य
एवं वेद य एवं वेद।। 4.3.22।। इति तृतीयोऽध्यायः।।

ॐ चतुर्थपञ्चिकायां चतुर्थोऽध्यायः।।

ॐ प्रजापति रकामयत प्रजायेय भूया.न्त्स्यामिति, स
तपोऽतप्यत- स तप स्तस्त्वेम न्द्वादशाह मपश्य-दात्मन एवाङ्गेषु च
प्राणेषु च, तमात्मन एवाङ्गेभ्यश्च प्राणेभ्यश्च द्वादशधा निरमिमीत,
तमाऽहर- तेनायजत, ततो वै सोऽभव दात्मना- प्र प्रजया पशुभि
रजायत, भव.त्यात्मना- प्र प्रजया पशुभि र्जायते- य एवं वेद,
सोऽकामयत- कथन्तु गायत्र्या सर्वतो द्वादशाहं परिभूय- सर्वा
मृद्धि.मृधुयामिति, तं वै तेजसैव पुरस्ता त्पर्यभव- च्छन्दोभि
र्मध्यतोऽक्षरै-रुपरिष्ठा द्वायत्र्या, सर्वतो द्वादशाहं परिभूय- सर्वा मृद्धि

माध्वो,त्सर्वा मृद्धि मृध्नोति- य एवं वेद, यो वै गायत्रीं
 पक्षिणी.चक्षुष्मती ज्योतिष्मतीं भास्वतीं वेद- गायत्र्या पक्षिण्या
 चक्षुष्मत्या ज्योतिष्मत्या भास्वत्या स्वर्गं लोक मे,त्येषा वै गायत्री
 पक्षिणी चक्षुष्मती ज्योतिष्मती भास्वती- यद्वादशाह,स्तस्य
 या.वभितोऽतिरात्रौ- तौ पक्षौ, या.वन्तराऽग्निष्टोमौ- ते चक्षुषी,
 येऽष्टौ मध्य उक्थ्या- स्स आत्मा, गायत्र्या पक्षिण्या चक्षुष्मत्या
 ज्योतिष्मत्या भास्वत्या स्वर्गं लोकमेति- य एवं वेद।। 4.4.23।।

ॐ त्रयश्च वा एते त्र्यहा- आदशम.मह-राद्वा.वतिरात्रौ-
 यद्वादशाहो, द्वादशाहानि दीक्षितो भवति- यज्ञिय एव तै.भवति,
 द्वादशरात्री रूपसद उपैति- शरीर.मेव ताभि धूनुते- द्वादशाहं प्रसुतो
 भूत्वा, शरीर न्यूत्वा- शुद्धः पूतो देवता अप्येति- य एवं वेद,
 षड्विंशदहो वा एष- यद्वादशाह, षड्विंशदक्षरा वै बृहती- बृहत्या वा
 एतदयनं- यद्वादशाहो, बृहत्या वै देवा इमा न्लोका नाश्रुवत, ते वै
 दशभि रेवाक्षरै रिमं लोक माश्रुवत- दशभि रन्तरिक्ष- न्दशभि दिव-
 ञ्चतुर्भि श्वतस्रो दिशो- द्वाभ्या मेवास्मिन्लोके प्रत्यतिष्ठ,न्रति
 तिष्ठति- य एवं वेद, तदाहु- र्यदन्यानि च्छन्दांसि वर्षीयांसि
 भूयोऽक्षरतरा-ण्यथ कस्मा देतां बृहतीत्याचक्षत इ,त्येतया हि देवा

इमा.नलोका नाश्रुवत, ते वै दशभि रेवाक्षरै रिमँ लोक माश्रुवत-
दशभि रन्तरिक्ष- न्दशभि दिव-ञ्चतुर्भि श्रुतस्रो दिशो- द्वाभ्या
मेवास्मि.नलोके प्रत्यतिष्ठं,-स्तस्मा देतां बृहती त्याचक्षते,ऽश्रुते
यद्यत्कामयते- य एवं वेद।। 4.4.24।।

ॐ प्रजापतियज्ञो वा एष- यद्वादशाहः, प्रजापति वा
एतेनाग्रेऽयजत द्वादशाहेन, सोऽब्रवी दृतूंश्च मासांश्च- याजयत मा
द्वादशाहेनेति, तन्दीक्षयित्वाऽनपक्रम.ङ्मयित्वाऽब्रुव-न्देहि नु नो-
ऽथ त्वा याजयिष्याम इति, तेभ्य इष मूर्जं प्रायच्छ,त्सैषो.गृतुषु च
मासेषु च निहिता, ददतँ वै ते त.मयाजयं-स्तस्मा.द्द.द्याज्यः,
प्रतिगृह्णन्तो वै ते तमयाजयं-स्तस्मा त्प्रतिगृह्णता याज्य,मुभये
राधुवन्ति- य एवं विद्वांसो यजन्ते च- याजयन्ति च, ते वा इम
ऋतवश्च मासाश्च गुरव इवामन्यन्त- द्वादशाहे प्रतिगृह्य, तेऽब्रुव
न्प्रजापतिं- याजय नो द्वादशाहेनेति, स तथेत्यब्रवी-त्ते वै
दीक्षध्वमिति, ते पूर्वपक्षाः पूर्वेऽदीक्षन्त- ते पाप्मान मपाहत,
तस्मात्ते दिवेव दिवेव ह्यपहतपाप्मानो,ऽपरपक्षा अपरेऽदीक्षन्त- ते

¹नतरां पाप्मान मपाहत- तस्मात्ते तम इव, तम इव ह्यनपहतपाप्मान,स्तस्मा देवँ विद्वा न्दीक्षमाणेषु पूर्वः पूर्व एव दिदीक्षिषेता,ऽप पाप्मानं हते- य एवं वेद, स वा अयं प्रजापति स्सँवत्सर ऋतुषु च मासेषु च प्रत्यतिष्ठ,त्ते वा इम ऋतवश्च मासाश्च प्रजापता.वेव सँवत्सरे प्रत्यतिष्ठं-स्त एतेऽन्योऽन्यस्मि न्प्रतिष्ठिता, एवं ह वाव स ऋत्विजि प्रति तिष्ठति- यो द्वादशाहेन यजते, तस्मा.दाहु- न पापः पुरुषो याज्यो द्वादशाहेन- नेदयं मयि प्रतितिष्ठा.दिति, ज्येष्ठयज्ञो वा एष- यद्वादशाह,स्स वै देवाना.ज्येष्ठो- य एतेनाग्रेऽयजत, श्रेष्ठयज्ञो वा एष- यद्वादशाह, स्स वै देवानां श्रेष्ठो- य एतेनाग्रेऽयजत, ज्येष्ठ.श्श्रेष्ठो यजेत- कल्याणी ह समाभवति, न पापः पुरुषो याज्यो द्वादशाहेन- नेदयं मयि प्रतितिष्ठा दि,तीन्द्राय वै देवा ज्यैष्ठ्याय श्रैष्ठ्याय नातिष्ठन्त, सोऽब्रवी द्बृहस्पतिं- याजय मा द्वादशाहेनेति, त.मयाजय- ततो वै तस्मै देवा ज्यैष्ठ्याय श्रैष्ठ्यायातिष्ठन्त, तिष्ठन्तेऽस्मै स्वा ज्यैष्ठ्याय श्रैष्ठ्याय, समस्मि.न्त्स्वा

¹ नतराम् - अतिशयेन न - नतराम्।।

श्रेष्ठताया.ज्ञानते य एवं वे,दोर्ध्वो वै प्रथम.स्र्यह- स्तिर्य.ङ्गध्यमो-
 ऽर्वा.डुत्तम,-स्स यदूर्ध्वः४ प्रथम स्र्यह- स्तस्मा दय.मग्नि रूर्ध्व
 उदीप्यत- ऊर्ध्वा ह्येतस्य दि-,ग्यत्तिर्य ङ्गध्यम- स्तस्मा.दयँ वायु
 स्तिर्य.ङ्गवते- तिरश्ची.रापो वहन्ति- तिरश्ची ह्येतस्य
 दि,ग्य.दर्वा.डुत्तम- स्तस्मा.दसा.वर्वा.ङ्गप-त्यर्वा.ङ्गर्ष-त्यर्वाञ्चि
 नक्षत्रा-ण्यर्वाची ह्येतस्य दिक्, सम्यञ्चो वा इमे लोका- स्सम्यञ्च एते
 त्र्यहा- स्सम्यञ्चोऽस्मा इमे लोका, शिश्रयै दीद्यति- य एवं वेद।।
 4.4.25।।

ॐ दीक्षा वै देवेभ्योऽपाक्राम,-ताँ वासन्तिकाभ्यां
 मासाभ्या मन्वयुञ्जत, ताँ वासन्तिकाभ्यां मासाभ्या
 न्नोदाप्नुवं,स्ता.ङ्गैष्माभ्या- न्ताँ वार्षिकाभ्या- न्तां शारदाभ्यां- न्तां
 हैमन्तिकाभ्यां मासाभ्या मन्वयुञ्जत, तां हैमन्तिकाभ्यां मासाभ्या
 न्नोदाप्नुवं,-स्तां शैशिराभ्यां मासाभ्या मन्वयुञ्जत- तां शैशिराभ्यां
 मासाभ्या माप्नुव,न्नाप्नोति य.मीप्सति- नैन न्द्विष.न्नाऽप्नोति- य एवं
 वेद, तस्मा.द्यं सत्रिया दीक्षोपनमे- देतयो रेव शैशिरयो मांसयो
 रागतयो दीक्षेत, साक्षा.देव तद्दीक्षाया मागताया न्दीक्षते- प्रत्यक्षा
 दीक्षां परिगृह्णाति, तस्मा देतयो रेव शैशिरयो मांसयो रागतयो- र्ये

चैव ग्राम्याः पशवो ये चाऽऽरण्या- अणिमाण मेव तत्परुषिमाण
 न्नियन्ति- दीक्षारूपमेव तदुप निष्पवन्ते, स पुरस्ता दीक्षायाः
 प्राजापत्यं पशु मालभते, तस्य सप्तदश सामिधेनी रनुब्रूया, त्सप्तदशो
 वै प्रजापतिः- प्रजापते राष्ट्र्यै, तस्याऽऽप्रियो जामदग्न्यो भवन्ति,
 तदाहु- र्यदन्येषु पशुषु यथऋष्याप्रियो भवन्त्यथ कस्मा
 दस्मिन्त्सर्वेषाञ्जामदग्न्य एवेति, सर्वरूपा वै जामदग्न्य
 स्सर्वसमृद्धा, स्सर्वरूप एष पशु- स्सर्वसमृद्ध, स्तद्यज्जामदग्न्यो
 भवन्ति- सर्वरूपतायै सर्वसमृद्धौ, तस्य वायव्यः पशुपुरोळाशो
 भवति, तदाहु- र्यदन्यदेवत्य उत पशुर्भव- त्यथ कस्मा द्वायव्यः
 पशुपुरोळाशः क्रियत इति, प्रजापति वै यज्ञो-
 यज्ञस्याऽयातयामताया इति ब्रूया, -द्यदु वायव्य- स्तेन
 प्रजापतेर्नैति, वायुर्ह्येव प्रजापति, स्तदुक्त मृषिणा- पवमानः
 प्रजापति रिति, सत्र मु चे-त्सन्त्युष्याग्नीन् यजेर-न्त्सर्वे दीक्षेर-न्त्सर्वे
 सुनुयु, र्वसन्त मभ्युदवस्य-त्यूर्ग्वै वसन्त- इषमेव तदूर्ज
 मभ्युदवस्यति॥ 4.4.26॥

ॐ छन्दांसि वा अन्योऽन्यस्याऽऽयतन
 मभ्यध्याय, न्गायत्री त्रिष्टुभश्च जगत्यै चाऽऽयतन

मभ्यध्याय,त्तिष्ठ.गायत्र्यै च जगत्यै च, जगती गायत्र्यै च
 त्रिष्टुभश्च, ततो वा एतं प्रजापति व्यूहच्छन्दस न्द्वादशाह मपश्य,
 तमाऽहर- तेनायजत, तेन स सर्वा न्कामां.श्छन्दां.स्यगमय,-त्सर्वा
 न्कामा.न्गच्छति- य एवं वेद,च्छन्दांसि व्यूह.त्ययातयामतायै,
 छन्दांस्येव व्यूहति- तद्यथाऽदोऽश्वैर्वाऽनलुद्धिर्वाऽन्यै.रन्यै
 रश्रान्ततरै रश्रान्ततरै रुपविमोक्तं या,न्त्येव मेव.मेवैत च्छन्दोभि
 रन्यै.रन्यै रश्रान्ततरै रश्रान्ततरै रुपविमोक्तं स्वर्गं लोकं यन्ति-
 यच्छन्दांसि व्यूह,-तीमौ वै लोकौ सहाऽस्ता न्तौ व्यैता- न्नावर्ष-न्न
 समतप,त्ते पञ्चजना न समजानत, तौ देवा स्समनयं-स्तौ
 सँयन्ता.वेत न्देवविवाहँ व्यवहेतां, रथन्तरेणैवेय ममू ज्जिन्वति-
 बृहताऽसा विमा,न्नौधसेनैवेय ममू.ज्जिन्वति- श्यैतेनासा.विमा,-
 न्धूमेनैवेय ममू.ज्जिन्वति- वृष्ट्यासा.विमा, न्देवयजन मेवेय ममुष्या
 मदधा- त्यशू नसा.वस्या,मेतद्वा इय ममुष्या.न्देवयजन मदधा-
 द्यदेत च्चन्द्रमसि कृष्णमिव। तस्मा दापूर्यमाणपक्षेषु यजन्त-
 एतदेवोपेप्सन्त, ऊषा.नसा.वस्या,न्तद्वापि तुरः कावषेय
 उवा.चोषः पोषो जनमेजयकेति, तस्मा.द्वाप्येतर्हि गव्यं
 मीमांसमानाः पृच्छन्ति, सन्ति तत्रोषा 3: इति॥ ऊषो हि

पोषो,ऽसौ वै लोक- इमं लोकमभि पर्यावर्तत, ततो वै द्यावापृथिवी
अभवता,न द्यावाऽन्तरिक्षा-न्नान्तरिक्षा ब्रूमिः॥ 4.4.27॥

ॐ बृहच्च वा इदमग्रे रथन्तरञ्चाऽऽस्ताँ, वाक्
वैतन्मनश्चाऽऽस्ताँ, वाग्वै रथन्तरं- मनो बृहत्तद्वृहत्पूर्वं ससृजानं
रथन्तरमत्यमन्यत- तद्रथन्तरं-ऽर्भमधत्त- तद्वैरूपमसृजत, ते द्वे
भूत्वा रथन्तरञ्च वैरूपञ्च बृहदत्यमन्येता-न्तद्वृहद्वर्भमधत्त-
तद्वैराजमसृजत, ते द्वे भूत्वा बृहच्च वैराजञ्च रथन्तरञ्च
वैरूपञ्चात्यमन्येता-न्तद्रथन्तरं-ऽर्भमधत्त- तच्छाकरमसृजत,
तानि त्रीणि भूत्वा- रथन्तरञ्च वैरूपञ्च शाकरञ्च बृहच्च वैराज
आत्यमन्यन्त- तद्वृहद्वर्भमधत्त- तद्वैवतमसृजत, तानि
त्रीण्यन्यानि त्रीण्यन्यानि षट्षष्टान्यासं-स्तानि ह तर्हि त्रीणि
च्छन्दांसि षट्षष्टानि नोदामुव- न्त्सा गायत्री गर्भमधत्त- साऽनुष्टुभ
मसृजत, त्रिष्टुब्गर्भमधत्त- सा पङ्क्तिमसृजत, जगती गर्भमधत्त-
साऽतिच्छन्दसमसृजत, तानि त्रीण्यन्यानि त्रीण्यन्यानि
षट्षन्दांस्यसन्त्षट्षष्टानि, तानि तथाऽकल्पन्त, कल्पते यज्ञोऽपि-
तस्यै जनतायै कल्पते- यत्रैवमेताञ्छन्दसाञ्च पृष्ठानाञ्च कृत्तिं विद्वा
न्दीक्षते दीक्षते॥ 4.4.28॥ ॥ इति चतुर्थोऽध्यायः॥

ॐ अग्निर्वै देवता प्रथम महर्वहति- त्रिवृत्स्तोमो- रथन्तरं
 साम- गायत्री छन्दो, यथादेवत मेनेन यथास्तोमं यथासाम
 यथाछन्दसं राधोति- य एवं वेद, यद्वा एति च प्रेति च
 तत्प्रथमस्याहो रूपं, यद्युक्तव द्यद्रथव द्यदाशुम द्यत्पिबव द्यत्प्रथमे
 पदे देवता निरुच्यते- यदयं लोकोऽभ्युदितो- यद्वाथन्तरं यद्वायत्रं
 यत्करिष्य.देतानि वै प्रथमस्याहो रूपा, -ण्युपप्रयन्तो अध्वर मिति
 प्रथमस्याह आज्यं भवति- प्रेति प्रथमेऽहनि- प्रथमस्याहो रूपं,
 वाय.वायाहि दर्शतेति प्रउग-मेति प्रथमेऽहनि- प्रथमस्याहो रूप,-
 मा त्वा रथं यथोतय- इदं वसो सुतमन्ध इति मरुत्वतीयस्य
 प्रतिप.दनुचरौ- रथवच्च पिबवच्च प्रथमेऽहनि- प्रथमस्याहो
 रूप,मिन्द्र नेदीय एदिहीतीन्द्र निहवः प्रगाथः प्रथमे पदे देवता
 निरुच्यते प्रथमेऽहनि- प्रथमस्याहो रूपं, प्रैतु ब्रह्मणस्पति रिति
 ब्राह्मणस्पत्यः प्रेति- प्रथमेऽहनि प्रथमस्याहो रूप, मग्नि.नेता- त्वं
 सोम क्रतुभिः- पिन्वन्त्यप इति धाय्याः प्रथमेषु पदेषु देवता
 निरुच्यन्ते प्रथमेऽहनि- प्रथमस्याहो रूपं, प्र व इन्द्राय बृहत इति
 मरुत्वतीयः प्रगाथः- प्रेति प्रथमेऽहनि- प्रथमस्याहो रूप,-

माया.त्विन्द्रोऽवस उप न इति सूक्त-मेति प्रथमेऽहनि- प्रथमस्याहो रूप,-मभि त्वा शूर नोनुमोऽभि त्वा पूर्वपीतय इति रथन्तरं पृष्ठं भवति राथन्तरेऽहनि प्रथमेऽहनि- प्रथमस्याहो रूपं, यद्वावान पुरुतमं पुराषा ळिति धाय्या- वृत्रहेन्द्रो नामा.न्यप्रा इ.त्येति प्रथमेऽहनि- प्रथमस्याहो रूपं, पिबा सुतस्य रसिन इति साम प्रगाथः४ पिबवा- न्प्रथमेऽहनि प्रथमस्याहो रूप,न्त्यमू षु वाजिन न्देवजूत मिति तार्क्ष्यं पुरस्ता.त्सूक्तस्य शंसति, स्वस्त्ययनं वै तार्क्ष्यं स्वस्तितायै- स्वस्त्ययन मेव तत्कुरुते, स्वस्ति सँवत्सरस्य पार.मश्रुते- य एवं वेद॥ 4.5.29॥

ॐ आ न इन्द्रो दूरा.दा न आसा दिति सूक्त-मेति प्रथमेऽहनि- प्रथमस्याहो रूपं, सम्पातौ भवतो निष्केवल्य मरुत्वतीययो निर्विद्धाने, वामदेवो वा इमा न्लोका नपश्य- त्तान्त्सम्पातै स्समपत- द्यत्सम्पातै स्समपत-त्तत्सम्पातानां सम्पातत्व,न्तद्यत्सम्पातौ प्रथमेऽहनि शंसति- स्वर्गस्य लोकस्य समष्ट्यै सम्पत्त्यै सङ्गत्यै, तत्सवितु वृणीमहे-ऽद्या नो देवसवित रिति वैश्वदेवस्य प्रतिप.दनुचरौ राथन्तरेऽहनि प्रथमेऽहनि- प्रथमस्याहो रूपं, युञ्जते मन उत युञ्जते धिय इति सावित्रं युक्तव त्प्रथमेऽहनि-

प्रथमस्याहो रूपं, प्र द्यावा यज्ञैः पृथिवी ऋतावृधेति द्यावापृथिवीयं
 प्रेति- प्रथमेऽहनि प्रथमस्याहो रूपं,-मिहेह वो मनसा बन्धुता नर
 इत्यार्भवं- यद्वा एति च प्रेति च तत्प्रथमस्याहो रूपं, न्तद्य.त्प्रेति-
 सर्वं मभविष्य,त्प्रेष्य न्नेवास्मा ल्लोका द्यजमाना इति, तद्य.दिहेह वो
 मनसा बन्धुता नर इत्यार्भवं प्रथमेऽहनि शंस- त्ययँ वै लोक
 इहेहास्मि.न्नेवैनां-स्तल्लोके रमयति, देवान् हुवे बृहच्छ्रवस स्स्वस्तय
 इति वैश्वदेवं प्रथमे पदे देवता निरुच्यन्ते प्रथमेऽहनि- प्रथमस्याहो
 रूपं, महान्तँ वा एतेऽध्वान मेष्यन्तो भवन्ति- ये सँवत्सरँ वा
 द्वादशाहँ वाऽसते, तद्य.देवान् हुवे बृहच्छ्रवस स्स्वस्तय इति
 वैश्वदेवं प्रथमेऽहनि शंसति- स्वस्तितायै, स्वस्त्ययन मेव तत्कुरुते,
 स्वस्ति सँवत्सरस्य पार.मश्रुते -य एवँ वेद- येषा.ञ्चैवँ
 विद्वा.नेत.द्धोता देवान् हुवे बृहच्छ्रवस स्स्वस्तय इति वैश्वदेवं
 प्रथमेऽहनि शंसति, वैश्वानराय पृथुपाजसे विप इत्याग्निमारुतस्य
 प्रतिप.त्प्रथमे पदे देवता निरुच्यते प्रथमेऽहनि- प्रथमस्याहो रूपं,
 प्रत्वक्षसः प्रतवसो विरश्निन इति मारुतं प्रेति प्रथमेऽहनि-
 प्रथमस्याहो रूपं,जातवेदसे सुनवाम सोममिति जातवेदस्यां
 पुरस्ता.त्सूक्तस्य शंसति, स्वस्त्ययनँ वै जातवेदस्या स्वस्तितायै,

स्वस्त्ययन मेव तत्कुरुते, स्वस्ति सँवत्सरस्य पारमश्रुते- य एवं वेद,
 प्र तव्यसी न्नव्यसी न्धीति मग्नय इति जातवेदस्यं प्रेति प्रथमेऽहनि-
 प्रथमस्याहो रूपं, समान माग्निमारुतं भवति- यच्चाग्निष्टोमे, यद्वै यज्ञे
 समान.ङ्क्षियते- तत्प्रजा अनु समनन्ति, तस्मा.त्समान माग्निमारुतं
 भवति।। 4.5.30।।

ॐ इन्द्रो वै देवता द्वितीय मह र्वहति, पञ्चदश र्सोमो-
 बृहत्साम- त्रिष्टुच्छन्दो, यथादेवत मेनेन यथास्तोमँ यथासाम
 यथाछन्दसं राध्नोति- य एवं वेद, यद्वै नेति न प्रेति यत्स्थित-
 न्तद्वितीयस्याहो रूपं, यदूर्ध्वं च त्प्रतिव द्यदन्तर्व द्यदृषण्व द्यदृधन्व
 द्यन्मध्यमे पदे देवता निरुच्यते- यदन्तरिक्ष मभ्युदितँ- यद्वार्हतँ
 यत्तैष्टुभँ यत्कुर्व.देतानि वै द्वितीयस्याहो रूपा,ण्यग्नि न्दूतँ वृणीमह
 इति द्वितीयस्याह आज्यं भवति, कुर्व द्वितीयेऽहनि द्वितीयस्याहो
 रूपं, वायो ये ते सहस्रिण इति प्रउगं- सुत र्सोम ऋतावृधेति
 वृधन्व द्वितीयेऽहनि- द्वितीयस्याहो रूपं, विश्वानरस्य वस्पति-मिन्द्र
 इत्सोमपा एक इति - मरुत्वतीयस्य प्रतिप.दनुचरौ, वृधन्व
 चान्तर्वच्च द्वितीयेऽहनि- द्वितीयस्याहो रूप,मिन्द्र नेदीय एदिही
 त्यच्युतः प्रगाथ, उत्तिष्ठ ब्रह्मणस्पत इति ब्राह्मणस्पत्य ऊर्ध्ववा

न्द्वितीयेऽहनि- द्वितीयस्याहो रूप,मग्निर्नैता- त्वं सोम क्रतुभिः-
 पिन्वन्त्यप इति धाय्या अच्युता, बृहदिन्द्राय गायतेति मरुत्वतीयः
 प्रगाथो, येन ज्योति रजनय नृतावृध इति वृधन्वा न्द्वितीयेऽहनि-
 द्वितीयस्याहो रूप,मिन्द्र सोमं सोमपते पिबेम.मिति सूक्तं, सजोषा
 रुद्रै स्तृप.दा वृषस्वेति वृषण्व द्वितीयेऽहनि- द्वितीयस्याहो रूप,
 न्त्वामिद्धि हवामहे- त्वं ह्येहि चेरव इति बृहत्पृष्ठं भवति बार्हतेऽहनि
 द्वितीयेऽहनि- द्वितीयस्याहो रूपं, यद्वावानेति धाय्याऽच्युतोभयं
 शृणवच्च न इति सामप्रगाथो, यच्चेद मद्य यदु च ह्य आसीदिति
 बार्हतेऽहनि द्वितीयेऽहनि- द्वितीयस्याहो रूप,न्त्यमू षु वाजिन
 न्देवजूत मिति ताक्ष्योऽच्युतः॥ 4.5.31॥

ॐ या त ऊति रवमा या परमेति सूक्त- अहि वृष्ण्यानि
 कृणुही पराच इति वृषण्व द्वितीयेऽहनि- द्वितीयस्याहो रूपं, विश्वो
 देवस्य नेतु- स्तत्सवितु वरेण्य- मा विश्वदेवं सत्यतिमिति वैश्वदेवस्य
 प्रतिप.दनुचरौ- बार्हतेऽहनि द्वितीयेऽहनि- द्वितीयस्याहो रूप,-मुदु
 ष्य देव स्सविता हिरण्ययेति सावित्र मूर्ध्व द्वितीयेऽहनि-
 द्वितीयस्याहो रूप,न्ते हि द्यावापृथिवी विश्वशम्भुवेति
 द्यावापृथिवीयं- सुजन्मनी धिषणे अन्तरीयत इत्यन्तर्व

द्वितीयेऽहनि- द्वितीयस्याहो रूप,न्तक्ष.त्रथं सुवृत्तं विद्वानापस
 इत्यार्भव- न्तक्षन् हरी इन्द्रवाहा वृषण्वसू इति वृषण्व.द्वितीयेऽहनि-
 द्वितीयस्याहो रूपं, यज्ञस्य वो रथ्यं विशपतिं विशा मिति वैश्वदेवै-
 वृषा केतु र्यजतो द्यामशायतेति वृषण्व द्वितीयेऽहनि- द्वितीयस्याहो
 रूप,न्तदु शार्यात,मङ्गिरसो वै स्वर्गाय लोकाय सत्र.मासत- ते ह
 स्म द्वितीय, न्द्वितीय.मेवाह.रागत्य मुह्यन्ति, तान् वा एत च्छार्यातो
 मानवो द्वितीयेऽहनि सूक्त मशंसय,त्ततो वै ते प्र यज्ञ मजान- न्य
 स्वर्गं लोक, न्तद्य.देतत्सूक्त न्द्वितीयेऽहनि शंसति- यज्ञस्य प्रज्ञात्यै
 स्वर्गस्य लोकस्यानुख्यात्यै, पृक्षस्य वृष्णो अरुषस्य नू सह
 इत्याग्निमारुतस्य प्रतिप वृषण्व द्वितीयेऽहनि- द्वितीयस्याहो रूपं,
 वृष्णे शर्धाय सुमखाय वेधस इति मारुतं वृषण्व.द्वितीयेऽहनि-
 द्वितीयस्याहो रूप,जातवेदसे सुनवाम सोममिति
 जातवेदस्याऽच्युता- यज्ञेन वर्धत जातवेदस मिति जातवेदस्यं
 वृधन्व.द्वितीयेऽहनि- द्वितीयस्याहो रूप महो रूपम्॥ 32॥ ॥
 इति पञ्चमोऽध्यायः॥ इति चतुर्थपञ्चिका समाप्ता॥

ॐ विश्वे वै देवा देवता स्तृतीय मह वर्हन्ति- सप्तदश
 स्स्तोमो- वैरूपं साम- जगती छन्दो, यथादेवत मेनेन यथास्तोमं
 यथासाम यथाछन्दसं राधोति- य एवं वेद, यद्वै समानोदर्क
 न्त.तृतीयस्याहो रूपं, यदश्वव द्यदन्तव द्यत्पुनरावृत्तं यत्पुनर्निनृत्तं
 यद्रतव द्यत्पर्यस्तव द्यत्त्रिव द्यदन्तरूपं यदुत्तमे पदे देवता
 निरुच्यते- य.दसौ लोकोऽभ्युदितो- यद्वैरूपं यज्जागतं यत्कृत
 मेतानि वै तृतीयस्याहो रूपाणि, युक्ष्वा हि देवहूतमा५ अश्वा५ अग्ने
 रथीरिवेति तृतीयस्याह आज्यं भवति, देवा वै तृतीयेनाह्वा स्वर्गं
 लोकमायं-स्ता.नसुरा रक्षां स्यन्ववारयन्त, ते विरूपा भवत विरूपा
 भवतेति भवन्त आयं,स्ते यद्विरूपा भवत विरूपा भवतेति भवन्त
 आयं-स्तद्वैरूपं सामाभव, तद्वैरूपस्य वैरूपत्वं, विरूपः पाप्मना
 भूत्वा- पाप्मान मपहते- य एवं वेद, तान् हस्मा न्वेवाऽऽगच्छन्ति-
 समेव सृज्यन्ते, तानश्वा भूत्वा पद्भि रपाघ्नत, यदश्वा भूत्वा पद्भि
 रपाघ्नत- तदश्वाना मश्वत्व,-मश्रुते यद्य.त्कामयते- य एवं वेद, तस्मा
 दश्वः पशूना.ञ्जविष्ठ,स्तस्मादश्वः प्रत्यङ्गदा हिन,स्त्यप पाप्मानं हते-
 य एवं वेद, तस्मा देत.दश्वव.दाज्यं भवति तृतीयेऽहनि-

तृतीयस्याहो रूपं, वाय.वा याहि वीतये - वायो याहि शिवा दिव-
 इन्द्रश्च वायवेषां सुताना- मा मित्रे वरुणे वय- मश्विना वेह गच्छत-
 मा याह्यद्रिभि स्सुतं- सजू विश्वेभि देवेभि- रुत नः प्रिया प्रियास्वि
 त्र्यौष्णिहं प्रउगं समानोदकं तृतीयेऽहनि- तृतीयस्याहो रूप,
 न्तन्त.मिद्राधसे महे- त्रय इन्द्रस्य सोमा इति मरुत्वतीयस्य
 प्रतिप.दनुचरौ- निनृत्तव त्रिव.तृतीये ऽहनि- तृतीयस्याहो
 रूप,मिन्द्र नेदीय एदिही.त्यच्युतः प्रगाथः, प्र नूनं ब्रह्मणस्पति
 रिति ब्राह्मणस्पत्यो निनृत्तवां.स्तृतीयेऽहनि- तृतीयस्याहो रूप,मग्नि
 नेता- त्वं सोम क्रतुभिः- पिन्वन्त्यप इति धाय्या अच्युता, नकि
 स्सुदासो रथं पर्यास निरीरमदिति मरुत्वतीयः प्रगाथः
 पर्यस्तवां.स्तृतीयेऽहनि- तृतीयस्याहो रूप,-न्ययमा मनुषो
 देवतातेति सूक्त- त्रिव तृतीयेऽहनि- तृतीयस्याहो रूपं, यद्याव इन्द्र
 ते शतं- यदिन्द्र यावत.स्त्व.मिति वैरूपं पृष्ठं भवति- राथन्तरेऽहनि
 तृतीयेऽहनि- तृतीयस्याहो रूपं, यद्वावानेति धाय्याऽच्युता-ऽभि
 त्वा शूर नोनुम इति रथन्तरस्य योनि मनु निवर्तयति, राथन्तरं
 ह्येतदह रायतने,नेन्द्र त्रिधातु शरणमिति सामप्रगाथ स्त्रिवां-

स्तृतीयेऽहनि- तृतीयस्याहो रूप, न्त्यमू षु वाजिन न्देवजूत मिति
ताक्षर्योऽच्युतः॥ 5.1.1॥

ॐ यो जात एव प्रथमो मनस्वानिति सूक्तं समानोदर्क
न्तृतीयेऽहनि- तृतीयस्याहो रूप,न्तदु सजनीय- मेतद्वा
इन्द्रस्येन्द्रियं यत्सजनीय, मेतस्मिन् वै शस्यमान इन्द्र मिन्द्रिय
माविशति, तद्धाप्याहु इच्छन्दोगा स्तृतीयेऽहनि बह्वृचा इन्द्रस्येन्द्रियं
शंसन्तीति, तदु गार्त्समद,मेतेन वै गृत्समद इन्द्रस्य प्रिय
न्धामोपागच्छ-त्स परमं लोक मजय,दुपेन्द्रस्य प्रिय न्धाम गच्छति-
जयति परमं लोकं- य एवं वेद, तत्सवितु वृणीमहे-ऽद्या नो देव
सवित रिति वैश्वदेवस्य प्रतिप.दनुचरौ राथन्तरेऽहनि तृतीयेऽहनि-
तृतीयस्याहो रूप, न्तदेवस्य सवितु वार्यं महदिति सावित्र-मन्तो वै
महदन्त स्तृतीय मह स्तृतीयेऽहनि- तृतीयस्याहो रूप,ङ्गृतेन
द्यावापृथिवी अभीवृते इति द्यावापृथिवीय,ङ्गृतश्रिया घृतपृचा
घृतावृधेति पुनरावृत्तं पुनर्निनृत्त न्तृतीयेऽहनि- तृतीयस्याहो रूप,-
मनश्चो जातो अनभीशु रुक्थ्य इत्यार्भवं, रथस्त्रिचक्र इति
त्रिव.त्तृतीयेऽहनि- तृतीयस्याहो रूपं, परावतो ये दिधिषन्त
आप्यमिति वैश्वदेव-मन्तो वै परावतोऽन्त स्तृतीयमह

स्तृतीयेऽहनि- तृतीयस्याहो रूप, न्तदु गाय,मेतेन वै गयः प्लातो
विश्वेषा न्देवानां प्रिय न्यामोपागच्छ- त्स परमँ लोक मजय,दुप
विश्वेषा न्देवानां प्रियन्धाम गच्छति- जयति परमँ लोकँ- य एवं वेद,
वैश्वानराय धिषणा मृतावृध इत्याग्निमारुतस्य प्रतिप.दन्तो वै
धिषणान्त.स्तृतीयमह स्तृतीयेऽहनि- तृतीयस्याहो रूप, न्धारावरा
मरुतो धृष्वोजस इति मारुतं बह्वभिव्याहृत्य,मन्तो वै
बह्वन्त.स्तृतीयमह स्तृतीयेऽहनि- तृतीयस्याहो रूप,जातवेदसे
सुनवाम सोममिति जातवेदस्याऽच्युता, त्वमग्ने प्रथमो अङ्गिरा
ऋषिरिति जातवेदस्यं पुरस्ता दुदर्क न्तृतीयेऽहनि- तृतीयस्याहो
रूप,न्त्वन्त्व मित्युत्तर- न्यह मभिवदति सन्तत्यै, सन्ततै र्य्यहै
रव्यवच्छिन्नै र्यन्ति- य एवं विद्वांसो यन्ति।। 5.1.2।।

ॐ आप्यन्ते वै स्तोमा- आप्यन्ते छन्दांसि
तृतीयेऽह,न्येतदेव तत उच्छिष्यते- वागित्येव तदेत-दक्षर त्र्यक्षरं-
वागित्येक मक्षर,-मक्षरमिति त्र्यक्षरं, स एवैष उत्तर र्य्यहो- वागेक-
ङ्गौ.रेक- न्यौरेक, न्ततो वै वागेव चतुर्थ मह र्वहति, तद्य.चतुर्थ मह
न्यूङ्खय-न्त्येतदेव तदक्षर मभ्यायच्छ,न्त्येत.द्वर्धय-न्त्येत त्र
विभावयिषन्ति चतुर्थस्याह उद्यत्या,- अन्नं वै न्यूङ्खो- यदेलवा

अभिगेष्णा श्वर, न्त्यथान्नाद्यं प्रजायते, तद्य.चतुर्थमह न्यूङ्खय-
 न्त्यन्नमेव तत्प्रजनय- न्त्यन्नाद्यस्य प्रजात्यै, तस्मा चतुर्थ मह
 जातव द्भवति, चतुरक्षरेण न्यूङ्खये.दित्याहु,श्चतुष्पादा वै पशवः-
 पशूना मवरुद्धौ, त्र्यक्षरेण न्यूङ्खये दित्याहु,स्त्रयो वा इमे त्रिवृतो
 लोका- एषामेव लोकाना मभिजित्या,- एकाक्षरेण न्यूङ्खयेदिति
 हस्माऽह लाङ्गलायनो ब्रह्मा मौद्गल्य, एकाक्षरा वै वा-गेष वाव
 सम्प्रति न्यूङ्ख.न्यूङ्खयति- य एकाक्षरेण न्यूङ्खयतीति, द्व्यक्षरेणैव
 न्यूङ्खये- त्प्रतिष्ठाया एव, द्विप्रतिष्ठो वै पुरुष-श्चतुष्पादाः पशवो-
 यजमान मेव तद्विप्रतिष्ठ श्वतुष्पात्सु पशुषु प्रतिष्ठापयति,
 तस्मा.द्व्यक्षरेणैव न्यूङ्खये,न्मुखतः प्रात.रनुवाके न्यूङ्खयति, मुखतो वै
 प्रजा अन्न मदन्ति- मुखत एव तदन्नाद्यस्य यजमान न्दधाति,
 मध्यत आज्ये न्यूङ्खयति, मध्यतो वै प्रजा अन्न न्धिनोति- मध्यत
 एव तदन्नाद्यस्य यजमान न्दधाति, मुखतो मध्यन्दिने न्यूङ्खयति,
 मुखतो वै प्रजा अन्न मदन्ति- मुखत एव तदन्नाद्यस्य यजमान
 न्दधाति, तदुभयतो न्यूङ्खं परिगृह्णाति- सवनाभ्या मन्नाद्यस्य
 परिगृहीत्यै।। 5.1.3।।

ॐ वाग्वै देवता चतुर्थ.मह वंह- त्येकविंश स्स्तोमो-
वैराजं सामा-ऽनुष्टुप्छन्दो, यथादेवत मेनेन यथास्तोमं यथासाम
यथाछन्दसं राधोति- य एवं वेद, यद्वा एति च प्रेति च-
तच्चतुर्थस्याहो रूपं, यद्येव प्रथम मह- स्तदेत त्पुन र्यच्चतुर्थ-
यद्युक्तव द्यद्रथव द्यदाशुम द्यत्पिबव द्यत्प्रथमे पदे देवता निरुच्यते,
यदयं लोकोऽभ्युदितो- यज्जातव द्यद्धवव द्यच्छुक्रव द्यद्वाचो रूपं,
यद्वैमदं यद्विरिफितं यद्विच्छन्दा यदूनातिरिक्तं यद्वैराजं यदानुष्टुभं
यत्करिष्य द्यत्प्रथमस्याहो रूप- मेतानि वै चतुर्थस्याहो
रूपाण्या, ऽग्निं न स्ववृक्तिभि रिति चतुर्थस्याह आज्यं भवति- वैमदं
विरिफितं, विरिफितस्य ऋषे श्वतुर्थेऽहनि चतुर्थस्याहो रूप,मष्टर्च
पाङ्कं, पाङ्को यज्ञः- पाङ्काः पशवः- पशूना मवरुद्ध्यै, ता उ दश
जगत्यो, जग.त्प्रातस्सवन एष त्र्यह- स्तेन चतुर्थस्याहो रूप, न्ता
उ पञ्चदशानुष्टुभ- आनुष्टुभं ह्येत दह- स्तेन चतुर्थस्याहो रूप, न्ता उ
विंशति गायत्र्यः पुनः, प्रायणीयं ह्येत दह- स्तेन चतुर्थस्याहो रूप,
न्तदेत दस्तु तमशस्त मयातयाम सूक्तं, यज्ञ एव साक्षा.त्त,द्य.देत
च्चतुर्थस्याह आज्यं भवति- यज्ञादेव तद्यज्ञ न्तन्वते, वाचमेव तत्पुन
रुपयन्ति सन्तत्यै, स्सन्ततै र्व्यहै रव्यवच्छिन्नै र्यन्ति- य एवं

विद्वांसो यन्ति, वायो शुक्रो अयामि ते- वि हि होत्रा अवीता- वायो
 शतं हरीणा- मिन्द्रश्च वायवेषां सोमाना- मा चिकितान सुक्रतू- आ
 नो विश्वाभि रूतिभि- स्त्यमु वो अप्रहण- मप त्वाँ वृजिनं रिपु-
 मम्बितमे नदीतम इत्यानुष्टुभं प्रउग, मेति च प्रेति च शुक्रवच्च
 चतुर्थेऽहनि चतुर्थस्याहो रूप, न्तन्त्वा यज्ञेभि.रीमह इति
 मरुत्वतीयस्य प्रतिप,दीमह इ¹त्यभ्याया.म्यमि-वैतदह,स्तेन
 चतुर्थस्याहो रूप,-मिदँ वसो सुतमन्ध- इन्द्र नेदीय एदिहि- प्रैतु
 ब्रह्मणस्पति- रग्नि नेता त्वं सोम क्रतुभिः- पिन्व.न्त्यपः- प्र व
 इन्द्राय बृहत इति प्रथमेनाह्वा समान आतान- श्वतुर्थेऽहनि
 चतुर्थस्याहो रूपं, श्रुधी हवमिन्द्र मा रिषण्य इति सूक्तं
 हवव.चतुर्थेऽहनि- चतुर्थस्याहो रूपं, मरुत्वाः इन्द्र वृषभो
 रणायेति सूक्त- मुग्रं सहोदा मिह तं हुवेमेति हवव.चतुर्थेऽहनि-
 चतुर्थस्याहो रूप, न्तदु त्रैष्टुभ- न्तेन प्रतिष्ठितपदेन सवन
 न्दाधारा,ऽयतना.देवैतेन न प्र च्यवत,- इम न्नु मायिनं हुव इति

¹ ईमहे, इति, अभ्यायामी, अम, इव, एतत्, अहः। अत्र प्रयोगबाहुल्यमित्येव भाष्यम्। तेन,
 दीर्घादयश्छान्दसा इति भाष्यम्।

पर्यासो हववां-श्चतुर्थेऽहनि चतुर्थस्याहो रूप,न्ता उ गायत्र्यो,
 गायत्र्यो वा एतस्य त्र्यहस्य मध्यन्दिनं वहन्ति, तद्वैतच्छन्दो
 वहति- यस्मि न्निविद्धीयते, तस्मा द्वायत्रीषु निविद न्दधाति, पिबा
 सोममिन्द्र मन्दतु त्वा- श्रुधी हवँ विपिपानस्याद्रे रिति वैराजं पृष्ठं
 भवति बार्हतेऽहनि चतुर्थेऽहनि- चतुर्थस्याहो रूपं, यद्वावानेति
 धाय्याऽच्युता, त्वामिद्धि हवामह इति बृहतो योनि मनु निवर्तयति,
 बार्हतं ह्येतदह रायतनेन, त्वमिन्द्र प्रतूर्तिष्विति
 सामप्रगाथो,ऽशस्तिहा जनितेति जातवां-श्चतुर्थेऽहनि चतुर्थस्याहो
 रूप, न्त्यमू षु वाजिन न्देवजूत मिति ताक्ष्योऽच्युतः॥ 5.1.04॥

ॐ कुह श्रुत इन्द्रः कस्मि न्नद्येति सूक्तं- वैमदं विरिफतं,
 विरिफितस्य ऋषे श्चतुर्थेऽहनि चतुर्थस्याहो रूपं, युध्मस्य ते
 वृषभस्य स्वराज इति सूक्तं मुरु ङ्गभीर अनुषाऽभ्युग्रमिति जातव
 च्चतुर्थेऽहनि चतुर्थस्याहो रूप, न्तदु त्रैष्टुभ- न्तेन प्रतिष्ठितपदेन
 सवन न्दाधारा-ऽयतना.देवैतेन न प्र च्यवते, त्यमु व स्सत्रासाह
 मिति पर्यासो - विश्वासु गीर्ष्वायत मि-त्यभ्याया.म्यमिवैत दह-
 स्तेन चतुर्थस्याहो रूप, न्ता उ गायत्र्यो- गायत्र्यो वा एतस्य
 त्र्यहस्य मध्यन्दिनं वहन्ति- तद्वैतच्छन्दो वहति- यस्मि

त्रिविद्धीयते- तस्मा.द्रायत्रीषु निविद न्दधाति, विश्वो देवस्य नेतु-
 स्तत्सवितु वरेण्य- मा विश्वदेवं सत्पति मिति वैश्वदेवस्य
 प्रतिप.दनुचरौ- बार्हतेऽहनि चतुर्थेऽहनि- चतुर्थस्याहो रूप,-मा
 देवो यातु सविता सुरत्न इति सावित्र- मेति चतुर्थेऽहनि-
 चतुर्थस्याहो रूपं, प्र द्यावा यज्ञैः पृथिवी नमोभिरिति
 द्यावापृथिवीयं- प्रेति चतुर्थेऽहनि- चतुर्थस्याहो रूपं, प्र ऋभुभ्यो
 दूतमिव वाचमिष्य इत्यार्भवं- प्रेति च वाचमिष्य इति च
 चतुर्थेऽहनि- चतुर्थस्याहो रूपं, प्र शुक्रैतु देवी मनीषेति वैश्वदेवं-
 प्रेति च शुक्रवच्च चतुर्थेऽहनि- चतुर्थस्याहो रूप, न्ता उ विच्छन्दस-
 स्सन्ति द्विपदा- स्सन्ति चतुष्पदा- स्तेन चतुर्थस्याहो रूपं,
 वैश्वानरस्य सुमतौ स्यामे त्याग्निमारुतस्य प्रतिप,दितो जात इति
 जातव चतुर्थेऽहनि- चतुर्थस्याहो रूपं, क ई व्यक्ता नर स्सनीळा
 इति मारुत- न्नकि ह्येषा अन्नूषि वेदेति जातव चतुर्थेऽहनि-
 चतुर्थस्याहो रूप, न्ता उ विच्छन्दस- स्सन्ति द्विपदा- स्सन्ति
 चतुष्पदा- स्तेन चतुर्थस्याहो रूप,जातवेदसे सुनवाम सोममिति
 जातवेदस्याऽच्युता,ऽग्नि न्नरो दीधितिभि ररण्यो रिति जातवेदस्यं,
 हस्तच्युती जनयन्तेति जातव.चतुर्थेऽहनि- चतुर्थस्याहो रूप,न्ता

उ विच्छन्दस- स्सन्ति विराज- स्सन्ति त्रिष्टुभ- स्तेन चतुर्थस्याहो
रूप महो रूपम्।। 5.1.05।। इति प्रथमोऽध्यायः।।

ॐ पञ्चम पञ्चिकायां द्वितीयोऽध्यायः।।

ॐ गौर्वै देवता पञ्चम.मह वर्हति- त्रिणव स्स्तोम- शशाकरं
साम- पङ्क्तिं श्छन्दो, यथादेवत मेनेन यथास्तोमँ यथासाम
यथाछन्दसं राध्नोति- य एवं वेद, यद्वै नेति न प्रेति यत्स्थित
न्तत्पञ्चमस्याहो रूपं, यच्चेव द्वितीयमह- स्तदेत त्पुन- र्यत्पञ्चमँ,
यदूर्ध्वं चत्प्रतिव द्यदन्तर्व द्यदृषण्व द्यदृधन्व द्यन्मध्यमे पदे देवता
निरुच्यते, यदन्तरिक्ष मभ्युदितं यदुग्धव द्यदूधव द्यद्वेनुम द्यत्पृश्निम
द्यन्मद्व.द्यत्पशुरूपं यदध्यासव,द्विक्षुद्रा इव हि पशवो, यज्जागत-
ज्जागता हि पशवो, यद्वार्हतं- बार्हता हि पशवो, यत्पाङ्क- पाङ्गा हि
पशवो, यद्वामँ- वामं हि पशवो, यद्वविष्म- द्द्वि हि पशवो,
यद्वपुष्म- द्वपुर्हि पशवो, यच्छाकरं यत्पाङ्कं यत्कुर्व.द्यद्वितीयस्याहो
रूप- मेतानि वै पञ्चमस्याहो रूपा,णी-म मूषु वो अतिथि मुषर्बुध
मिति पञ्चमस्याह आज्यं भवति, जागत मध्यासव.त्पशुरूपं
पञ्चमेऽहनि- पञ्चमस्याहो रूप,मा नो यज्ञ न्दिविस्पृश- मा नो वायो
महे तने - रथेन पृथुपाजसा - बहव स्सूरचक्षस - इमा उ वा

न्दिविष्टयः- पिबा सुतस्य रसिनो - देवन्देवँ वोऽवसे देवन्देवं - बृहदु
 गायिषे वच इति बार्हतं प्रउगं पञ्चमेऽहनि- पञ्चमस्याहो रूपं,
 यत्पाञ्चजन्यया विशेति मरुत्वतीयस्य प्रतिप- त्पाञ्चजन्ययेति
 पञ्चमेऽहनि- पञ्चमस्याहो रूप,मिन्द्र इत्सोमपा एक- इन्द्र नेदीय
 एदि- ह्युत्तिष्ठ ब्रह्मणस्पते- ऽग्निर्नेता- त्वं सोम क्रतुभिः-
 पिन्वन्त्यपो- बृहदिन्द्राय गायतेति द्वितीयेनाहो समान आतानः
 पञ्चमेऽहनि- पञ्चमस्याहो रूप,मविताऽसि सुन्वतो वृक्तबर्हिष इति
 सूक्तं- मद्द्व.त्पाङ्कं पञ्चपदं पञ्चमेऽहनि- पञ्चमस्याहो रूप,-मित्था हि
 सोम इन्मद इति सूक्तं- मद्द्वत्पाङ्कं पञ्चपदं पञ्चमेऽहनि- पञ्चमस्याहो
 रूप,-मिन्द्र पिब तुभ्यं सुतो मदायेति सूक्तं- मद्द्व.चैष्टुभ- न्तेन
 प्रतिष्ठितपदेन सवन न्दाधारा-ऽयतना.देवैतेन न प्र च्यवते,
 मरुत्वाꣳ इन्द्र मीढ्व इति पर्यासो- नेति न प्रेति पञ्चमेऽहनि-
 पञ्चमस्याहो रूप, न्ता उ गायत्र्यो- गायत्र्यो वा एतस्य त्र्यहस्य
 मध्यन्दिनँ वहन्ति, तद्वैतच्छन्दो वहति- यस्मिन्निविद्धीयते, तस्मा
 द्रायत्रीषु निविद न्दधाति।। 5.2.6।।

ॐ महानाम्नी.ष्वत्र स्तुवते- शाकरेण साम्ना-
 राथन्तरेऽहनि पञ्चमेऽहनि- पञ्चमस्याहो रूप,-मिन्द्रो वा एताभि

महा नात्मान निरमिमीत- तस्मा न्महानाम्न्यो,ऽथो इमे वै लोका
महानाम्न्य- इमे महान्त- इमान् वै लोका न्रजापति स्सृष्ट्वेदं सर्व
मशक्रो- द्यदिदङ्किञ्च, यदिमान्लोका न्रजापति स्सृष्ट्वेदं
सर्वमशक्रो- द्यदिदङ्किञ्च, तच्छक्र्योऽभवं- स्तच्छकरीणां शकरीत्व,
न्ता ऊर्ध्वा स्सीम्नोऽभ्यसृजत, यदूर्ध्वा स्सीम्नोऽभ्यसृजत- तत्सिमा
अभवं-स्तत्सिमानां सिमात्वं, स्वादो रित्था विषूत- उप नो हरिभि
स्सुत- मिन्द्रं विश्वा अवीवृध न्नित्यनुरूपो वृषण्वा नृश्रिमा न्मद्वा
नृधन्वा न्पञ्चमेऽहनि- पञ्चमस्याहो रूपं, यद्वावानेति
धाव्याऽच्युता,ऽभि त्वा शूर नोनुम इति रथन्तरस्य योनि मनु
निवर्तयन्ति- राथन्तरं ह्येतदह रायतनेन, मो षु त्वा वाघत श्रनेति
सामप्रगाथो ऽध्यासवा न्पशुरूपं पञ्चमेऽहनि- पञ्चमस्याहो रूप,
न्त्यमू षु वाजिन न्देवजूत मिति ताक्ष्योऽच्युतः॥ 5.2.7॥

ॐ प्रेदं ब्रह्म वृत्रतूर्येष्वाविथेति सूक्तं- पाङ्कं पञ्चपदं
पञ्चमेऽहनि- पञ्चमस्याहो रूप,-मिन्द्रो मदाय वावृध इति सूक्तं-
मद्वत्पाङ्कं पञ्चपदं पञ्चमेऽहनि- पञ्चमस्याहो रूपं, सत्रा मदास स्तव
विश्वजन्या इति सूक्तं- मद्वत्त्रैष्टुभ- न्तेन प्रतिष्ठितपदेन सवन
न्दाधारा-ऽयतना देवैतेन न प्र च्यवते, तमिन्द्रं वाजयामसीति

पर्यास- स्स वृषा वृषभो भुवदिति पशुरूपं पञ्चमेऽहनि- पञ्चमस्याहो
रूप, न्ता उ गायत्र्यो- गायत्र्यो वा एतस्य त्र्यहस्य मध्यन्दिनं
वहन्ति, तद्वैतच्छन्दो वहति- यस्मिन्निविद्धीयते- तस्माद्गायत्रीषु
निविद न्दधाति, तत्सवितुर्वृणीमहे-ऽद्या नो देव सवित रिति
वैश्वदेवस्य प्रतिप.दनुचरौ राथन्तरेऽहनि पञ्चमेऽहनि- पञ्चमस्याहो
रूप,-मुदुष्य देव स्सविता दमूना इति सावित्र,मा दाशुषे सुवति भूरि
वाममिति वामं पशुरूपं पञ्चमेऽहनि- पञ्चमस्याहो रूपं, मही
द्यावापृथिवी इह ज्येष्ठे इति द्यावापृथिवीयं, रुवद्धोक्षेति पशुरूपं
पञ्चमेऽहनि- पञ्चमस्याहो रूप,-मृभुर्विभ्वा वाज इन्द्रो नो अच्छे
त्यार्भवँ- वाजो वै पशवः पशुरूपं पञ्चमेऽहनि- पञ्चमस्याहो रूपं,
स्तुषे जनं सुव्रतं न्नव्यसीभि रिति वैश्वदेव- मध्यास.व त्पशुरूपं
पञ्चमेऽहनि- पञ्चमस्याहो रूपं, हविष्यान्त मजरं स्व.र्विदी
त्याग्निमारुतस्य प्रतिप-द्धविष्म त्पञ्चमेऽहनि- पञ्चमस्याहो रूपं,
वपुर्नु तच्चिकितुषे चिदस्त्विति मारुतं- वपुष्म त्पञ्चमेऽहनि-
पञ्चमस्याहो रूप,जातवेदसे सुनवाम सोममिति
जातवेदस्याऽच्युता,ऽग्निर्होता गृहपति स्स राजेति

जातवेदस्य.मध्यासव. त्पशुरूपं पञ्चमेऽहनि- पञ्चमस्याहो रूपम्।।

5.2.8।।

ॐ देवक्षेत्रं वा एत-द्यत्षष्ठमह, देवक्षेत्रं वा एत
आगच्छन्ति- ये षष्ठमह रागच्छन्ति, न वै देवा अन्योऽन्यस्य गृहे
वसन्ति, नर्तु.ऋतो गृहे वसतीत्याहु,स्तद्यथायथ.मृत्विज ऋतुयाजान्
यज-न्त्यसंप्रदाय, न्तद्यथर्तु¹ न्कल्पयन्ति यथायथ.अनता,स्तदाहु
नर्तुप्रेषैः प्रेषितव्य- नर्तुप्रेषैर्वषट्कृत्यं, वाग्वा ऋतुप्रेषा- आप्यते वै
वाक् षष्ठेऽहनीति, यदृतुप्रेषैः प्रेष्येयु- र्यदृतुप्रेषैर्वषट्कृत्यु- र्वाचमेव
तदाप्तां श्रान्ता ²मृक्णवहीं वहराविणी मृच्छेयु, र्यद्वेभि³र्न प्रेष्येयु-
र्यद्वेभिर्न वषट्कृत्यु- रच्युताद्यज्ञस्य च्यवेरन्, यज्ञा त्पाणा त्प्रजापतेः
पशुभ्यो जिह्वा ईयु,स्तस्मा दृग्मेभ्य एवाधिप्रेषितव्य-

¹ तत्, यथर्थ, ऋतु

² वृक्णवहीम् - वहराविणीम्। वहः अनडुहां लाङ्गलादिवहन देशः। वृक्णः- ऋक्णः - भग्नः। रावः
आर्तनादः। वोढुमशक्ता भवतीत्यर्थः।

³ यत्, उ, एभिः - यदु एभिः।

मृग्मेभ्योऽधिवषट्कृत्य, न्तन्न वाच माप्तां श्रान्ता मृक्णवहीं वहराविणी
मृच्छन्ति, नाच्युता द्यज्ञस्य च्यवन्ते, न यज्ञा त्राणा त्रजापतेः
पशुभ्यो जिह्वा यन्ति।। 5.2.9।।

ॐ पारुच्छेपी रूप दधति- पूर्वयोः स्सवनयोः पुरस्ता
त्प्रस्थितयाज्यानां, रोहितं वै नामैतच्छन्दो- यत्पारुच्छेप, मेतेन वा
इन्द्रस्सप्त स्वर्गां न्लोकां नरोह, द्रोहति सप्त स्वर्गां न्लोकान्- य एवं
वेद, तदाहु- र्यत्पञ्चपदा एव पञ्चमस्याहो रूपं- षट्पदा षष्ठस्या-ऽथ
कस्मात्सप्तपदा षष्ठेऽहन्छस्यन्त इति, षड्भिरेव पदैः षष्ठमह
राप्नुव- न्त्यपच्छिद्ये-वैतदहं र्यत्सप्तम- न्तदेव सप्तमेन
पदेनाऽभ्यारभ्य वसन्ति, वाचमेव तत्पुनरुपयन्ति सन्तत्यै,
सन्ततैस्त्र्यहै रव्यवच्छिन्नै र्यन्ति- य एवं विद्वांसो यन्ति।।
5.2.10।।

ॐ देवासुरा वा एषु लोकेषु समयतन्त, ते वै देवा
षष्ठेनैवाह्वेभ्यो लोकेभ्योऽसुरा न्प्राणुदन्त, तेषां याऽन्यन्तर्हस्तीनानि
वसून्त्यासं-स्तान्यादाय समुद्रं प्रौष्यन्त, त
एतेनैवच्छन्दसाऽनुहायाऽन्तर्हस्तीनानि वसून्त्याददत,

तद्यदेत.त्पदं पुनःपदं- स एवाङ्कुश आसञ्जनाया-ऽद्विषतो वसु दत्ते,
निरेन मेभ्य स्सर्वेभ्यो लोकेभ्यो नुदते- य एवं वेद।। 5.2.11।।

ॐ द्यौर्वै देवता षष्ठमह र्वहति- त्रयस्त्रिंश.स्तोमो- रैवतं
सामा-ऽतिच्छन्दा इच्छन्दो, यथादेवत मेनेन यथास्तोमं यथासाम
यथाछन्दसं राध्नोति- य एवं वेद, यद्वै समानोदर्क न्तषष्ठस्याहो
रूपं, यद्येव तृतीयमह- स्तदेत त्पुन र्यत्षष्ठं, यदश्वव द्यदन्तव
द्यत्पुनरावृत्तं यत्पुनर्निनृत्तं यद्रतव द्यत्पर्यस्तव द्यत्तिव द्यदन्तरूपं
यदुत्तमे पदे देवता निरुच्यते, यदसौ लोकोऽभ्युदितो- यत्पारुच्छेपं
यत्सप्तपदं यन्नाराशंसं यन्नाभानेदिष्टं यद्रैवतं यदतिच्छन्दा यत्कृतं
यत्तृतीयस्याहो रूप- मेतानि वै षष्ठस्याहो रूपा,ण्यय.ञ्जायत मनुषो
धरीमणी-ति षष्ठस्याह आज्यं भवति- पारुच्छेप मतिच्छन्दा
स्सप्तपदं षष्ठेऽहनि- षष्ठस्याहो रूपं, स्तीर्णं बर्हि रूप नो याहि
वीतय- आ वां रथो नियुत्वा न्वक्ष दवसे- सुषुमा यात मद्विभि- र्युवां
स्तोमेभि र्देवयन्तो अश्विना-ऽव.र्मह इन्द्र- वृष.न्निन्द्रा-स्तु श्रौष-ळो
षू णो अग्ने शृणुहि त्वमीळितो- ये देवासो दिव्येकादश,स्थेय मददा
द्रभस मृणच्युत मिति प्रउगं- पारुच्छेप मतिच्छन्दा स्सप्तपदं
षष्ठेऽहनि- षष्ठस्याहो रूपं, स पूर्व्यो महानामिति मरुत्वतीयस्य

प्रतिप-दन्तो वै महदन्त षष्ठमह षष्ठेऽहनि- षष्ठस्याहो रूप, त्रय
 इन्द्रस्य सोमा - इन्द्र नेदीय एदिहि - प्र नूनं ब्रह्मणस्पति- रग्निर्नेता-
 त्वं सोम क्रतुभिः- पिन्वन्त्यपो- नकि स्सुदासो रथमिति तृतीयेनाहो
 समान आतान षष्ठेऽहनि- षष्ठस्याहो रूपं, यन्त्वं रथमिन्द्र
 मेधसातय इति सूक्तं- पारुच्छेप मतिच्छन्दा स्सप्तपदं षष्ठेऽहनि-
 षष्ठस्याहो रूपं, स यो वृषा वृष्येभि स्समोका इति सूक्तं-
 समानोदर्क षष्ठेऽहनि- षष्ठस्याहो रूप, -मिन्द्र मरुत्व इह पाहि
 सोममिति सूक्त- न्तेभि स्साकं पिबतु वृत्रखाद इत्यन्तो वै खादोऽन्त
 षष्ठमह षष्ठेऽहनि- षष्ठस्याहो रूप, न्तदु त्रैष्टुभ- न्तेन प्रतिष्ठितपदेन
 सवन न्दाधारा-ऽयतना देवैतेन न प्रच्यवते,ऽयं ह ये न वा इदमिति
 पर्यास,स्व.मरुत्वता जितमि- त्यन्तो वै जित.मन्त षष्ठमह
 षष्ठेऽहनि- षष्ठस्याहो रूप, न्ता उ गायत्र्यो- गायत्र्यो वा एतस्य
 त्र्यहस्य मध्यन्दिनं वहन्ति, तद्वैतच्छन्दो वहति- यस्मिन्निविद्धीयते-
 तस्मा.द्गायत्रीषु निविद न्दधाति, रेवतीर्न स्सधमादे- रेवा५ इद्रेवत
 स्स्तोतेति रैवतं पृष्ठं भवति- बार्हतेऽहनि षष्ठेऽहनि- षष्ठस्याहो रूपं,
 यद्वावानेति धाय्याऽच्युता, त्वामिद्धि हवामह इति बृहतो योनि मनु
 निवर्तयति, बार्हतं ह्येतदह रायतने,नेन्द्रमि देवतातय इति

सामप्रगाथो निनृत्तवा न्तषष्ठेऽहनि- षष्ठस्याहो रूप, न्त्यमू षु वाजिन
न्देवजूत मिति ताक्ष्योऽच्युतः॥ 5.2.12॥

ॐ एन्द्र याह्युप नः परावत इति सूक्तं- पारुच्छेप
मतिच्छन्दा स्सप्तपदं षष्ठेऽहनि षष्ठस्याहो रूपं, प्र घा न्वस्य महतो
महानीति सूक्तं- समानोदर्कं षष्ठेऽहनि- षष्ठस्याहो रूप,-मभू रेको
रयिपते रयीणा मिति सूक्तं- रथमा तिष्ठ तुविनृम्ण भीम मि-त्यन्तो वै
स्थित.मन्त षष्ठमह षष्ठेऽहनि- षष्ठस्याहो रूप, न्तदु त्रैष्टुभ- न्तेन
प्रतिष्ठितपदेन सवन न्दाधारा-ऽयतना देवैतेन न प्र च्यवत,- उप नो
हरिभि स्सुत मिति पर्यास स्समानोदर्कं षष्ठेऽहनि- षष्ठस्याहो रूप,
न्ता उ गायत्र्यो- गायत्र्यो वा एतस्य त्र्यहस्य मध्यन्दिनं वहन्ति,
तद्वैतच्छन्दो वहति- यस्मि न्निविद्धीयते- तस्मा.द्गायत्रीषु निविद
न्दधा,त्यभि त्यन्देवं सवितार मोण्योरिति वैश्वदेवस्य प्रतिप-
दतिच्छन्दा षष्ठेऽहनि- षष्ठस्याहो रूप,-न्तत्सवितु वीरेण्य- न्दोषो
आगा दित्यनुचरो,ऽन्तो वै गत.मन्त षष्ठमह षष्ठेऽहनि- षष्ठस्याहो
रूप,-मुदुष्य देव स्सविता सवायेति सावित्रं, शश्वत्तमं तदपा
वह्नि.रस्था-दित्यन्तो वै स्थित.मन्त षष्ठमह षष्ठेऽहनि- षष्ठस्याहो
रूप,ङ्कतरा पूर्वा कतरा परायो रिति द्यावापृथिवीयं- समानोदर्कं

षष्ठेऽहनि- षष्ठस्याहो रूप,ङ्किमु श्रेष्ठः किं यविष्ठो न आजग- न्नप नो
वाजा अध्वर मृभुक्षा इत्यार्भव- न्नाराशंस.त्रिव.त्षष्ठेऽहनि-
षष्ठस्याहो रूप,-मिद.मित्था रौद्र.ङ्गूर्तवचा- ये यज्ञेन दक्षिणया
समक्ता इति वैश्वदेवम्।। 5.2.13।।

ॐ नाभानेदिष्ठं शंसति, नाभानेदिष्ठं वै मानवं ब्रह्मचर्यं
वसन्तं- भ्रातरो निरभज,न्त्सोऽब्रवी.देत्य- किं मह्य मभाक्ते-
त्येतमेव ¹निष्ठाव मववदितार मित्यब्रुवं,-स्तस्मा.द्वाप्येतर्हि पितरं
पुत्रा निष्ठावोऽववदिते.त्येवाऽऽचक्षते, स पितर मेत्याब्रवी- त्त्वां ह
वाव मह्य न्तताऽभाक्षु रिति, तं पिताऽब्रवी- न्मा पुत्रक तदादृथा,
अङ्गिरसो वा इमे स्वर्गाय लोकाय सत्र मासते, ते षष्ठं षष्ठ मेवाह
रागत्य मुह्यन्ति, तानेते सूक्ते षष्ठेऽहनि शंसय, तेषां यत्सहस्रं
सत्रपरिवेषण- न्तत्ते स्वर्यन्तो दास्यन्तीति- तथेति, तानुपै-
त्प्रतिगृणीत मानवं सुमेधस इति, तमब्रुव- न्किङ्कामो वदसी-
तीदमेव व.ष्षष्ठमहः प्रज्ञापयानी.त्यब्रवी,दथ यद्व एत त्सहस्रं

¹ निष्ठावः - भागनिर्णये समर्थः, अववदिता- ज्येष्ठस्य एतावत्, अन्यस्य एतावदिति अवच्छिद्य निर्णैता।
(पिता वा तत्स्थानीयो वा)

सत्रपरिवेषण- न्तन्मे स्वर्यन्तो दत्तेति- तथेति, तानेते सूक्ते
षष्ठेऽह.न्यशंसय,त्ततो वै ते प्र यज्ञ मजान- न्य स्वर्गं लोक,न्तद्य.देते
सूक्ते षष्ठेऽहनि शंसति- यज्ञस्य प्रज्ञात्यै- स्वर्गस्य
लोकस्यानुख्यात्यै, तं स्वर्यन्तोऽब्रुव- न्नेतत्ते ब्राह्मण सहस्र मिति,
तदेनं समाकुर्वाणं- पुरुषः¹ कृष्णशवास्युत्तरत उपोत्थायाऽब्रवी-
न्मम वा इदं- मम वै² वास्तुह मिति, सोऽब्रवी न्मह्यं वा इदं मदु
रिति, तमब्रवी-त्तद्वै नौ तवैव पितरि प्रश्न इति, स पितर.मै-त्तं
पिताऽब्रवी,न्ननु ते पुत्रकादू³ रि,त्यदु रेव म इत्यब्रवी,त्तत्तु मे
पुरुषः कृष्णशवास्युत्तरत उपोदतिष्ठ, न्मम वा इदं- मम वै वास्तुह-
मित्याऽदितेति, तं पिताऽब्रवी- तस्यैव पुत्रक तत्,तत्तु स तुभ्य
न्दास्यतीति, स पुन रेत्याब्रवी- तव ह वाव किल भगव इद-मिति मे
पिताऽहेति, सोऽब्रवी- तदह^मन्तुभ्य.मेव ददामि- य एव सत्य
मवादी.रिति, तस्मा देवं विदुषा सत्य.मेव वदितव्यं, स एष

¹ कृष्णश.वासी -अतिशयितं मलिनं कृष्णं (वस्त्रं) वस्त इति।

² वास्तुहम् - वास्तौ यज्ञभूमौ हीयमानम् परित्यक्तं वा -

सहस्रसनि र्मन्त्रो- यन्नाभानेदिष्ठ, उपैनं सहस्र त्रमति- प्र षष्ठेनाह्वा
स्वर्गं लोक.ञ्जानाति- य एवँ वेद।। 5.2.14।।

ॐ तान्येतानि सहचराणी-त्याचक्षते, नाभानेदिष्ठं-
वालखिल्या- वृषाकपि- मेवयामरुत, न्तानि सहैव शंसे,-द्यदेशा
मन्तरिया तद्यजमानस्यान्तरिया,द्यदि नाभानेदिष्ठं-
रेतोऽस्यान्तरिया,द्यदि वालखिल्याः- प्राणा.नस्यान्तरिया,द्यदि
वृषाकपि- मात्मान मस्यान्तरिया, द्यद्येवयामरुतं- प्रतिष्ठाया एन
ञ्चावये-दैव्यै च मानुष्यै च, नाभानेदिष्ठेनैव
रेतोऽसिञ्च,तद्वालखिल्याभि र्व्यकरो,त्सुकीर्तिना काक्षीवतेन योनिं
व्यहापय-दुरौ यथा तव शर्म न्मदेमेति, तस्मा ज्यायान्त्स.नार्भः
कनीयांसं सन्तं योनि.न्न हिनस्ति, ब्रह्मणा हि स क्लृप्त,
एवयामरुतैतवै करोति- तेनेदं सर्व.मेतवै कृतमेति-
यदिद.ङ्किञ्चा,ऽहश्च कृष्ण.मह रर्जुनञ्चे त्याग्निमारुतस्य
प्रतिप,दहश्चाह श्वेति पुनरावृत्तं पुनर्निनृत्तं षष्ठेऽहनि- षष्ठस्याहो रूपं,
मध्वो वो नाम मारुतं यजत्रा इति मारुतं, बह्वभिव्याहृत्य- मन्तो वै
बह्वन्त षष्ठमह षष्ठेऽहनि- षष्ठस्याहो रूप,ञ्जातवेदसे सुनवाम
सोममिति जातवेदस्याऽच्युता, स प्रत्नथा सहसा जायमान इति

जातवेदस्यं समानोदकं षष्ठेऽहनि- षष्ठस्याहो रूप, न्धारय
 न्धारयन्निति शंसति, प्रस्रंसाद्वा अन्तस्य बिभाय, तद्यथा पुन.राग्रन्थं
 पुनर्निग्रन्थं न्तं बधीया, न्मयूखं वाऽन्ततो धारणाय निहन्या-
 तादृक्त,द्यद्धारय न्धारयन्निति शंसति- सन्तत्यै, सन्ततै र्व्यहै
 र्व्यवच्छिन्नै र्यन्ति- य एवं विद्वांसो यन्ति यन्ति॥ 5.2.15॥ इति
 द्वितीयोऽध्यायः॥

ॐ पञ्चम पञ्चिकायां तृतीयोऽध्यायः॥

ॐ यद्वा एति च प्रेति च तत्सप्तमस्याहो रूपं, यद्धेव
 प्रथम.मह- स्तदेवैत त्पुन र्यत्सप्तमं, यद्युक्तव द्यद्रथव द्यदाशुम
 द्यत्पिबव द्यत्प्रथमे पदे देवता निरुच्यते, यदयं लोकोऽभ्युदितो
 यज्जातव द्यदनिरुक्तं यत्करिष्य द्यत्प्रथमस्याहो रूप- मेतानि वै
 सप्तमस्याहो रूपाणि, समुद्रा दूर्मि र्मधुमा उदार दिति सप्तमस्याह
 आज्यं भव-त्यनिरुक्तं सप्तमेऽहनि- सप्तमस्याहो रूपं, वाग्वै समुद्रो-
 न वै वा.वक्षीयते- न समुद्रः~ क्षीयते, तद्य.देत त्सप्तमस्याह आज्यं
 भवति- यज्ञादेव तद्यज्ञ.न्तन्वते- वाचमेव तत्पुन रुपयन्ति- सन्तत्यै,
 सन्ततै.र्व्यहै र्व्यवच्छिन्नै.र्यन्ति- य एवं विद्वांसो य,न्त्याप्यन्ते वै
 स्तोमा- आप्यन्ते छन्दांसि षष्ठेऽहनि, तद्यथैवाद आज्येनावदानानि

पुनः प्रत्यभिधारय- न्त्ययातयामताया,- एव.मेवैत त्तोमांश्च
 छन्दांसि च पुनः प्रत्युपय न्त्ययातयामतायै- यदेत त्सप्तमस्याह
 आज्यं भवति, तदु त्रैष्टुभ-त्रिष्टु.प्रातस्सवन एष त्र्यह, आ वायो भूष
 शुचिपा उप नः- प्र याभि र्यासि दाश्वांस मच्छा-ऽनो नियुद्धि
 शशतिनीभि रध्वरं- प्र सोता जीरो अध्वरे.ष्वस्था- द्ये वायव इन्द्र
 मादनासो- या वां शत त्रियुतो या स्सहस्रं- प्र यद्वां मित्रावरुणा
 स्पर्ध-न्ना गोमता नासत्या रथेना-ऽनो देव शवसा याहि शुष्मि- न्प्र
 वो यज्ञेषु देवयन्तो अर्च- न्प्र क्षोदसा धायसा सस्र एषेति प्र
 उग,मेति च प्रेति च सप्तमेऽहनि- सप्तमस्याहो रूप,न्तदु त्रैष्टुभ-
 त्रिष्टु.प्रातस्सवन एष त्र्यह, आ त्वा रथं यथोतय- इदं वसो
 सुतमन्ध- इन्द्र नेदीय एदिहि- प्रैतु ब्रह्मणस्पति- रग्निर्नेता- त्वं सोम
 क्रतुभिः- पिन्वन्त्यपः- प्र व इन्द्राय बृहत इति प्रथमेनाहा समान
 आतान- स्सप्तमेऽहनि- सप्तमस्याहो रूप,ङ्कया शुभा सवयस
 स्सनीळा इति सूक्त- न्न जायमानो न शतेन जात इति
 जातव.त्सप्तमेऽहनि- सप्तमस्याहो रूप,न्तदु कयाशुभीय- मेतद्वै
 संज्ञानं सन्तानि सूक्तं- यत्कयाशुभीय,मेतेन ह वा इन्द्रोऽगस्त्यो
 मरुत स्ते समजानत, तद्य.त्कयाशुभीयं शंसति- सज्ज्ञात्या एव,

तद्वाऽऽयुष्यन्तद्योऽस्य प्रिय सस्या-त्कुर्या देवास्य कयाशुभीयन्तदु
त्रैष्टुभ- न्तेन प्रतिष्ठितपदेन सवन न्दाधारा,ऽयतनादेवैतेन न प्र
च्यवते, त्वं सु मेषं महया स्वर्विद मिति सूक्त- मत्यन्न वाजं
हवनस्यदं रथ मिति रथव.त्सप्तमेऽहनि- सप्तमस्याहो रूप,न्तदु
जागत- अगत्यो वा एतस्य त्र्यहस्य मध्यन्दिनं वहन्ति, तद्वैतच्छन्दो
वहति- यस्मि निविद्धीयते, तस्मा जगतीषु निविद न्दधाति-
मिथुनानि सूक्तानि शस्यन्ते- त्रैष्टुभानि च जागतानि च, मिथुनं वै
पशवः- पशव इच्छन्दोमाः- पशूना मवरुद्धै, त्वामिद्धि हवामहे- त्वं
ह्येहि चेरव इति बृहत्पृष्ठं भवति सप्तमेऽहनि, यदेव षष्ठस्याह- स्तद्यद्वै
रथन्तर-न्तद्वैरूपं, यद्वह- तद्वैराजं, यद्रथन्तर- न्तच्छाकरं, यद्वह-
तद्वैवत, न्तद्यद्वह.त्पृष्ठं भवति- बृहतैव तद्वह
त्प्रत्युत्तभ्रुवन्त्यऽस्तोमकृन्तत्राय, यद्रथन्तरं स्या-त्कृन्तत्रं
स्या,तस्मा. द्वहदेव कर्तव्यं, यद्वावानेति धाय्याऽच्युता,ऽभि त्वा शूर
नोनुम इति रथन्तरस्य योनि.मनु निवर्तयति, राथन्तरं ह्येतदह
रायतनेन, पिबा सुतस्य रसिन इति सामप्रगाथः पिबवा
न्त्सप्तमेऽहनि- सप्तमस्याहो रूप,न्त्यमू षु वाजिन न्देवजूत मिति
ताक्षर्योऽच्युतः॥ 5.3.16॥

ॐ इन्द्रस्य नु वीर्याणि प्र वोचमिति सूक्तं- प्रेति
 सप्तमेऽहनि- सप्तमस्याहो रूप,न्तदु त्रैष्टुभ- न्तेन प्रतिष्ठितपदेन
 सवन न्दाधारा-ऽयतनादेवैतेन न प्रच्यवते,ऽभि त्यं मेषं पुरुहूत
 मृगिमय मिति सूक्तं- यद्वाव प्रेति तदभीति सप्तमेऽहनि- सप्तमस्याहो
 रूप,न्तदु जागत- अगत्यो वा एतस्य त्र्यहस्य मध्यन्दिनं वहन्ति,
 तद्वैतच्छन्दो वहति- यस्मिन्निविद्धीयते- तस्मा जगतीषु निविद
 न्दधाति, मिथुनानि सूक्तानि शस्यन्ते- त्रैष्टुभानि च जागतानि च,
 मिथुनं वै पशवः- पशव इच्छन्दोमाः- पशूना मवरुद्ध्यै, तत्सवितु
 र्वृणीमहे-ऽद्या नो देवसवित रिति वैश्वदेवस्य प्रतिप-दनुचरौ-
 राथन्तरेऽहनि सप्तमेऽहनि- सप्तमस्याहो रूप,-मभि त्वा देवसवित
 रिति सावित्रं, यद्वाव प्रेति तदभीति सप्तमेऽहनि- सप्तमस्याहो रूपं,
 प्रेतां यज्ञस्य शम्भुवेति द्यावापृथिवीयं- प्रेति सप्तमेऽहनि-
 सप्तमस्याहो रूप,-मय न्देवाय जन्मन इत्यार्भव- आतव
 त्सप्तमेऽहनि- सप्तमस्याहो रूप,-मा याहि वनसा सहेति द्विपदा
 शशंसति, द्विपाद्वै पुरुष- श्वतुष्पादाः पशवः- पशव इच्छन्दोमाः-
 पशूना मवरुद्ध्यै, तद्य.द्विपदा शशंसति- यजमान मेव
 तद्विप्रतिष्ठ.अतुष्पात्सु पशुषु प्रतितिष्ठापय,-त्यैभिरग्ने दुवो गिर इति

वैश्वदेव- मेति सप्तमेऽहनि- सप्तमस्याहो रूप, न्तान्यु गायत्राणि-
 गायत्र.तृतीयसवन एष त्र्यहो, वैश्वानरो अजीजन दित्याग्निमारुतस्य
 प्रतिप.जातव त्सप्तमेऽहनि- सप्तमस्याहो रूपं, प्र यद्व स्त्रिष्टुभ
 मिषमिति मारुतं- प्रेति सप्तमेऽहनि- सप्तमस्याहो रूप,जातवेदसे
 सुनवाम सोममिति जातवेदस्याऽच्युता, दूतं वो विश्ववेदस मिति
 जातवेदस्य मनिरुक्तं सप्तमेऽहनि- सप्तमस्याहो रूप,न्तान्यु
 गायत्राणि- गायत्र.तृतीयसवन एष त्र्यहः॥ 5.3.17॥

ॐ यद्वै नेति न प्रेति यत्स्थित- न्तदष्टमस्याहो रूपं, यद्धेव
 द्वितीयमह- स्तदेवैत त्पुन र्यदष्टमं, यदूर्ध्वं चत्प्रतिव द्यदन्तर्व
 द्यदृषण्व द्यदृधन्व द्यन्मध्यमे पदे देवता निरुच्यते, यदन्तरिक्ष
 मभ्युदितं- य¹द्यग्नि यन्महद्व-द्यद्विहूतव द्यत्पुनर्व द्यत्कुर्व
 द्यद्वितीयस्याहो रूप- मेतानि वा अष्टमस्याहो रूपा,-ण्यग्निं वो देव
 मग्निभि स्सजोषा इत्यष्टमस्याह आज्यं भवति,
 द्यग्न्यष्टमेऽह.न्यष्टमस्याहो रूप, न्तदु त्रैष्टुभ- त्रिष्टुप्रातस्सवन एष

¹ यदु, द्यग्नि - अग्नि शब्दद्वयोपेतम्।

त्र्यहः, कुविदङ्ग नमसा ये वृधासः- पीवो अन्नाँ रयिवृध स्सुमेधा-
 उच्छ नृषस स्सुदिना अरिप्रा- उशन्ता दूता न दभाय गोपा-
 यावत्तर स्तन्वो यावदोजः- प्रति वां सूर उदिते सूक्तै- धेनुः प्रत्नस्य
 काम्य न्दुहाना- ब्रह्माण इन्द्रोप याहि विद्वा- नूर्ध्वो अग्नि स्सुमतिँ
 वस्वो अश्रे- दुत स्या न स्सरस्वती जुषाणेति- प्रउगं, प्रतिव
 दन्तर्व.द्विहृतव दूर्ध्वव दष्टमेऽह- न्यष्टमस्याहो रूप,न्तदु त्रैष्टुभ-
 त्रिष्टु.प्रातस्सवन एष त्र्यहो, विश्वानरस्य वस्पति- मिन्द्र इत्सोमपा
 एक- इन्द्र नेदीय एदि-ह्युत्तिष्ठ ब्रह्मणस्पते-ऽग्निर्नेता- त्वं सोम
 क्रतुभिः- पिन्व.न्त्यपो बृहदिन्द्राय गायतेति द्वितीयेनाहो समान
 आतानोऽष्टमेऽह.न्यष्टमस्याहो रूपं, शंसा.महा.मिन्द्रं यस्मिन्विश्वा
 इति सूक्तं- महद्व दष्टमेऽहन्यष्टमस्याहो रूपं, महश्चि.त्वमिन्द्र यत
 एतानिति सूक्तं- महद्व दष्टमेऽहन्यष्टमस्याहो रूपं, पिबा सोम- मभि
 यमुग्र तर्द इति सूक्त,मूर्व.ङ्गव्यं महि गृणान इन्द्रेति महद्व.दष्टमेऽह
 न्यष्टमस्याहो रूपं, महा५ इन्द्रो नृवदा चर्षणिप्रा इति सूक्तं- महद्व
 दष्टमेऽह न्यष्टमस्याहो रूप, न्तदु त्रैष्टुभ- न्तेन प्रतिष्ठितपदेन सवन
 न्दाधारा,-ऽयतना देवैतेन न प्र च्यवते, त.मस्य द्यावापृथिवी
 सचेतसेति सूक्तं- यदैत्कृण्वानो महिमान मिन्द्रिय मिति महद्व-

दष्टमेऽह न्यष्टमस्याहो रूप, न्तदु जागत-जगत्यो वा एतस्य त्र्यहस्य
मध्यन्दिनं वहन्ति- तद्वैतच्छन्दो वहति- यस्मि त्रिविद्धीयते- तस्मा
जगतीषु निविद न्दधाति, मिथुनानि सूक्तानि शस्यन्ते- त्रैष्टुभानि च
जागतानि च- मिथुनं वै पशवः- पशव इच्छन्दोमाः- पशूना
मवरुद्धै, महद्वन्ति सूक्तानि शस्यन्ते- महद्वा अन्तरिक्षस्याऽऽप्त्यै,
पञ्चसूक्तानि शस्यन्ते- पञ्चपदा पङ्क्तिः- पाङ्क्तो यज्ञः- पाङ्क्ताः पशवः-
पशव इच्छन्दोमाः- पशूना मवरुद्धा,- अभि त्वा शूर नोनुमो-ऽभि
त्वा पूर्वपीतय इति रथन्तरं पृष्ठं भव- त्यष्टमेऽह न्यष्टमेऽहनि,
यद्वावानेति धाय्याऽच्युता- त्वामिद्धि हवामह इति बृहतो योनिमनु
निवर्तयति- बार्हतं ह्येतदह रायतने, नोभयं शृणवच्च न इति
सामप्रगाथो, यच्चेद.मद्य यदु च ह्य आसीदिति बार्हतेऽहन्यष्टमेऽह
न्यष्टमस्याहो रूप, न्त्यमूषु वाजिन न्देवजूत मिति
ताक्षर्योऽच्युतः॥ 5.3.18॥

ॐ अपूर्व्या पुरुतमा.न्यस्मा इति सूक्तं, महे वीराय तवसे
तुरायेति महद्व- दष्टमेऽह न्यष्टमस्याहो रूप, न्तां सु ते कीर्तिं मघव
न्महित्वेति सूक्तं महद्व- दष्टमेऽह न्यष्टमस्याहो रूप, न्तं महा५ इन्द्र
यो ह शुष्मै रिति सूक्तं महद्व- दष्टमेऽह न्यष्टमस्याहो रूप, न्तं

महा५ इन्द्र तुभ्यं ह क्षा इति सूक्तं महद्व- दष्टमेऽह न्यष्टमस्याहो
रूप, न्तदु त्रैष्टुभ- न्तेन प्रतिष्ठितपदेन सवन न्दाधारा,-ऽयतना
देवैतेन न प्रच्यवते, दिव.श्चिदस्य वरिमा वि पप्रथ इति सूक्त-
मिन्द्र.न्न महेति महद्व- दष्टमेऽह.न्यष्टमस्याहो रूप, न्तदु जागत-
अगत्यो वा एतस्य त्र्यहस्य मध्यन्दिनं वहन्ति, तद्वैतच्छन्दो वहति-
यस्मि न्निविद्धीयते- तस्मा जगतीषु निविद न्दधाति, मिथुनानि
सूक्तानि शस्यन्ते- त्रैष्टुभानि च जागतानि च, मिथुनं वै पशवः-
पशव इच्छन्दोमाः- पशूना मवरुद्ध्यै, महद्वन्ति सूक्तानि शस्यन्ते-
महद्वा अन्तरिक्ष- मन्तरिक्षस्याऽऽप्त्यै, पञ्च पञ्चसूक्तानि शस्यन्ते,
पञ्चपदा पङ्क्तिः- पाङ्क्तो यज्ञः- पाङ्क्ताः पशवः- पशव इच्छन्दोमाः-
पशूना मवरुद्ध्यै, तानि द्वेधा पञ्चान्यानि पञ्चान्यानि दश संपद्यन्ते-
सा दशिनी विरा-ळन्नं विरा-ळन्नं पशवः- पशव इच्छन्दोमाः-
पशूना मवरुद्ध्यै, विश्वो देवस्य नेतु -स्तत्सवितु वरेण्य- मा विश्वदेवं
सत्पति मिति वैश्वदेवस्य प्रतिप-दनुचरौ- बार्हतेऽहन्यष्टमेऽह
न्यष्टमस्याहो रूपं, हिरण्यपाणि मूतय इति सावित्र मूर्ध्वव- दष्टमेऽह
न्यष्टमस्याहो रूपं, मही द्यौः पृथिवी चन इति द्यावापृथिवीयं महद्व-
दष्टमेऽह न्यष्टमस्याहो रूपं, युवाना पितरा पुन रित्यार्भवं-

पुनर्व.दष्टमेऽह न्यष्टमस्याहो रूप,-मिमा नु कं भुवना सीषधामेति
द्विपदा शशंसति, द्विपाद्वै पुरुष- श्वतुष्पादाः पशवः- पशव
श्छन्दोमाः- पशूना मवरुच्चै, तद्य.द्विपदा शशंसति- यजमान मेव
तद्विप्रतिष्ठ.श्वतुष्पात्सु पशुषु प्रतिष्ठापयति, देवाना मिदवो महदिति
वैश्वदेवं- महद्व दष्टमेऽह न्यष्टमस्याहो रूप,न्तान्यु गायत्राणि-
गायत्रतृतीयसवन एष त्र्यह, ऋतावानँ वैश्वानर मित्याग्निमारुतस्य
प्रतिप,-दग्नि वैश्वानरो महानिति महद्व- दष्टमेऽह न्यष्टमस्याहो
रूप,ङ्कीळं व शशर्धो मारुत मिति मारुत,जम्भे रसस्य वावृध इति
वृधन्व- दष्टमेऽहन्यष्टमस्याहो रूप,जातवेदसे सुनवाम सोममिति
जातवेदस्याच्युता,-ऽग्ने मृळ महा असीति जातवेदस्यं महद्व-
दष्टमेऽह न्यष्टमस्याहो रूप,न्तान्यु गायत्राणि- गायत्र.तृतीयसवन
एष त्र्यह- एष त्र्यहः॥ 5.3.19॥ इति तृतीयोऽध्यायः॥

ॐ पञ्चम पञ्चिकायां चतुर्थोऽध्यायः॥

ॐ यद्वै समानोदर्क- न्तन्नवमस्याहो रूपं, यद्येव
तृतीयमह- स्तदेवैत त्पुन.र्यन्नवमँ, यदश्वव द्यदन्तव द्यत्पुनरावृत्तं
यत्पुनर्निनृत्तं यद्रतव द्यत्पर्यस्तव द्यत्तिव द्यदन्तरूपं यदुत्तमे पदे
देवता निरुच्यते, यदसौ लोकोऽभ्युदितो- यच्छुचिव द्यत्सत्यव

द्यत्क्षेतिव द्यद्गतव द्यदोकव द्यत्कृतं यत्तृतीयस्याहो रूप- मेतानि वै
 नवमस्याहो रूपा, ण्यगन्म महा नमसा यविष्ठ मिति नवमस्याह
 आज्यं भवति- गतव न्नवमेऽहनि नवमस्याहो रूप, न्तदु त्रैष्टुभ-
 त्रिष्टु.प्रातस्सवन एष त्र्यहः, प्र वीरया शुचयो दद्रिरे ते - ते सत्येन
 मनसा दीध्याना- दिवि क्षयन्ता रजसः पृथिव्या-मा
 विश्ववाराऽश्विना गतन्नो-ऽयं सोम इन्द्र तुभ्यं सुन्व- आ तु प्र
 ब्रह्माणो अङ्गिरसो नक्षन्त- सरस्वती न्देवयन्तो हवन्त- आ नो दिवो
 बृहतः पर्वतादा-सरस्व त्यभि नो नेषि वस्य इति प्रउगं, शुचिव
 त्सत्यव त्क्षेतिव द्यद्गतव द्यदोकव न्नवमेऽहनि- नवमस्याहो रूप, न्तदु
 त्रैष्टुभ- त्रिष्टु.प्रातस्सवन एष त्र्यह, स्तन्त.मि द्राधसे महे- त्रय
 इन्द्रस्य सोमा- इन्द्र नेदीय एदिहि- प्र नूनं ब्रह्मणस्पति- रग्निर्नेता-
 त्वं सोम क्रतुभिः- पिन्व.न्त्यपो- नकि स्सुदासो रथमिति
 तृतीयेनाह्वा समान आतानो नवमेऽहनि- नवमस्याहो रूप, मिन्द्र
 स्स्वाहा पिबतु यस्य सोम इति सूक्त- मन्तो वै स्वाहाकारोऽन्तो
 नवम.मह न्वमेऽहनि- नवमस्याहो रूपं, गाय.त्साम नभन्यं यथा
 वेरिति सूक्त, मर्चाम तद्वावृधानं स्वर्व.दित्यन्तो वै स्व.रन्तो नवममह
 न्वमेऽहनि- नवमस्याहो रूप, न्तिष्ठा हरी रथ आ युज्यमानेति

सूक्त-मन्तो वै स्थित.मन्तो नवम मह नवमेऽहनि- नवमस्याहो
रूप,मिमा उ त्वा पुरुतमस्य कारोरिति सूक्त- न्वियो रथेष्ठा
मित्यन्तो वै स्थित.मन्तो नवम मह नवमेऽहनि- नवमस्याहो
रूप,न्तदु त्रैष्टुभ- न्तेन प्रतिष्ठितपदेन सवन न्दाधारा,ऽयतना देवैतेन
न प्र च्यवते, प्र मन्दिने पितुम दर्चता वच इति सूक्तं समानोदर्क-
न्नवमेऽहनि- नवमस्याहो रूप,न्तदु जागत- अगत्यो वा एतस्य
त्र्यहस्य मध्यन्दिनं वहन्ति, तद्वैतच्छन्दो वहति- यस्मिन्निविद्धीयते-
तस्मा जगतीषु निविद न्दधाति- मिथुनानि सूक्तानि शस्यन्ते-
त्रैष्टुभानि च जागतानि च- मिथुनं वै पशवः- पशवश्छन्दोमाः-
पशूना मवरुद्ध्यै, पञ्च सूक्तानि शस्यन्ते- पञ्चपदा पङ्क्तिः- पाङ्क्तो
यज्ञः- पाङ्क्ताः पशवः- पशवश्छन्दोमाः- पशूना मवरुद्ध्यै,
त्वामिद्धि हवामह इति- त्वं ह्येहि चेरव इति बृहत्पृष्ठं भवति
नवमेहनि- यद्वावानेति धाय्याऽच्युता,-ऽभि त्वा शूर नोनुम इति
रथन्तरस्य योनिमनु निवर्तयति- राथन्तरं ह्येतदह रायतने,नेन्द्र
त्रिधातु शरणमिति सामप्रगाथ स्त्रिवा- न्नवमेऽहनि नवमस्याहो
रूप,न्त्यमूषु वाजिन न्देवजूत मिति ताक्षर्योऽच्युतः॥ 5.4.20॥

ॐ सञ्च त्वे जग्मुर्गिर इन्द्र पूर्वी रिति सूक्त-ज्ञतव
 न्नवमेऽहनि- नवमस्याहो रूप,ङ्कदा भुव-त्रथक्षयाणि ब्रह्मेति सूक्त-
 द्वेतिव-दन्तरूप-द्वेतीव वा अन्त-ङ्गत्वा नवमेऽहनि- नवमस्याहो
 रूप,मा सत्यो यातु मघवाꣳ ऋजीषीति सूक्तं- सत्यव न्नवमेऽहनि
 नवमस्याहो रूप,न्तत्त इन्द्रियं परमं पराचै रिति सूक्त- मन्तो वै
 परम मन्तो नवम मह न्वमेऽहनि- नवमस्याहो रूप,न्तदु त्रैष्टुभ-
 न्तेन प्रतिष्ठितपदेन सवन न्दाधारा-ऽयतना देवैतेन न प्रच्यवते,ऽहं
 भुवँ वसुनः पूर्व्यस्पतिरिति सूक्त- मह न्धनानि सञ्जयामि शश्वत
 इत्यन्तो वै जित-मन्तो नवम-मह न्वमेहऽहनि- नवमस्याहोरूप,न्तदु
 जागत- अगत्यो वा एतस्य त्र्यहस्य मध्यन्दिनं वहन्ति, तद्वैतच्छन्दो
 वहति- यस्मिन्निविद्धीयते- तस्मा जगतीषु निविद न्दधाति,
 मिथुनानि सूक्तानि शस्यन्ते- त्रैष्टुभानि च जागतानि च, मिथुनं वै
 पशवः- पशवश्छन्दोमाः- पशूना मवरुद्ध्यै, पञ्च पञ्च सूक्तानि
 शस्यन्ते- पञ्चपदा पङ्क्तिः- पाङ्क्तो यज्ञः- पाङ्क्ताः पशवः- पशव
 श्छन्दोमाः- पशूना मवरुद्ध्यै, तानि द्वेधा पञ्चान्यानि पञ्चान्यानि दश
 संपद्यन्ते- सा दशिनी विरा-ळन्नं विरा-ळन्नं पशवः- पशव
 श्छन्दोमाः- पशूना मवरुद्ध्यै, तत्सवितु वृणीमहे-ऽद्या नो देवसवित

रिति वैश्वदेवस्य प्रतिप.दनुचरौ राथन्तरेऽहनि नवमेऽहनि-
नवमस्याहो रूप,-न्दोषो आऽगादिति सावित्र.मन्तो वै गत.मन्तो
नवम मह नवमेऽहनि- नवमस्याहो रूपं, प्र वां महि द्यवी अभीति
द्यावापृथिवीयं- शुची उप प्रशस्तय इति शुचिव.न्नवमेऽहनि-
नवमस्याहो रूप,-मिन्द्र इषे ददातु न- स्ते नो रत्नानि
धत्तने.त्यार्भव-न्निरा साप्तानि सुन्वत इति त्रिव.न्नवमेऽहनि-
नवमस्याहो रूपं, बभ्रु.रेको विषुण स्सूनरो युवेति द्विपदा श्शंसति,
द्विपद्वै पुरुष- श्वतुष्पादाः पशवः- पशव इच्छन्दोमाः- पशूना
मवरुद्धै, तद्य.द्विपदा श्शंसति- यजमान मेव तद्विप्रतिष्ठ.श्वतुष्पात्सु
पशुषु प्रतिष्ठापयति, ये त्रिंशति त्रयस्पर इति वैश्वदेव-त्रिव
न्नवमेऽहनि नवमस्याहो रूप,न्तान्यु गायत्राणि- गायत्र.तृतीयसवन
एष त्र्यहो, वैश्वानरो न ऊतय इत्याग्निमारुतस्य प्रतिप,दा प्र यातु
परावत इत्यन्तो वै परावतोऽन्तो नवम मह नवमेऽहनि-
नवमस्याहो रूपं, मरुतो यस्य हि क्षय इति मारुत-
ङ्क्षेतिव.दन्तरूप,ङ्क्षेतीव वा अन्त.ङ्गत्वा नवमेऽहनि नवमस्याहो
रूप,जातवेदसे सुनवाम सोममिति जातवेदस्याऽच्युता, प्राग्नये
वाच.मीरयेति जातवेदस्यं समानोदर्कं न्नवमेऽहनि- नवमस्याहो

रूपं, स नः पर्षदति द्विष स्स नः पर्षदति द्विष इति शंसति, बहु वा एतस्मि न्नवरात्रे किञ्च किञ्च वारण.ङ्क्षियते शान्त्या एव त,द्यत्स नः पर्षदति द्विष- स्स नः पर्षदति द्विष इति शंसति- सर्वस्मा देवैनां- स्तदेनसः प्र मुञ्चति, तान्यु गायत्राणि गायत्र.तृतीयसवन एष त्र्यहः॥ 5.4.21॥

ॐ पृष्ठं षळह मुपयन्ति, यथा वै मुख-मेवं पृष्ठ्य षळह, स्तद्यथाऽन्तरं मुखस्य जिह्वा तालुदन्ता- एव ज्छन्दोमा, अथ येनैव वाचं व्याकरोति- येन स्वादु चास्वादु च विजानाति- तद्दशम मह,र्यथा वै नासिके- एवं पृष्ठ्यषळह,स्तद्यथाऽन्तरं नासिकयो- रेवज्छन्दोमा, अथ येनैव गन्धान् विजानाति- तद्दशम मह, र्यथा वा अ-क्ष्येवं पृष्ठ्य षळह, स्तद्यथाऽन्तरं मक्षणः कृष्ण- मेवज्छन्दोऽमा, अथ यैव कनीनिका- येन पश्यति- तद्दशम मह,र्यथा वै कर्ण- एवं पृष्ठ्य षळह,स्तद्यथाऽन्तरं कर्ण-स्यैव ज्छन्दोमा, अथ येनैव शृणोति- तद्दशम मह,इश्रीर्वै दशममह- इश्रियं वा एत आगच्छन्ति- ये दशम.मह रागच्छन्ति, तस्मा.दशम.मह रविवाक्यं भवति- मा श्रियोऽव.वादिष्मेति- दुरववदं हि श्रेयस,स्ते तत स्सर्पन्ति- ते मार्जयन्ते- ते पत्नीशालां संप्रपद्यन्ते, तेषां य एता माहुतिं विद्या-त्स

ब्रूया- त्समन्वारभध्व मिति, स जुहुया- दिह रमेह रमध्व,मिह धृति-
रिह स्वधृति- रग्ने वा.द्वाहावाळिति, स यदिह रमेत्याहा-
ऽस्मि.न्नेवैनां.स्तल्लोके रमय,तीह रमध्व मिति यदाह- प्रजा.मेवैषु
तद्रमय,तीह धृति.रिह स्वधृतिरिति यदाह- प्रजा.ञ्चैव तद्वाचञ्च
यजमानेषु दधा,त्यग्ने वाळिति रथन्तरं- स्वाहावाळिति बृह,देवानां
वा एतन्मिथुनं- यद्वृहद्रथन्तरे, देवानामेव तन्मिथुनेन मिथुन मव
रुन्धते- देवानां मिथुनेन मिथुनं प्र जायन्ते प्रजात्यै, प्र जायते प्रजया
पशुभि-र्य एवं वेद, ते तत स्सर्पन्ति- ते मार्जयन्ते- त आग्नीध्रं
संप्रपद्यन्ते, तेषां य एता माहुतिं विद्या- त्स ब्रूया-
त्समन्वारभध्वमिति, स जुहुया -

दुपसृज न्धरुणं मातर न्धरुणो धयन्न।

रायस्योष मिष मूर्ज मस्मासु दीधर त्स्वाहेति, रायस्योष मिष
मूर्ज मवरुन्ध- आत्मने च यजमानेभ्यश्च- यत्रैवं विद्वा नेता
माहुति.ञ्जुहोति।। 22।।

ॐ ते तत.स्सर्पन्ति - ते सद स्संप्रपद्यन्ते यथायथ,मन्य ऋत्विजो व्युत्सर्पन्ति- संसर्प न्त्युद्रातार,स्ते ¹सर्पराज्ञा ऋक्षु स्तुवत, इयँ वै सर्परा.ज्ञीयं हि सर्पतो राज्ञीयँ वा अलोमिकेवाग्र आसी- त्सैतं मन्त्र मपश्य,-दाऽयज्ञौः पृश्नि रक्रमीदिति, तामयं पृश्नि वर्ण आऽविश न्नानारूपो, यँय.ङ्काम मकामयत- यदिद.ङ्कि.ञ्चौषधयो वनस्पतय स्सर्वाणि रूपाणि, पृश्नि रेनँ वर्ण आविशति नानारूपो- यँय.ङ्काम ङ्कामयते- य एवं वेद, मनसा प्रस्तौति- मनसोद्गायति- मनसा प्रतिहरति- वाचा शंसति, वाक् वै मनश्च देवानां मिथुन,न्देवानामेव तन्मिथुनेन मिथुन मव रुन्धते- देवानां मिथुनेन मिथुनं प्र जायन्ते प्रजात्यै, प्र जायते प्रजया पशुभि- र्य एवं वेदा,-ऽथ चतुर्होतृन् होता व्याचष्टे, तदेव तत्स्तुत मनुशंसति, देवानाँ वा एत द्यज्ञिय.ङ्गुह्य न्नाम- यच्चतुर्होतार,स्तद्य.च्चतुर्होतृन् होता व्याचष्टे- देवानामेव तद्यज्ञिय.ङ्गुह्य न्नाम प्रकाश.ङ्गमयति, तदेनं प्रकाश.ङ्गतं- प्रकाश.ङ्गमयति, गच्छति प्रकाशँ- य एवं वेद, यं

¹ सर्पराज्ञा इति पाठः।

ब्राह्मण मनूचानँ यशो नर्छेदिति हस्माऽहा-ऽरण्यं परेत्य-
 दर्भस्तम्बा नुद्रथ्य- दक्षिणतो ब्रह्माण मुपवेश्य-
 चतुर्होतृ.न्याचक्षीत, देवानाँ वा एतद्यज्ञिय.ङ्गुह्य त्राम-
 यच्चतुर्होतार,- स्तद्य.चतुर्होतृ न्याचक्षीत- देवाना मेव
 तद्यज्ञिय.ङ्गुह्य त्राम प्रकाश.ङ्गमयति, तदेनं प्रकाश.ङ्गतं- प्रकाश
 ङ्गमयति, गच्छति प्रकाशं- य एवं वेद।। 5.4.23।।

ॐ अथौदुम्बरीं समन्वारभन्त- इषमूर्जं मन्वारभ इ,-त्यूर्वा
 अन्नाद्य मुदुम्बरो, यद्वै तद्देवा इष मूर्जं व्यभजन्त- तत उदुम्बर
 स्समभव,तस्मा त्स त्रि स्संवत्सरस्य पच्यते, तद्य.दौदुम्बरीं
 समन्वारभन्त- इषमेव तदूर्जं मन्नाद्यं समन्वारभन्ते, वाचं यच्छन्ति,
 वाग्वै यज्ञो- यज्ञमेव तद्यच्छ,न्त्यहं निर्यच्छ,न्त्यह.र्वै स्वर्गो लोक-
 स्स्वर्गमेव तल्लोकं निर्यच्छन्ति, न दिवा वाचं विसृजेरन्, यदिवा
 वाचं विसृजेर- न्नहं भ्रातृव्याय परिशिंष्यु, न नक्तं वाचं विसृजेरन्,
 यन्नक्तं वाचं विसृजेर- त्रात्रीं भ्रातृव्याय परिशिंष्यु, स्समया.विषित
 स्सूर्यं स्या- दथ वाचं विसृजेरं- स्तावन्त.मेव तद्विषते लोकं
 परिशिंष,-न्त्यथो खल्वस्त.मित एव वाचं विसृजेरं-स्तमो भाज मेव
 तद्विषन्तं भ्रातृव्य-ङ्कुर्वन्त्याहवनीयं परीत्य- वाचं विसृजेरन्, यज्ञो

वा आहवनीय- स्स्वर्गो लोक आहवनीयो- यज्ञेनैव तत्स्वर्गेण
लोकेन स्वर्गं लोकेन यन्ति,

यदिहोन मकर्म यदत्यरीरिचाम।

प्रजापति न्तत्पितर मप्येत्वि-ति वाचं विसृजन्ते, प्रजापतिं वै
प्रजा अनु प्रजायन्ते- प्रजापति रूनातिरिक्तयोः प्रतिष्ठा, नैना
नून.न्नातिरिक्तं हिनस्ति, प्रजापति मेवोनातिरिक्ता.न्यभ्य.त्यर्जन्ति-
य एवं विद्वांस एतेन वाचं विसृजन्ते, तस्मा.देवं विद्वांस- एतेनैव
वाचं विसृजेरन्।। 5.4.24।।



अध्वर्यो

इत्याह्वयते-

चतुर्होतृषु

वदिष्यमाण,स्त.दाहावस्य रूप, मों होत- स्तथा होत रित्यध्वर्युः
प्रतिगृणा,त्यवसितेऽवसिते दशसु पदेषु, तेषां चित्ति स्मृगासी 3
त्। चित्त माज्य मासी 3 त्। वाग्वेदि रासी 3 त्। आधीतं बर्हि
रासी 3 त्। केतो अग्नि रासी 3 त्। विज्ञात मग्नी दासी 3 त्। प्राणो
हवि रासी 3 त्। सामाध्वर्यु रासी 3 त्। वाचस्पति होताऽसी 3 त्।
मन उपवक्तासी 3 त्। ते वा एत.द्ब्रह्मण मगृह्णत।। वाचस्पते विधे
नामन्। विधेम ते नाम। विधे स्त्वमस्माक न्नाम्ना द्या.द्ब्रह्म।

यान्देवाः प्रजापतिगृहपतय ऋद्धि मराध्रुवं-स्तामृद्धिं रात्स्यामो,ऽथ
प्रजापते स्तनू रनुद्रवति ब्रह्मोद्य,

आन्नादा चान्नपत्नी चा,ऽन्नादा तदग्नि- रन्नपत्नी तदादित्यो,
भद्रा च कल्याणी च, भद्रा तत्सोमः- कल्याणी तत्पशवो,
ऽनिलया चापभया चा,ऽनिलया तद्वायु- र्न ह्येष
कदाचनेलय, त्यपभया तन्मृत्यु स्सर्वं ह्येतस्माद्वीभाया,

ऽनाऽऽता चानाऽऽप्या चा,ऽनाऽऽता तत्पृथि-व्यनाप्या तद्यौ,-
रनाधृष्या चाऽप्रतिधृष्या चा,ऽनाधृष्या तदग्नि-रप्रतिधृष्या
तदादित्यो,
ऽपूर्वा चाऽभ्रातृव्या चा,ऽपूर्वा तन्मनो- ऽभ्रातृव्या
तत्संवत्सर,

एता वाव द्वादश प्रजापते स्तन्व, एष कृत्स्नः प्रजापति,स्तत्कृत्स्नं
प्रजापति माप्नोति दशममह,रथ ब्रह्मोद्यं वद,न्त्यग्नि गृहपति रिति
हैक आहु- स्सोऽस्य लोकस्य गृहपति,र्वायु गृहपति रिति हैक आहु-
स्सोऽन्तरिक्षलोकस्य गृहपति,रसौ वै गृहपति- र्योऽसौ तप-त्येष
पति- ऋतवो गृहाः। येषां वै गृहपति न्देवं विद्वा- न्गृहपति भवति,
राप्नोति स गृहपती- राध्रुवन्ति ते यजमानाः। येषां वा अपहत

पाप्मान न्देवं विद्वा- न्गृहपति भव,त्यप स गृहपतिः पाप्मानं हते-
ऽप ते यजमानाः पाप्मानं ह्वते-ऽध्वर्यो अरात्स्मारात्स्म।।
5.4.25।।।। इति चतुर्थोऽध्यायः।।

ॐ पञ्चम पञ्चिकायां पञ्चमोऽध्यायः।।

ॐ उद्धराऽऽहवनीय मित्यपराह आह, यदेवाह्वा साधु
करोति- तदेव तत्प्राङ्मुह्यत्य तदभये निधत्ते,- उद्धराऽऽहवनीय मिति
प्रातःराह, यदेव रात्र्या साधु करोति- तदेव तत्प्राङ्मुह्यत्य तदभये
निधत्ते, यज्ञो वा आहवनीय- स्वर्गो लोक आहवनीयो, यज्ञ एव
तत्स्वर्गे लोके स्वर्गं लोकं निधत्ते- य एवं वेद, यो वा अग्निहोत्रं
वैश्वदेवं षोडशकलं पशुषु प्रतिष्ठितं वेद- वैश्वदेवेनाग्निहोत्रेण
षोडशकलेन पशुषु प्रतिष्ठितेन राध्नोति, रौद्र-ऋवि- स-द्वायव्य
मुपावसृष्ट- माश्विन न्दुह्यमानं- सौम्य न्दुग्धं- वारुण मधिश्रितं-
पौष्णं समुदयन्तं- मारुतं विष्यन्दमानं- वैश्वदेवं बिन्दुम- न्मैत्रं शरो
गृहीत- न्द्यावापृथिवीय मुद्वासितं- सावित्रं प्रक्रान्तं- वैष्णवं
ह्रियमाणं- बार्हस्पत्य मुपसन्न- मग्नेः पूर्वाऽऽहुतिः- प्रजापते रुत्तरै-
न्द्रं हुत, मेतद्वा अग्निहोत्रं वैश्वदेवं षोडशकलं पशुषु प्रतिष्ठितं,

वैश्वदेवेनाग्निहोत्रेण षोळशकलेन पशुषु प्रतिष्ठितेन राध्नोति- य एवं वेद।। 5.5.26।।

ॐ यस्याग्निहोत्र्युपावसृष्टा दुह्यमानोपविशे,त्का तत्र प्रायश्चित्तिरिति, ता मभिमन्त्रयेत- यस्मा द्भीषा निषीदसि- ततो नो अभय इद्धि।

पशून् स्सर्वा न्गोपाय- नमो रुद्राय मीळुष इति-
तामुत्थापये,-दुदस्था द्वेव्यदिति- रायु र्यज्ञपता वदधात्।

इन्द्राय कृण्वती भागं मित्राय वरुणाय चे-त्यथास्या उदपात्र मूधसि च मुखे चोपगृहीया,दथैनां ब्राह्मणाय दद्या- त्सा तत्र प्रायश्चित्ति, र्यस्याग्निहोत्र्युपावसृष्टा दुह्यमाना वाश्येत- का तत्र प्रायश्चित्ति रि,त्यशनायां ह वा एषा यजमानस्य प्रतिख्याय वाश्यते- तामन्न मप्यादये-च्छान्त्यै, शान्तिर्वा अन्नं- सूयवसा द्भगवती हि भूया इति सा तत्र प्रायश्चित्ति, र्यस्याग्निहोत्र्युपावसृष्टा दुह्यमाना स्पन्देत- का तत्र प्रायश्चित्ति रिति, सा यत्तत्र स्कन्दये- तदभिमृश्य जपे-

-द्यदद्य दुग्धं पृथिवी मसृप्त यदोषधी रत्यसृप द्यदापः।

पयो गृहेषु पयो अघ्न्यायां पयो वत्सेषु पयो अस्तु तन्मयी-ति
तत्र यत्परिशिष्टं स्यात्तेन जुहुया,-द्यद्यलं होमाय स्या-द्यद्युवै सर्वं
सिक्तं स्या-दथान्या माहूय- तान्दुग्ध्वा तेन जुहुया-दात्वेव श्रद्धायै
होतव्यं- सा तत्र प्रायश्चित्ति, स्सर्वं वा अस्य बर्हिष्यं- सर्वं
परिगृहीतं- य एवं विद्वा नग्निहोत्र.ञ्जुहोति।। 5.5.27।।

ॐ असौ वा अस्याऽदित्यो यूपः- पृथिवी वेदि-रोषधयो
बर्हि- र्वनस्पतय इध्मा- आपः प्रोक्षण्यो- दिशः परिधयो, यद्ध वा
अस्य किञ्च नश्यति यन्म्रियते यदपाजन्ति- सर्वं हैवैन.न्तदमुष्मि
न्लोके, यथा बर्हिषि दत्त मागच्छे- देव मागच्छति- य एवं विद्वा
नग्निहोत्र ञ्जुहो,त्युभयान् वा एष देवमनुष्यान् विपर्यास न्दक्षिणा
नयति सर्वं ञ्चेदं- यदिदङ्किञ्च, मनुष्यान् वा एष साय.माहुत्या देवेभ्यो
दक्षिणा नयति- सर्वञ्चेदं यदिदङ्किञ्च, त एते प्रलीनान्योकस इव
शरे- मनुष्या देवेभ्यो दक्षिणा नीता, देवान् वा एष प्रात.राहुत्या
मनुष्येभ्यो दक्षिणा नयति सर्वञ्चेदं यदिदङ्किञ्च, त एते विविदाना
इवोत्पत-न्त्यदोह.ङ्करिष्ये- दोह.ङ्गमिष्यामीति वदन्तो, यावन्तं ह वै
सर्वमिदं न्दत्त्वा लोक.ञ्जयति- तावन्तं ह लोक.ञ्जयति- य एवं विद्वा
नग्निहोत्र.ञ्जुहो,त्यग्नये वा एष सायमाहुत्याऽश्विन मुपाऽकरोति,

तद्वा.कप्रतिगृणाति- वाग्वाग्नि,त्यग्निना हास्य रात्र्याऽऽश्विनं शस्तं
भवति- य एवं विद्वा नग्निहोत्र.ञ्जुहो,त्यादित्याय वा एष प्रातराहुत्या
महाव्रत मुपाऽकरोति- तत्प्राणः प्रतिगृणा-त्यन्नमन्न मि,त्यादित्येन
हास्याह्वा महाव्रतं शस्तं भवति- य एवं विद्वा नग्निहोत्र.ञ्जुहोति, तस्य
वा एतस्याग्निहोत्रस्य- सप्त च शतानि विंशतिश्च सँवत्सरे
सायमाहुतय- स्सप्त चो एव शतानि विंशतिश्च सँवत्सरे
प्रातराहुतय,-स्तावत्योऽग्ने र्यजुष्मत्य इष्टका,स्सँवत्सरेण
हास्याग्निना चित्येनेष्टं भवति- य एवं विद्वा नग्निहोत्र.ञ्जुहोति।।
5.5.28।।

ॐ वृषशुष्मो ह वा तावत उवाच जातूकर्ण्यो, वक्तास्मो वा
इद न्देवेभ्यो- यद्वै तदग्निहोत्र मुभयेद्यु र्हूयता-ऽन्येद्यु र्वाव तदेतर्हि
हूयत इ,-त्येतदु हैवोवाच कुमारी गन्धर्वगृहीता, वक्तास्मो वा इदं
पितृभ्यो- यद्वै तदग्निहोत्र मुभयेद्यु र्हूयताऽन्येद्यु र्वाव तदेतर्हि हूयत
इ,त्येतद्वा अग्निहोत्र मन्येद्यु र्हूयते- यदस्तमिते साय ञ्जुहो-त्यनुदिते
प्रात,रथैत दग्निहोत्र मुभयेद्यु र्हूयते- यदस्तमिते साय ञ्जुहो-त्युदिते
प्रात- स्तस्मा दुदिते होतव्य,ञ्चतुर्विंशे ह वै सँवत्सरेऽनुदितहोमी
गायत्रीलोक माप्नोति, द्वादश उदितहोमी, स यदा द्वौ

संवत्सरा.वनुदिते जुहो-त्यथ हास्यैको हुतो भव,त्यथ य उदिते जुहोति- संवत्सरेणैव संवत्सर माप्नोति- य एवं विद्वा नुदिते जुहोति- तस्मा दुदिते होतव्य,मेष ह वा अहोरात्रयो स्तेजसि जुहोति- योऽस्तमिते साय.जुहोत्युदिते प्रात,रग्निना वै तेजसा रात्रि स्तेजस्व- त्यादित्येन तेजसाऽह.स्तेजस्व,दहोरात्रयो हास्य तेजसि हुतं भवति- य एवं विद्वा नुदिते जुहोति- तस्मा दुदिते होतव्यम्।। 5.5.29।।

ॐ एते ह वै संवत्सरस्य चक्रे- यदहोरात्रे, ताभ्यामेव तत्संवत्सर मेति- स योऽनुदिते जुहोति, यथैकत श्वक्रेण याया- तादृक्त,दथ य उदिते जुहोति- यथोभयत.श्वक्रेण या.न्क्षिप्र मध्वानं समश्नुवीत तादृक्त,तदेष्टाऽभि यज्ञगाथा गीयते।

बृहद्रथन्तराभ्या मिदमेति युक्तं- यद्भूतं भविष्यच्चापि सर्वम्।

ताभ्या मिया दग्नी.नाधाय धीरो- दिवैवान्य जुहुया.न्नक्तमन्य- दिति, राथन्तरी वै रा.त्र्यहर्बाहृत,मग्निर्वै रथन्तर- मादित्यो बृह,देते ह वा एन न्देवते ब्रध्नस्य विष्टपं स्वर्गं लोक.ङ्गमयतो- य एवं विद्वा नुदिते जुहोति- तस्मा दुदिते होतव्य, न्तदेष्टाऽभि यज्ञगाथा गीयते।

यथा ह वा स्थूरिणैकेन याया-दकृत्वाऽन्य दुपयोजनाय।

एवं यन्ति ते बहवो जनासः पुरोदया जुह्वति येऽग्निहोत्र-
मिति, ताँ वा एता न्देवतां प्रयतीं सर्वमिदं मनुष्यैति यदिदङ्किञ्चैतस्यै
हीद न्देवता- या अनुचरं सर्वं यदिदङ्किञ्च- सैषाऽनुचरवती देवता,
विन्दते ह वा अनुचरं- भवत्यस्यानुचरो- य एवं वेद, स वा एष
एकातिथि- स्स एष जुह्वत्सु वसति, तद्यददो गाथा भव-

त्यनेन समेनसा सोऽभिश्स्ता-देनस्वतो वाऽपहरा देनः।

एकातिथि मपसायं रुणद्धि बिसानि स्तेनो अपसो जहारे-
त्येष ह वै स एकातिथि- स्स एष जुह्वत्सु वस, -त्येताँ वाव स देवता
मपरुणद्धि- योऽलं मग्निहोत्राय सन्नाऽग्निहोत्रञ्जुहोति, तमेषा
देवताऽपरुद्धाऽपरुण-द्यस्माच्च लोका दमुष्माच्चोभाभ्याँ, योऽलं
मग्निहोत्राय सन्नाऽग्निहोत्रञ्जुहोति, तस्माद्योऽलं मग्निहोत्राय स्या-
ज्जुहुया, तस्मा दाहु- न सायं मतिथि रपरुध्य इत्येतद्वस्म वै
तद्विद्वान्नगरी जानश्रुतेय उदितहोमिन मैकादशाक्षं मानुतन्तव्य
मुवाच, प्रजाया.मेनँ विज्ञाता स्स्मो- यदि विद्वान् वा जुहो-त्यविद्वान्
वेति, तस्यो हैकादशाक्षे राष्ट्रमिव प्रजा बभूव, राष्ट्रमिव ह वा अस्य
प्रजा भवति- य एवं विद्वानुदिते जुहोति, तस्मा दुदिते होतव्यम्।।
5.5.30।।

ॐ उद्यन्तु खलु वा आदित्य आहवनीयेन रश्मी
 न्त्सन्दधाति, स योऽनुदिते जुहोति- यथा कुमाराय वा वत्साय वा
 जाताय स्तनं प्रतिदध्या- तादृक्त, दथ य उदिते जुहोति- यथा
 कुमाराय वा वत्साय वा जाताय स्तनं प्रतिदध्या- तादृक्त, तमस्मै
 प्रतिधीयमान मुभयो लोकेभ्यो रन्नाद्य मनु प्रतिधीयतेऽस्माच्च लोका
 दमुष्मा चोभाभ्यां, स योऽनुदिते जुहोति- यथा पुरुषाय वा हस्तिने
 वा प्रयते हस्त आदध्या- तादृक्त, दथ य उदिते जुहोति- यथा
 पुरुषाय वा हस्तिने वा प्रयते हस्त आदध्या- तादृक्त, तमेष एतेनैव
 हस्तेनोर्ध्वं हत्वा स्वर्गे लोक आदधाति- य एवं विद्वा नुदिते जुहोति-
 तस्मा दुदिते होतव्य, मुद्यन्तु खलु वा आदित्य स्सर्वाणि भूतानि
 प्रणयति- तस्मा देनं प्राण इत्याचक्षते, प्राणे हास्य संप्रतिहुतं भवति-
 य एवं विद्वा नुदिते जुहोति- तस्मा दुदिते होतव्य, मेष ह वै सत्यं वद
 न्त्सत्ये जुहोति- योऽस्तमिते साय. जुहोत्युदिते प्रातः,-

भूर्भुवः स्वरो ३ मग्निं ज्योतिं ज्योतिं रग्निरिति साय जुहोति,

भूर्भुवः स्वरो ३ सूर्यो ज्योतिं ज्योतिं स्सूर्य इति प्रातः, स्सत्यं
 हास्य वदत- स्सत्ये हुतं भवति- य एवं विद्वा नुदिते जुहोति- तस्मा
 दुदिते होतव्य, न्तदेषाऽभि यज्ञगाथा गीयते।

प्रातः प्रात रनृतन्ते वदन्ति पुरोदया जुह्वति येऽग्निहोत्रम्।

दिवाकीर्त्यं मदिवा कीर्तयन्त- स्सूर्यो ज्योतिर्न तदा
ज्योतिरेषा मिति॥ 5.5.31॥

ॐ प्रजापति रकामयत प्रजायेय- भूया.न्त्स्यामिति, स
तपोऽतप्यत- स तप स्तत्स्वेमा.न्लोका नसृजत- पृथिवी मन्तरिक्ष
न्दिव,न्तान्लोका नभ्यतप- तेभ्योऽभितप्तेभ्य स्त्रीणि
ज्योतींष्यजायन्ता,ऽग्नि रेव पृथिव्या अजायत- वायु.रन्तरिक्षा-
दादित्यो दिव,स्तानि ज्योतींष्यभ्यतप- तेभ्योऽभितप्तेभ्य स्त्रयो वेदा
अजायन्त, ऋग्वेद एवाग्ने रजायत- यजुर्वेदो वायो-स्सामवेद
आदित्या,त्तान् वेदा नभ्यतप- तेभ्योऽभितप्तेभ्य स्त्रीणि
शुक्राण्यजायन्त, भूरित्येव ऋग्वेदा दजायत- भुव इति यजुर्वेदा-
त्स्वरिति सामवेदा,त्तानि शुक्रा.ण्यभ्यतप- तेभ्योऽभितप्तेभ्य स्त्रयो
वर्णा अजायन्ताऽकार उकारो मकार इति, तानेकदा समभर-
त्तदेत.दो 3 मिति, तस्मा दो.मो-मिति प्रणौ,त्योमिति वै स्वर्गो
लोक- ओमित्यसौ- योऽसौ तपति, स प्रजापति र्यज्ञ मतनुत-
तमाऽहर- तेनायजत, स ऋचैव हौत्र मकरो- द्यजुषाऽध्वर्यवं-
साम्नोद्गीथं, यदेत.त्तय्यै विद्यायै शुक्र- न्तेन ब्रह्मत्व मकरो,त्स

प्रजापति र्यज्ञ न्देवेभ्य स्संप्रायच्छ,त्ते देवा यज्ञ मतन्वत-
तमाऽहरन्त- तेनायजन्त, त ऋचैव हौत्र मकुर्वन्- यजुषाऽध्वर्यवं-
साम्नोद्गीथँ, यदेवैत.त्तय्यै विद्यायै शुक्र- न्तेन ब्रह्मत्व मकुर्वं,स्ते देवा
अब्रुव न्प्रजापतिँ- यदि नो यज्ञ ऋक्त आर्ति स्स्या- द्यदि यजुष्टो-
यदि सामतो- यद्यविज्ञाता सर्वव्यापद्वा- का प्रायश्चित्तिरिति, स
प्रजापति रब्रवी देवान्- यदि वो यज्ञ ऋक्त आर्ति भवति- भूरिति
गार्हपत्ये जुहवाथ, यदि यजुष्टो- भुव इत्याग्नीध्रीये-ऽन्वाहार्यपचने
वा हविर्यज्ञेषु, यदि सामत स्स्व-रित्याहवनीये, यद्यविज्ञाता
सर्वव्यापद्वा- भूर्भुवस्स्वरिति सर्वा अनुद्रुत्याऽहवनीय एव
जुहवाथे,त्येतानि ह वै वेदाना मन्तश्श्लेषणानि- यदेता
व्याहृतय,स्तद्यथाऽत्मनाऽत्मानं सन्दध्या- द्यथा पर्वणा पर्व, यथा
श्लेषणा चर्मण्यँ वाऽन्यद्वा विश्लिष्टं संश्लेषये-देव मेवैताभि र्यज्ञस्य
विश्लिष्टं सन्दधाति, सैषा सर्वप्रायश्चित्ति- र्यदेता व्याहृतय- स्तस्मा
देषैव यज्ञे प्रायश्चित्तिः कर्तव्या।। 5.5.32।।

ॐ तदाहु र्महावदा 3:। यदृचैव हौत्र.ङ्क्षियते-
यजुषाऽध्वर्यवं- साम्नोद्गीथँ- व्याख्या त्रयी विद्याऽभव,त्यथ केन
ब्रह्मत्व.ङ्क्षियत इति- त्रय्या विद्ययेति ब्रूया,दयँ वै यज्ञो योऽयं पवते,

तस्य वाक्क मनश्च वर्तन्यौ, वाचा च हि मनसा च यज्ञो वर्तत,- इयं
 वै वा-गदो मन,स्तद्वाचा त्रय्या विद्ययैकं पक्षं संस्कुर्वन्ति, मनसैव
 ब्रह्मा संस्करोति, तेहैके ब्रह्माण उपाऽऽकृते प्रातरनुवाके स्तोमभागा
 न्जपित्वा भाषमाणा उपाऽऽसते, तद्धैत दुवाच ब्राह्मण- उपाऽऽकृते
 प्रातरनुवाके ब्रह्माणं भाषमाण न्दृष्ट्वाऽर्धं मस्य यज्ञस्यान्त.रगुरिति,
 तद्यथैकपा त्पुरुषो य.न्नेकतश्चक्रो वा रथो वर्तमानो भ्रेष.न्ये-त्येवमेव
 स यज्ञो भ्रेषन्येति, यज्ञस्य भ्रेष मनु- यजमानो भ्रेष.न्येति,
 तस्माद्ब्रह्मोपाऽऽकृते प्रातरनुवाके वाचंयम स्या,-दोपांश्चन्तर्यामयो
 हौमा,दुपाऽऽकृतेषु पवमानेष्वोदृचो,ऽथ यानि स्तोत्राणि सशस्त्रा-ण्या
 तेषां वषट्कारा द्वाचंयम एव स्या,तद्यथोभयतः४पा.त्पुरुषो
 य.न्नुभयतश्चक्रो वा रथो वर्तमानो न रिष्य- त्येवमेव स यज्ञो न
 रिष्यति, यज्ञस्यारिष्टि मनु- यजमानो न रिष्यति।। 5.5.33।।

ॐ तदाहु- र्यद्रहान्मेऽग्रही- त्पाचारीन्म- आहुतीर्मेऽहौषी-
 दित्यध्वर्यवे दक्षिणा नीयन्त,- उदगासीन्म इत्युद्गात्रे-ऽन्ववोच
 न्मेऽशंसीन्मे ऽयाक्षीन्म- इति होत्रे, किंस्विदेव चक्रुषे ब्रह्मणे दक्षिणा
 नीयन्ते-ऽकृत्वाऽहोस्वि.देव हरता इति, यज्ञस्य हैष भिष-ग्य.द्ब्रह्मा,
 यज्ञायैव तद्भेषज.ङ्कृत्वा हर,त्यथो यद्भूयिष्ठेनैव ब्रह्मणा छन्दसां

रसेनाऽऽर्त्विज्य.ङ्करोति- यद्वह्ना, तस्मा द्ब्रह्माऽर्धभागघ वा एष,
 इतरेषा मृत्विजा मग्र आस- यद्वह्ना,ऽर्धमेव ब्रह्मण आसाऽर्ध
 मितरेषा मृत्विजा,न्तस्मा द्द्यदि यज्ञ ऋक्त आर्त्ति स्या-द्यदि यजुष्टो-
 यदि सामतो- यद्यविज्ञाता सर्वव्यापद्वा- ब्रह्मण एव निवेदयन्ते,
 तस्मा.द्यदि यज्ञ ऋक्त आर्त्ति भवति- भूरिति ब्रह्मा गार्हपत्ये जुहुया,-
 द्यदि यजुष्टो- भुव इत्याग्नीध्रीयेऽन्वाहार्यपचने वा हविर्यज्ञेषु, यदि
 सामत स्व-रित्याहवनीये, यद्यविज्ञाता सर्वव्यापद्वा- भूर्भुवस्स्वरिति
 सर्वा अनुद्रुत्याऽऽहवनीय एव जुहुया,त्स प्रस्तोतोपाऽऽकृते स्तोत्र
 आह- ब्रह्म.न्तस्तोष्यामः प्रशास्तरिति, स भूरिति ब्रह्मा प्रातस्सवने
 ब्रूया-दिन्द्रवन्त स्स्तुध्वमिति, भुव इति माध्यन्दिने सवने ब्रूया-
 दिन्द्रवन्त स्स्तुध्वमिति, स्वरिति तृतीयसवने ब्रूया-दिन्द्रवन्त
 स्स्तुध्वमिति, भूर्भुवस्स्व-रित्युक्थ्ये वाऽतिरात्रे वा ब्रूया- दिन्द्रवन्त
 स्स्तुध्वमिति, स यदाहेन्द्रवन्त स्स्तुध्वमि- त्यैन्द्रो वै यज्ञ- इन्द्रो
 यज्ञस्य देवता- सेन्द्रमेव त.दुद्गीथ.ङ्करोतीन्द्रा न्मागा दिन्द्रवन्त
 स्स्तुध्व मित्येवैनां.स्तदाह तदाह॥ 5.5.34॥ ॥ इति
 पञ्चमोऽध्यायः॥ इति पञ्चमपञ्चिका॥

ॐ देवा ह वै सर्वचरौ सत्र त्रिषेदुस्ते ह पाप्मान
 न्नापजघ्निरे, तान् होवाचाऽर्बुदः काद्रवेयस्सर्प ऋषिर्मन्त्रकृ, देका वै
 वो होत्राऽकृता- ताँ वोऽहं करवा-ण्यथ पाप्मान मपहनिष्यध्व इति-
 ते ह तथेत्यूचु-स्तेषां ह स्म स मध्यन्दिने-मध्यन्दिन एवोपोदासर्प-
 द्वाव्णोऽभिष्टौति, तस्मान्मध्यन्दिने-मध्यन्दिन एव
 ग्राव्णोऽभिष्टुवन्ति तदनुकृति, स ह स्म येनोपो.दासर्प-तद्धाप्येत-
 ह्यर्बुदोदासर्पणी नाम प्रपदस्ति, तान् ह राजा मदयाञ्चकार, ते होचु
 राशीविषो वै नो राजान मवेक्षते- हन्तास्योष्णीषेणाऽक्ष्यावपि
 नह्यामेति- तथेति, तस्य होष्णीषेणाक्ष्या.वपि नह्यु,स्तस्मा.दुष्णीष
 मेव पर्यस्य- ग्राव्णोऽभिष्टुवन्ति तदनुकृति, तान् ह राजा मदयामेव
 चकार, ते होचु- स्वेन वै नो मन्त्रेण ग्राव्णोऽभिष्टौति-
 हन्तास्याऽन्याभि ऋग्भिर्मन्त्रमापृण चामेति- तथेति, तस्य
 हान्याभि ऋग्भिर्मन्त्रमापृचु- स्ततो हैना.न्न मदयाञ्चकार,
 तद्य.दस्यान्याभि ऋग्भिर्मन्त्रमापृञ्चन्ति- शान्त्या एव, ते ह पाप्मान
 मपजघ्निरे, तेषा मन्वपहतिं- सर्पाः पाप्मान मपजघ्निरे, त

एतेऽपहतपाप्मानो हित्वा पूर्वाञ्जीर्णाः न्वच न्नवयैव प्रयन्त्यप
पाप्मानं हते- य एवं वेद।। 6.1.1।।

ॐ तदाहुः कियतीभि रभिष्टुयादिति-
शतेनेत्याहुः, शताऽयु वै पुरुष शशतवीर्यं शशतेन्द्रिय- आयुष्येवैन
न्तद्वीर्यं इन्द्रिये दधाति, त्रयस्त्रिंशत्या वेत्याहुः-स्त्रयस्त्रिंशतो वै स
देवानां पाप्मनोऽपाहं-स्त्रयस्त्रिंशद्वै तस्य देवा इत्यपरिमिताभि
रभिष्टुया- दपरिमितो वै प्रजापतिः- प्रजापते वा एषा होत्रा-
यद्वावस्तोत्रीया- तस्यां सर्वे कामा अवरुध्यन्ते, स यदपरिमिताभि
रभिष्टौति- सर्वेषांङ्कमाना मवरुद्धै, सर्वा न्कामा नवरुन्धे- य एवं
वेद, तस्मा दपरिमिताभि रेवाभिष्टुया, तदाहुः- कथं मभिष्टुया दि-
त्यक्षरशा 3ः। चतुरक्षरशा 3ः। पच्छा 3ः। अर्धर्चशा 3ः। ऋक्शा
3ः - इति। तद्यद्वक्शो- न तदव कल्पते, ऽथ यत्पच्छो- नो एव तदव
कल्पते, ऽथ यदक्षरशश्चतुरक्षरशो- वि तथा छन्दांसि लुप्येर-
न्बहूनि तथाऽक्षराणि हीयेर,- नर्धर्चश एवाभिष्टुया- त्रतिष्ठाया एव,
द्विप्रतिष्ठो वै पुरुष- श्वतुष्पादाः पशवो- यजमान मेव
तद्विप्रतिष्ठश्चतुष्पात्सु पशुषु प्रतिष्ठापयति, तस्मा दर्धर्चश
एवाभिष्टुया, तदाहु- र्यन्मध्यन्दिने मध्यन्दिन एव ग्राव्णोऽभिष्टौति-

कथमस्येतरयो स्सवनयो रभिष्टुतं भवतीति, यदेव गायत्रीभि
रभिष्टौति- गायत्रं वै प्रातस्सवन- न्तेन प्रातस्सवने,ऽथ यज्जगतीभि
रभिष्टौति- जागतं वै तृतीयसवन- न्तेन तृतीयसवन,- एवमु हास्य
मध्यन्दिने-मध्यन्दिन एव ग्राव्णोभिऽष्टुवत स्सर्वेषु सवनेष्वभिष्टुतं
भवति- य एवं वेद, तदाहु र्यदध्वर्यु रेवाऽन्या नृत्विज स्संप्रेष्य-त्यथ
कस्मा.देष एता मसंप्रेषितः प्रतिपद्यत इति, मनो वै ग्रावस्तोत्रीया-
ऽसंप्रेषितं वा इदं मन- स्तस्मा देष एता मसंप्रेषितः प्रतिपद्यते।।
6.12।।

ॐ वाग्वै सुब्रह्मण्या, तस्यै सोमो राजा वत्स,स्सोमे
राजनि क्रीते- सुब्रह्मण्या माह्वयन्ति, यथा धेनु मुपह्वये-त्तेन वत्सेन
यजमानाय सर्वा न्कामा न्दुहे, सर्वान् हास्मै कामान् वाग्दुहे- य एवं
वेद, तदाहुः- किं सुब्रह्मण्यायै सुब्रह्मण्यात्व मिति, वागेवेति
ब्रूया,द्वाग्वै ब्रह्म च सुब्रह्म चेति, तदाहु- रथ कस्मादेनं पुमांसं सन्तं-
स्त्रीमिवाऽचक्षत इति, वाग्धि सुब्रह्मण्येति ब्रूया-त्तेनेति, तदाहु
र्यदन्तर्वेदी-तर ऋत्विज आर्त्विज्य.ङ्कुर्वन्ति- बहिर्वेदि सुब्रह्मण्या-
कथ मस्यान्तर्वेद्या ऽर्त्विज्य.ङ्कृतं भवतीति, वेदेर्वा उत्कर
मुत्किरन्ति- यदेवोत्करे तिष्ठन्नाऽह्वयतीति ब्रूया-त्तेनेति, तदाहु- रथ

कस्मा दुत्करे तिष्ठ.न्त्सुब्रह्मण्या माह्वयती,त्यृषयो वै सत्र मासत-
तेषाँ यो वर्षिष्ठ आसी- त्तमब्रुव.न्त्सुब्रह्मण्या माह्वय- त्व.न्नो
नेदिष्ठा.देवा न्हयिष्यसीति, वर्षिष्ठ मेवैन न्तत्कुर्व-न्त्यथो वेदिमेव
तत्सर्वा प्रीणाति, तदाहुः- कस्मा दस्मा ऋषभ न्दक्षिणा
मभ्याजन्तीति, वृषा वा ऋषभो- योषा सुब्रह्मण्या- तन्मिथुन,न्तस्य
मिथुनस्य प्रजात्या इ,त्युपांशु पालीवतस्याऽऽग्नीध्रो यजति, रेतो वै
पालीवत- उपांश्विव वै रेतस स्सिक्ति, नानु वषट्करोति, संस्था वा
एषा- यदनुवषट्कारो- नेद्रेत स्संस्थापयानी, त्यसंस्थितं वै रेतस
स्समृद्ध- न्तस्मा न्नानुवषट्करोति, नेष्टु रुपस्थ आसीनो भक्षयति,
पत्नीभाजनं वै नेष्टा-ऽग्निः पत्नीषु रेतो दधाति- प्रजात्या,- अग्निनैव
तत्पत्नीषु रेतो दधाति प्रजात्यै, प्रजायते प्रजया पशुभि-र्य एवँ वेद,
दक्षिणा अनु सुब्रह्मण्या सन्तिष्ठते, वाग्वै सुब्रह्मण्या-ऽन्न न्दक्षिणा-
ऽन्नाद्य एव तद्वाचि यज्ञ मन्ततः प्रतिष्ठापयन्ति प्रतिष्ठापयन्ति।।
6.1.3।। ।। इति प्रथमोऽध्यायः।।

ॐ षष्ठ पञ्चिकायां द्वितीयोऽध्यायः।।

ॐ देवा वै यज्ञ मतन्वत, तां.स्तन्वाना नसुरा अभ्यायन्-
यज्ञवेशस मेषा.ङ्कुरिष्याम इति, तान्दक्षिणत उपाऽयन्- यत एषाँ

यज्ञस्य तनिष्ठ ममन्यन्त, ते देवाः प्रतिबुध्य- मित्रावरुणौ दक्षिणतः
 पर्यौहं-स्ते मित्रावरुणाभ्या मेव दक्षिणतः प्रातस्सवनेऽसुर-
 रक्षांस्यपाघ्नत, तथैवैत द्यजमाना मित्रावरुणाभ्या मेव दक्षिणतः
 प्रातस्सवनेऽसुर.रक्षांस्यपघ्नते, तस्मान्मैत्रावरुणं मैत्रावरुणः
 प्रातस्सवने शंसति, मित्रावरुणाभ्यां हि देवा दक्षिणतः
 प्रातस्सवनेऽसुर.रक्षांस्यपाघ्नत, ते वै दक्षिणतोऽपहता असुरा-
 मध्यतो यज्ञं प्राविशं-स्ते देवाः प्रतिबुध्येन्द्रं मध्यतोऽदधुस्त
 इन्द्रेणैव मध्यतः प्रातस्सवनेऽसुर.रक्षांस्यपाघ्नत, तथैवैत द्यजमाना
 इन्द्रेणैव मध्यतः प्रातस्सवनेऽसुर.रक्षांस्यपघ्नते, तस्मा दैन्द्रं
 ब्राह्मणाच्छंसी प्रातस्सवने शंस,तीन्द्रेण हि देवा मध्यतः
 प्रातस्सवनेऽसुर. रक्षांस्यपाघ्नत, ते वै मध्यतोऽपहता असुरा-
 उत्तरतो यज्ञं प्राविशं-स्ते देवाः प्रतिबुध्येन्द्राग्नी उत्तरतः पर्यौहं-स्त
 इन्द्राग्निभ्या मेवोत्तरतः प्रातस्सवनेऽसुर.रक्षांस्यपाघ्नत,
 तथैवैत.द्यजमाना इन्द्राग्निभ्या मेवोत्तरतः प्रातस्सवने
 ऽसुर.रक्षांस्यपघ्नते, तस्मा दैन्द्राग्न मच्छावाकः प्रातस्सवने
 शंस,तीन्द्राग्निभ्यां हि देवा उत्तरतः प्रातस्सवनेऽसुर.रक्षांस्यपाघ्नत,
 ते वा उत्तरतोऽपहता असुराः- पुरस्ता त्पर्यद्रव न्तसमनीकत,स्ते

देवाः प्रतिबुध्याग्निं पुरस्ता त्प्रातस्सवने पर्यौहं-स्तेऽग्निनैव पुरस्ता
त्प्रातस्सवनेऽसुर.रक्षांस्यपाघ्नत, तथैवैत.द्यजमाना अग्निनैव पुरस्ता
त्प्रातस्सवने ऽसुर.रक्षांस्यपाघ्नते, तस्मा दाग्नेयं प्रातस्सवन,मप
पाप्मानं हते- य एवं वेद, ते वै पुरस्ता दपहता असुराः- पश्चा
त्परीत्य प्राविशं-स्ते देवाः प्रतिबुध्य विश्वा न्देवा नात्मानं पश्चा
त्तृतीयसवने पर्यौहं-स्ते विश्वैरेव देवै रात्मभिः
पश्चा.त्तृतीयसवनेऽसुर.रक्षांस्यपाघ्नत, तथैवैत द्यजमाना विश्वैरेव
देवै रात्मभिः पश्चा तृतीयसवनेऽसुर.रक्षांस्यपाघ्नते, तस्मा द्वैश्वदेव
न्तृतीयसवन,मप पाप्मानं हते- य एवं वेद, ते वै देवा असुरा नेव
मपाघ्नत- सर्वस्मा.देव यज्ञा,त्ततो वै देवा अभव- न्पराऽसुरा,
भव.त्यात्मना- पराऽस्य द्विष न्याप्मा भ्रातृव्यो भवति- य एवं वेद,
ते देवा एव.ङ्क्ष्मेन यज्ञेनाऽपासुरा न्याप्मान मघ्नता-ऽजय न्त्स्वर्गं
लोक,मप ह वै द्विषन्तं पाप्मानं भ्रातृव्यं हते- जयति स्वर्गं लोकं- य
एवं वेद- यश्चैवं विद्वा न्त्सवनानि कल्पयति।। 6.2.4।।

ॐ स्तोत्रियं स्तोत्रियस्यानुरूप.ङ्कुर्वन्ति प्रातस्सवने,ऽहरेव
तदहोऽनुरूपङ्कुर्वन्त्यवरेणैव तदह्ना पर मह रभ्यारभन्ते,ऽथ तथा न
मध्यन्दिने, श्रीर्वै पृष्ठानि- तानि तस्मै न तत्स्थानानि, यत्स्तोत्रियं

स्तोत्रियस्यानुरूप.ङ्कुर्यु- स्तयैव विभक्त्या तृतीयसवनेन स्तोत्रियं
स्तोत्रियस्यानुरूप.ङ्कुर्यन्ति॥ 6.2.5॥

ॐ अथात आरम्भणीया एव, ऋजुनीती नो वरुण इति
मैत्रावरुणस्य मित्रो नयतु विद्वानिति, प्रणेता वा एष होत्रकाणां-
यन्मैत्रावरुण- स्तस्मादेषा प्रणेतृमती भव,तीन्द्रं वो विश्वतस्परीति
ब्राह्मणाच्छंसिनो हवामहे जनेभ्य इती,-न्द्रमेवैतयाऽहरह निर्हयन्ते-
न हैषां विहवेऽन्य इन्द्रं वृद्धे- यत्रैवं विद्वा न्ब्राह्मणाच्छंस्येता महरह
शंसति, यत्सोम आ सुते नर इत्यच्छावाकस्येन्द्राग्नी अजोहवु
रि,तीन्द्राग्नी एवैतयाऽहरह निर्हयन्ते- न हैषां विहवेऽन्य इन्द्राग्नी
वृद्धे- यत्रैवं विद्वा नच्छावाक एता महरह शंसति, ता वा एता
स्वर्गस्य लोकस्य नाव स्संपारिण्य- स्वर्ग मेवैताभि लोके
मभिसन्तरन्ति॥ 6.2.6॥

ॐ अथातः परिधानीया एव, ते स्याम देव वरुणेति
मैत्रावरुणस्येषं स्वश्च धीमही,त्ययं वै लोक इष- मित्यसौ लोक
स्व-रित्युभा.वेवैतया लोका.वारभन्ते, व्यन्तरिक्ष मतिर दिति
ब्राह्मणाच्छंसिनो विव.त्तृचं- स्वर्ग मेवैभ्य एतया लोकं विवृणोति,
मदे सोमस्य रोचना। इन्द्रो यदभिन द्बलमिति, सिषासवो वा एते-

यदीक्षिता,स्तस्मा देशा वलवती भव,त्युद्वा आज दङ्गिरोभ्य
 आविष्कृण्व न्गुहा सतीः। अर्वाञ्च न्नुनुदे वलमिति- सनिमेवैभ्य
 एतयाऽवरुन्ध,- इन्द्रेण रोचना दिव इति, स्वर्गो वै लोक इन्द्रेण
 रोचना दिवो दृ०हानि दृंहितानि च। स्थिराणि न पराणुद इति, स्वर्ग
 एवैतया लोकेऽहरहः॥ प्रतितिष्ठन्तो य,न्त्याऽहं सरस्वतीवतो-
 रित्यच्छावाकस्य, वाग्वै सरस्वती- वाग्वतो.रिति हैतदा,हेन्द्राग्न्यो
 रवो वृण इत्येतद्ध वा इन्द्राग्न्योः॥ प्रिय.न्धाम- यद्वागिति, प्रियेणैवैनौ
 तद्धाम्ना समर्धयति, प्रियेण धाम्ना समृध्यते- य एवं वेद।। 6.2.7।।

ॐ उभय्यः॥ परिधानीया भवन्ति होत्रकाणां- प्रातस्सवने
 च माध्यन्दिने चाहीना श्रैकाहिकाश्च, तत ऐकाहिकाभि रेव
 मैत्रावरुणः॥ परि दधाति- तेनास्मा ल्लोका.न्न प्र च्यवते,ऽहीनाभि
 रच्छावाक- स्वर्गस्य लोकस्याऽऽप्त्या,- उभयीभि ब्राह्मणाच्छंसी-
 तेनो स उभौ व्यन्वारभमाण एती-मञ्चामुञ्च लोक,मथो
 मैत्रावरुण.ञ्चाच्छावाक-ञ्चाथो अहीन.ञ्चैकाह- ञ्चाथो सँवत्सर
 ञ्चाग्निष्टोम,ञ्चैवमु स उभौ व्यन्वारभमाण ए,त्यथ तत ऐकाहिका एव
 तृतीयसवने होत्रकाणां परिधानीया भवन्ति, प्रतिष्ठा वा एकाहः-
 प्रतिष्ठायामेव तद्यज्ञ मन्ततः॥ प्रतिष्ठापय,न्त्यनवानं प्रातस्सवने यजे-

देका न्दे, न स्तोम मतिशंसे, तद्यथाऽभि हेषते पिपासते क्षिप्रं प्रयच्छे- तादृक्त, दथो क्षिप्र न्देवेभ्योऽन्नाद्यं सोमपीथं प्रयच्छानीति- क्षिप्रं हास्मिन्लोके प्रतितिष्ठ, त्यपरिमिताभि रुत्तरयो स्सवनयो- रपरिमितो वै स्वर्गो लोक- स्वर्गस्य लोकस्याऽऽप्त्यै, काम न्तद्धोता शंसे, द्यद्धोत्रकाः पूर्वद्यु शंसेयु- र्यद्वा होता तद्धोत्रकाः, प्राणो वै होता-ऽङ्गानि होत्रका- स्समानो वा अयं प्राणोऽङ्गान्यनु सञ्चरति- तस्मा. तत्कामं होता शंसे, द्यद्धोत्रकाः पूर्वद्यु शंसेयु- र्यद्वा होता तद्धोत्रका, स्सूक्तान्तै हीता परिदध दे, त्यथ समान्य एव तृतीयसवने होत्रकाणां परिधानीया भवन्त्यात्मा वै होताऽङ्गानि होत्रका, स्समाना वा इमेऽङ्गाना मन्ता- स्तस्मा. त्समान्य एव तृतीयसवने होत्रकाणां परिधानीया भवन्ति भवन्ति॥ 6.2.8॥ इति द्वितीयोऽध्यायः॥

ॐ षष्ठ पञ्चिकायां तृतीयोऽध्यायः॥

ॐ आ त्वा वहन्तु हरय इति प्रातस्सवन उन्नीयमानेभ्योऽन्वाह, वृषण्वतीः पीतवती स्सुतवती र्मद्वती रूपसमृद्धा, ऐन्द्री रन्वा-हैन्द्रो वै यज्ञो, गायत्री रन्वाह- गायत्रं वै प्रातस्सवन, न्नव न्यूनाः प्रातस्सवनेऽन्वाह - न्यूने वै रेत स्सिच्यते,

दश मध्यन्दिनेऽन्वाह - न्यूने वै रेत रिसक्तं मध्यं स्त्रियै प्राऽप्य
स्थविष्ठं भवति, नव न्यूना स्तृतीयसवनेऽन्वाह- न्यूनाद्वै प्रजाः
प्रजायन्ते, तद्य.देतानि केवलसूक्ता.न्यन्वाह- यजमानमेव तद्गर्भं भूतं
प्रजनयति- यज्ञा द्वेयोन्यै, ते हैके सप्त सप्तान्वाहु- स्सप्त प्रातस्सवने
सप्त माध्यन्दिने सप्त तृतीयसवने, यावत्यो वै पुरोऽनुवाक्या-
स्तावत्यो याज्या,स्सप्त वै प्राञ्चो यजन्ति- सप्त वषट्कुर्वन्ति,
तासा.मेकाः पुरोऽनुवाक्या इति वदन्त- स्तत्तथा न कुर्या,-
द्यजमानस्य ह ते रेतो विलुप-न्त्यथो यजमानमेव, यजमानो हि
सूक्त,न्नवभिर्वा एतं मैत्रावरुणोऽस्मा ल्लोका दन्तरिक्षलोक
मभिप्रवहति, दशभि रन्तरिक्षलोका- दमुँ लोक मभ्य,न्तरिक्षलोको
हि ज्येष्ठो, नवभि रमुष्मा ल्लोका- त्स्वर्गं लोक मभि, न ह वै ते
यजमानं स्वर्गं लोक मभिवोऽहु मर्हन्ति- ये सप्तसप्तान्वाहु,स्तस्मा
त्केवलश एव सूक्ता न्यनुब्रूयात्॥ 6.3.9॥

ॐ अथाऽह- यदैन्द्रो वै यज्ञो-ऽथ कस्मा.द्वावेव
प्रातस्सवने प्रस्थितानां प्रत्यक्षा दैन्द्रीभ्यां यजतो- होता चैव

ब्राह्मणाच्छंसी -¹चेदन्ते सोम्यं मध्विति होता यज-तीन्द्र त्वा वृषभं
वयमिति ब्राह्मणाच्छंसी- नानादेवत्याभि रितरे- कथ न्तेषा मैन्द्रो
भवन्तीति, मित्रं वयं हवामह इति मैत्रावरुणो यजति वरुणं
सोमपीतय इति, यद्वै किञ्च पीतव.त्पद- न्तदैन्द्रं रूप-न्तेनेन्द्रं
प्रीणाति, मरुतो यस्य हि क्षय इति पोता यजति स सुगोपातमो जन
इ,तीन्द्रो वै गोपा- स्तदैन्द्रं रूप- न्तेनेन्द्रं प्रीणा,त्यग्ने पत्नी
रिहाऽवहेति नेष्टा यजति त्वष्टारं सोमपीतय इ,तीन्द्रो वै त्वष्टा-
तदैन्द्रं रूप- न्तेनेन्द्रं प्रीणा,-त्युक्षान्नाय वशाऽन्नाये.त्याग्नीध्रो यजति
सोमपृष्ठाय वेधस इ,तीन्द्रो वै वेधा- स्तदैन्द्रं रूप- न्तेनेन्द्रं प्रीणाति,
प्रातर्यावभि रागत न्देवेभि र्जेन्यावसू। इन्द्राग्नी सोमपीतय इति स्वयं
समृद्धाऽच्छावाक,स्यै-वमु हैता ऐन्द्रो भवन्ति, यन्नानादेवत्या-
स्तेनाऽन्या देवताः प्रीणाति, यदु गायत्र्य- स्तेनाऽग्नेय्य, एतदु
हैताभि स्त्रय मुपाऽप्नोति।। 6.3.10।।

¹ ब्राह्मणाच्छंसी च - इदन्ते सोम्यं

ॐ असावि देव.ङ्गोऋजीक मन्ध इति मध्यन्दिन
 उन्नीयमानेभ्योऽन्वाह- वृषण्वतीः पीतवती स्सुतवती मृद्वती
 रूपसमृद्धा, ऐन्द्री.रन्वा-हैन्द्रो वै यज्ञ,स्त्रिष्टुभोऽन्वाह- त्रैष्टुभं वै
 माध्यन्दिनं सवन,न्तदाहु- र्यत्तृतीयसवनस्यैव रूपं मद्ध-दथ कस्मा
 न्मध्यन्दिने मद्धती रनु चाऽह यजन्ति चाऽभिरिति, माद्यन्तीव वै
 मध्यन्दिने देवता- स्समेव तृतीयसवने मादयन्ते- तस्मा न्मध्यन्दिने
 मद्धती रनु चाऽह यजन्ति चाऽभि स्ते वै खलु सर्व एव माध्यन्दिने
 प्रस्थितानां प्रत्यक्षा.दैन्द्रीभि र्यज,न्त्यभितृणवतीभि रेके, पिबा सोम
 मभि यमुग्र तर्द इति होता यजति, स ई पाहि य ऋजीषी तरुत्र इति
 मैत्रावरुणो यज,त्येवा पाहि प्रत्नथा मन्दतु त्वेति ब्राह्मणाच्छंसी
 यज,त्यर्वाङेहि सोमकाम न्त्वाहु रिति पोता यजति, तवायं सोम
 स्त्वमे.ह्यर्वाङिति नेष्टा यज-तीन्द्राय सोमाः प्रदिवो विदाना
 इत्यच्छावाको यज,त्या पूर्णो अस्य कलश स्स्वाहेत्याग्नीध्रो यजति,
 तासा.मेता अभितृणवत्यो भव,न्तीन्द्रो वै प्रातस्सवनेन व्यजयत-
 स एताभि रेव माध्यन्दिनं सवन मभ्यतृण,द्यदभ्यतृण- तस्मादेता
 अभितृणवत्यो भवन्ति॥ 6.3.11॥

ॐ इहोप यात शवसो नपात इति तृतीयसवन
 उन्नीयमानेभ्योऽन्वाह- वृषण्वतीः पीतवती स्सुतवती र्मद्वती
 रूपसमृद्धा,स्ता ऐन्द्रार्भव्यो भवन्ति, तदाहु- र्यन्नाऽर्भवीषु स्तुवते-
 ऽथ कस्मा दार्भवः पवमान इत्याचक्षत इति, प्रजापतिर्वै पित ऋभू
 न्मर्त्या न्त्सतोऽमर्त्या न्कृत्वा तृतीयसवन आऽभजत्- तस्मा
 न्नाऽर्भवीषु स्तुवते,ऽथाऽर्भवः पवमान इत्या चक्षते,ऽथाह
 य.द्यथाछन्दसं पूर्वयो स्सवनयो रन्वाह- गायत्रीः प्रातस्सवने
 त्रिष्टुभो माध्यन्दिने-ऽथ कस्मा जागते सति तृतीयसवने
 त्रिष्टुभोऽन्वाहेति, धीतरसँ वै तृतीयसवन- मथैत.दधीतरसं
 शुक्रिय.ञ्छन्दो- यत्त्रिष्टुप्सवनस्य सरसताया इति ब्रूया-दथो
 इन्द्रमेवैत त्सवनेऽन्वाभजती, त्यथाऽह- यदैन्द्रार्भवं वै
 तृतीयसवन- मथ कस्मा देष एव तृतीयसवने प्रस्थितानां
 प्रत्यक्षा.दैन्द्राऽर्भव्या यज-तीन्द्र ऋभुभि र्वाजवद्भि स्समुक्षित मिति
 होतैव- नानादेवत्याभि रितरे- कथ न्तेषा मैन्द्रार्भव्यो
 भवन्ती,तीन्द्रावरुणा सुतपा विमं सुतमिति मैत्रावरुणो यजति- युवो
 रथो अध्वर न्देववीतय इति बहूनि वाऽह- तद्वभूणां रूप,मिन्द्रश्च
 सोमं पिबतं बृहस्पत इति ब्राह्मणाच्छंसी यज-त्या वाँ विशन्तिवन्दव

स्स्वाभुव इति बहूनि वाऽह- तदभूणां रूप,मा वो वहन्तु सप्तयो
रघुष्यद् इति पोता यजति- रघुपत्वानः प्रजिगात बाहुभि रिति
बहूनि वाऽह- तदभूणां रूप,-ममेव न स्सुहवा आ हि गन्तनेति
नेष्टा यजति- गन्तनेति बहूनि वाऽह- तदभूणां रूप,मिन्द्राविष्णू
पिबतं मध्वो अस्येत्यच्छावाको यज-त्या वा मन्धांसि
मदिरा.ण्यग्मन्निति बहूनि वाऽह- तदभूणां रूप,मिमं स्तोम मर्हते
जातवेदस इत्याग्नीध्रो यजति- रथमिव सं महेमा मनीषयेति बहूनि
वाऽह- तदभूणां रूप,मेवमु हैता ऐन्द्रार्भव्यो भवन्ति,
यन्नानादेवत्या- स्तेनाऽन्या देवताः प्रीणाति, यदु जगत्प्रासाहा-
जागतँ वै तृतीयसवन- न्तृतीयसवनस्यैव समृद्धौ।। 6.3.12।।

ॐ अथाऽह- यदुक्थिन्योऽन्या होत्रा- अनुक्था अन्याः-
कथ.मस्यैता उक्थिन्य स्सर्वा स्समा.स्समृद्धा भवन्तीति, यदेवैनौ
स्सम्प्रगीर्य होत्रा इत्याचक्षते- तेन समा- यदुक्थिन्यो,ऽन्या होत्रा
अनुक्था अन्या स्तेनो विषमा- एव.मु हास्यैता उक्थिन्य स्सर्वा
स्समा स्समृद्धा भव,न्त्यथाऽह शंसन्ति प्रातस्सवने- शंसन्ति
माध्यन्दिने होत्रकाः- कथमेषा न्तृतीयसवने शस्तं भवतीति, यदेव
माध्यन्दिने द्वे द्वे सूक्ते शंसन्तीति ब्रूया.त्तेने,त्यथाऽह- यदुक्थो

होता- कथं होत्रका व्युक्था भवन्तीति, यदेव द्विदेवत्याभि र्यजन्तीति
ब्रूया- तेनेति॥ 6.3.13॥

ॐ अथाऽह- यदेता स्तिस्र उक्थिन्यो होत्राः- कथ मितरा
उक्थिन्यो भवन्ती, -त्याज्य मेवाऽग्नीध्रीयाया उक्थं- मरुत्वतीयं
पोत्रीयायै- वैश्वदेव न्नेष्ट्रीयायै- ता वा एता होत्रा एव न्यङ्गा एव
भवन्त्यथाऽह- यदेकप्रैषा अन्ये होत्रका- अथ कस्माद्विप्रैषः
पोता- द्विप्रैषो नेष्टेति, यत्रादो गायत्री सुपर्णो भूत्वा सोम माऽहर-
त्तदेतासां होत्राणा मिन्द्र उक्थानि परिलुप्य होत्रे प्र ददौ, यूयं
माऽभ्यह्वयध्वं- यूयमस्या वेदिष्टेति, ते होचु देवा- वाचेमे होत्रे
प्रभावयामेति- तस्मात्ते द्विप्रैषे भवत, ऋचाऽग्नीध्रीयां प्रभावयाञ्चक्रु-
स्तस्मात्तस्यैकयर्चा भूयस्यो याज्या भवन्त्यथाऽह- यद्धोता
यक्ष.द्धोता यक्षदिति मैत्रावरुणो होत्रे प्रेष्य-त्यथ कस्मा दहोतृभ्य
स्सन्ध्यो होत्राशंसिभ्यो होता यक्ष.द्धोता यक्षदिति प्रेष्यतीति, प्राणो वै
होता- प्राण स्सर्व ऋत्विजः- प्राणो यक्ष.त्प्राणो यक्षदित्येव
तदाहा,ऽथाऽहा-ऽस्त्युद्रातृणां प्रैषा 3ः। नाँ 3 इति। अस्तीति
ब्रूया,यदेवैत त्रशास्ता जप.ञ्जपित्वा- स्तुध्व मित्याह- स एषां
प्रैषो,ऽथाऽहा-ऽस्त्यच्छावाकस्य प्रवरा 3ः।। नाँ 3 इति। अस्तीति

ब्रूया-द्यदेवैन मध्वर्यु राहाऽच्छावाक वदस्व- यत्ते ¹वाद्य
 मित्येषोऽस्य प्रवरो,ऽथाऽह- यदैन्द्रावरुणं मैत्रावरुण स्तृतीयसवने
 शंस-त्यथ कस्मा दस्याऽग्नेयौ स्तोत्रियानुरूपौ भवत इ-त्यग्निना वै
 मुखेन देवा असुरा.नुक्थेभ्यो निर्जघ्नु- स्तस्मा.दस्याऽग्नेयौ
 स्तोत्रियानुरूपौ भवतो,ऽथाऽह- यदैन्द्राबार्हस्पत्यं ब्राह्मणाच्छंसी
 तृतीयसवने शंस-त्यैन्द्रावैष्णव मच्छावाकः- कथ मेनयो.रैन्द्रा
 स्स्तोत्रियानुरूपा भवन्ती,तीन्द्रो ह स्म वा असुरा.नुक्थेभ्यः
 प्रजिगाय, सोऽब्रवी- त्कश्चाहञ्चे,त्यह.ञ्चाह.ञ्चेति ह स्म देवता
 अन्ववयन्ति, स यदिन्द्रः पूर्वः प्रजिगाय- तस्मा देनयो रैन्द्रा
 स्स्तोत्रियानुरूपा भवन्ति, यद्वह.ञ्चाह.ञ्चेति ह स्म देवता अन्ववयु-
 स्तस्मा न्नानादेवत्यानि शंसतः॥ 6.3.14॥

ॐ अथाऽह- यद्वैश्वदेवं वै तृतीयसवन-मथ कस्मा
 देता.न्यैन्द्राणि जागतानि सूक्तानि तृतीयसवन आरम्भणीयानि
 शस्यन्त इ,तीन्द्रमेवैतै रारभ्य यन्तीति ब्रूया,दथो यज्जागतं वै

¹ वाद्यम् - वदितुं योग्यम् (वक्तव्यम्)

तृतीयसवन- न्तजगत्काम्यैव तद्यत्किञ्चाऽत ऊर्ध्वञ्छन्द
 शशस्यते- तद्ध सर्वज्जागतं भवत्येतानि चेदैन्द्राणि जागतानि
 सूक्तानि तृतीयसवन आरम्भणीयानि शस्यन्ते,ऽथैत त्रैष्टुभ
 मच्छावाकोऽन्तत शशंसति- सँ वा.ङ्कर्मणेति, यदेव पनाय्य.ङ्कर्म-
 तदेत दभि वदति, समिषे-त्यन्नं वा इषोऽन्नाद्यस्यावरुद्धा,-
 अरिष्टैर्नः पथिभिः पारयन्तेति- स्वस्तिताया एवैत दहरह
 शशंस,त्यथाऽह- यज्जागतं वै तृतीयसवन- मथ कस्मा
 देशा.त्रिष्टुभः परिधानीया भवन्तीति, वीर्यं वै त्रिष्टु-ब्वीर्य एव
 तदन्ततः प्रतितिष्ठन्तो यन्तीय मिन्द्रं वरुण मष्ट मे गीरिति
 मैत्रावरुणस्य- बृहस्पतिर्नः परि पातु पश्वादिति ब्राह्मणाच्छंसिन-
 उभा जिग्यथु रित्यच्छावाक-स्योभौ हि तौ जिग्यतु- न परा जयेथे न
 परा जिग्य इति, न हि तयोः कतरश्चन परा जिग्य,- इन्द्रश्च विष्णो
 यदपस्पृधेथा.न्नेधा सहस्रं वि तदैरयेथा मि,तीन्द्रश्च ह वै विष्णु
 श्वासुरै र्युयुधाते, तान् ह स्म जित्वोचतुः- कल्पामहा इति, ते ह
 तथे.त्यसुरा ऊचु, स्सोऽब्रवी दिन्द्रो- यावदेवायं विष्णु.स्त्रिर्विक्रमते-
 ताव दस्माक-मथ युष्माक मितरदिति, स इमा न्लोकान्
 विचक्रमे,ऽथो वेदा- नथो वाच, न्तदाहुः- किन्त.त्सहस्र मि-तीमे

लोका- इमे वेदा- अथो वागिति ब्रूया,-दैरयेथा मैरयेथा
 मित्यच्छावाक उक्थ्येऽभ्यस्यति- स हि तत्रान्त्यो भव.त्यग्निष्टोमे,
 होताऽतिरात्रे च- स हि तत्रान्त्यो भव,त्यभ्यस्ये.त्पोळशिनीं 3।
 नाभ्यस्ये 3 त- इति। अभ्यस्ये दित्याहुः, कथ
 मन्येष्वह.स्वभ्यस्यति- कथमत्र नाभ्यस्येदिति- तस्मा दभ्यस्येत्।।
 6.3.15।।

ॐ अथाऽह- यन्नाराशंसं वै तृतीयसवन- मथ कस्मा
 दच्छावाकोऽन्तत शिशल्पे.ष्वनाराशंसी शशंसतीति, विकृतिर्वै
 नाराशंस-ङ्किमिव च वै- किमिव च रेतो विक्रियते- तत्तदा विकृतं
 प्रजातं भव,त्यथैत न्मृद्विव.च्छन्द.शिशथिरं-
 यन्नाराशंस,मथैषोऽन्त्यो- यदच्छावाक, स्त.दृहतायै दृहे
 प्रतिष्ठास्याम इति- तस्मा दच्छावाकोऽन्तत शिशल्पे.ष्वनाराशंसी
 शशंसति- दृहतायै - दृहे प्रतिष्ठास्याम इति- दृहे प्रतिष्ठास्याम
 इति।। 16।। इति तृतीयोऽध्यायः।।

ॐ षष्ठ पञ्चिकायां चतुर्थोऽध्यायः।।

ॐ य.श्वस्स्तोत्रिय- स्तमनुरूप.ङ्कुर्वन्ति
 प्रातस्सवनेऽहीनसन्तत्यै, यथा वा एकाह स्स्तुत-

एव.महीन,स्तद्यथैकाहस्य सुतस्य सवनानि सन्तिष्ठमानानि यन्ति-
 एव.मेवाहीनस्याऽहानि सन्तिष्ठमानानि यन्ति, तद्य.च्छ्वस्तोत्रिय
 मनुरूप.ङ्कुर्वन्ति प्रातस्सवनेऽहीनसन्तत्या- अहीनमेव
 तत्सन्तन्वन्ति, ते वै देवाश्च ऋषयश्चाऽऽद्रियन्त- समानेन यज्ञं
 सन्तनवामेति, त एत.त्समानं यज्ञस्यापश्य- न्तसमाना न्प्रगाथा-
 न्तसमानीः प्रतिपद- स्समानानि सूक्ता- न्योक.स्सारी वा इन्द्रो, यत्र
 वा इन्द्रः पूर्व.ङ्गच्छ-त्यैव तत्रापर.ङ्गच्छति- यज्ञस्यैव सेन्द्रतायै।।
 6.4.17।।

ॐ तान् वा एता न्तसम्पातान् विश्वामित्रः प्रथम
 मपश्य,तान् विश्वामित्रेण दृष्टान् वामदेवो ऽसृज,तैवा त्वामिन्द्र वज्रि
 न्नत्र - यन्न इन्द्रो जुजुषे यच्च वष्टि - कथा महा मवृध त्कस्य
 होतुरिति- तान्क्षिप्रं समपत,द्यत्क्षिप्रं समपत-त्तत्सम्पातानां
 सम्पातत्वं, स हेक्षाञ्चक्रे विश्वामित्रो - यान् वा अहं सम्पाता नपश्यं-
 तान् वामदेवोऽसृष्ट- कानि न्वहं सूक्तानि सम्पातां-
 स्तत्प्रतिमान्तसृजेयेति, स एतानि सूक्तानि सम्पातां.स्तत्प्रतिमा
 नसृजत- सद्यो ह जातो वृषभः कनीन- इन्द्रः पूर्भि.दातिर
 दास.मर्कै- रिमा.मू षु प्रभृतिं सातये धा- इच्छन्ति त्वा सोम्यास

स्सखाय- शशास.द्वहि दुहितु नस्य.ङ्गा- दभि तष्टेव दीधया मनीषा
 मिति, य एक इ.द्वव्य श्रवणीना मिति भरद्वाजो, यस्तिग्मशृङ्गो
 वृषभो न भीम- उदु ब्रह्माण्यैरत श्रवस्येति वसिष्ठो,ऽस्मा इदु प्र
 तवसे तुरायेति नोधा,स्त एते प्रातस्सवने
 षळह.स्तोत्रिया.न्छस्त्वा- माध्यन्दिनेऽहीनसूक्तानि शंसन्ति,
 तान्येता न्यहीनसूक्ता-न्या सत्यो यातु मघवाꣳ ऋजीषीति सत्यव-
 न्मैत्रावरुणो,ऽस्मा इदु प्र तवसे तुरा.येन्द्राय ब्रह्माणि राततमा। इन्द्र
 ब्रह्माणि गोतमासो अकन्निति ब्रह्मण्व-द्वाह्मणाच्छंसी, शास.द्वहि
 र्जनयन्त वह्निमिति वह्निव- दच्छावाक,स्तदाहुꣳ- कस्मा दच्छावाको
 वह्निव.देत त्सूक्त मुभयत्र शंसति पराञ्चिषु चैवाह.स्वभ्यावर्तिषु
 चेति, वीर्यवान् वा एष बह्वचो- वह्निव देत त्सूक्तं- वहति ह वै वह्नि
 धुरो- यासु युज्यते- तस्मा दच्छावाको वह्निव देत त्सूक्त.मुभयत्र
 शंसति पराञ्चिषु चैवाह.स्वभ्यावर्तिषु च, तानि पञ्चस्वहस्सु
 भवन्ति- चतुर्विंशेऽभिजिति - विषुवति विश्वजिति महाव्रते,-
 ऽहीनानि ह वा एता.न्यहानि- न ह्येषु किञ्चन हीयते, पराञ्चीनि ह वा
 एता.न्यहा.न्यनभ्यावर्तीनि- तस्मा देना.न्येतेष्वहस्सु शंसन्ति,
 यदेनानि शंस-न्त्यहीना न्त्स्वर्गा न्लोका न्त्सर्वरूपा न्त्सर्वसमृद्धा

नवाऽऽप्रवामेति, यदेवैनानि शंस-न्तीन्द्र.मेवैतैर्निह्यन्ते- यथ ऋषभं
वाशितायै, यद्वेवैनानि शंस-न्त्यहीनस्य सन्तत्या- अहीनमेव
तत्सन्तन्वन्ति।। 6.4.18।।

ॐ ततो वा एतां.स्त्री न्तसम्पाता न्मैत्रावरुणो विपर्यास
मेकैक महरह शंस,त्येवा त्वा.मिन्द्र वज्रिन्नत्रेति प्रथमेऽहनि- यन्न
इन्द्रो जुजुषे यच्च वष्टीति द्वितीये- कथा महा मवृध त्कस्य होतुरिति
तृतीये, त्रीनेव सम्पाता न्ब्राह्मणाच्छंसी विपर्यास मेकैक महरह
शंस-तीन्द्रः पूर्भि.दातिर दासमर्कै रिति प्रथमेऽहनि- य एक इद्धव्य
श्वर्षणीनामिति द्वितीये- यस्तिग्मशृङ्गो वृषभो न भीम इति तृतीये,
त्रीनेव सम्पाता नच्छावाको विपर्यास मेकैक महरह शंस-तीमामू
षु प्रभृतिं सातये धा इति प्रथमेऽह-नीच्छन्ति त्वा सोम्यास स्सखाय
इति द्वितीये- शास.द्वहि दुहितु नस्त्य.ङ्गादिति तृतीये, तानि वा एतानि
नव त्रीणि चाहरह.शस्यानि, तानि द्वादश संपद्यन्ते- द्वादश वै
मासा स्संवत्सर- स्संवत्सरः प्रजापतिः- प्रजापति र्यज्ञ-
स्तत्संवत्सरं प्रजापतिं यज्ञ माप्नुवन्ति, तत्संवत्सरे प्रजापतौ
यज्ञेऽहरहः प्रतितिष्ठन्तो यन्ति, तान्यन्तरेणाऽऽवाप
मावपेर.न्नन्यूङ्क्षा, विराजो वैमदीश्च चतुर्थेऽहनि- पङ्कीः पञ्चमे-

पारुच्छेपी षष्ठे, ५थ या.न्यहानि महास्तोमानि स्युः- को अद्य नर्यो देवकाम इति मैत्रावरुण आ वपेत- वने न वायो न्यधायि चाकन्निति ब्राह्मणाच्छं-स्या याह्यर्वा.डुप वन्धुरेष्टा इत्यच्छावाक, एतानि वा आवपना.न्येतैर्वा आवपनैर् देवा स्वर्गं लोक मजय- न्नेतैर् ऋषय,स्तथैवैत द्यजमाना एतै रावपनै स्वर्गं लोक.ञ्जयन्ति।।
6.4.19।।

ॐ सद्यो ह जातो वृषभः कनीन इति मैत्रावरुणः पुरस्ता.त्सूक्ताना महरह.श्शंसति, तदेत त्सूक्तं स्वर्ग्य- मेतेन वै सूक्तेन देवा स्वर्गं लोक मजय- न्नेतेन ऋषय-स्तथैवैत द्यजमाना एतेन सूक्तेन स्वर्गं लोक.ञ्जयन्ति, तदु वैश्वामित्रं, विश्वस्य ह वै मित्रं- विश्वामित्र आस, विश्वं हास्मै मित्रं भवति- य एवं वेद- येषा.ञ्चैवं विद्वा नेत.न्मैत्रावरुणः पुरस्ता.त्सूक्ताना महरह श्शंसति, तदृषभव.त्पशुम.द्भवति- पशूना मवरुद्धै, तत्पञ्चर्च भवति- पञ्चपदा पङ्क्तिः- पङ्क्तिर्वा अन्न- मन्नाद्यस्यावरुद्धा, - उदु ब्रह्माण्यैरत श्रवस्येति ब्राह्मणाच्छंसी ब्रह्मण्व.त्समृद्धं सूक्त.महरह श्शंसति, तदेत त्सूक्तं स्वर्ग्य- मेतेन वै सूक्तेन देवा स्वर्गं लोक मजय- न्नेतेन ऋषय -स्तथैवैत द्यजमाना एतेन सूक्तेन स्वर्गं लोक.ञ्जयन्ति, तदु

वासिष्ठ- मेतेन वै वसिष्ठ इन्द्रस्य प्रिय.न्धामोपागच्छ-त्स परमँ लोक
 मजय,-दुपेन्द्रस्य प्रिय न्धाम गच्छति- जयति परमँ लोकँ- य एवं
 वेद, तद्वै षळृचं- षड्वा ऋतव- ऋतूना मास्यै, तदुपरिष्ठा.त्सम्पातानां
 शंस-त्यास्त्वैव तत्स्वर्गं लोकं यजमाना अस्मि न्लोके प्रतितिष्ठ,-
 न्त्यभि तष्टेव दीधया मनीषा-मित्यच्छावाकोऽहरह.शंस
 त्यभिवत्.तत्त्यै रूप-मभि प्रियाणि मर्मृश त्पराणीति, यान्येव
 पराण्यहानि- तानि प्रियाणि- तान्येव तदभि मर्मृशतो
 य.न्त्यभ्यारभमाणाः, परो वा अस्मा.ल्लोका त्स्वर्गो लोक- स्तमेव
 तदभि वदति- कवी५ रिच्छामि सन्दृशे सुमेधा इति, ये वै तेन
 ऋषयः पूर्वे प्रेता-स्ते वै कवय- स्तानेव तदभ्यति.वदति, तदु
 वैश्वामित्रं- विश्वस्य ह वै मित्रं- विश्वामित्र आस, विश्वं हास्मै मित्रं
 भवति- य एवं वेद, तदनिरुक्तं प्राजापत्यं शंस-त्यनिरुक्तो वै
 प्रजापतिः- प्रजापते रास्यै, सकृदिन्द्र निराह- तेनैन्द्रा.द्रूपा.न्न प्र
 च्यवते, तद्वै दशर्च- न्दशाक्षरा विरा-ळन्नं विरा-ळन्नाद्य.स्यावरुच्चै,
 यदेव दशर्चा ३म्। दश वै प्राणाः- प्राणानेव तदाप्नुवन्ति- प्राणा
 नात्म.न्दधते, तदुपरिष्ठा त्सम्पातानां शंस-त्यास्त्वैव तत्स्वर्गं लोकं-
 यजमाना अस्मि न्लोके प्रतितिष्ठन्ति।। 6.4.20।।

ॐ कस्त.मिन्द्र त्वा वसु-ङ्क.न्नव्यो अतसीनाम्। कदू
 न्वस्याकृत मिति- कद्वन्तः प्रगाथा आरम्भणीया अहरह शशस्यन्ते,
 को वै प्रजापतिः- प्रजापते रास्यै, यदेव कद्वन्ता 3:। अन्नं वै क-
 मन्नाद्य स्यावरुच्चै, यदेव कद्वन्ता 3:। अहरहर्वा एते
 शान्ता.न्यहीनसूक्ता.न्युप युञ्जाना यन्ति, तानि कद्वद्भिः प्रगाथै
 शशमयन्ति, तान्येभ्य शशान्तानि कं भवन्ति, तान्येता.ञ्छान्तानि
 स्वर्गं लोक मभिवहन्ति, त्रिष्टुभ स्सूक्तप्रतिपद शशंसेयु,स्ता हैके
 पुरस्ता त्प्रगाथानां शंसन्ति- धाय्या इति वदन्त,स्तत्तथा न
 कुर्या,त्क्षत्रं वै होता- विशो होत्राऽशंसिनः~क्षत्रायैव तद्विशं
 प्रत्युद्यामिनी.ङ्कुर्युः पापवस्यस,-न्त्रिष्टुभो म इमा स्सूक्तप्रतिपद
 इत्येव विद्या,त्तद्यथा समुद्रं प्रप्लवेर- न्नेवं हैव ते प्रप्लवन्ते- ये सँवत्सरं
 वा द्वादशाहं वाऽसते, तद्यथा सैरावती.न्नावं पारकामा स्समारोहेयु-
 रेव मेवैता स्त्रिष्टुभ स्समारोहन्ति, न ह वा एत.च्छन्दो गमयित्वा-
 स्वर्गं लोक मुपाऽवर्तते, वीर्यवत्तमं हि ताभ्यो न व्याह्वीत, समानं
 हि.च्छन्दो-ऽथो नेद्धाय्याः करवाणीति, यदेना शशंसन्ति- प्रज्ञाताभि
 स्सूक्तप्रतिपद्भि स्सूक्तानि समारोहामेति, यदेवैना शशंस-

न्तीन्द्रमेवैताभिर्निह्यन्ते- यथ ऋषभं वाशितायै, यद्वेवैना शशंस-
न्त्यहीनस्य सन्तत्या- अहीनमेव तत्सन्तन्वन्ति।। 6.4.21।।

ॐ अप प्राच इन्द्र विश्वाः अमित्रानिति- मैत्रावरुणः
पुरस्तात्सूक्तानां महर्ह शशंस-त्यपापाचो अभिभूते नुदस्व।
अपोदीचो अप शूराधराच उरौ यथा तव शर्म न्मदेमे-त्यभयस्य
रूप- मभयमिव हि यन्निच्छति, ब्रह्मणा ते ब्रह्मयुजा युनज्मीति
ब्राह्मणाच्छंस्यहरह शशंसति, युनज्मीति युक्तवती- युक्त इव
ह्यहीनोऽहीनस्य रूप, मुरुन्नो लोकमनु नेषि विद्वा
नित्यच्छावाकोऽहरह शशंस, त्यनुनेषीत्येतीव ह्यहीनोऽहीनस्य रूप-
नेषीति सत्रायणरूप, न्ता वा एता अहरह शशस्यन्ते, समानीभिः
परिदध्यु- रोकस्सारी हैषा मिन्द्रो यज्ञं भवतीं 3। यथ ऋषभो
वाशितां- यथा वा गौः प्रज्ञातङ्गोष्ठ- मेवं हैषा मिन्द्रो यज्ञमैव
गच्छति, न शुनं हुवीययाऽहीनस्य परिदध्या-त्क्षत्रियो ह
राष्ट्राच्यवते, यो हैव परो भवति- तमभिह्यति।। 6.4.22।।

ॐ अथातोऽहीनस्य युक्तिश्च विमुक्तिश्च, व्यन्तरिक्ष मतिर-
दित्यहीनं युङ्क्ते- एवेदिन्द्रमिति विमुञ्च, त्याऽहं सरस्वतीवतो नूनं सा
त इत्यहीनं युङ्क्ते- ते स्याम देव वरुण नूष्ट इति विमुञ्च, -त्येष ह वा

अहीन.न्तन्तु मर्हति- य एनं योक्तुञ्च विमोक्तुञ्च वेद,
तद्य.चतुर्विंशेऽहन् युज्यन्ते- सा युक्ति,रथ यत्पुरस्ता
दुदयनीयस्याऽतिरात्रस्य विमुच्यन्ते- सा विमुक्ति,-
स्तद्य.चतुर्विंशेऽह.न्नैकाहिकाभिः परिदध्यु- रत्राहैव यज्ञं
संस्थापयेयु- नाहीनकर्म कुर्यु,रथ यदहीन.परिधानीयाभिः परिदध्यु
-र्यथा श्रान्तो विमुच्यमान उत्कृत्ये-तैव यजमाना
उत्कृत्येर,न्नभयीभिः परिदध्यु, स्तद्यथा दीर्घाध्व उपविमोक्तं याया-
त्तादृक्त,त्सन्ततो हैषां यज्ञो भवतीं 3। व्यू मुञ्चन्त,- एकान्दे न द्वयो
स्सवनयो स्स्तोम मतिशंसे,दीर्घाऽऽरण्यानि ह वै भवन्ति- यत्र
बह्वीभि स्स्तोमोऽतिशस्यते,ऽपरिमिताभि स्तृतीयसवने- ऽपरिमितो
वै स्वर्गो लोक- स्वर्गस्य लोकस्याऽऽप्त्यै, सन्ततो हास्याऽभ्यारब्धो
विस्रस्तो ऽहीनो भवति- य एवं विद्वा नहीन.न्तनुते।। 6.4.23।।

ॐ देवा वै वले गाः पर्यपश्यं-स्ता यज्ञेनैवेप्सं-स्ता
षष्ठेनाह्वाऽऽमुवं-स्ते प्रातस्सवने नभाकेन वल मनभयं,-स्तं
य.दनभया 3 न्। अश्रथय.न्नेवैन-न्त.त्त उ तृतीयसवने वज्रेण
वालखिल्याभि वाचः कूटे.नैकपदया वलं विरुज्य- गा
उदाजं,स्तथैवैत द्यजमानाः प्रातस्सवने नभाकेन वल.न्नभयन्ति, तं

य.न्नभयन्तीं 3। श्रथय.न्त्येवैन.न्त-त्तस्मा द्धोत्रकाः प्रातस्सवने
 नाभाकां.स्तृचा.न्छंसन्ति, यः ककुभो निधारय इति मैत्रावरुणः-
 पूर्वीष्ट इन्द्रोपमातय इति ब्राह्मणाच्छंसी, ता हि मध्यं भराणा-
 मित्यच्छावाक,स्स उ तृतीयसवने वज्रेण वालखिल्याभि वाचः
 कूटे.नैकपदया वलं विरुज्य- गा आप्नुवन्ति, पच्छः प्रथमं
 षड्वालखिल्यानां सूक्तानि विहर-त्यर्धर्चशो द्वितीय- मृक्श स्तृतीयं,
 स पच्छो विहर.न्प्रगाथे प्रगाथ एवैकपदा.न्द्ध्या- त्स वाचः
 कूट,स्ता एताः पञ्चैकपदा श्वतस्रो दशमा दह- एका
 महाव्रता,दथाऽष्टाक्षराणि माहानामनानि पदानि, तेषां यावद्भि
 स्सम्पद्येत- तावन्ति शंसे-न्नेतरा.ण्याद्रियेता,ऽथार्धर्चशो विहरं-
 स्ताश्चैवैकपदा शंसे- तानि चैवाऽष्टाक्षराणि माहानामनानि
 पदा,न्यथ ऋक्शो विहरं-स्ताश्चैवैकपदा शंसे- तानि
 चैवाऽष्टाक्षराणि माहानामनानि पदानि, स यत्प्रथमं षड्वालखिल्यानां
 सूक्तानि विहरति- प्राणञ्च तद्वाचञ्च विहरति, यद्वितीय-ञ्चक्षुश्च
 तन्मनश्च विहरति, यत्तृतीयं- श्रोत्रञ्च तदात्मानञ्च विहरति,
 तदुपाऽप्तो विहारे- काम उपाऽप्तो- वज्रे वालखिल्यासूपाऽप्तो-
 वाचः कूट एकपदाया.मुपाप्तः प्राण.ऋत्या,मविहता नेव चतुर्थ

प्रगाथा.च्छंसति, पशवो वै प्रगाथाः- पशूना.मवरुद्धै, नात्रैकपदाँ
व्यवदध्या,द्यदत्रैकपदाँ व्यवदध्या- द्वाचः कूटेन यजमाना.त्पशू
निर्हण्या,द्य एन न्त्र ब्रूया- द्वाचः कूटेन यजमाना.त्पशू निरवधी-
रपशु मेन मक.रिति- शश्व.त्तथा स्या,त्तस्मा तत्रैकपदा.न्न
व्यवदध्या,द्येवोत्तमे सूक्ते पर्यस्यति, स एव तयो विहार,स्तदेत
त्सौबलाय सर्पि.र्वात्सि शशशंस, स होवाच- भूयिष्ठा नहँ यजमाने
पशू न्पर्यग्रहैष- मकनिष्ठा उ मा.मागमिष्यन्तीति, तस्मै ह यथा
महद्भ्य ऋत्विग्भ्य एव.न्निनाय- तदेत त्पशव्यञ्च स्वर्ग्यञ्च शस्त्र-
न्तस्मा देत च्छंसति।। 6.4.24।।

ॐ दूरोहणं रोहति, तस्योक्तं ब्राह्मण- मैन्द्रे पशुकामस्य
रोहे- दैन्द्रा वै पशव,स्तज्जागतं स्या-ज्जागता वै पशव,स्तन्महासूक्तं
स्या-द्वूयिष्ठे.ष्वेव तत्पशुषु यजमानं प्रतिष्ठापयति, बरौ रोहे-
त्तन्महासूक्तञ्च जागत,ञ्चैन्द्रावरुणे प्रतिष्ठाकामस्य रोहे,देत.देवता वा
एषा होत्रैत त्प्रतिष्ठा- यदैन्द्रावरुणा, तदेन.त्स्वाया.मेव प्रतिष्ठाया
मन्ततः प्रतिष्ठापयति, यदे.वैन्द्रावरुणा 3 इ। एषा ह वा अत्र निवि-
न्निविदा वै कामा आप्यन्ते, स यदैन्द्रावरुणे रोहे- त्सौपर्णे
रोहे,त्तदुपाऽप्त ऐन्द्रावरुणे काम- उपाऽप्त स्सौपर्णे।। 6.4.25।।

ॐ तदाहु- स्संशंसेत् षष्ठेहा 3 न। न संशंसे 3 त्- इति।
 संशंसे दित्याहुः- कथ मन्येष्वहस्सु संशंसति- कथमत्र न
 संशंसेदि,त्यथो खल्वाहु- नैव संशंसे- त्स्वर्गो वै लोक.षष्ठमह-
 रसमायी वै स्वर्गो लोकः- कश्चिद्वै स्वर्गे लोके समेतीति, स
 यत्संशंसे- त्समान न्तत्कुर्या, -दथ यन्न संशंसतीं 3। तत्स्वर्गस्य
 लोकस्य रूप- न्तस्मान्न संशंसे,द्यदेव न संशंसतीं 3। आत्मा वै
 स्तोत्रियः- प्राणा वालखिल्या- स्स यत्संशंसे- देताभ्या न्देवताभ्यां
 यजमानस्य प्राणान् वीया,द्य एन.न्तत्र ब्रूया- देताभ्या न्देवताभ्यां
 यजमानस्य प्राणा.न्व्यगा-त्प्राण एनं हास्यतीति- शश्व.त्तथा स्या-
 त्तस्मा.न्न संशंसेत्, स यदीक्षेता-ऽशंसिषँ वालखिल्या- हन्त पुरस्ता
 दूरोहणस्य संशंसानीति- नो एव तस्याऽऽशा.मिया,त्तं यदि दर्प एव
 विन्दे- दुपरिष्ठा.दूरोहणस्याऽपि बहूनि शतानि शंसे,द्यस्यो
 तत्कामाय तथा कुर्या-दत्रैव तदुपाऽऽप्त,मैन्द्र्यो वालखिल्या- स्तासा
 न्द्वादशाक्षराणि पदानि, तत्र सकाम उपाऽऽप्तो- य ऐन्द्रे जागते,ऽथेद
 मैन्द्रावरुणं सूक्त- मैन्द्रावरुणी परिधानीया- तस्मा.न्न संशंसे,त्तदाहु
 र्यथा वाव स्तोत्र- मेवं शस्त्रं- विहता वालखिल्या शशस्यन्ते- विहतां
 स्तोत्रा 3म्। अविहताँ3 इति। विहत.मिति ब्रूया- दष्टाक्षरेण

द्वादशाक्षर.मिति, तदाहु- र्यथा वाव शस्त्र- मेवं याज्या- तिस्रो देवता
 शशस्यन्ते-ऽग्नि.रिन्द्रो वरुण इ-त्यथैन्द्रावरुण्या यजति- कथ
 मग्नि.रनन्तरित इति, यो वा अग्नि- स्स वरुण,स्तदप्येत दृषिणोक्त-
 न्त्वमग्ने वरुणो जायसे य.दिति, तद्य.देवैन्द्रावरुण्या यजति- तेनाग्नि
 रनन्तरितोऽनन्तरितः।। 6.4.26।। इति चतुर्थोऽध्यायः।।

ॐ षष्ठ पञ्चिकायां पञ्चमोऽध्यायः।।

ॐ शिल्पानि शंसति, देवशिल्पा.न्येतेषाँ वै शिल्पाना
 मनुकृतीह शिल्प.मधिगम्यते, हस्ती कंसो वासो हिरण्य मश्वतरी
 रथ शिल्पं, शिल्पं हास्मि न्मधिगम्यते- य एवं वेद, यदेव शिल्पानीं
 3। आत्मसंस्कृति र्वाव शिल्पानि,च्छन्दोमयँ वा एतै र्यजमान
 आत्मानं संस्कुरुते, नाभानेदिष्ठं शंसति- रेतो वै नाभानेदिष्ठो- रेत
 स्तत्सिञ्चति, त.मनिरुक्तं शंस-त्यनिरुक्तं वै रेतो- गुहा योन्यां
 सिच्यते- स रेतो मिश्रो भवति, क्षमया रेत स्सञ्जग्मानो निषिञ्चदिति-
 रेत स्समृद्ध्या एव, तं स नाराशंसं शंसति, प्रजा वै नरो- वाक्शंसः-
 प्रजास्वेव तद्वाच न्दधाति- तस्मा दिमाः प्रजा ¹वदत्यो जायन्ते, तं

¹ वदत्यः। नुमागमाभावः।

हैके पुरस्ता.च्छंसन्ति- पुरस्ता.दायतना वागिति वदन्त, उपरिष्ठा देक उपरिष्ठा.दायतना वागिति वदन्तो, मध्य एव शंसे,- न्मध्याऽऽयतना वा इयँ वा,गुपरिष्ठा न्नेदीयसी वोपरिष्ठा न्नेदीयसीव वा इयँ वा,क्तं होता रेतोभूतं सिक्त्वा- मैत्रावरुणाय संप्रयच्छ,- त्येतस्य त्वं प्राणा न्कल्पयेति।। 6.5.27।।

ॐ वालखिल्या इशंसति, प्राणा वै वालखिल्याः- प्राणा.नेवास्य तत्कल्पयति, ता विहता इशंसति, विहता वा इमे प्राणाः- प्राणेनाऽपानोऽपानेन व्यान,स्स पच्छः प्रथमे सूक्ते¹ विहर- त्यर्धर्चशो द्वितीये- ऋक्श स्तृतीये, स यत्प्रथमे सूक्ते विहरति- प्राणञ्च तद्वाचञ्च विहरति, यद्वितीये- चक्षुश्च तन्मनश्च विहरति, यत्तृतीये- श्रोत्रञ्च तदात्मानञ्च विहरति, ते हैके सह बृहत्यौ- सह सतोबृहत्यौ विहरन्ति, तदुपाऽऽप्तो विहारे कामो- नेत्तु प्रगाथाः कल्पन्ते,ऽतिमर्शमेव विहरे- त्था वै प्रगाथाः कल्पन्ते, प्रगाथा वै वालखिल्या- स्तस्मा दतिमर्शमेव विहरे, द्यदेवाति मर्शा 3 म्।

¹ सूक्ते इति द्विचनम्। सूक्तद्वयमिति भावः।

आत्मा वै बृहती- प्राणा स्सतोबृहती, स बृहती मशंसी-त्स
 आत्मा,ऽथ सतोबृहती- ते प्राणा, अथ बृहती- मथ सतोबृहती-
 न्तदात्मानं प्राणैः परिवृहन्नेति- तस्मा दतिमर्शमेव विहरे,-
 द्यद्वेवातिमर्शा 3 म्। आत्मा वै बृहती- पशव स्सतोबृहती, स बृहती
 मशंसी-त्स आत्मा,ऽथ सतोबृहती- न्ते पशवो,ऽथ बृहती- मथ
 सतोबृहती, न्तदात्मानं पशुभिः परिवृहन्नेति- तस्मा दतिमर्शमेव
 विहरे,द्येवोत्तमे सूक्ते पर्यस्यति- स एव तयो विहार,स्तस्य
 मैत्रावरुणः प्राणा न्कल्पयित्वा- ब्राह्मणाच्छंसिने संप्रयच्छ-
 त्येत.न्त्वं प्रजनयेति।। 6.5.28।।

ॐ सुकीर्तिं शंसति, देवयोनि वै सुकीर्ति- स्तद्यज्ञा
 देवयोन्यै यजमानं प्रजनयति, वृषाकपिं शंस-त्यात्मा वै वृषाकपि-
 रात्मान मेवास्य तत्कल्पयति, तन्न्यूङ्मय- त्यन्नं वै न्यूङ्म- स्तदस्मै
 जातायान्नाद्यं प्रति दधाति- यथा कुमाराय स्तनं, स पाङ्गो भवति-
 पाङ्गोऽयं पुरुषः पञ्चधा विहितो- लोमानि त्वङ्मांस मस्थि मज्जा, स
 यावानेव पुरुष- स्तावन्तं यजमानं संस्करोति, तं ब्राह्मणाच्छंसी
 जनयित्वाऽच्छावाकाय संप्रयच्छ,त्येतस्य त्वं प्रतिष्ठा- ङ्कल्पयेति।।
 6.5.29।।

ॐ एवया.मरुतं शंसति, प्रतिष्ठा वा एवयामरु-त्प्रतिष्ठा
 मेवास्य तत्कल्पयति, तन्न्यूङ्ख्य-त्यन्नं वै न्यूङ्खो-ऽन्नाद्य
 मेवास्मिं.स्तदधाति, स जागतो वाऽतिजागतो वा, सर्वं वा
 इद.ज्जागतं वाऽतिजागतं वा, स उ मारुत- आपो वै मरुत-
 आपोऽन्न- मभि पूर्व मेवास्मिं.स्तदन्नाद्य न्दधाति, तान्येतानि
 सहचराणी.त्याचक्षते- नाभानेदिष्टं वालखिल्या वृषाकपि
 मेवयामरुत,न्तानि सह वा शंसे-त्सह वा न शंसे,द्य.देनानि नाना
 शंसे-द्यथा पुरुषं वा रेतो वा विच्छिन्द्या- तादृक्त,त्तस्मा देनानि सह
 वा शंसे-त्सह वा न शंसे,त्स ह बुलिल आश्वतर आश्वि वैश्वजितो
 होता स.त्रीक्षाञ्चक्र,- एषां वा एषां शिल्पानां विश्वजिति साँवत्सरिके
 द्वे मध्यन्दिन मभि.प्रत्येतो- हन्ताऽह.मित्थ.मेवयामरुतं
 शंसयानीति, तद्ध तथा शंसयाञ्चकार, तद्ध तथा शस्यमाने गौश्व
 आजगाम, स होवाच- होतः- कथा ते शस्त्रं विचक्रं प्लवत इति, किं
 ह्यभूदि-त्येवयामरु.दय मुत्तरत शस्यत इति, स होवाचैन्द्रो वै
 मध्यन्दिनः- कथेन्द्रं मध्यन्दिना त्रिनीषसीति, नेन्द्रं मध्यन्दिना-
 त्रिनीषामीति होवाच,च्छन्द.स्त्वद् ममध्यन्दिनसा-च्यय.ज्जागतो
 वाऽतिजागतो वा- सर्वं वा इद.ज्जागतं वाऽतिजागतं वा, स उ

मारुतो मैव शंसिष्टेति, स होवाचाऽर-माच्छावाके-त्यथ हास्मि
 न्ननुशासन मीषे, स होवा-चैन्द्र मेष विष्णुन्यङ्गं शंस-त्वथ त्वमेतं
 होत.रुपरिष्टा द्रौद्यै धाय्यायै पुरस्ता- न्मारुतस्या.प्यस्याथा इति,
 तद्ध तथा शंसयाञ्चकार, तदिदं मप्येतर्हि तथैव शस्यते।।
 6.5.30।।

ॐ तदाहु- र्यदस्मि न्विश्वजि.त्यतिरात्र- एवं षष्ठेऽहनि,
 कल्पते यज्ञः- कल्पते यजमानस्य प्रजातिः- कथमत्राऽशस्त एव
 नाभानेदिष्टो भव,त्यथ मैत्रावरुणो वालखिल्या शंसति- ते प्राणा,
 रेतो वा अग्रेऽथ प्राणा- एवं ब्राह्मणाच्छं,स्यशस्त एव नाभानेदिष्टो
 भव,त्यथ वृषाकपिं शंसति- स आत्मा, रेतो वा अग्रेऽथाऽत्मा-
 कथ.मत्र यजमानस्य प्रजातिः- कथं प्राणा अविक्लृप्ता भवन्तीति,
 यजमानं ह वा एतेन सर्वेण यज्ञक्रतुना संस्कुर्वन्ति, स यथा गर्भो
 योन्या मन्त- रेवं सम्भव.न्छेते- न वै सकृदेवाग्रे सर्वं स्संभव-त्येकैकं
 वा अङ्गं सम्भवत स्सम्भवतीति, सर्वाणि चे.त्समानेऽहं न्क्रियेर-
 न्कल्पत एव यज्ञः- कल्पते यजमानस्य प्रजाति,रथैतं
 हो.तैवयामरुत न्तृतीयसवने शंसति- तद्याऽस्य प्रतिष्ठा- तस्या
 मेवैन न्तदन्तः प्रतिष्ठापयति।। 6.5.31।।

ॐ छन्दसाँ वै षष्ठेनाह्नाऽऽप्तानां रसोऽत्यनेदत्स प्रजापति
 रबिभे- त्परा.ड्य.च्छन्दसां रसो लोका नत्येष्यतीति, तं परस्ता
 च्छन्दोभिः पर्यगृह्णा-न्नाराशंस्या गायत्र्या- रैभ्या त्रिष्टुभः-
 पारिक्षित्या जगत्याः- कारव्ययाऽनुष्टुभ- स्तत्पुन.श्छन्दस्सु रस
 मदधा,त्सरसैर्हास्य च्छन्दोभि र्रिष्टं भवति- सरसैश्छन्दोभि र्यज्ञ
 न्तनुते- य एवं वेद, नाराशंसी शंसति, प्रजा वै नरो- वाक्शंसः-
 प्रजास्वेव तद्वाच न्दधाति, तस्मा दिमाः प्रजा वदत्यो जायन्ते- य
 एवं वेद, यदेव नाराशंसी 3:1 शंसन्तो वै देवाश्च ऋषयश्च स्वर्गं
 लोक.मायं-स्तथैवैत द्यजमाना शंसन्त एव स्वर्गं लोकं यन्ति, ताः
 प्रग्राहं शंसति- यथा वृषाकपिं, वार्षाकपं हि वृषाकपे स्तन्यायमेति,
 तासु न न्यूङ्क्षये, न्नीवीव नर्दे-त्स हि तासा.न्यूङ्क्षो, रैभी शंसति,
 रेभन्तो वै देवाश्च ऋषयश्च स्वर्गं लोक.मायं-स्तथैवैत द्यजमाना-
 रेभन्त एव स्वर्गं लोकं यन्ति, ताः प्रग्राहं शंसति- यथा वृषाकपिं,
 वार्षाकपं हि वृषाकपे स्त.न्यायमेति, तासु न न्यूङ्क्षये,न्नीवीव नर्दे-
 त्स हि तासा न्यूङ्क्षः, पारिक्षिती शंस,त्यग्नि र्वै पारिक्षि-
 दग्नि.हीमाः प्रजाः परि क्षे-त्यग्निं हीमाः प्रजाः परि क्षिय,न्त्यग्नेरेव
 सायुज्यं सरूपतां सलोकता मश्नुते- य एवं वेद, यदेव पारिक्षिती 3

:। सँवत्सरो वै परिक्षि- त्सँवत्सरो हीमाः प्रजाः परि क्षेति-
सँवत्सरं हीमाः प्रजाः परि क्षियन्ति, सँवत्सरस्यैव सायुज्यं
सरूपतां सलोकता मश्रुते- य एवं वेद, ताः प्रग्राहं शंसति- यथा
वृषाकपिं, वार्षाकपं हि वृषाकपे- स्त.न्यायमेति, तासु न
न्यूङ्क्षये,त्रीवीव नर्दे- त्स हि तासा न्यूङ्क्षः, कारव्या शंसति, देवा वै
यत्किञ्च कल्याण.ङ्कर्माऽकुर्व-स्तत्कारव्याभि रवाऽऽप्नुवं- स्तथैवैत
द्यजमाना यत्किञ्च कल्याण.ङ्कर्मा कुर्वन्ति- तत्कारव्याभि राप्नुवन्ति,
ताः प्रग्राहं शंसति- यथा वृषाकपिं, वार्षाकपं हि वृषाकपे
स्त.न्यायमेति, तासु न न्यूङ्क्षये,त्रीवीव नर्दे- त्स हि तासा न्यूङ्क्षो,
दिशा.ङ्क्षी शंसति- दिश एव तत्कल्पयति, ताः पञ्च शंसति, पञ्च
वा इमा दिश- श्वतस्र स्तिरश्च- एकोर्ध्वा, तासु न न्यूङ्क्षये,त्रैवैव च
निनर्दे- त्रेदिमा दिशो न्यूङ्क्षयानीति, ता अर्धर्चश शंसति-
प्रतिष्ठाया एव, जनकल्पा शंसति- प्रजा वै जनकल्पा- दिश एव
तत्कल्पयित्वा- तासु प्रजाः प्रतिष्ठापयति, तासु न न्यूङ्क्षये, त्रैवैव च
निनर्दे- त्रेदिमाः प्रजा न्यूङ्क्षयानीति, ता अर्धर्चश शंसति-
प्रतिष्ठाया एवेन्द्रगाथा शंस,तीन्द्रगाथाभि र्वै देवा असुरा
नभिगायाऽथैना.नत्यायं,-स्तथैवैत.द्यजमाना इन्द्रगाथाभि

रेवाऽप्रियं भ्रातृव्य मभिगायाऽथैन मति यन्ति, ता अर्धर्चश
शशंसति प्रतिष्ठाया एव।। 6.5.32।।

ॐ ऐतश.प्रलापं शंस,त्यैतशो ह वै मुनि रग्ने रायु र्ददर्श,
यज्ञस्याऽयातयाम मिति हैक आहु,स्सोऽब्रवी त्पुत्रा-न्पुत्रका अग्ने
रायु रदर्श- न्तदभि लपिष्यामि- यत्किञ्च वदामि- तन्मे मा
परिगातेति, स प्रत्यपद्य-तैता अश्वा आप्लवन्ते- प्रतीपं
प्रातिसत्वनमिति, तस्याभ्यग्नि रैतशायन एत्या-ऽकालेऽभिहाय
मुख.मप्यगृह्णा-ददृप.न्नः पितेति, तं होवाचा-ऽपेह्यलसोऽभू- र्यो मे
वाच मवधी- शशताऽयु.ङ्गा मकरिष्यं- सहस्राऽयुं पुरुषं- पापिष्ठान्ते
प्रजा.ङ्करोमि- यो मेत्थ मसक्था इति, तस्मा दाहु- रभ्यग्नय
ऐतशायना और्वाणां पापिष्ठा इति, तं हैके भूयांसं शंसन्ति, स न
निषेधे-द्यावत्कामं शंसेत्येव ब्रूया,-दायुर्वा ऐतश.प्रलाप, आयुरेव
तद्यजमानस्य प्रतारयति- य एवं वेद, यदेवैतश-प्रलापा 3 :।
छन्दसां हैष रसो- यदैतशप्रलाप,श्छन्दस्स्वेव तद्रस न्दधाति, सरसै
र्हास्य च्छन्दोभि रिष्टं भवति- सरसै.श्छन्दोभि.र्यज्ञ न्तनुते- य एवं
वेद, यद्वेवैतश.प्रलापा 3:। अयातयामा वा अक्षिति
रैतश.प्रलापो,ऽयातयामा मे यज्ञेऽस-दक्षिति मे यज्ञेऽसदिति, तं वा

एत मैतशप्रलापं शंसति पदावग्राहं- यथा निविद,-न्तस्योत्तमेन
पदेन प्रणौति- यथा निविदः, प्रवहिका शंसति, प्रवहिकाभि वै
देवा असुरा.न्प्रवहल्याऽथैना नत्यायं-स्तथैवैत द्यजमानाः
प्रवहिकाभि रेवाऽप्रियं भ्रातृव्यं प्रवहल्याऽथैन मति यन्ति, ता
अर्धर्चश शंसति- प्रतिष्ठाया एवा,ऽजिज्ञासेन्या
शंस,त्याजिज्ञासेन्याभि वै देवा असुरा नाज्ञायाऽथैना.नत्यायं-
स्तथैवैत द्यजमाना आजिज्ञासेन्याभि रेवाऽप्रियं भ्रातृव्य
माज्ञायाऽथैन मतियन्ति, ता अर्धर्चश शंसति- प्रतिष्ठाया एव,
प्रतिराधं शंसति, प्रतिराधेन वै देवा असुरा
न्प्रतिराध्याऽथैना.नत्यायं-स्तथैवैत द्यजमानाः प्रतिराधेनैवाऽप्रियं
भ्रातृव्यं प्रतिराध्याऽथैन मतिय,-न्त्यतिवादं शंस,त्यतिवादेन वै
देवा असुरा नत्युद्याऽथैना.नत्यायं-स्तथैवैत द्यजमाना
अतिवादेनैवाऽप्रियं भ्रातृव्य मत्युद्याऽथैन मतियन्ति, तमर्धर्चश
शंसति- प्रतिष्ठाया एव।। 6.5.33।।

ॐ देवनीथं शंस,त्यादित्याश्च ह वा अङ्गिरसश्च स्वर्गे
लोकेऽस्पर्धन्त- वयं पूर्वं एष्यामो वयमिति, ते हाङ्गिरसः पूर्वं
श्चस्सुत्यां स्वर्गस्य लोकस्य ददृशु-स्तेऽग्निं प्रजिघ्यु-रङ्गिरसाँ वा

एकोऽग्निः, परे.ह्यादित्येभ्य इश्वस्सुत्यां स्वर्गस्य लोकस्य प्रब्रूहीति,
 ते हाऽदित्या अग्निमेव दृष्ट्वा सद्यस्सुत्यां स्वर्गस्य लोकस्य
 ददृशुःस्तानेत्याब्रवी- च्छ्वस्सुत्यां व.स्वर्गस्य लोकस्य प्रब्रूम इति,
 ते होचु-रथ वयं न्तुभ्यं- सद्य स्सुत्यां स्वर्गस्य लोकस्य प्रब्रूम-
 स्त्वयैव वयं होत्रा स्स्वर्गं लोकं मेध्याम इति, स तथे.त्युत्तवा
 प्रत्युक्तः- पुन राजगाम, ते होचुः- प्रावोचा ३ : -इति। प्रावोचमिति
 होवाचा,ऽथो मे प्रति प्रावोचन्निति, नो हि न प्रत्यज्ञास्था ३: -इति।
 प्रति वा अज्ञास.मिति होवाच, यशसा वा एषोऽभ्यैति- य
 आर्त्विज्येन, तँ यः प्रतिरुन्धे-द्यशः स्स प्रतिरुन्धे,तस्मा न्न
 प्रत्यरौत्सीति,

यदि त्वस्मा.दपोजिगांसे- द्यज्ञेनास्मा दपोदियात्। यदि
 त्वयाज्य स्स्वयं मपोदितं न्तस्मात्॥ 6.5.34॥

ॐ ते हाऽदित्या.नङ्गिरसो ऽयाजयं-स्तेभ्यो याजयञ्च इमां
 पृथिवीं पूर्णां न्दक्षिणानां मदद्दुःस्ता.नियं प्रतिगृहीताऽतप-
 ता.न्यवृञ्ज-न्त्सा सिंही भूत्वा विजृभन्ती जना.नचर,तस्या
 इशोचत्या इमे प्रदराः प्रादीर्यन्त, येऽस्या इमे प्रदरा- स्समेव हैव
 ततः पुरा, तस्मा दाहु- न निवृत्तदक्षिणां प्रतिगृहीया- न्नेन्मा शुचा

विद्धा शुचा विद्धा.दिति, यदि त्वेनां प्रतिगृहीया- दप्रियायैनां
 भ्रातृव्याय दद्या- त्परा हैव भव,त्यथ योऽसौ तपतीं 3। एषोऽश्व
 श्वेतो रूप.ङ्कृत्वाऽश्वाभिधा.न्यपिहितेनाऽऽत्मना प्रतिचक्रम- इमं वो
 नयाम इति, स एष देवनीथोऽनूच्यत,- आदित्या ह जरित
 रङ्गिरोभ्यो दक्षिणा मनयन्न। तां ह जरित- न प्रत्याय.न्निति, न हि त
 इमां प्रत्यायं,-स्तामु ह जरितः प्रत्याय.न्निति, प्रति हि तेऽमु मायं-
 स्तां ह जरित न प्रत्यगृभ्णन्निति, न हि त इमां प्रत्यगृभ्णं-स्तामु ह
 जरितः प्रत्यगृभ्णन्निति, प्रति हि तेऽमु मगृभ्ण,¹न्नहा नेत-
 सन्नविचेतनानी,त्येष ह वा अह्नां विचेतयिता, जज्ञा नेत-
 स.न्नपुरोगवास इति, दक्षिणा वै यज्ञानां पुरोगवी, यथा ह वा
 इद.मनो पुरोगवं रिष्य-त्येवं हैव यज्ञोऽदक्षिणो रिष्यति, तस्मा दाहु-
 र्दातव्यैव यज्ञे दक्षिणा भव, त्यप्यल्पिकाऽप्युत श्वेत आशुपत्वा।

¹ अगृभ्णन्, अहा (अहानि), न, इत, सन्, अविचेतनानि।

उतो पद्याभि र्जविष्ठः। उतेमाशु मानं पिपति। आदित्या रुद्रा
वसव स्त्वेळते। इदं राधः प्रतिगृभ्णी-ह्यङ्गिर इति प्रतिग्रह.मेव
तद्राधस ऐच्छ-

-न्निदं राधो बृहत्पृथु। देवा दद त्वावरम्। तद्वो अस्तु
सुचेतनम्। युष्मे अस्तु दिवेदिवे। प्रत्येव गृभायतेति, प्रत्येवैन
मेत.दजग्रभैष,न्तँ वा एत न्देवनीथँ शंसति पदावग्राहँ- यथा निविद,
न्तस्योत्तमेन पदेन प्रणौति- यथा निविदः।। 6.5.35।।

ॐ भूतेच्छद शंसति, भूतेच्छद्भि वै देवा असुरा नुपासच-
न्तोतेव युद्धेनोतेव मायया, तेषाँ वै देवा असुराणां भूतेच्छद्भि रेव
भूत.ज्छादयित्वा,ऽथैना नत्यायं-स्तथैवैत द्यजमाना भूतेच्छद्भि-
रेवाऽप्रियस्य भ्रातृव्यस्य भूत.ज्छादयित्वाऽथैन मतियन्ति, ता
अर्धर्चश शंसति- प्रतिष्ठाया एवा,ऽहनस्या शंस,त्याहनस्याद्वै
रेत स्सिच्यते- रेतसः प्रजाः प्रजायन्ते- प्रजाति मेव तदधाति, ता
दश शंसति, दशाक्षरा विरा-ळन्नं विरा-ळन्ना.द्रेत स्सिच्यते- रेतसः
प्रजाः प्र जायन्ते- प्रजाति मेव तदधाति, ता.न्यूङ्खय- त्यन्नं वै
न्यूङ्खो-ऽन्ना.द्रेत स्सिच्यते- रेतसः प्रजाः प्र जायन्ते- प्रजाति.मेव
तदधाति, दधिक्राव्णो अकारिष मिति दाधिक्रीं शंसति, देवपवित्रं वै

दधिका- इदं वा इदं व्याहनस्यां वाच मवादी-तद्देवपवित्रेण वाचं
 पुनीते, साऽनुष्टुभ्वति- वाग्वा अनुष्टुप्तत्वेन च्छन्दसा वाचं
 पुनीते, सुतासो मधुमत्तमा इति पावमानी शंसति, देवपवित्रं वै
 पावमान्य- इदं वा इदं व्याहनस्यां वाच मवादी-तद्देवपवित्रेणैव वाचं
 पुनीते, ता अनुष्टुभो भवन्ति- वाग्वा अनुष्टुप्तत्वेनैव च्छन्दसा वाचं
 पुनीते,-ऽव द्रप्सो अंशुमती मतिष्ठ- दित्यैन्द्राबार्हस्पत्य नृचं
 शंसति, विशो अदेवी रभ्याचरन्ती- बृहस्पतिना युजेन्द्र स्ससाह-
 इत्यसुरविशं ह वै देवा नभ्युदाचार्य आसीत्स इन्द्रो बृहस्पतिनैव
 युजाऽसुर्यं वर्णं मभिदासन्त मपाहं,-स्तथैवैत द्यजमाना
 इन्द्राबृहस्पतिभ्या मेव युजाऽसुर्यं वर्णं मभिदासन्त मप घ्नते, तदाहु-
 स्संशंसेत् षष्ठेऽहा 3 न्। न संशंसे 3त् इति। संशंसे दित्याहुः- कथ
 मन्ये.ष्वहस्सु संशंसति- कथ.मत्र न संशंसे दि,त्यथो खल्वाहु- नैव
 संशंसे,त्स्वर्गो वै लोक षष्ठमह- रसमायी वै स्वर्गो लोकः, कश्चिद्वै
 स्वर्गे लोके समेतीति, स यत्संशंसे- त्समान न्तत्कुर्या- दथ यन्न
 संशंसतीं 3। तत्स्वर्गस्य लोकस्य रूप- न्तस्मान्न संशंसे,-द्यदेव न
 संशंसतीं 3। एतानि वा अत्रोक्थानि- नाभानेदिष्ठो वालखिल्या
 वृषाकपि रेवयामरु,त्स य.त्संशंसे- दपैव स एतेषु कामं राधुया,दैन्द्रो

वृषाकपि- स्सर्वाणि च्छन्दांस्येतश.प्रलाप,स्तत्र स काम उपाऽप्तो-
य ऐन्द्रे जागते,ऽथेद मैन्द्राबार्हस्पत्यं सूक्त- मैन्द्राबार्हस्पत्या
परिधानीया, तस्मान्न संशंसे-न्न संशंसेत्॥ 36॥ इति
पञ्चमोऽध्यायः॥ इति षष्ठपञ्चिका समाप्ता॥

ॐ सप्तमपञ्चिकायां प्रथमोऽध्यायः॥

ॐ अथातः पशो विभक्ति -स्तस्य विभागं वक्ष्यामो, हनू
सजिह्वे प्रस्तोतु- श्श्येनं वक्ष उद्गातुः- कण्ठः काकुद्रः प्रतिहर्तु-
र्दक्षिणा श्रोणि हौतु- स्सव्या ब्रह्मणो- दक्षिणं सक्थि मैत्रावरुणस्य-
सव्यं ब्राह्मणाच्छंसिनो- दक्षिणं पार्श्वं सांसऽस मध्वर्यो- स्सव्य
मुपगातृणां- सव्योऽसः प्रतिप्रस्थातु- र्दक्षिण.न्दो नैष्टु- स्सव्यं पोतु-
र्दक्षिण ऊरु रच्छावाकस्य- सव्य आग्नीध्रस्य- दक्षिणो बाहु
रात्रेयस्य- सव्य स्सदस्यस्य- सद.ञ्चानूकञ्च गृहपते- र्दक्षिणौ पादौ
गृहपते व्रतप्रदस्य- सव्यौ पादौ गृहपते भार्यायै व्रतप्रद,स्यौष्ठ एनयो
स्साधारणो भवति, तङ्मृहपति रेव प्रशिंघ्या,जाघनीं पत्नीभ्यो हरन्ति-
तां ब्राह्मणाय दद्या, स्स्कन्ध्याश्च मणिका स्तिस्त्रश्च कीकसा
ग्रावस्तुत,स्तिस्त्रश्चैव कीकसा अर्धञ्च वैकर्तस्योन्नेतु,रर्धञ्चैव वैकर्तस्य
क्लोमा च शमितु,-स्तद्ब्राह्मणाय दद्या,द्य.द्यब्राह्मणस्स्या- च्छिर

स्सुब्रह्मण्यायै, यश्चस्सुत्यां प्राऽह- तस्याजिन,मिळा सर्वेषां
 होतुर्वा, ता वा एता.षड्विंशत मेकपदा यज्ञं वहन्ति, षड्विंश.दक्षरा वै
 बृहती- बार्हता स्वर्गा लोकाः- प्राणांश्चैव तत्स्वर्गांश्च लोका
 नाप्नुवन्ति, प्राणेषु चैव तत्स्वर्गेषु च लोकेषु प्रतितिष्ठन्तो यन्ति, स
 एष स्वर्ग्यः पशु- र्य एन मेवं विभज,न्त्यथ येऽतोऽन्यथा- तद्यथा
 सेलगा वा पापकृतो वा पशुं विमश्नीरं-स्तादृक्त,त्तां वा एतां पशो
 विभक्तिं श्रौतऋषि देवभागो विदाञ्चकार- तामु हाप्रोच्यैवाऽस्मा
 ल्लोका दुच्चक्राम,तामु ह गिरिजाय बाभ्रव्यायाऽमनुष्यः प्रोवाच,
 ततो हैना मेत दर्वा.ञ्जनुष्या- अधीयतेऽधीयते॥ 7.1.01॥ ॥
 इति प्रथमोऽध्यायः॥

ॐ सप्तम पञ्चिकायां द्वितीयोऽध्यायः॥

ॐ तदाहु- र्य आहिताग्नि रुपवसथे म्रियेत- कथमस्य यज्ञ
 स्यादिति, नैनं याजये दित्याहु- रनभिप्राऽप्तो हि यज्ञं भवतीति,
 तदाहु-र्य आहिताग्नि रधिश्चितेऽग्निहोत्रे सान्नाय्ये वा हविष्षु वा
 म्रियेत- का तत्र प्रायश्चित्ति रि,-त्यत्रैवैना.न्यनु पर्यादध्या- द्यथा
 सर्वाणि सन्दहोर- न्त्सा तत्र प्रायश्चित्ति, -स्तदाहु-र्य आहिताग्नि
 रासन्नेषु हविष्षु म्रियेत- का तत्र प्रायश्चित्ति रिति, याभ्य एव तानि

देवताभ्यो हवींषि गृहीतानि भवन्ति- ताभ्य स्स्वाहे-
 त्येवैनान्याहवनीये सर्वहुन्ति जुहुया-त्सा तत्र प्रायश्चित्ति,स्तदाहु-र्य
 आहिताग्निः प्रवसन्म्रियेत- कथमस्याग्निहोत्रं स्यादित्यभिवान्य.
 वत्सायाः पयसा जुहुया,दन्यदिवैतत्पयो यदभिवान्य.वत्साया-
 अन्यदिवैतदग्निहोत्रं- यत्प्रेतस्यापि वा, यत एव कुतश्च पयसा
 जुहुयु- रथाऽप्याहु- रेव.मेवैनानजस्रा नजुह्वत इन्धीर.न्नाशरीराणा
 माहर्तो रिति, यदि शरीराणि न विद्येर- न्पर्णशर षष्टि स्त्रीणि च
 शता.न्याहृत्य- तेषां पुरुषरूपकमिव कृत्वा-
 तस्मिन्.स्तामावृत.ङ्कुर्युरथैनान्छरीरै राहतै
 स्संस्प.श्योद्वासयेयु,रध्यर्ध.शत.ङ्काये- सक्थिनी द्विपञ्चाशे च विंशे-
 चोरू द्विपञ्चविंशे- शेषन्तु शिरस्युपरि दध्या,त्सा तत्र प्रायश्चित्तिः।।
 7.2.03।।

ॐ तदाहु- र्यस्याग्निहो.त्र्युपावसृष्टा दुह्यमानोपविशे- त्का
 तत्र प्रायश्चित्ति.रिति, ता मभिमन्त्रयेत-

ॐ यस्मा ज्जीषा निषीदसि ततो नो अभयं ङ्कुरि। पशून्
 स्सर्वा न्गोपाय नमो रुद्राय मीळुष इति, तामुत्थापये-

॥ -दुदस्था द्वेव्यदिति रायु र्यज्ञपता.वधात्। इन्द्राय कृण्वती
 भागं मित्राय वरुणाय चे-त्यथास्या उदपात्र मूधसि च मुखे
 चोपगृह्णीया- दथैनां ब्राह्मणाय दद्या-त्सा तत्र प्रायश्चित्ति,स्तदाहु-
 र्यस्याग्निहो.त्र्युपावसृष्टा दुह्यमाना वाश्येत- का तत्र प्रायश्चित्ति
 रि,त्यशनायां ह वा एषा यजमानस्य प्रतिख्याय वाश्यते- ता.मन्न
 मप्यादये च्छान्त्यै- शान्ति वा अन्नं- ¹सूयवसा.द्भगवती हि भूया
 इति- सा तत्र प्रायश्चित्ति,स्तदाहु- र्यस्याग्निहोत्र्युपावसृष्टा दुह्यमाना
 स्पन्देत- का तत्र प्रायश्चित्ति रिति, सा य.त्तत्र स्कन्दये-त्तदभिमृश्य
 जपेद्-

॥ यदद्य दुग्धं पृथिवी मसृप्त यदोषधी रत्यसृप ददापः। पयो
 गृहेषु पयो अघ्न्यायां पयो वत्सेषु पयो अस्तु तन्मयीति, तत्र
 यत्परिशिष्टं स्या-त्तेन जुहुया,द्यद्यलं होमाय स्या-द्यद्यु वै सर्वं सिक्तं
 स्या-दथान्या माहूय, ता न्दुग्ध्वा तेन जुहुया-दा त्वेव श्रद्धायै
 होतव्यं- सा तत्र प्रायश्चित्तिः।। 7.2.3।।

ॐ तदाहु- र्यस्य साय.न्दुग्धं सान्नाय्य न्दुष्येद्वाऽपहरेद्वा-
 का तत्र प्रायश्चित्ति रिति, प्रातर्दुग्ध न्द्वैध.ङ्कृत्वा- तस्यान्यतरां भक्ति
 मातच्य- तेन यजेत- सा तत्र प्रायश्चित्ति,स्तदाहु- र्यस्य प्रातर्दुग्धं
 सान्नाय्य न्दुष्येद्वाऽपहरेद्वा- का तत्र प्रायश्चित्तिरि,-त्यैन्द्रं वा माहेन्द्रं
 वा पुरोळाश न्तस्य स्थाने निरुप्य- तेन यजेत- सा तत्र
 प्रायश्चित्ति,स्तदाहु- र्यस्य सर्व.मेव सान्नाय्य न्दुष्येद्वाऽपहरेद्वा- का
 तत्र प्रायश्चित्ति रि,त्यैन्द्रं वा माहेन्द्रं वेति समानं- सा तत्र
 प्रायश्चित्ति,स्तदाहु- र्यस्य सर्वाण्येव हवींषि दुष्येयु र्वाऽपहरेयुर्वा- का
 तत्र प्रायश्चित्ति रि,त्याज्यस्यैनानि यथादेवतं परिकल्प्य-
 तयाऽज्यहविषेष्ट्या यजेता-ऽतोऽन्या मिष्टि मनुल्बणा. न्तन्वीत,
 यज्ञो यज्ञस्य प्रायश्चित्तिः॥ 7.2.4॥

ॐ तदाहु- र्यस्याग्निहोत्र मधिश्रित ममेध्य मापद्येत- का
 तत्र प्रायश्चित्ति रिति, सर्वमेवैन.त्स्रुच्यभि पर्यासिच्य-
 प्राहुःदेत्याऽहवनीये हैतां समिध मभ्यादधा-त्यथोत्तरत
 आहवनीयस्योष्णं भस्म निरूह्य जुहुया- न्मनसा वा प्राजापत्यया
 वर्चा तद्भुत.ञ्चाहुतञ्च, स यद्येकस्मि न्नुन्नीते- यदि द्वयो- रेष एव
 कल्प,स्तच्चे.द्वपनयितुं शक्नुया-न्निषि.च्यैतद्दुष्ट.मदुष्ट

मभिपर्यासिच्य- तस्य यथोन्नीती स्या-त्तथा जुहुया-त्सा तत्र प्रायश्चित्ति, -स्तदाहु- र्यस्याग्निहोत्र मधिश्चितं स्कन्दति वा विष्यन्दते वा- का तत्र प्रायश्चित्तिरिति, तदद्भि.रुप नि नये च्छान्त्यै- शान्तिर्वा आपो,ऽथैन दक्षिणेन पाणिनाऽभिमृश्य जपति-

॥ दिव.न्तृतीय न्देवान् यज्ञोऽगा ततो मा द्रविण माष्टा-
ऽन्तरिक्षं तृतीयं पितृन् यज्ञोऽगा- ततो मा द्रविण माष्ट, पृथिवीं
तृतीयं मनुष्यान् यज्ञोऽगा- ततो मा द्रविण माष्ट, ॥ ¹ययो रोजसा
स्कभिता रजांसीति वैष्णु.वारुणी मृच.ञ्जपति, विष्णुर्वै यज्ञस्य दुरिष्टं
पाति- वरुण स्स्विष्ट- न्तयो रुभयो रेव शान्त्यै- सा तत्र
प्रायश्चित्ति,स्तदाहु- र्यस्याग्निहोत्र मधिश्चितं प्राडुन्दाय.न्तस्खलते
वाऽपि वा भ्रंशते- का तत्र प्रायश्चित्तिरिति, स यद्युप निवर्तये-त्स्वर्गा
ल्लोका द्यजमान मावर्तये,दत्रैवास्मा उपविष्टायैत. मग्निहोत्रपरीशेष
माहरेयु- स्तस्य यथोन्नीती स्या-त्तथा जुहुया-त्सा तत्र
प्रायश्चित्ति,स्तदाहु- रथ यदि सुग्भिद्येत- का तत्र प्रायश्चित्ति

रि,त्यन्यां स्रुच माहृत्य जुहुया- दथैतां स्रुचं भिन्ना
 माहवनीयेऽभ्यादध्या.त्प्राग्दण्डां प्रत्यक्पुष्करां- सा तत्र
 प्रायश्चित्ति,स्तदाहु- र्यस्याऽहवनीये हाग्नि विद्येताथ गार्हपत्य
 उपशाम्ये-त्का तत्र प्रायश्चित्ति रिति, स यदि प्राञ्च मुद्धरे-
 त्प्राऽयतना च्यवेत, यत्प्रत्यञ्च- मसुर.वद्यज्ञ न्तन्वीत, यन्मन्थे-
 द्धातृव्यं यजमानस्य जनये,द्यदनुगमये- त्प्राणो
 यजमान.ञ्जह्या,त्सर्वमेवैनं सह भस्मानं समोष्य- गार्हपत्याऽयतने
 निधाया-ऽथ प्राञ्च माहवनीय मुद्धरे-त्सा तत्र प्रायश्चित्तिः॥
 7.2.5॥

ॐ तदाहु- र्यस्याग्ना.वग्नि मुद्धरेयुः- का तत्र
 प्रायश्चित्तिरिति, स यद्यनुपश्ये- दुदूह्य पूर्व- मपर त्रिदध्या-
 द्यद्य.नानुपश्ये त्सोऽग्नयेऽग्निवते ऽष्टाकपालं पुरोळाश त्रिर्वपे- त्स्य
 याज्याऽनुवाक्ये- ¹अग्निनाऽग्नि स्समिध्यते- ²त्वं ह्यग्ने अग्निने-

त्याहुतिं वाऽऽहवनीये जुहुया दग्नेऽग्निवते स्वाहेति- सा तत्र
 प्रायश्चित्ति,स्तदाहु- र्यस्य गार्हपत्याऽहवनीयौ मिथ स्संसृज्येयाता-
 ङ्का तत्र प्रायश्चित्तिरिति, सोऽग्ने वीतयेऽष्टाकपालं पुरोळाश
 त्रिर्वपे- तस्य याज्याऽनुवाक्ये- ¹अग्न आ याहि वीतये- ²यो अग्नि
 न्देववीतय इ-त्याहुतिं वाऽऽहवनीये जुहुया दग्ने वीतये स्वाहेति सा
 तत्र प्रायश्चित्ति,स्तदाहु- र्यस्य सर्व एवाग्नयो मिथ स्संसृज्येर- न्का
 तत्र प्रायश्चित्ति रिति, सोऽग्ने विविचयेऽष्टाकपालं पुरोळाश त्रिर्वपे-
 तस्य याज्याऽनुवाक्ये- ³स्वर्णं वस्तो रुषसा मरोचि- ⁴त्वामग्ने
 मानुषी रीळते विश इ-त्याहुतिं वाऽऽहवनीये जुहुया दग्ने विविचये
 स्वाहेति- सा तत्र प्रायश्चित्ति,स्तदाहु- र्यस्याग्नयोऽन्यै रग्निभि
 स्संसृज्येर- न्का तत्र प्रायश्चित्तिरिति, सोऽग्ने क्षामवतेऽष्टाकपालं

1

2

3

4

पुरोळाश त्रिर्वपे- तस्य याज्याऽनुवाक्ये- ¹अक्रन्ददग्नि स्स्तनय
त्रिव द्यौ- ²रधा यथा नः पितरः परास इ-त्याहुतिं वाऽहवनीये
जुहुया दग्ने क्षामवते स्वाहेति- सा तत्र प्रायश्चित्तिः॥ 7.2.6॥

ॐ तदाहु- र्यस्याग्नयो ग्राम्येणाग्निना सन्दह्येर- न्का तत्र
प्रायश्चित्तिरिति, सोऽग्नये सँवर्गायाऽष्टकपालं पुरोळाश त्रिर्वपे-
तस्य याज्याऽनुवाक्ये- ³कुवित्सु नो गविष्टये- ⁴मा नो अस्मि
न्महाधन इ-त्याहुतिं वाऽहवनीये जुहुया दग्ने सँवर्गाय स्वाहेति-
सा तत्र प्रायश्चित्तिः, तदाहु- र्यस्याग्नयो दिव्येनाग्निना संसृज्येर- न्का
तत्र प्रायश्चित्तिरिति, सोऽग्नयेऽप्सुमते ऽष्टकपालं पुरोळाश त्रिर्वपे-
तस्य याज्याऽनुवाक्ये- ⁵अप्स्वग्ने सधिष्टव- ¹मयो दधे मेधिरः

1

2

3

4

5

पूतदक्ष इ-त्याहुतिं वाऽहवनीये जुहुया दग्नेऽप्सुमते स्वाहेति- सा
 तत्र प्रायश्चित्ति,स्तदाहु- र्यस्याग्नय इशवाग्निना संसृज्येर-न्का तत्र
 प्रायश्चित्ति रिति, सोऽग्ने शुचयेऽष्टकपालं पुरोळाश निर्वपे- त्तस्य
 याज्याऽनुवाक्ये- ²अग्नि इशुचिव्रततम- ³उदग्ने शुचय स्तवे-त्याहुतिं
 वाऽहवनीये जुहुया दग्ने शुचये स्वाहेति- सा तत्र
 प्रायश्चित्ति,स्तदाहु- र्यस्याग्नय आरण्येनाग्निना सन्दह्येर- न्का तत्र
 प्रायश्चित्ति रिति, समेवाऽरोपये- दग्नी वोल्मुकं वा मोक्षये-
 द्यद्याहवनीया. द्यदि गार्हपत्या. द्यदि न शक्नुया- त्सोऽग्ने
 सँवर्गायाऽष्टकपालं पुरोळाश निर्वपे-त्तस्योक्ते याज्याऽनुवाक्ये-
 आहुतिं वाऽहवनीये जुहुया दग्ने सँवर्गाय स्वाहेति- सा तत्र
 प्रायश्चित्तिः॥ 7.2.7॥

1

2

3

ॐ तदाहु-र्य आहिताग्नि रुपवसथेऽश्रु कुर्वीत- का तत्र प्रायश्चित्तिरिति, सोऽग्नये व्रतभृते ऽष्टाकपालं पुरोळाश निर्वपे-
 त्स्य याज्याऽनुवाक्ये- ¹त्वमग्ने व्रतभृ च्छुचि- ²व्रतानि बिभ्र.द्वतपा
 अदब्ध- इत्याहुतिं वाऽहवनीये जुहुया दग्नेये व्रतभृते स्वाहेति- सा
 तत्र प्रायश्चित्ति, स्तदाहु- र्य आहिताग्नि रुपवसथे व्रत्य मापद्येत- का
 तत्र प्रायश्चित्ति रिति, सोऽग्नये व्रतपतयेऽष्टाकपालं पुरोळाश निर्वपे-
 त्स्य याज्याऽनुवाक्ये- ³त्वमग्ने व्रतपा असि- ⁴यद्वो वयं प्रमिनाम
 व्रतानी-त्याहुतिं वाऽहवनीये जुहुया दग्नेये व्रतपतये स्वाहेति- सा
 तत्र प्रायश्चित्ति, स्तदाहु- र्य आहिताग्नि रमावास्यां पौर्णमासीं
 वाऽतीया- त्का तत्र प्रायश्चित्ति रिति, सोऽग्नये पथिकृतेऽष्टाकपालं

1

2

3

4

पुरोळाश त्रिर्वपे- तस्य याज्याऽनुवाक्ये- ¹वेत्था हि वेधो अध्वन-
²आ देवाना मपि पन्था मगन्मे-त्याहुतिं वाऽहवनीये जुहुया दग्ने
पथिकृते स्वाहेति- सा तत्र प्रायश्चित्ति,स्तदाहु- र्यस्य सर्व एवाग्नय
उपशाम्येर-न्का तत्र प्रायश्चित्तिरिति, सोऽग्नये तपस्वते जनद्वते
पावकवतेऽष्टाकपालं पुरोळाश त्रिर्वपे- तस्य याज्याऽनुवाक्ये- ³आ
याहि तपसा जने-⁴ष्वा नो याहि तपसा जनेष्वि-त्याहुतिं
वाऽहवनीये जुहुया दग्ने तपस्वते जनद्वते पावकवते स्वाहेति- सा
तत्र प्रायश्चित्तिः॥ 7.2.8॥

ॐ तदाहु- र्य आहिताग्नि राग्रयणेनाऽनिष्ठा नवान्नं
प्राश्नीया- त्का तत्र प्रायश्चित्तिरिति, सोऽग्नये वैश्वानराय

1

2

3

4

द्वादशकपालं पुरोळाश निर्वपे- तस्य याज्याऽनुवाक्ये- ¹वैश्वानरो
अजीजन- ²तृष्टो दिवि पृष्टो अग्निः पृथिव्या मि-त्याहुतिं
वाऽऽहवनीये जुहुया दग्नेये वैश्वानराय स्वाहेति- सा तत्र
प्रायश्चित्ति,स्तदाहु-र्य आहिताग्नि र्यदि कपाल न्नश्ये- त्का तत्र
प्रायश्चित्तिरिति, सोऽश्विभ्या न्द्विकपालं पुरोळाश निर्वपे- तस्य
याज्याऽनुवाक्ये- ³अश्विना वर्ति रस्म-⁴दा गोमता नासत्या रथेने-
त्याहुतिं वाऽऽहवनीये जुहुया दश्विभ्यां स्वाहेति- सा तत्र
प्रायश्चित्ति,स्तदाहु-र्य आहिताग्नि र्यदि पवित्र.न्नश्ये- त्का तत्र
प्रायश्चित्तिरिति, सोऽग्नये पवित्रवतेऽष्टाकपालं पुरोळाश निर्वपे-
तस्य याज्याऽनुवाक्ये- ⁵पवित्रन्ते विततं ब्रह्मणस्पते- ¹तपो ष्ववित्रं

1

2

3

4

5

वितत न्दिवस्पद इ-त्याहुतिं वाऽहवनीये जुहुया दग्नेये पवित्रवते
स्वाहेति- सा तत्र प्रायश्चित्ति,स्तदाहु- र्य आहिताग्नि र्यदि हिरण्य
न्नश्ये- त्का तत्र प्रायश्चित्ति रिति, सोऽग्नेये हिरण्यवतेऽष्टाकपालं
पुरोळाश निर्वपे- त्तस्य याज्याऽनुवाक्ये- ²हिरण्यकेशो रजसो
विसार- ³आ ते सुपर्णा अभिनन्तं एवै रि-त्याहुतिं वाऽहवनीये
जुहुया दग्नेये हिरण्यवते स्वाहेति- सा तत्र प्रायश्चित्ति, -स्तदाहु- र्य
आहिताग्नि र्यदि प्रात रस्नातोऽग्निहोत्र.जुहुया- त्का तत्र प्रायश्चित्ति
रिति, सोऽग्नेये वरुणायाष्टाकपालं पुरोळाश निर्वपे- त्तस्य
याज्याऽनुवाक्ये- ⁴त्वन्नो अग्ने वरुणस्य विद्वा- ⁵न्त्स त्व न्नो
अग्नेऽवमो भवोती- त्याहुतिं वाऽहवनीये जुहुया दग्नेये वरुणाय

1

2

3

4

5

स्वाहेति- सा तत्र प्रायश्चित्ति,स्तदाहु- र्य आहिताग्नि र्यदि सूतकाऽन्नं
प्राश्नीया- त्का तत्र प्रायश्चित्ति रिति, सोऽग्नये तन्तुमतेऽष्टकपालं
पुरोळाश निर्वपे- तस्य याज्याऽनुवाक्ये- ¹तन्तु न्तन्व ब्रजसो भानु
मन्वि- ह्यक्षानहो नह्यत नोत सोम्या² इ-त्याहुतिं वाऽहवनीये जुहुया
दग्नये तन्तुमते स्वाहेति- सा तत्र प्रायश्चित्ति,स्तदाहु- र्य आहिताग्नि
जीवे मृतशब्दं श्रुत्वा- का तत्र प्रायश्चित्ति रिति, सोऽग्नये
सुरभिमतेऽष्टकपालं पुरोळाश निर्वपे- तस्य याज्याऽनुवाक्ये-
³अग्नि.होता न्यसीद द्यजीया- ⁴न्त्साध्वी मक देववीति न्नो अद्ये-
त्याहुतिं वाऽहवनीये जुहुया दग्नये सुरभिमते स्वाहेति- सा तत्र
प्रायश्चित्ति,स्तदाहु- र्य आहिताग्नि र्यस्य भार्या गौर्वा यमौ जनये-
त्का तत्र प्रायश्चित्ति रिति, सोऽग्नये मरुत्वते त्रयोदशकपालं

1

2

3

4

पुरोळाश निर्वपे- तस्य याज्याऽनुवाक्ये- ¹मरुतो यस्य हि क्षये-
 ऽरा² इवे दचरमा अहेवे-त्याहुतिं वाऽऽहवनीये जुहुया दग्नेये मरुत्वते
 स्वाहेति- सा तत्र प्रायश्चित्ति,स्तदाहु- रपत्नीकोऽप्यग्निहोत्र माहरे 3
 त्। नाऽहरे 3 त- इति। आहरे दित्याहु, यदि नाऽहरे दनद्धा
 पुरुषः, कोऽनद्धा पुरुष इति- न देवा.न्न पितृ.न्न मनुष्यानि, तस्मा
 दपत्नीकोऽप्यग्निहोत्र माहरे,तदेषाऽभि यज्ञगाथा गीयते। यजे
 त्सौत्रामण्या मपत्नीको ऽप्यसौमपः। मातापितृभ्या मनृणार्था
 द्यजेति वचना च्छ्रुति-रिति तस्मा त्सौम्यं याजयेत्॥ 7.2.9॥

ॐ तदाहु- वाचाऽपत्नीकोऽग्निहोत्र.ङ्कथमेव जुहोति- निविष्टे
 मृता पत्नी नष्टा वा,ऽग्निहोत्र.ङ्कथ मग्निहोत्र.ञ्जुहोति, पुत्रा न्यौत्रा न्नमृ
 नित्याहु- रस्मिंश्च लोकेऽमुष्मिं,श्चास्मि.न्लोकेऽयं स्वर्गो- ऽस्वर्गेण
 स्वर्गं लोक मारुरोहे, त्यमुष्यैव लोकस्य सन्तति न्धारयति, यस्यैषां
 पत्नी न्नैच्छे-तस्मा दपत्नीकस्याऽऽधान.ङ्कुर्वन्त्यपत्नीको

ऽग्निहोत्र.ङ्कथ मग्निहोत्र.ञुहोति- श्रद्धा पत्नी- सत्यं यजमान,श्श्रद्धा
सत्य- न्तदित्युत्तमं मिथुनं, श्रद्धया सत्येन मिथुनेन
स्वर्गा.न्लोका.न्जयतीति।। 7.2.10।।

ॐ तदाहु- र्यदर्शपूर्णमासयो रुपवसति- न ह वा अव्रतस्य
देवा हवि रश्नन्ति- तस्मा दुपवस- त्युत मे देवा हवि रश्नीयु-रिति,
पूर्वा पौर्णमासी मुपवसेदिति पैङ्गु- मुत्तरा मिति कौषीतकं, या पूर्वा
पौर्णमासी- साऽनुमति, र्योत्तरा- सा राका, या पूर्वाऽमावास्या- सा
सिनीवाली, योत्तरा- सा कुहू, र्या पर्यस्त.मिया दभ्युदिया.दिति- सा
तिथिः, पूर्वा पौर्णमासी मुपवसे- दनिर्ज्ञाय- पुरस्ता
दमावास्याया.ञ्चन्द्रमसं, यदुपैति यद्यजते- तेन सोम.ङ्कीणन्ति,
तेनोत्तरामुत्तरा मुपवसे- दुत्तराणि ह वै सोमो यजते- सोम
मनुदैवत,मेतद्वै देवसोमं- यच्चन्द्रमा,स्तस्मा दुत्तरा मुपवसेत्।।
7.2.11।।

ॐ तदाहु- र्यस्याग्नि मनुद्धृत मादित्योऽभ्युदिया-द्वाऽभ्यस्त
मियाद्वा- प्रणीतो वा प्राग्घोमा दुपशाम्ये-त्का तत्र प्रायश्चित्ति रिति,
हिरण्यं पुरस्कृत्य साय मुद्धरे- ज्योतिर्वै शुक्रं हिरण्य-ज्योति इशुक्र
मसौ, तदेव तज्योति इशुक्रं पश्य नृद्धरति, रजत मन्तर्धाय प्रात

रुद्धरे- देतद्रात्रिरूपं, पुरा सम्भेदा च्छायाना माहवनीय
 मुद्धरे, न्मृत्युर्वै तम.श्छाया- तेनैव तज्ज्योतिषा मृत्यु न्तम श्छाया
 न्तरति- सा तत्र प्रायश्चित्ति, स्तदाहु- र्यस्य
 गार्हपत्याऽहवनीया.वन्तरेणाऽनो वा रथो वा श्वा वा प्रतिपद्येत-
 का तत्र प्रायश्चित्तिरिति, नैन न्मनसि कुर्या दित्याहु- रात्म.न्यस्य हि
 ता भवन्तीति, तच्चे.न्मनसि कुर्वीत- गार्हपत्या दविच्छिन्ना
 मुदकधारां हरेत्- ¹तन्तु न्तन्व ब्रजसो भानु मन्विही
 त्याऽहवनीया- त्सा तत्र प्रायश्चित्ति, स्तदाहुः- कथ मग्नी
 नन्वादधानो ऽन्वाहार्य पचन माहारये ३ त्। ना हारये ३ त् -इति।
 आहारये दित्याहुः, प्राणान् वा एषोऽभ्यात्म.न्यत्ते योऽग्नी नाधत्ते,
 तेषा मेषोऽन्नादतमो भवति- यदन्वाहार्यपचन-स्तस्मि न्नेता
 माहुति.ञ्जुहो,- ऋत्यग्नयेऽन्नादायाऽन्नपतये स्वाहे, त्यन्नादो
 हाऽन्नपति भव- त्यश्रुते प्रजयाऽन्नाद्यं- य एवं वेदा, ऽन्तरेण
 गार्हपत्याऽहवनीयौ होष्य न्त्सञ्चरे.तैतेन ह वा एनं सञ्चरमाण

मग्नयो विदु-रय मस्मासु होष्यती,-त्येतेन ह वा अस्य सञ्चरमाणस्य
गार्हपत्याऽऽहवनीयौ पाप्मान मपहत, स्सोऽपहतपाप्मोर्ध्वं स्वर्गं
लोक.मेतीति वै ब्राह्मण मुदाहरन्ति, तदाहुः- कथं मग्नी
न्प्रवत्स्य.न्नुपतिष्ठेत- प्रोष्य वा- प्रत्येत्याऽहरह वेति- तूष्णी
मित्याहु,स्तूष्णीं वै श्रेयस आकाङ्क्षन्ते,ऽथाप्याहु-रहरहर्वा एते
यजमानस्याऽश्रद्धयोद्वासना त्रप्लावना द्विभ्यति, तानुपतिष्ठेतैवाऽभयं
वोऽभयं मेऽस्तिव- त्यभयं हैवास्मै भव- त्यभयं हैवास्मै भवति।।
7.2.12।। इति द्वितीयोऽध्यायः।।

ॐ सप्तमपञ्चिकायां तृतीयोऽध्यायः।।

ॐ हरिश्चन्द्रो ह वैधस ऐक्ष्वाको राजा पुत्र आस, तस्य ह
शत.ज्जाया बभूवु- स्तासु पुत्र न्न लेभे, तस्य ह पर्वतनारदौ गृह
ऊषतु, स्स ह नारदं पप्रच्छ-
यन्निमं पुत्र मिच्छन्ति ये विजानन्ति ये चन।
किं स्वित्पुत्रेण विन्दते तन्म आ चक्ष्व नारदे-ति, स एकया पृष्ठो
दशभिः प्रत्युवाच।।
ऋणमस्मि न्त्सन्नय- त्यमृतत्वञ्च गच्छति।
पिता पुत्रस्य जातस्य पश्येच्चे जीवतो मुखम्।।

यावन्तः पृथिव्यां भोगा यावन्तो जातवेदसि।
यावन्तो अप्सु प्राणिनां भूया न्युत्रे पितु स्ततः।।
शश्वत्पुत्रेण पितरोऽत्याय न्वहुल न्तमः।
आत्मा हि जज्ञ आत्मन स्स इराव-त्यतितारिणी।।
किन्नु मल.ङ्किमजिन-ङ्किमु श्मश्रूणि किन्तपः।
पुत्रं ब्रह्माण इच्छध्वं स वै लोको वदावदः।।
अन्नं ह प्राण श्शरणं ह वासो रूपं हिरण्यं पशवो विवाहाः।
सखा ह जाया कृपणं ह दुहिता ज्योतिर्ह पुत्रः परमे व्योमन्।।
पतिर्जायां प्रविशति गर्भो भूत्वा स मातरम्।
तस्यां पुनर्नवो भूत्वा दशमे मासि जायते।।
तज्जाया जाया भवति यदस्या जायते पुनः।
आभूति रेषा भूति बीज मेत न्निधीयते।।
देवाश्चैता.मृषयश्च तेज स्समभर न्महत्।
देवा मनुष्या नब्रुव न्नेषा वो जननी पुनः।।
नापुत्रस्य लोकोस्तीति तत्सर्वे पशवो विदुः।
तस्मात्तु पुत्रो मातरं स्वसार आधिरोहति।।
एष पन्था उरुगाय स्सुशेवो यं पुत्रिण आक्रमन्ते विशोकाः।

तं पश्यन्ति पशवो वयांसि च- तस्मात्ते मात्राऽपि मिथुनीभवन्ती-
ति हास्मा आख्याय।। 7.3.13।।

ॐ अथैन मुवाच- वरुणं राजान मुपधाव, पुत्रो मे जायता-
न्तेन त्वा यजा इति- तथेति, स वरुणं राजान मुपससार- पुत्रो मे
जायता- न्तेन त्वा यजा इति- तथेति, तस्य ह पुत्रो जज्ञे रोहितो
नाम, तं होवाचा-ऽजनि वै ते पुत्रो- यजस्व माऽनेनेति, स होवाच-
यदा वै पशु निर्दशो भव-त्यथ स मेध्यो भवति, निर्दशोऽन्व-स्त्वथ
त्वा यजा इति- तथेति, स ह निर्दश आसदं होवाच- निर्दशोऽन्वभू-
द्यजस्व माऽनेनेति, स होवाच- यदा वै पशो र्दन्ता जायन्ते-ऽथ स
मेध्यो भवति, दन्ता न्वस्य जायन्ता- मथ त्वा यजा इति- तथेति,
तस्य ह दन्ता जज्ञिरे- तं होवाचा-ऽज्ञत वा अस्य दन्ता- यजस्व
माऽनेनेति, स होवाच- यदा वै पशो र्दन्ताः पद्यन्ते-ऽथ स मेध्यो
भवति- दन्ता न्वस्य पद्यन्ता- मथ त्वा यजा इति- तथेति, तस्य ह
दन्ताः पेदिरे- तं होवाचा-ऽपत्सत वा अस्य दन्ता- यजस्व
माऽनेनेति, स होवाच- यदा वै पशो र्दन्ताः पुन र्जायन्ते-ऽथ स
मेध्यो भवति- दन्ता न्वस्य पुन र्जायन्ता- मथ त्वा यजा इति-
तथेति, तस्य ह दन्ताः पुन र्जज्ञिरे- तं होवाचा-ऽज्ञत वा अस्य पुन

र्दन्ता- यजस्व माऽनेनेति, स होवाच- यदा वै क्षत्रिय स्सान्नाहुको भव- त्यथ स मेध्यो भवति- सन्नाहन्नु प्राप्नो-त्वथ त्वा यजा इति- तथेति, स ह सन्नाहं प्राप-त्तं होवाच- सन्नाहन्नु प्राऽप्नो- यजस्व माऽनेनेति, स तथेत्युत्त्वा- पुत्र मामन्त्रयामास- तताऽयं वै मह्यन्त्वा मददा- छन्त त्वयाऽह मिमं यजा इति, स हने-त्युत्त्वा धनु रादायाऽरण्य मपातस्थौ, स सँवत्सर मरण्ये चचार।। 7.3.14।।

ॐ अथ हैक्ष्वाकं वरुणो जग्राह, तस्य होदर.ञ्जो, तदु ह रोहित इशुश्राव- सोऽरण्या.द्राम मेयाय, तमिन्द्रः पुरुषरूपेण पर्येत्योवाच।।

नाऽनाश्रान्ताय श्रीरस्तीति रोहित शुश्रुम्। पापो नृषद्वरो जन इन्द्र इच्चरत स्सखा- चरैवेति, चरैवेति वै मा ब्राह्मणोऽवोचदिति ह। द्वितीयं सँवत्सर मरण्ये चचार, सोऽरण्या.द्राम मेयाय - तमिन्द्रः पुरुषरूपेण पर्येत्योवाच।।

पुष्पिण्यौ चरतो जङ्घे- भूष्णुरात्मा फलग्रहिः। शरेऽस्य सर्वे पाप्मान इश्रमेण प्रपथे हता-श्चरैवेति,

चरैवेति वै मा ब्राह्मणोऽवोचदिति ह। तृतीयं सँवत्सर मरण्ये
चचार, सोऽरण्या.द्राम मेयाय- तमिन्द्रः पुरुषरूपेण
पर्येत्योवाच।।

आस्ते भग आसीन-स्योर्ध्वं स्तिष्ठति तिष्ठतः। शेते
निपद्यमानस्य चराति चरतो भग-श्चरैवेति,
चरैवेति वै मा ब्राह्मणो ऽवोचदिति ह। चतुर्थं सँवत्सर मरण्ये
चचार, सोऽरण्या.द्राम मेयाय- तमिन्द्रः पुरुषरूपेण
पर्येत्योवाच।।

कलि शशयानो भवति - सञ्जिह्वानस्तु द्वापरः। उत्तिष्ठं-
स्त्रेता भवति कृतं संपद्यते चरं-श्चरैवेति,
चरैवेति वै मा ब्राह्मणो ऽवोचदिति ह। पञ्चमं सँवत्सर मरण्ये
चचार, सोऽरण्या.द्राम.मेयाय तमिन्द्रः पुरुषरूपेण पर्येत्योवाच।।

चरन्वै मधु विन्दति चर-न्त्स्वादु मुदुम्बरम्। सूर्यस्य पश्य
श्रेमाणं यो न तन्द्रयते चरं-श्चरैवेति,
चरैवेति वै मा ब्राह्मणोऽवोचदिति ह। षष्ठं सँवत्सर मरण्ये चचार,
सोऽजीगर्तं सौयवसि मृषि मशनया.परीत मरण्य उपेयाय, तस्य ह
त्रयः पुत्रा आसु- श्शुनःपुच्छ- श्शुनश्शेष- श्शुनोलाङ्गूल इति, तं

होवाच- ऋषेऽहं न्ते शतं न्ददा म्यह,-मेषा मेकेनाऽऽत्मानं
 त्रिष्क्रीणा इति, स ज्येष्ठं पुत्रं त्रिगृह्णान् उवाच- न न्विममिति, नो
 एवेममिति कनिष्ठं माता, तौ ह मध्यमे संपादयाञ्चक्रतुः शशुनश्शेषे,
 तस्य ह शतं न्दत्त्वा- स तमादाय सोऽरण्याद्ब्राममेयाय, स पितरं
 मेत्योवाच- तत हन्ताऽहं मनेनाऽऽत्मानं त्रिष्क्रीणा इति, स वरुणं
 राजानं मुपससाराऽनेन त्वा यजा इति- तथेति, भूयान् वै ब्राह्मणः ~
 क्षत्रियादिति वरुण उवाच, तस्मा एतं राजसूयं यज्ञक्रतुं प्रोवाच,
 तमेतं मभिषेचनीये पुरुषं पशुमालेभे।। 7.3.15।।

ॐ तस्य ह विश्वामित्रो होताऽसी- जमदग्नि रध्वर्यु-
 र्वसिष्ठो ब्रह्मा-ऽयास्य उद्गाता, तस्मा उपाऽऽकृताय नियोक्तारं न
 विविदुः, स्स होवाचाऽजीगर्तं स्सौयवसि- र्मह्यं मपरं शतं न्दत्ताऽह-
 मेन त्रियोक्ष्यामीति, तस्मा अपरं शतं न्ददुः स्तं स ¹निनियोज,
 तस्मा उपाऽऽकृताय नियुक्तायाऽऽप्रीताय पर्यग्निकृताय
 विशसितारं न विविदुः, स्स होवाचाऽजीगर्तं स्सौयवसि- र्मह्यं मपरं

¹ नियुयोज इति वक्तव्ये निनियोज इति छान्दसः उपसर्गसहितस्य धातोरभ्यासः

शत न्दत्ता-ऽहमेनं विशसिष्यामीति, तस्मा अपरं शत.न्ददु-
 स्सोऽसि निश्शान एयाया,ऽथ ह शुनश्शोप ईक्षाञ्चक्रे-ऽमानुषमिव
 वै मा विशसिष्यन्ति- हन्ताऽह न्देवता उप धावामीति, स प्रजापति
 मेव प्रथम न्देवताना मुपससार- ¹कस्य नून क्तमस्याऽमृताना
 मित्येतयर्चा, तं प्रजापति -रुवाचा-ऽग्निर्वै देवाना न्नेदिष्ठ स्तमेवोप
 धावेति, सोऽग्नि मुपससारा-ऽ²ग्ने र्वयं प्रथमस्याऽमृताना
 मित्येतयर्चा, तमग्नि रुवाच- सविता वै प्रसवाना मीशे- तमेवोप
 धावेति, स सवितार मुपससारा-ऽ³भि त्वा देव सवित रित्येतेन
 तृचेन, तं सवितोवाच- वरुणाय वै राज्ञे नियुक्तोऽसि- तमेवोप
 धावेति, स वरुणं राजान मुपससारा-ऽत उत्तराभि रेकत्रिंशता⁴, तं
 वरुण उवाचा-ऽग्निर्वै देवानां मुखं सुहृदयतम- स्तन्नु स्तु-ह्यथ

¹ कस्य नूनं क्तमस्यामृतानां (संहिता 1.24.1)

² अग्नेर्वयं प्रथमस्यामृतानां (संहिता 1.24.2)

³ अभित्वा देव सवितः (संहिता 1.24.3 - 5)

⁴

त्वोत्स्रक्ष्याम इति, सोऽग्निं न्तुष्टावा-ऽत उत्तराभिर्द्वाविंशत्या¹,
तमग्निं रुवाच- विश्वान्नु देवा.न्स्तुह्यथ त्वोत्स्रक्ष्याम इति, स विश्वा
न्देवां.स्तुष्टाव- ²नमो महद्भ्यो नमो अर्भकेभ्य इत्येतयर्चा, तँ विश्वे
देवा ऊचु- रिन्द्रो वै देवानां मोजिष्ठो बलिष्ठस्सहिष्ठस्सत्तमः
पारयिष्णुतम- स्तन्नु स्तु.ह्यथ त्वोत्स्रक्ष्याम इति, स इन्द्रं न्तुष्टाव-
³यच्चिद्धि सत्यं सोमपा इति चैतेन सूक्तेनोत्तरस्य च
पञ्चदशभिः,स्तस्मा इन्द्रं स्स्तूयमानः प्रीतो मनसा हिरण्यरथं न्ददौ,
तमेतया प्रतीयाय- ⁴शश्वदिन्द्र इति, तमिन्द्र उवाचाऽश्विनौ नु
स्तु.ह्यथ त्वोत्स्रक्ष्याम इति, सोऽश्विनौ तुष्टावा-ऽत उत्तरेण ⁵तृचेन,
तमश्विना ऊचतु- रुषसन्नु स्तु.ह्यथ त्वोत्स्रक्ष्याम इति, स उषस

¹ वसिष्ठा हि (संहिता 1.26.1 - 10) अश्वं नत्वा वारवन्तं (संहिता 1.27.1 - 12)

2

3

4

5

न्तुष्टावा-ऽत उत्तरेण ¹तृचेन, तस्य ह स्मर्च्यच्युक्तायाँ विपाशो
मुमुचे, कनीय ऐक्ष्वाकस्योदरं भव,त्युत्तमस्या मेवर्च्युक्तायाँ विपाशो
मुमुचे- ऽगद ऐक्ष्वाक आस।। 7.3.16।।

ॐ तमृत्विज ऊचु- स्त्वमेव नोऽस्याह स्संस्था
मधिगच्छे,त्यथ हैतं शुनश्शोपो-ऽञ्जस्सव न्ददर्श, तमेताभि
श्रतसृभि रभिसुषाव- यच्चिद्धि त्व.ङ्गहेगृह इ,त्यथैन न्द्रोणकलश
मभ्यवनिनायो-च्छिष्ट.ञ्चम्बो भेरित्येतयर्चा,ऽथ हास्मि न्नन्वारब्धे-
पूर्वाभि श्रतसृभि स्सस्वाहाकाराभि र्जुहवाञ्चकारा,ऽथैन मवभृथ
मभ्यव निनाय- त्वन्नो अग्ने वरुणस्य विद्वा नित्येताभ्या,मथैन मत
ऊर्ध्व मग्नि माहवनीय मुपस्थापयाञ्चकार- शुनश्चिच्छेप न्निदितं
सहस्रा दि,त्यथ ह शुनश्शोपो विश्वामित्रस्याङ्क माससाद, स
होवाचाऽजीगर्त स्सौयवसि- ऋषे पुनर्मे पुत्र न्देहीति, नेति होवाच-
विश्वामित्रो- देवा वा इमं मह्य मरासतेति, स ह देवरातो वैश्वामित्र

आस, तस्यैते कापिलेय बाभ्रवा,स्स होवाचाऽजीगर्त स्सौयवसि-
स्त्वं वेहि विह्वयावहा इति, स होवाचाऽजीगर्त स्सौयवसि-

-राङ्गिरसो जन्मना ऽस्याऽऽजीगर्ति श्श्रुतः कविः। ऋषे
पैतामहा त्तन्तो माऽपगाः पुनरेहि मामिति, स होवाच शुनश्शेषो-

ऽदर्शु स्त्वा शासहस्त -न्न यच्छूद्रेष्वलप्सत। गवा न्नीणि
शतानि त्व मवृणीथा मदङ्गिर- इति, स होवाचाऽजीगर्त स्सौयवसि-

-स्तद्वै मा तात तपति पाप.ङ्कर्म मया कृतम्। तदह न्निहवे
तुभ्यं प्रति यन्तु शता गवा-मिति, स होवाच शुनश्शेषो-

यस्सकृ.त्पापक.ङ्कुर्या-त्कुर्या देन त्ततोऽपरम्। नापागा
श्शौद्रा न्याया- दसन्धेय न्तवया कृत- मि,त्यसन्धेयमिति ह
विश्वामित्र उप पपाद, स होवाच विश्वामित्रो-

भीम एव सौयवसि शशासेन विशिशशासिषुः।

अस्था न्मैतस्य पुत्रो भू- र्ममैवोपेहि पुत्रता-मिति, स होवाच
शुनश्शेष-

स्स वै यथा नो ज्ञपयाऽऽ राजपुत्र तथा वद।

यथैवाऽङ्गिरस स्स-न्नुपेया न्तव पुत्रता- मिति स होवाच
विश्वामित्रो-

ज्येष्ठो मे त्वं पुत्राणां स्या- स्तव श्रेष्ठा प्रजा स्यात्।

उपेया दैवं मे दाय- न्तेन वै त्वोपमन्त्रय- इति, स होवाच
शुनश्शेष-

स्संज्ञानानेषु वै ब्रूया-त्सौहार्दाय मे श्रियै।

यथाऽहं भरत ऋषभोपेया न्तव पुत्रता,- मि,त्यथ ह
विश्वामित्रः पुत्रा नामन्त्रयामास,

मधुच्छन्दा इशृणोतन- ऋषभो रेणु रष्टकः।

ये के च भ्रातर स्थना-ऽस्मै ज्यैष्ठ्याय कल्पध्वमिति।।

7.3.17।।

ॐ तस्य ह विश्वामित्रस्यैकशतं पुत्रा आसुः, पञ्चाशदेव
ज्यायांसो मधुच्छन्दसः पञ्चाश त्कनीयांस,स्तद्ये ज्यायांसो- न ते
कुशलं मेनिरे, ताननु व्याजहारा-न्तान् वः प्रजा भक्षीष्टेति, त
एतेऽन्ध्राः पुण्ड्रा शशबराः पुलिन्दा मूतिबा इत्युदन्त्या बहवो
भवन्ति- वैश्वामित्रा दस्यूनां भूयिष्ठा,-स्स होवाच मधुच्छन्दाः-

पञ्चाशता सार्धं यन्नः पिता सञ्जानीते तस्मिन्-स्तिष्ठामहे
वयम्।

पुरस्त्वा सर्वे कुर्महे त्वा मन्वञ्चो वयं स्मसी-त्यथ ह
 विश्वामित्रः प्रतीतः पुत्रांस्तुष्टाव,
 ते वै पुत्राः पशुमन्तो- वीरवन्तो भविष्यथ।
 ये मानं मेऽनुगृह्णन्तो- वीरवन्त मकर्त मा।।
 पुर एत्रा वीरवन्तो- देवरातेन गाथिनाः।
 सर्वे राध्या स्स्थ पुत्रा- एष व स्सद्विवाचनम्।।
 एष वः कुशिका वीरो- देवरात स्तमन्वित।
 युष्मांश्च दायं म उपेता- विद्यां यामु च विद्मसि।।
 ते सम्यञ्चो वैश्वामित्रा- स्सर्वे साकं सरातयः।
 देवराताय तस्थिरे- धृत्यै श्रैष्ठ्याय गाथिनाः।।
 अधीयत देवरातो- रिक्थयो रुभयो ऋषिः।
 जहूना आधिपत्ये- दैवे वेदे च गाथिनाम्।।

तदेत त्पर-ऋक्शतगाथं शौनश्शेष माख्यान, न्तद्धोता
 राज्ञेऽभिषिक्तायाऽऽचष्टे, हिरण्यकशिपा.वासीन आ चष्टे,
 हिरण्यकशिपा.वासीनः प्रतिगृणाति- यशो वै हिरण्यं- यशसैवैन
 न्तत्समर्धय, त्योमित्यृचः प्रतिगर, एव न्तथेति गाथाया, ओमिति
 वै दैव- न्तथेति मानुष, न्दैवेन चैवैन.न्तन्मानुषेण च पापा देनसः

प्रमुञ्चति, तस्माद्यो राजा विजिती स्या दप्ययजमान आख्यापयेतै-
 वैत.च्छौनश्शेष माख्यान,न्न हास्मि न्नल्प.ञ्चनैनः परिशिष्यते,
 सहस्र माख्यात्रे दद्या- च्छतं प्रतिगरित्र,- एते चैवाऽऽसने
 श्वेतश्चाऽश्वतरिरथो होतुः, पुत्रकामा हाऽप्याऽऽख्यापयेर- न्लभन्ते
 ह पुत्रा न्लभन्ते ह पुत्रान्।। 18।। इति तृतीयोऽध्यायः।।

ॐ सप्तम पञ्चिकायां चतुर्थोऽध्यायः।।

ॐ प्रजापति र्यज्ञं मसृजत, यज्ञं सृष्ट मनु ब्रह्म क्षत्रे
 असृज्येतां, ब्रह्मक्षत्रे अनु द्वय्यः प्रजा असृज्यन्त हुताद.श्वाहुतादश्च,
 ब्रह्मैवानु हुतादः ~ क्षत्र मन्वहुताद, एता वै प्रजा हुतादो- यद्वाह्यणा,
 अथैता अहुतादो- यद्राजन्यो वैश्य इशूद्र,स्ताभ्यो यज्ञ उदक्राम-त्तं
 ब्रह्मक्षत्रे अन्वैतां, यान्येव ब्रह्मण आयुधानि- तै ब्रह्माऽन्वै,द्यानि
 क्षत्रस्य तैः ~क्षत्र, मेतानि वै ब्रह्मण आयुधानि-
 यद्यज्ञायुधा,न्यथैतानि क्षत्रस्याऽऽयुधानि- यदश्वरथः कवच
 इषुधन्व, तङ्क्षत्र मनन्वाप्य न्यवर्तताऽऽयुधेभ्यो हस्माऽस्य विजमानः
 पराडेवै,त्यथैनं ब्रह्माऽन्वै- तमाप्नो,त्तमाप्त्वा परस्ता
 निरुद्धाऽतिष्ठ,त्स आप्तः परस्ता निरुद्ध स्तिष्ठ-न्ज्ञात्वा
 स्वान्यायुधानि ब्रह्मोऽपावर्तत, तस्मा.द्वाप्येतर्हि यज्ञो ब्रह्मण्येव

ब्राह्मणेषु प्रतिष्ठितोऽथैन.त्क्षत्र मन्वागच्छ- तदब्रवी,-दुप माऽस्मिन्
यज्ञे ह्यस्वेति- तत्तथे.त्यब्रवीत्, तद्वै निधाय स्वा.न्यायुधानि-
ब्रह्मण एवाऽयुधै ब्रह्मणो रूपेण ब्रह्म भूत्वा यज्ञ मुपाऽवर्तस्वेति-
तथेति, तत्क्षत्र निधाय स्वान्यायुधानि- ब्रह्मण एवाऽयुधै ब्रह्मणो
रूपेण ब्रह्म भूत्वा- यज्ञ मुपाऽवर्तत, तस्मा.द्वाप्येतर्हि क्षत्रियो
यजमानो निधायैव स्वा.न्यायुधानि- ब्रह्मण एवाऽयुधै ब्रह्मणो
रूपेण ब्रह्म भूत्वा- यज्ञ मुपाऽवर्तते।। 7.4.19।।

ॐ अथातो देवयजनस्यैव याज्ञ,स्तदाहु र्यद्वाह्मणो राजन्यो
वैश्यो दीक्षिष्यमाणः~ क्षत्रिय न्देवयजनं याचति, कङ्क्षत्रियो
याचेदिति- दैव ङ्क्षत्रं याचे दित्याहु,रादित्यो वै दैव ङ्क्षत्र- मादित्य एषां
भूताना मधिपति,स्स यदह दीक्षिष्यमाणो भवति - तदहः पूर्वाह्ण
एवोद्यन्त मादित्य मुपतिष्ठे-तेदं¹ श्रेष्ठ.ज्योतिषा ज्योतिरुत्तमम्।
देवसवित देवयजनं मे देहि देवयज्याया- इति देवयजनं याचति, स
यत्तत्र याचित उत्तरां सर्प-त्यो-न्तथा ददामीति हैव तदाह, तस्य ह

न काचन रिष्टि भवति- देवेन सवित्रा प्रसूत.स्योत्तरोत्तरिणीं ह श्रिय
मश्रुते, ऽश्रुते ह प्रजाना मैश्वर्य माधिपत्यं- य एव मुपस्थाय याचित्वा
देवयजन मध्यवसाय दीक्षते क्षत्रिय.स्सन्न।। 7.4.20।।

ॐ अथात इष्टापूर्तस्याऽपरिज्यानिः~क्षत्रियस्य
यजमानस्य, स पुरस्ता.दीक्षाया आहुति.जुहुया- चतुर्गृहीत माज्य
माहवनीय इष्टापूर्तस्याऽपरिज्यान्वै,

॥ पुनर्न इन्द्रो मघवा ददातु। ब्रह्म पुनरिष्टं पूर्त-न्दात्स्वाहे-
त्यथानूबन्ध्यायै समिष्टयजुषा मुपरिष्ठात,

॥ पुनर्नो अग्नि र्जातवेदा ददातु। क्षत्रं पुनरिष्टं पूर्त न्दात्स्वाहे-
ति, सैषेष्टापूर्तस्याऽपरिज्यानिः ~क्षत्रियस्य यजमानस्य- यदेते
आहुती, तस्मादेते होतव्ये।। 7.4.21।।

ॐ तदु हस्माऽह सौजात आराब्धि- रजीतपुनर्वर्ण्यं वा
एत-द्यदेते आहुती इति, यथा ह कामयेत- तथैते कुर्याद्, य
इतोऽनुशासन.ङ्कुर्यादि-तीमे त्वेव जुहुयाद्,

॥ ब्रह्म प्रपद्ये ब्रह्म मा क्षत्रा.द्रोपायतु ब्रह्मणे स्वाहेति,
तत्तदितीं 3 । ब्रह्म वा एष प्रपद्यते- यो यज्ञं प्रपद्यते, ब्रह्म वै यज्ञो-
यज्ञादु ह वा एष पुन.र्जायते- यो दीक्षते, तं ब्रह्म प्रपन्न.ङ्क्षत्र.न्न

परिजिनाति- ब्रह्म मा क्षत्रा-द्रोपाय.त्वित्याह, यथैनं ब्रह्म
क्षत्रा.द्रोपाये-ब्रह्मणे स्वाहेति तदेन.त्प्रीणाति,
तदेन.त्प्रीत.ङ्क्षत्रा.द्रोपाय,त्यथानूबन्ध्यायै समिष्टयजुषा मुपरिष्ठात्

॥क्षत्रं प्रपद्ये क्षत्रं मा ब्रह्मणो गोपायतु क्षत्राय स्वाहे-ति
तत्तदितीं '3'। क्षत्रं वा एष प्रपद्यते- यो राष्ट्रं प्रपद्यते, क्षत्रं हि राष्ट्र-
न्तङ्क्षत्रं प्रपन्नं ब्रह्म न परिजिनाति, क्षत्रं मा ब्रह्मणो गोपाय.त्वित्याह,
यथैन.ङ्क्षत्रं ब्रह्मणो गोपाये-त्क्षत्राय स्वाहेति तदेन त्प्रीणाति-
तदेनत्प्रीतं ब्रह्मणो गोपायति, सैषेष्टार्पृतस्यैवाऽपरिज्यानिः~
क्षत्रियस्य यजमानस्य- यदेते आहुती, तस्मादेते एव होतव्ये।।

7.4.22।।

ॐ अथैन्द्रो वै देवतया क्षत्रियो भवति- त्रैष्टुभश्छन्दसा-
पञ्चदशस्स्तोमेन- सोमो राज्येन- राजन्यो बन्धुना, स ह दीक्षमाण
एव ब्राह्मणता मभ्युपैति- यत्कृष्णाजिन मध्यूहति- यद्दीक्षितव्रत
ञ्चरति- यदेनं ब्राह्मणा अभि सङ्गच्छन्ते, तस्य ह दीक्षमाणस्येन्द्र
एवेन्द्रिय मादत्ते- त्रिष्टुब्वीर्यं- पञ्चदश.स्स्तोम आयु- स्सोमो राज्यं-
पितरो यशस्कीर्ति,-मन्यो वा अय मस्म.द्भवति- ब्रह्म वा अयं

भवति- ब्रह्म वा अय मुपाऽवर्तत इति वदन्त,स्स पुरस्ता दीक्षाया
आहुतिं हुत्वाऽहवनीय मुपतिष्ठेत,

ऋनेन्द्रा देवताया एमि- न त्रिष्टुभश्छन्दसो- न पञ्चदशा
स्तोमा-न्न सोमा द्राज्ञो- न पित्र्याद्वन्धो, मां म इन्द्र इन्द्रिय मादित,
मा त्रिष्टुब्वीर्यं- मा पञ्चदशस्तोम आयु- मां सोमो राज्यं- मा पितरो
यश.स्कीर्तिं, सहेन्द्रियेण वीर्येणाऽयुषा राज्येन यशसा बन्धुना-ऽग्नि
न्देवता मुपैमि- गायत्री.ञ्छन्द- स्त्रिवृतं स्तोमं- सोमं राजानं, ब्रह्म
प्रपद्ये ब्राह्मणो भवामी-ति,
तस्य ह नेन्द्र इन्द्रिय मादत्ते- न त्रिष्टुब्वीर्यं-न्न पञ्चदश स्तोम आयु-
र्न सोमो राज्य-न्न पितरो यशस्कीर्तिं, य एव.मेता माहुतिं
हुत्वाऽहवनीय मुपस्थाय दीक्षते- क्षत्रिय.स्सन्न॥ 7.4.23॥

ॐ अथाऽग्नेयो वै देवतया क्षत्रियो दीक्षितो भवति, गायत्र
श्छन्दसा- त्रिवृत्स्तोमेन- ब्राह्मणो बन्धुना, स होदवस्य-न्नेव
क्षत्रियता मभ्युपैति, तस्य होदवस्यतोऽग्निरेव तेज आदत्ते- गायत्री
वीर्यं- त्रिवृत्स्तोम आयु- ब्राह्मणा ब्रह्म यशस्कीर्तिं,मन्यो वा अय
मस्म.द्भवति, क्षत्रं वा अयं भवति- क्षत्रं वा अय मुपाऽवर्तत इति

वदन्त,स्सोऽनूबन्ध्यायै समिष्टयजुषा मुपरिष्ठा ह्रुत्वाऽऽहुति
माहवनीय मुपतिष्ठेत,

॥ नान्ने देवताया एमि- न गायत्र्या श्छन्दसो- न त्रिवृत
स्तोमा-न्न ब्रह्मणो बन्धो, मा मेऽग्निस्तेज आदित, मा गायत्री
वीर्य- मा त्रिवृ त्तोम आयु- मा ब्राह्मणा ब्रह्म यशस्कीर्तिं, सह
तेजसा वीर्येणाऽऽयुषा ब्रह्मणा यशसा कीर्त्ये-न्द्र न्देवता मुपैमि-
त्रिष्टुभ.ञ्छन्दः- पञ्चदशं स्तोमं- सोमं राजान-ङ्क्षत्रं प्रपद्ये- क्षत्रियो
भवामि।।

॥ देवाः पितरः पितरो देवा योऽस्मि स सन् यजे। स्वं म
इदमिष्टं स्वं पूर्तं स्वं श्रान्तं स्वं हुतम्।।

तस्य मेऽय मग्नि रुपद्रष्टाऽयं वायु रुपश्रोता-ऽसा वादित्यो
ऽनुख्या.तेद महँ य एवास्मि सोऽस्मी-ति, तस्य ह नाग्नि स्तेज
आदत्ते- न गायत्री वीर्य-न्न त्रिवृत्स्तोम आयु- न ब्राह्मणा ब्रह्म
यशस्कीर्तिं, य एवमेता माहुतिं हुत्वाऽऽहवनीय मुपस्था.योदवस्यति
क्षत्रिय.स्सन्न।। 7.4.24।।

ॐ अथातो दीक्षाया आवेदनस्यैव, तदाहु र्यद्वाह्मणस्य
दीक्षितस्य ब्राह्मणोऽदीक्षिष्टेति दीक्षा मावेदयन्ति-

कथ.क्षत्रियस्याऽऽवेदये.दिति, यथैवैतद्ब्राह्मणस्य दीक्षितस्य
 ब्राह्मणोऽदीक्षिष्टेति दीक्षा मावेदय-न्त्येव
 मेवैत.त्क्षत्रियस्याऽऽवेदये,त्पुरोहितस्याऽऽर्षेयेणेति तत्तदिति ३।
 निधाय वा एष स्वा.न्यायुधानि ब्रह्मण एवाऽऽयुधै- ब्रह्मणो रूपेण
 ब्रह्म भूत्वा यज्ञ मुपाऽऽवर्तत, तस्मा तस्य पुरोहितस्याऽऽर्षेयेण दीक्षा
 मावेदयेयुः- पुरोहितस्याऽऽर्षेयेण प्रवरं प्रवृणीरन्न।। 7.4.25।।

ॐ अथातो यजमानभागस्यैव, तदाहुः प्राश्नीया त्क्षत्रियो
 यजमानभागा ३ म्। न प्राश्नीया ३ त्- इति। यत्प्राश्नीया- दहुता द्रुतं
 प्राश्य पापीया.न्त्या,द्यन्न प्राश्नीया-द्यज्ञा दात्मान मन्तरिया,द्यज्ञो वै
 यजमानभाग- स्स ब्रह्मणे परिहृत्यः, पुरोहिताऽऽयतनं वा
 एतत्क्षत्रियस्य- यद्वह्मा,ऽर्धात्मो ह वा एष क्षत्रियस्य- यत्पुरोहित,
 उपाऽऽह परोऽक्षेणैव प्राशितरूपमाप्नोति- नास्य प्रत्यक्षं भक्षितो
 भवति, यज्ञ उ ह वा एष प्रत्यक्षं- यद्वह्मा, ब्रह्मणि हि सर्वो यज्ञः
 प्रतिष्ठितो- यज्ञे यजमानो, यज्ञ एव तद्यज्ञ मय्यत्यर्जन्ति-
 यथाप्स्वापो- यथाऽग्ना.वग्नि,न्तद्वै नातिरिच्यते- तदेन.न्न हिनस्ति,
 तस्मात्स ब्रह्मणे परिहृत्यो,ऽग्नौ हैके जुह्वति ॥ प्रजापते विभा नाम
 लोक स्तस्मिं.स्त्वा दधामि सह यजमानेन स्वाहे-ति, तत्तथा न

कुर्या,द्यजमानो वै यजमानभागो- यजमानं ह सोऽग्नौ प्रवृणक्ति, य
 एन न्तत्र ब्रूया- द्यजमान मग्नौ प्रावाक्षीः प्रास्याग्निः प्राणा
 न्धक्ष्यति- मरिष्यति यजमान इति- शश्वत्तथा स्यात्,
 तस्मा.त्तस्याऽऽशा न्नेया- दाशा न्नेयात्॥ 26॥ इति
 चतुर्थोऽध्यायः॥

ॐ सप्तम पञ्चिकायां पञ्चमोऽध्यायः॥

ॐ विश्वन्तरो ह सौषद्धन इश्यापर्णा न्परिचक्षाणो
 विश्यापर्णं यज्ञ माजहे, तद्धानुबुध्य श्यापर्णा स्तं यज्ञ माजग्मु,-स्ते
 ह तदन्तर्वे.द्यासाञ्चक्रिरे, तान् ह दृष्ट्वावाच- पापस्य वा इमे कर्मणः
 कर्तार आसते-ऽपूतायै वाचो वदितारो- यच्छ्यापर्णा, इमा
 नुत्थापय.तेमे मेऽन्तर्वेदि माऽऽसिषतेति- तथेति,
 तानुत्थापयाञ्चक्रु,स्ते होत्थाप्यमाना रुरुविरे- ये तेभ्यो भूतवीरेभ्यो
 ऽसितमृगाः कश्यपानां सोमपीथ मभिजिग्युः- पारिक्षितस्य
 जनमेजयस्य विकश्यपे यज्ञे, तैस्ते तत्र वीरवन्त आसुः,
 कस्स्वि.त्सोऽस्माकास्ति वीरो- य इमं सोमपीथ
 मभिजेष्यती,त्यय.मह मस्मि वो वीर इति होवाच- रामो मार्गवेयो,
 रामो हाऽऽस मार्गवेयोऽनूचान इश्यापर्णीय -स्तेषां होत्तिष्ठता

मुवाचा,ऽपि नु राज.न्नित्थँविदँ वेदे रुत्थापयन्तीति, यस्त्व.ङ्कथँ
वेत्थ- ब्रह्मबन्धविति।। 7.5.27।।

ॐ यत्रेन्द्र न्देवताः पर्यवृञ्जन् विश्वरूप न्त्वाष्ट्र मभ्यमंस्त-
वृत्र मस्तृत- यती न्त्सालावृकेभ्यः प्रादा,दरु र्मघा नवधी,द्वृहस्पतेः
प्रत्यवधीदिति, तत्रेन्द्र स्सोमपीथेन व्याध्यते-न्द्रस्यानुवृद्धि.ङ्कथं
सोमपीथेन व्याध्यता,ऽपीन्द्र स्सोमपीथेऽभव.त्त्वष्टु राऽमुष्य
सोम,न्तद्वृद्ध मेवाद्यापि क्षत्रं सोमपीथेन, स य.स्तं भक्षँ विद्या.द्यः~
क्षत्रस्य सोमपीथेन व्यृद्धस्य येन क्षत्रं समृध्यते- कथ न्तँ वेदे
रुत्थापयन्तीति, वेत्थ ब्राह्मण- त्वन्तं भक्षा 3 म। वेद हीति, तँ वै नो
ब्राह्मण ब्रूहीति, तस्मै वै ते राज.न्निति होवाच।। 7.5.28।।

ॐ त्रयाणां भक्षाणा मेक माहरिष्यन्ति- सोमँ वा दधि
वाऽपो वा, स यदि सोमं- ब्राह्मणानां स भक्षो, ब्राह्मणां.स्तेन भक्षेण
जिन्विष्यसि, ब्राह्मणकल्पस्ते प्रजाया माजनिष्यत-
आदाय्यापाय्यावसायी यथाकाम.प्रयाप्यो, यदा वै क्षत्रियाय पापं
भवति- ब्राह्मणकल्पोऽस्य प्रजाया माजायत- ईश्वरो हास्मा.द्वितीयो
वा तृतीयो वा ब्राह्मणता मभ्युपैतो- स्स ब्रह्मबन्धवेन
जिज्यूषितो,ऽथ यदि दधि- वैश्यानां स भक्षो, वैश्याँ.स्तेन भक्षेण

जिन्विष्यसि, वैश्यकल्पस्ते प्रजाया माजनिष्यते-ऽन्यस्य बलिकृ-
दन्यस्स्याऽऽद्यो-यथाकामज्येयो, यदा वै क्षत्रियाय पापं भवति-
वैश्यकल्पोऽस्य प्रजाया माजायत- ईश्वरो हास्मा.द्वितीयो वा
तृतीयो वा वैश्यता मभ्युपैतो-स्स वैश्यतया जिज्यूषितो,ऽथ यद्यप-
श्शूद्राणां स भक्ष, शूद्रां.स्तेन भक्षेण जिन्विष्यसि, शूद्रकल्पस्ते
प्रजाया माजनिष्यते-ऽन्यस्य प्रेष्यः कामोत्थाप्यो यथाकामवध्यो,
यदा वै क्षत्रियाय पापं भवति- शूद्रकल्पोऽस्य प्रजाया माजायत-
ईश्वरो हास्मा.द्वितीयो वा तृतीयो वा शूद्रता मभ्युपैतो- स्स शूद्रतया
जिज्यूषितः॥ 7.5.29॥

ॐ एते वै ते त्रयो भक्षा राजन्निति होवाच- येषा माशा
न्नेया.त्क्षत्रियो यजमानो,-ऽथास्यैष स्वो भक्षो न्यग्रोधस्यावरोधाश्च
फलानि- चौदुम्बरा.ण्याश्चत्थानि प्लाक्षाण्यभिषुणुया,त्तानि भक्षये-
त्सोऽस्य स्वो भक्षो, यतो वा अधिदेवा यज्ञेनेष्ट्वा स्वर्गं लोक.मायं-
स्तत्रैतां.श्चमसा न्युजं-स्ते न्यग्रोधा अभव,न्युज्जा इति
हाप्येना.नेतर्ह्याचक्षते कुरुक्षेत्रे, ते ह प्रथमजा न्यग्रोधाना,न्तेभ्यो
हान्येऽधिजाता,स्ते यन्न्यञ्चोऽरोहं-स्तस्मा न्यङ्गोहति न्यग्रोहो,

न्यग्रोहो वै नाम, तन्न्यग्रोहं सन्त- न्यग्रोध इत्याचक्षते परोऽक्षेण,
परोऽक्षप्रिया इव हि देवाः॥ 7.5.30॥

ॐ तेषाँ यश्चमसानां रसोऽवाडै-त्तेऽवरोधा अभव,न्नथ य
ऊर्ध्व- स्तानि फला-न्येष ह वाव क्षत्रिय स्स्वा.द्भक्षान्नैति- यो
न्यग्रोधस्याऽवरोधांश्च फलानि च भक्षय,त्युपाऽह परोऽक्षेणैव
सोमपीथ माप्नोति- नास्य प्रत्यक्षं भक्षितो भवति, परोऽक्षमिव ह वा
एष सोमो राजा- यन्न्यग्रोधः, परोऽक्ष.मिवैष ब्रह्मणो रूप.मुप
निगच्छति- यत्क्षत्रियः पुरोधयैव दीक्षयैव प्रवरेणैव, क्षत्रं वा
एत.द्वनस्पतीनाँ- यन्न्यग्रोधः,~ क्षत्रं राजन्यो नितत इव हीह क्षत्रियो
राष्ट्रे वसन्भवति, प्रतिष्ठित इव नितत इव न्यग्रोधोऽवरोधै भूम्यां
प्रतिष्ठित इव, तद्यत्क्षत्रियो यजमानो न्यग्रोधस्याऽवरोधांश्च फलानि
च भक्षय- त्यात्मन्येव तत्क्षत्रं वनस्पतीनां प्रतिष्ठापयति- क्षत्र
आत्मान,-ङ्क्षत्रे ह वै स आत्मनि क्षत्रं वनस्पतीनां प्रतिष्ठापयति,
न्यग्रोध इवाऽवरोधै भूम्यां प्रति राष्ट्रे तिष्ठ,त्युग्रं हास्य राष्ट्र मव्यथ्यं
भवति- य एव मेतं भक्षं भक्षयति क्षत्रियो यजमानः॥ 7.5.31॥

ॐ अथ यदौदुम्बरा,ण्यूर्जो वा एषोऽन्नाद्या द्वनस्पति
रजायत- यदुदुम्बरो, भौज्यँ वा एत.द्वनस्पतीना- मूर्ज

मेवास्मिं.स्तदन्नाद्यं भौज्यञ्च वनस्पतीना.ङ्क्षत्रे दधा,त्यथ
यदाश्वत्थानि, तेजसो वा एष वनस्पति रजायत-
यदश्वत्थ,स्साम्राज्यं वा एत द्वनस्पतीना,न्तेज
एवास्मिं.स्तत्साम्राज्यञ्च वनस्पतीना.ङ्क्षत्रे दधा,-त्यथ यत्स्राक्षाणि,
यशसो वा एष वनस्पति रजायत- यत्स्राक्ष,स्स्वाराज्यञ्च ह वा एत
द्वैराज्यञ्च वनस्पतीनां यश एवास्मिं.स्तत्स्वाराज्यवैराज्ये च
वनस्पतीना.ङ्क्षत्रे दधा,-त्येता.न्यस्य पुरस्ता दुपक्कृतानि भव,न्त्यथ
सोमं राजान.ङ्क्षीणन्ति, ते राज्ञ एवाऽऽवृतौपवसथा.त्प्रतिवेशै
श्चर,न्त्यथौपवसथ्य मह,रेतान्यध्वर्युः पुरस्ता दुपकल्पयेता-
ऽधिषवण अर्मा-ऽधिषवणे फलके- द्रोणकलश- न्दशापवित्र- मद्गी-
न्पूतभृत-आधवनीयञ्च- स्थाली- मुदञ्चन-अमसञ्च, तद्य देत द्राजानं
प्रात रभिषुण्वन्ति- तदेनानि द्वेधा विगृहीया- दभ्यन्यानि सुनुया,
न्माध्यन्दिनायाऽन्यानि परिशिष्यात्॥ 7.5.32॥

ॐ तद्यत्रैतां.श्रमसा नुन्नयेयु- स्तदेतं यजमानचमस
मुन्नये,त्तस्मिन्द्वे दर्भतरुणके प्रास्ते स्याता,न्तयो र्षषङ्कृतेऽन्तःपरिधि
पूर्वं प्रास्ये-द्दधिकाव्णो अकारिष मित्येतयर्चा
सस्वाहाकारया,ऽनुवषङ्कृतेऽपर- मादधिका शशवसा पञ्च कृष्टी रिति,

तद्यत्रैतां.श्रमसा नाहरेयु- स्तदेतँ यजमानचमस माहरे,तान्
यत्रोद्गृहीयु- स्तदेन मुपोद्गृहीया,तद्यदेळां होतोपह्वयेत- यदा चमसं
भक्षये-दथैन मेतया भक्षयेद्-

॥ यदत्र शिष्टं रसिन स्सुतस्य यदिन्द्रो अपिब च्छचीभिः।
इद न्तदस्य मनसा शिवेन सोमं राजान मिह भक्षयामी-ति, शिवो ह
वा अस्मा एष वानस्पत्य, शिवेन मनसा भक्षितो भव-त्युग्रं हास्य
राष्ट्र मव्यथ्यं भवति- य एव मैतं भक्षं भक्षयति क्षत्रियो यजमान,
॥श्शन्न एधि हृदे पीतः- प्र ण आयु जीवसे सोम तारी-
रित्यात्मनः प्रत्यभिमर्श, ईश्वरो ह वा एषोऽप्रत्यभिमृष्टो
मनुष्यस्याऽयुः प्रत्यवहर्तो-रनर्ह न्मा भक्षयतीति,
तद्यदेतेनाऽत्मान मभिमृश- त्यायुरेव तत्प्रतिरत,- ॥आ प्यायस्व
समेतु ते- सन्ते पयांसि समु यन्तु वाजा इति चमस माप्यायय
त्यभिरूपाभ्याँ, यद्यज्ञेऽभिरूप- न्तत्समृद्धम्॥ 7.5.33॥

ॐ तद्यत्रैतां.श्रमसा न्त्सादयेयु- स्तदेतँ यजमानचमसं
सादये,तान्यत्र प्रकम्पयेयु- स्तदेन मनु प्रकम्पये,दथैन माहृतं
भक्षये-॥न्नराशंसपीतस्य देव सोम ते मतिविद् ऊमैः पितृभि
र्भक्षितस्य भक्षयामीति प्रातस्सवने, नाराशंसो भक्ष ऊर्वैरिति

माध्यन्दिने, काव्यैरिति तृतीयसवन,- ऊमा वै पितरः प्रातस्सवन-
 ऊर्वा माध्यन्दिने- काव्या स्तृतीयसवने, तदेत त्पितृ-नेवाऽमृता
 न्त्सवनभाजः करोति, सर्वो हैव सोऽमृत इति हस्माऽह प्रियव्रत
 स्सोमापो- यः कश्च सवनभागि,त्यमृता ह वा अस्य पितर
 स्सवनभाजो भव-न्त्युग्रं हास्य राष्ट्र मव्यथ्यं भवति- य एवमेतं भक्षं
 भक्षयति क्षत्रियो यजमान,स्समान आत्मनः प्रत्यभिमर्श- स्समान
 माप्यायन चमसस्य, प्रातस्सवनस्यैवाऽवृता प्रातस्सवने चरेयु,
 माध्यन्दिनस्य माध्यन्दिने- तृतीयसवनस्य तृतीयसवने, तमेव मेतं
 भक्षं प्रोवाच रामो मार्गवेयो विश्वन्तराय सौषधनाय, तस्मिन् होवाच
 प्रोक्ते- सहस्रमु ह ब्राह्मण तुभ्य न्दध्न-स्सश्यापर्ण उ मे यज्ञ
 इ,त्येतमु हैव प्रोवाच तुरः कावषेयो जनमेजयाय पारिक्षिता,यैतमु
 हैव प्रोचतुः पर्वत.नारदौ सोमकाय साहदेव्याय सहदेवाय सार्ज्जयाय
 बभ्रवे दैवावृधाय भीमाय वैदर्भाय नग्नजिते गान्धारा,यैतमु हैव
 प्रोवाचाऽग्नि स्सनश्रुतायाऽरिन्दमाय क्रतुविदे जानकय,- एतमु हैव
 प्रोवाच वसिष्ठ स्सुदासे पैजवनाय, ते ह ते सर्व एव महज्जग्मु- रेतं
 भक्षं भक्षयित्वा, सर्वे हैव महाराजा आसु, रादित्य इव ह स्म श्रियां
 प्रतिष्ठिता स्तपन्ति- सर्वाभ्यो दिग्भ्यो बलि मावहन्त, आदित्य इव ह

वै श्रियां प्रतिष्ठित स्तपति- सर्वाभ्यो दिग्भ्यो बलि मावह,-त्युग्रं
हास्य राष्ट्र मव्यथ्यं भवति- य एवमेतं भक्षं भक्षयति क्षत्रियो
यजमानो यजमानः॥ 7.5.34॥इति पञ्चमोऽध्यायः॥ इति
सप्तमपञ्चिका॥

≡≡ अष्टमपञ्चिकायां प्रथमोऽध्यायः॥

ॐ अथातःस्तुतशस्त्रयो रेवै,काहिकं प्रातस्सवन-
मैकाहिक न्तृतीयसवन,मेते वै शान्ते क्लृप्ते प्रतिष्ठिते सवने-
यदैकाहिके- शान्त्यै क्लृप्त्यै प्रतिष्ठित्या अप्रच्युत्या,-उक्तो
माध्यन्दिनः पवमानो- य उभयसाम्नो बृहत्पृष्ठस्योभे हि सामनी
क्रियेते, आ त्वा रथं यथोतय- इदं वसो सुतमन्ध इति राथन्तरी
प्रतिप.द्राथन्तरोऽनुचरः, पवमानोक्थं वा एत-द्यन्मरुत्वतीयं,
पवमाने वा अत्र रथन्तर.ङ्कुर्वन्ति बृहत्पृष्ठं सवीवधतायै, तदिदं
रथन्तरं स्तुत माभ्यां प्रतिप.दनुचराभ्या मनुशंस,त्यथो ब्रह्म वै
रथन्तर-ङ्क्षत्रं बृह,द्वह्म खलु वै क्षत्रा त्पूर्व- ब्रह्म पुरस्ता.न्म उग्रं राष्ट्र
मव्यथ्य मस.दि,त्यथान्नं वै रथन्तर- मन्न मेवास्मै
तत्पुरस्तात्कल्पय,त्यथेयं वै पृथिवी रथन्तर- मिय.ङ्खलु वै प्रतिष्ठा-
प्रतिष्ठा मेवास्मै तत्पुरस्ता त्कल्पयति, समान इन्द्र निहवोऽविभक्त-

स्सोऽह्वा.मुद्वा न्ब्राह्मणस्पत्य उभयसाम्नो रूप,मुभे हि सामनी
क्रियेते- समान्यो धाय्या अविभक्ता,स्ता अह्वा मैकाहिको
मरुत्वतीयः प्रगाथः॥ 8.1.01॥

ॐ जनिष्ठा उग्र स्सहसे तुरायेति सूक्त-
मुग्रवयत्सहस्व.त्तक्षत्रस्य रूपं, मन्द्र ओजिष्ठ इत्योजस्व-त्तक्षत्रस्य
रूपं, बहुलाभिमान इत्यभिव- दभिभूत्यै रूप, न्तदेकादशर्चं भव-
त्येकादशाक्षरा वै त्रिष्टु-त्रैष्टुभो वै राजन्य- ओजो वा इन्द्रियं वीर्यं
त्रिष्टु-बोजः~ क्षत्रं वीर्यं राजन्य- स्तदेन मोजसा क्षत्रेण वीर्येण
समर्धयति, तद्गौरिवीतं भव-त्येतद्वै मरुत्वतीयं समृद्धं- यद्गौरिवीतं,
तस्योक्तं ब्राह्मण- न्त्वामिद्धि हवामह इति बृहत्पृष्ठं भवति- क्षत्रं वै
बृह-त्क्षत्रेणैव तत्क्षत्रं समर्धय,त्यथो क्षत्रं वै बृह- दात्मा यजमानस्य
निष्केवल्य, न्तद्य.द्वहत्पृष्ठं भवति- क्षत्रं वै बृह-त्क्षत्रेणैवैन
न्तत्समर्धय,त्यथो ज्यैष्ठ्यं वै बृह- ज्यैष्ठ्येनैवैन न्तत्समर्धय,त्यथो
श्रैष्ठ्यं वै बृह-च्छ्रैष्ठ्येनैवैन न्तत्समर्धय,त्यभि त्वा शूर नोनुम इति
रथन्तर मनुरूप.ङ्कुर्व,न्त्ययं वै लोको रथन्तर- मसौ लोको बृह,दस्य
वै लोकस्यासौ लोकोऽनुरूपो-ऽमुष्य लोकस्यायं
लोकोऽनुरूप,स्तद्यद्रथन्तर मनुरूप.ङ्कुर्व-न्त्युभावेव तल्लोकौ

यजमानाय सम्भोगिनौ कुर्वन्त्यथो ब्रह्म वै रथन्तर-ङ्क्षत्रं बृहद्ब्रह्मणि
खलु वै क्षत्रं प्रतिष्ठित-ङ्क्षत्रे ब्रह्माऽथो साम्न एव सयोनितायै-
यद्वावानेति धाय्या, तस्या उक्तं ब्राह्मण- मुभयं शृणवच्च न इति
सामप्रगाथ उभयसाम्नो रूप, मुभे हि सामनी क्रियेते।। 8.1.02।।

ॐ तमुष्टुहि यो अभिभूत्योजा इति सूक्त मभिव- दभिभूत्यै
रूप, मषाँह मुग्रं सहमान माभि रित्युग्रवत्सहमानवत्तत्क्षत्रस्य
रूप, -न्तत्पञ्चदशर्चं भव-त्योजो वा इन्द्रियं वीर्यं पञ्चदश- ओजः~
क्षत्रं वीर्यं राजन्य-स्तदेन मोजसा क्षत्रेण वीर्येण समर्धयति,
तद्भारद्वाजं भवति, भारद्वाजं वै बृहदार्षेयेण सलो, मेष ह वाव
क्षत्रिययज्ञस्समृद्धो- यो बृहत्पृष्ठ, स्तस्मा द्यत्र क्वच क्षत्रियो यजेत-
बृहदेव तत्र पृष्ठं स्या, तत्समृद्धम्।। 8.1.03।।

ॐ ऐकाहिका होत्रा, एता वै शान्ताः कृताः प्रतिष्ठिता
होत्रा- यदैकाहिका-शान्त्यै कृत्यै प्रतिष्ठित्या अप्रच्युत्यै, ता
स्सर्वरूपा भवन्ति सर्वसमृद्धा- स्सर्वरूपतायै सर्वसमृद्ध्यै,
सर्वरूपाभिर्होत्राभिस्सर्वसमृद्धाभिस्सर्वा न्कामा नवाऽप्रवामेति,
तस्मा द्यत्र क्वचैकाहा असर्वस्तोमा असर्वपृष्ठा- ऐकाहिका एव तत्र
होत्रा स्युः, स्तत्समृद्ध, मुक्थ्य एवायं पञ्चदश स्यादित्याहुः, रोजो वा

इन्द्रियं वीर्यं पञ्चदश- ओजः~ क्षत्रं वीर्यं राजन्य- स्तदेन मोजसा
क्षत्रेण वीर्येण समर्धयति, तस्य त्रिंशत्स्तुतशस्त्राणि भवन्ति,
त्रिंशदक्षरा वै विरा-द्विराळन्नाद्यं- विराज्येवैन न्तदन्नाद्ये
प्रतिष्ठापयति, तस्मा त्तदुक्थ्यः पञ्चदश स्यादित्याहु, ज्योतिष्ठोम
एवाग्निष्ठोम स्याद्ब्रह्म वै स्तोमाना त्रिवृ-त्क्षत्रं पञ्चदशो- ब्रह्म खलु
वै क्षत्रा त्पूर्व- ब्रह्म पुरस्तान्म उग्रं राष्ट्र मव्यथ्य मसदिति, विश
स्सप्तदश- शशौद्रो वर्ण एकविंशो- विश,ञ्चैवास्मै तच्छौद्रञ्च वर्ण
मनुवर्त्मानौ कुर्वन्त्यथो तेजो वै स्तोमाना त्रिवृ- द्वीर्यं पञ्चदशः-
प्रजाति स्सप्तदशः- प्रतिष्ठैकविंश,-स्तदेन न्तेजसा वीर्येण प्रजात्या
प्रतिष्ठयाऽन्तत स्समर्धयति, तस्मा ज्योतिष्ठोम.स्यात्तस्य
चतुर्विंशति स्स्तुतशस्त्राणि भवन्ति, चतुर्विंशत्यर्धमासो वै सँवत्सर-
स्सँवत्सरे कृत्स्न मन्नाद्य-ङ्कृत्स्न एवैन न्तदन्नाद्ये प्रतिष्ठापयति, तस्मा
ज्योतिष्ठोम एवाग्निष्ठोम स्यादग्निष्ठोम स्यात्॥ 4॥ इति
प्रथमोऽध्यायः॥

ॐ अष्टम पञ्चिकायां द्वितीयोऽध्यायः॥

ॐ अथातः पुनरभिषेकस्यैव, सूयते ह वा अस्य क्षत्रं- यो
दीक्षते क्षत्रियस्स,न्त्स यदाऽवभृथा दुदेत्याऽनूबन्ध्यये.ष्ट्वोदवस्य-

त्यथैन मुदवसानीयायां संस्थितायां पुन.रभिषिञ्चन्ति, तस्यैते
पुरस्ता.देव सम्भारा उपक्लृप्ता भव,न्त्यौदुम्बर्यासन्दी,तस्यै
प्रादेशमात्राः पादा स्स्यु- ररत्नि मात्राणि शीर्षण्यानूच्यानि- मौञ्जं
विवयनं- व्याघ्रचर्माऽऽ स्तरण,मौदुम्बर श्रमस- उदुम्बरशाखा
तस्मि.न्नेतस्मिं-श्रमसेष्टा, तया निनिषुतानि भवन्ति- दधि मधु सर्पि
रातपवर्ष्या आप- श्शष्पाणि च तोक्मानि च सुरा दूर्वा, तद्यैषा
दक्षिणा स्फ्यवर्तनि वेदे भवति, तत्रैतां प्राची.मासन्दीं प्रतिष्ठापयति,
तस्या अन्तर्वेदि द्वौ पादौ भवतो- बहिर्वेदि द्वा,वियं वै श्री- स्तस्या
एत त्परिमितं रूपं- यदन्तर्वे,द्यथैष भूमाऽपरिमितो- यो बहिर्वेदि,
तद्य.दस्या अन्तर्वेदि द्वौ पादौ भवतो- बहिर्वेदि द्वा,-उभयोः कामयो
रुपाऽऽप्त्यै- यश्चान्तर्वेदि- यश्च बहिर्वेदि।। 8.2.05।।

ॐ व्याघ्रचर्मणाऽऽस्तृणा त्युत्तरलोम्ना प्राचीनग्रीवेण, क्षत्रं
वा एत दारण्यानां पशूनां- यद्याघ्रः,~ क्षत्रं राजन्यः--~ क्षत्रेणैव
तत्क्षत्रं समर्धयति, तां पश्चा.त्प्राङ्पविश्या-ऽऽच्य जानु- दक्षिण
मभिमन्त्रयत-उभाभ्यां पाणिभ्या मालभ्या-, ऋऽग्निष्वा गायत्र्या
सयुक्छन्दसा रोहतु- सवितोष्णिहा- सोमोऽनुष्टुभा- बृहस्पति
बृहत्या- मित्रावरुणौ पङ्कजेन्द्र स्त्रिष्टुभा- विश्वे देवा जगत्या,

तानह.मनु राज्याय साम्राज्याय भौज्याय स्वाराज्याय वैराज्याय
 पारमेष्ठ्याय राज्याय महाराज्यायाऽधिपत्याय स्वावश्याया
 ऽतिष्ठायाऽरोहामी-त्येता मासन्दी मारोहे-दक्षिणेनाऽग्रे
 जानुना,ऽथ सव्येन तत्तदितीं '3'। चतु.रुत्तरैर्वै देवा इच्छन्दोभि
 स्सयुग्भूत्वैतां श्रिय माऽरोहन्- यस्या मेत एतर्हि प्रतिष्ठिता, अग्नि
 गायत्र्या- सवितोष्णिहा- सोमोऽनुष्टुभा- बृहस्पति बृहत्या-
 मित्रावरुणौ पङ्क्येन्द्र स्त्रिष्टुभा- विश्वे देवा जगत्या, ते एते
 अभ्यनूच्येते- अग्ने गायत्र्यभव त्सयुग्वेति, कल्पते ह वा अस्मै
 योगक्षेम- उत्तरोत्तरिणीं ह श्रिय मश्नुते,ऽश्नुते ह प्रजाना मैश्वर्य
 माधिपत्यँ- य एवमेता अनु देवता एता मासन्दी मारोहति क्षत्रिय
 स्स,न्नथैन मभिषेक्ष्य-न्नपां शान्तिं वाचयति, ऋ शिवेन मा चक्षुषा
 पश्यताऽप शिशवया तन्वोप स्पृशत त्वचं मे। सर्वाः अग्नीः
 रप्सुषदो हुवे वो मयि वर्चो बलमोजो नि धत्ते-ति,
 नैतस्याऽभिषिषिचानस्या-ऽशान्ता आपो वीर्यं त्रिर्हण.न्निति।।

8.2.06।।

॥ अथैन मुदुम्बरशाखा मन्तर्धायाऽभिषिञ्च,-॥तीमा आप
शिवतमा इमा स्सर्वस्य भेषजीः। इमा राष्ट्रस्य वर्धनी रिमा
राष्ट्रभृतोऽमृताः।।

॥ याभि रिन्द्र मभ्यषिञ्च त्रजापति स्सोमं राजानं वरुणं यमं
मनुम्। ताभि रद्भि रभिषिञ्चामि त्वामहं राज्ञा न्वमधिराजो भवेह।।

॥ महान्तन्त्वा महीनां सम्राज ञ्चर्षणीना, न्देवी
जनित्र्यजीजन द्भद्रा जनित्र्यजीजन,

॥-देवस्य त्वा सवितुः प्रसवेऽश्विनो बाहुभ्यां पूष्णो
हस्ताभ्या मग्ने स्तेजसा सूर्यस्य वर्चसेन्द्रस्येन्द्रियेणाऽभिषिञ्चामि,
बलाय श्रियै यशसेऽन्नाद्याय भूरिति, य इच्छे दिममेव प्रत्यन्न
मद्यादि-त्यथ य इच्छे.द्विपुरुषं- भूर्भुव इ,त्यथ य इच्छे-त्तिपुरुषं
वाऽप्रतिमं वा- भूर्भुव स्स्वरिति, तद्वैक आहु- स्सर्वाऽसिर्वा एषा-
यदेता व्याहतयो,ति सर्वेण हास्य परस्मै कृतं भवतीति,
तमेतेनाऽभिषिञ्चे-

॥ -देवस्य त्वा सवितुः प्रसवेऽश्विनो बाहुभ्यां पूष्णो
हस्ताभ्या मग्ने स्तेजसा सूर्यस्य वर्चसेन्द्रस्येन्द्रियेणाऽभिषिञ्चामि-
बलाय श्रियै यशसेऽन्नाद्यायेति, तदु पुनः परिचक्षते, य.दसर्वेण

वाचोऽभिषिक्तो भव-तीश्वरो ह तु पुराऽऽयुषः प्रैतो-रिति ह स्माऽऽह
सत्यकामो जाबालो, यमेताभि र्व्याहृतिभि र्नाभिषिञ्चन्ती-तीश्वरो ह
सर्व मायु रैतो- स्सर्व माप्नो द्विजयेने-त्यु ह स्माऽऽहोदालक
आरुणि,र्यमेताभि र्व्याहृतिभि रभिषिञ्चन्तीति- तमेतेनैवाऽभिषिञ्चे-
ऋदेवस्य त्वा सवितुः प्रसवेऽश्विनो बाहुभ्यां पूष्णो हस्ताभ्या मग्ने
स्तेजसा सूर्यस्य वर्चसेन्द्रस्येन्द्रियेणा ऽभिषिञ्चामि- बलाय श्रियै
यशसेऽन्नाद्याय भूर्भुवस्स्वरि,त्यथैतानि ह वै क्षत्रिया
दीजाना.द्युत्क्रान्तानि भवन्ति, ब्रह्मक्षत्रे- ऊर्गन्नाद्य- मपा ओषधीनां
रसो- ब्रह्मवर्चस- मिरा- पुष्टिः- प्रजातिः~क्षत्ररूप, न्तदथो अन्नस्य
रस- ओषधीना.ङ्क्षत्रं प्रतिष्ठा, तद्यदेवामू पुरस्ता- दाहुती जुहोति,
तदस्मि न्ब्रह्मक्षत्रे दधाति।। 8.2.07।।

ॐ अथ यदौदुम्ब.र्यासन्दी भव- त्यौदुम्बर श्रमस-
उदुम्बरशा,खोर्गवा अन्नाद्य मुदुम्बर- ऊर्ज मेवास्मिं.स्तदन्नाद्य
न्दधा,-त्यथ यद्दधि- मधु- घृतं भव-त्यपां स ओषधीनां रसो-ऽपा
मेवास्मिं.स्तदोषधीनां रस न्दधा,-त्यथ यदाऽतपवर्ष्या आपो
भवन्ति- तेजश्च ह वै ब्रह्मवर्चसञ्चाऽतपवर्ष्या आप- स्तेज एवास्मिं-
स्तद्ब्रह्मवर्चसञ्च दधा,त्यथ यच्छष्पाणि च तोक्मानि च भव-न्तीरायै

तत्पुष्ट्यै रूप- मथो प्रजात्या इरा मेवास्मिं.स्तत्पुष्टि न्दधा-त्यथो
 प्रजाति,मथ यत्सुरा भवति- क्षत्ररूप.न्त-दथो अन्नस्य
 रसः,~क्षत्ररूप मेवास्मिं.स्तद्दधा-त्यथो अन्नस्य रस,मथ यद्दूर्वा
 भवति- क्षत्रं वा एत दोषधीनाँ- यद्दूर्वा, क्षत्रं राजन्यो- नितत इव हीह
 क्षत्रियो राष्ट्रे वस न्भवति- प्रतिष्ठित इव, निततेव दूर्वाऽवरोधै भूम्यां
 प्रतिष्ठितेव, तद्य.दूर्वा भव- त्योषधीना मेवास्मिं-स्तत्क्षत्र न्दधा-त्यथो
 प्रतिष्ठा,मेतानि ह वै या.न्यस्मा दीजाना.द्युत्क्रान्तानि भवन्ति-
 तान्येवास्मिं.स्तद्दधाति- तैरैवैन न्तत्समर्धय,त्यथास्मै सुरा कंसं
 हस्त आदधाति, ॥ स्वादिष्ठया मदिष्ठया पवस्व सोम धारया।
 इन्द्राय पातवे सुत -इत्याधाय शान्तिं वाचयति,
 ॥ नाना हि वा न्देवहितं सदस्कृतं मा संसृक्षाथां परमे व्योमनि।
 सुरा त्वमसि शुष्मिणी सोम एष राजा मैत्रं हिंसिष्टं स्वाँ योनि
 माविशन्ता-विति सोमपीथस्य चैषा सुरापीथस्य च व्यावृत्तिः,
 पीत्वा यं रातिं मन्येत- तस्मा एनां प्रयच्छे-त्तद्धि मित्रस्य रूपं- मित्र
 एवैना न्तदन्तः प्रतिष्ठापयति, तथा हि मित्रे प्रति तिष्ठति, प्रति
 तिष्ठति- य एवं वेद॥ 8.2.08॥

ॐ अथोदुम्बरशाखा मभि प्रत्यवरोह,त्यूर्वा अन्नाद्य
 मुदुम्बर- ऊर्जमेव तदन्नाद्य मभि प्रत्यवरोह,त्युपर्येवाऽसीनो भूमौ
 पादौ प्रतिष्ठाप्य- प्रत्यवरोह माह ॥ प्रतितिष्ठामि द्यावापृथिव्योः-
 प्रतितिष्ठामि प्राणापानयोः- प्रतितिष्ठा.म्यहोरात्रयोः-
 प्रतितिष्ठा.म्यन्नपानयोः- प्रति ब्रह्म-न्प्रति क्षत्रे- प्रत्येषु त्रिषु लोकेषु
 तिष्ठामी-त्यन्ततः स्सर्वेणाऽऽत्मना प्रति तिष्ठति, सर्वस्मिन् ह वा
 एतस्मिन् प्रति तिष्ठ-त्युत्तरोत्तरिणीं ह श्रियं मश्नुते,ऽश्नुते ह प्रजानां
 मैश्वर्यं माधिपत्यं- य एव मेतेन पुनरभिषेकेणाऽभिषिक्तः~ क्षत्रियः
 प्रत्यवरोह,त्येतेन प्रत्यवरोहेण प्रत्यवरूढो.पस्थ.ङ्कृत्वा प्राङ्मासीनो-
 ॥ नमो ब्रह्मणे- नमो ब्रह्मणे- नमो ब्रह्मणे- इति त्रिष्कृत्वो ब्रह्मणे
 नमस्कृत्य, ॥ वरन्ददामि जित्या अभिजित्यै विजित्यै सञ्जित्या-
 इति वाचं विसृजते, स य.न्नमो ब्रह्मणे नमो ब्रह्मणे नमो ब्रह्मणे इति
 त्रिष्कृत्वो ब्रह्मणे नमस्करोति- ब्रह्मणे एव तत्क्षत्रं वशं मेति, तद्यत्र वै
 ब्रह्मणः~ क्षत्रं वशं मेति- तद्राष्ट्रं समृद्ध,न्तद्वीरव.दाहाऽस्मिन् वीरो
 जायते,ऽथ यद्वरं नन्ददामि जित्या अभिजित्यै विजित्यै सञ्जित्या इति
 वाचं विसृजत- एतद्वै वाचो जितं यद्वदामीत्याह यदेव वाचो जिता
 '3' म्। तन्म इदं मनु कर्म सन्तिष्ठाता इति, विसृज्य वाच

मुपोत्थायाऽऽहवनीये समिध मभ्यादधाति, ५ समिदसि
 सम्वेङ्गेन्द्रियेण वीर्येण स्वाहे-तीन्द्रियेणैव तद्वीर्येणाऽऽत्मान मन्तत
 स्समर्धय,त्याधाय समिध- त्रीणि पदानि प्रा.डुद.ङ्मुत्क्रामति- ५
 ऋषिरसि दिशां मयि देवेभ्यः कल्पत। कल्पतां मे योगक्षेमोऽभयं
 मेऽस्त्वित्यपराजिता न्दिश मुपतिष्ठते, जितस्यैवापुनः पराजयाय
 तत्तदितीं '3'।। 8.2.09।।

ॐ देवासुरा वा एषु लोकेषु सँयेतिरे, त एतस्यां प्राच्या
 न्दिशि येतिरे- तां.स्ततोऽसुरा अजयं,स्ते दक्षिणस्या न्दिशि येतिरे-
 तां.स्ततोऽसुरा अजयं,स्ते प्रतीच्या न्दिशि येतिरे- तां.स्ततोऽसुरा
 अजयं,स्त उदीच्या न्दिशि येतिरे- तां.स्ततोऽसुरा अजयं,स्त
 एतस्मिन्नवान्तरदेशे येतिरे- य एष प्रा.डुद.ङ्गे ह ततो जिग्यु-स्तं
 यदि क्षत्रिय उपधावे-त्सेनयो स्समायत्यो- स्तथा मे कुरु- यथाऽह
 मिमां सेना ज्ञयानीति, स यदि तथेति ब्रूया,-द्वनस्पते वीद्वज्जो हि
 भूया- इत्यस्य रथोपस्थ मभिमृश्या,-थैनं ब्रूया- दातिष्ठ.स्वैतान्ते
 दिश मभिमुख स्सन्नद्धो रथोऽभिप्रवर्ततां, स उद.ङ्ग प्रत्य.ङ्ग
 दक्षिणा- स प्राङ्गोऽभ्यमित्र.मि,त्यभीवर्तेन हविषेत्येवैन मावर्तये, -
 दथैन मन्वीक्षेता-ऽप्रतिरथेन शासेन सौपर्णेनेति- जयति ह तां सेनां,

यद्यु वा एन मुपधावे- त्सङ्ग्रामं सँयतिष्यमाण- स्तथा मे कुरु-
 यथाऽह मिमं सङ्ग्रामं सञ्जयानी- त्येतस्या मेवैन न्दिशि
 यातये,जयति ह तं सङ्ग्रामँ, यद्यु वा एन मुपधावे-
 द्राष्टा.दपरुध्यमान- स्तथा मे कुरु- यथाऽह मिदं राष्ट्रं पुन
 र्वगच्छानी,त्येता मेवैन न्दिश मुपनिष्क्रमये- त्ता ह राष्ट्रं
 पुन.र्वगच्छ, त्युपस्थायाऽमित्राणाँ व्यपनुत्तिं ब्रुव.न्गृहा नभ्ये-त्यप
 प्राच इन्द्र विश्वा५ अमित्रा.निति, सर्वतो हास्मा अनमित्र मभयं
 भव-त्युत्तरोत्तरिणीं ह श्रिय मश्रुते,ऽश्रुते ह प्रजाना मैश्वर्यं
 माधिपत्यँ- य एव.मेता ममित्राणाँ व्यपनुत्तिं ब्रुव.न्गृहा नभ्ये,त्येत्य
 गृहा.न्यश्वा.द्गृह्य.स्याग्ने.रुपविष्टायाऽन्वारब्धाय ऋत्वि.गन्ततः४ कंसेन
 चतुर्गृहीता स्तिस्र आज्याऽहुती रैन्द्रीः४ प्रपद जुहो- त्यनात्यर्था
 अरिष्ट्या अज्यान्या अभवाय।। 8.2.10।।

ॐ ५ पर्येषु प्र धन्व वाजसातये, परि वृत्राभू ब्रह्म प्राण
 ममृतं प्रपद्यते, यमसौ शर्म वर्माऽभयं स्वस्तये। सह प्रजया सह
 पशुभि-र्णिसक्षणि द्विष स्तरध्या ऋणया न ईयसे स्वाहा।।

॥ अनु हि त्वा सुतं सोम मदामसि, महे समभुवो ब्रह्म
प्राण.ममृतं प्रपद्यते,ऽयमसौ शर्म वर्माऽभयं स्वस्तये। सह प्रजया
सह पशुभिर्यराज्ये वाजाः अभि पवमान प्र गाहसे स्वाहा।।

॥ अजीजनो हि पवमान सूर्यं विधारेण स्वर्ब्रह्म प्राण ममृतं
प्रपद्यते, ऽय.मसौ शर्म वर्माऽभयं स्वस्तये। सह प्रजया सह
पशुभिः कन्या पयो गोजीरया रंहमाणः पुरन्ध्या स्स्वाहे- त्यनार्तो
ह वा अरिष्टो ऽजीत स्सर्वतो गुप्त.स्त्रयै विद्यायै रूपेण सर्वा
दिशोऽनु सञ्चर-त्यैन्द्रे लोके प्रतिष्ठितो- यस्मा एता ऋत्वि गन्ततः
कंसेन चतुर्गृहीता स्तिष्ठ आज्याऽहुती रैन्द्रीः
प्रपद.ञ्जुहो,त्यथान्ततः प्रजाति माशास्ते- गवा मश्वानां पुरुषाणा-
॥मिह गावः प्रजायध्व मिहाश्वा इह पूरुषाः। इहो सहस्रदक्षिणो
वीर स्राता निषीदत्वि-ति, बहु.रह वै प्रजया पशुभि र्भवति- य एव
मेता मन्ततः प्रजाति माशास्ते गवा मश्वानां पुरुषाणा,मेष ह वाव
क्षत्रियो ऽविकृष्टो- यमेवविदो याजय,न्त्यथ ह तं व्येव कर्षन्ते, यथा
ह वा इदं त्रिषादा वा सेलगा वा पापकृतो वा वित्तवन्तं पुरुष मरण्ये
गृहीत्वा- कर्त मन्वस्य- वित्त मादाय द्रव, न्त्येवमेव त ऋत्विजो
यजमानं कर्त मन्वस्य- वित्त मादाय द्रवन्ति- य.मनेवविदो

याजय,न्त्येत.द्धस्म वै तद्विद्वा नाह जनमेजयः पारिक्षित- एवंविदं
हि वै मा.मेवँविदो याजयन्ति, तस्मादह.ञ्जया म्यभीत्वरीं सेना-
ञ्जया.म्यभीत्वरीं सेनया- न मा दिव्या न मानुष्य इषव
ऋच्छ,न्त्येष्यामि सर्व मायु- स्सर्वभूमि भविष्यामी-ति, न ह वा एन
न्दिव्या न मानुष्य इषव ऋच्छ,न्त्येति सर्वमायु- स्सर्वभूमि भवति-
यमेवँविदो याजयन्ति याजयन्ति॥ 9.2.11॥ इति
द्वितीयोऽध्यायः॥

ॐ अष्टम पञ्चिकायां तृतीयोऽध्यायः॥

ॐ अथात ऐन्द्रो महाभिषेक,स्ते देवा
अब्रुव.न्त्सप्रजापतिका- अयँ वै देवाना मोजिष्ठो बलिष्ठ स्सहिष्ठ
स्सत्तमः पारयिष्णुतम- इम.मेवाऽभिषिञ्चामहा इति- तथेति, तद्वै
तदिन्द्र मेव तस्मा एता मासन्दीं समभर-न्नृच.न्नाम, तस्यै बृहच्च
रथन्तरञ्च पूर्वौ पादा.वकुर्वन्- वैरूपञ्च वैराज.ञ्चापरौ- शाक्ररैवते
शीर्षण्ये- नौधसञ्च कालेय.ञ्चानूच्ये, ऋचः प्राचीनाऽताना-
न्त्सामानि तिरश्चीनवायान्- यजुंष्यतीकाशान्- यश आस्तरणं-
श्रिय मुपबर्हण,न्तस्यै सविता च बृहस्पतिश्च पूर्वौ पादा वधारयताँ-

वायुश्च पूषा चापरौ- मित्रावरुणौ शीर्षण्ये- अश्विना वनूच्ये, स एता
मासन्दी माऽरोहद्,

॥ वसवस्त्वा गायत्रेण च्छन्दसा त्रिवृता स्तोमेन रथन्तरेण
साम्नाऽऽरोहन्तु- तानन्वा रोहामि साम्राज्याय, ॥ रुद्रास्त्वा त्रैष्टुभेन
च्छन्दसा पञ्चदशेन स्तोमेन बृहता साम्ना ऽऽरोहन्तु- तानन्वा
रोहामि भौज्याया, ॥ ऽदित्यास्त्वा जागतेन च्छन्दसा सप्तदशेन
स्तोमेन वैरूपेण साम्ना ऽऽरोहन्तु- तानन्वा रोहामि स्वाराज्याय,
॥ विश्वे त्वा देवा आनुष्टुभेन च्छन्दसैकविंशेन स्तोमेन वैराजेन साम्ना
ऽऽरोहन्तु- तानन्वा रोहामि वैराज्याय, ॥ साध्याश्च त्वाऽप्त्याश्च
देवाः पाङ्केन च्छन्दसा त्रिणवेन स्तोमेन शाक्रेण साम्ना
ऽऽरोहन्तु ॥ तानन्वा रोहामि राज्याय, ॥ मरुतश्च त्वाऽङ्गिरसश्च
देवा अतिच्छन्दसा छन्दसा त्रयस्त्रिंशेन स्तोमेन रैवतेन साम्ना
ऽऽरोहन्तु- तानन्वा रोहामि पारमेष्ठ्याय माहाराज्यायाऽधिपत्याय
स्वावश्यायाऽतिष्ठाया ऽऽरोहामी, त्येता मासन्दी माऽरोह, तमेतस्या
मासन्द्या मासीनं विश्वे देवा अब्रुव- न्न वा अनभ्युत्क्रुष्ट इन्द्रो
वीर्यं ङ्कर्तुं मर्हं त्यभ्येन. मुत्क्रोशामेति- तथेति, तं विश्वे देवा
अभ्युदक्रोश- न्निम न्देवा अभ्युत्क्रोशत- ॥ सम्राजं साम्राज्यं- भोजं

भोजपितरं- स्वराजं स्वाराज्यं- विराजं वैराज्यं- राजानं राजपितरं-
 परमेष्ठिनं पारमेष्ठ्य-ङ्क्षत्र मजनि- क्षत्रियोऽजनि- विश्वस्य
 भूतस्याधिपति रजनि- विशा.मत्ताऽजनि- पुरां भेत्ताऽज-न्यसुराणां
 हन्ताऽजनि- ब्रह्मणो गोप्ताऽजनि- धर्मस्य गोप्ताऽजनीति,
 तमभ्युत्क्रुष्टं प्रजापति रभिषेक्ष्य- न्नेतयर्चाऽभ्यमन्त्रयत।।
 8.3.12।।

ॐ ऋ नि षसाद धृतव्रतो वरुणः पस्त्यास्वा। साम्राज्याय
 भौज्याय स्वाराज्याय वैराज्याय पारमेष्ठ्याय राज्याय
 माहाराज्यायाऽधिपत्याय स्वावश्यायाऽतिष्ठाय सुक्रतु- रिति,
 तमेतस्या मासन्ध्या मासीनं प्रजापतिः पुरस्ता त्तिष्ठ न्प्रत्यङ्मुख-
 औदुम्बर्याऽर्द्रया शाखया सपलाशया जातरूपमयेन च
 पवित्रेणान्तर्धायाऽभ्यषिञ्च, - ऋदिमा आप शिशवतमा¹ इत्येतेन
 तृचेन, देवस्य त्वेति² च यजुषा, भूर्भुवस्स्व रित्येताभिश्च
 व्याहृतिभिः।। 8.3.13।।

ॐ अथैनं प्राच्या न्दिशि वसवो देवा षड्विंशैव पञ्चविंशै
 रहोभि रभ्यषिञ्च-न्नेतेन च तृचेनैतेन च यजुषैताभिश्च व्याहृतिभि
 स्साम्राज्याय, तस्मा.देतस्यां प्राच्या न्दिशि- ये के च प्राच्यानां
 राजान स्साम्राज्यायैव तेऽभिषिच्यन्ते- सम्राळित्येना नभिषिक्ता
 नाचक्षत,- एतामेव देवानां विहिति म,न्वथैन न्दक्षिणस्या न्दिशि
 रुद्रा देवा षड्विंशैव पञ्चविंशै रहोभि रभ्यषिञ्च- न्नेतेन च तृचेनैतेन च
 यजुषैताभिश्च व्याहृतिभि भौज्याय, तस्मा देतस्या न्दक्षिणस्या
 न्दिशि- ये के च सत्वतां राजानो भौज्यायैव तेऽभिषिच्यन्ते,
 भोजेत्येना नभिषिक्ता नाचक्षत,- एतामेव देवानां विहिति म,न्वथैनं
 प्रतीच्या न्दिश्यादित्या देवा षड्विंशैव पञ्चविंशै रहोभि रभ्यषिञ्च-
 न्नेतेन च तृचेनैतेन च यजुषैताभिश्च व्याहृतिभि स्स्वाराज्याय, तस्मा
 देतस्यां प्रतीच्या न्दिशि- ये के च नीच्यानां राजानो येऽपाच्यानां
 स्वाराज्यायैव तेऽभिषिच्यन्ते, स्वराळित्येना नभिषिक्ता नाचक्षत,-
 एतामेव देवानां विहिति म,न्वथैन मुदीच्या न्दिशि विश्वे देवा
 षड्विंशैव पञ्चविंशै रहोभि रभ्यषिञ्च-न्नेतेन च तृचेनैतेन च
 यजुषैताभिश्च व्याहृतिभि वैराज्याय, तस्मा देतस्या मुदीच्या न्दिशि-
 ये के च परेण हिमवन्त.ञ्जनपदा उत्तरकुरव उत्तरमद्रा इति

वैराज्यायैव तेऽभिषिच्यन्ते, विराळित्येना नभिषिक्ता नाचक्षत,-
 एतामेव देवानां विहिति म,न्वथैन मस्या न्भुवायां मध्यमायां
 प्रतिष्ठाया न्दिशि साध्याश्चाऽऽत्याश्च देवा षड्विंशैव पञ्चविंशै रहोभि
 रभ्यषिञ्च-न्नेतेन च तृचेनैतेन च यजुषैताभिश्च व्याहृतिभी राज्याय,
 तस्मा दस्या न्भुवायां मध्यमायां प्रतिष्ठाया न्दिशि- ये के च
 कुरुपञ्चालानां राजान स्सवशोशीनराणां राज्यायैव तेऽभिषिच्यन्ते,
 राजेत्येना नभिषिक्ता नाचक्षत,- एतामेव देवानां विहिति म,न्वथैन
 मूर्ध्वाया न्दिशि मरुतश्चाऽङ्गिरसश्च देवा षड्विंशैव पञ्चविंशै रहोभि
 रभ्यषिञ्च-न्नेतेन च तृचेनैतेन च यजुषैताभिश्च व्याहृतिभिः
 पारमेष्ठ्याय माहाराज्याया ऽधिपत्याय स्वावश्यायाऽतिष्ठायेति, स
 परमेष्ठी प्राजापत्योऽभवत्स एतेन महाभिषेकेणाऽभिषिक्त इन्द्र
 स्सर्वा जिती रजय-त्सर्वा न्लोका नविन्द-त्सर्वेषा न्देवानां श्रेष्ठ्य
 मतिष्ठां परमता मगच्छ-त्साम्राज्यं भौज्यं स्वाराज्यं वैराज्यं पारमेष्ठ्यं
 राज्यं माहाराज्यं माधिपत्यञ्जित्वाऽस्मिन्लोके स्वयम्भू
 स्स्वरा.ळमृतो-ऽमुष्मि न्त्स्वर्गे लोके सर्वा न्कामा नात्वाऽमृत
 स्समभव.त्समभवत्॥ 8.14॥ इति तृतीयोऽध्यायः॥

ॐ स य इच्छे देववि.त्क्षत्रिय- मयं सर्वा जिती र्जयेता,ऽयं
 सर्वा न्लोकान् विन्देता-ऽयं सर्वेषां राज्ञां श्रेष्ठ्य मतिष्ठां
 परमता.ङ्गच्छेत साम्राज्यं भौज्यं स्वाराज्यं वैराज्यं पारमेष्ठ्यं राज्यं
 माहाराज्य माधिपत्य,-मयं समन्तपर्यायी स्या-त्सार्वभौम
 स्सार्वायुष- आऽन्ता दापरार्धा तृथिव्यै समुद्रपर्यन्ताया
 एकराळिति, तमेतेनैन्द्रेण महाभिषेकेण क्षत्रियं
 शापयित्वाऽभिषिञ्चेद्, ॥ याञ्च रात्री मजायेथा याञ्च प्रेताऽसि
 तदुभय मन्तरेणेषापूर्त.न्ते लोकं सुकृत मायुः प्रजाँ वृञ्जीयँ, यदिमे
 द्रुह्ये-रिति स य इच्छे देववि.त्क्षत्रियो-॥ऽहं सर्वा जिती र्जयेय- महं
 सर्वा न्लोकान् विन्देय,-महं सर्वेषां राज्ञां श्रेष्ठ्य मतिष्ठां
 परमता.ङ्गच्छेयं- साम्राज्यं भौज्यं स्वाराज्यं वैराज्यं पारमेष्ठ्यं राज्यं
 माहाराज्य माधिपत्य,-महं समन्तपर्यायी स्या- सार्वभौम
 स्सार्वायुष- आऽन्ता दापरार्धा तृथिव्यै समुद्रपर्यन्ताया
 एकरा.ळिति, स न विचिकित्से-त्स ब्रूया त्सह श्रद्धया- ॥ याञ्च
 रात्री मजायेऽहँ याञ्च प्रेताऽस्मि- तदुभय मन्तरेणेषापूर्त मे लोकं
 सुकृत मायुः प्रजाँ वृञ्जीथा- यदि ते द्रुह्येय.मिति।। 8.4.15।।

ॐ अथ ततो ब्रूया, चतुष्टयानि वानस्पत्यानि संभरत-
नैयग्रोधा-न्यौदुम्बरा-ण्याश्वत्थानि प्लाक्षाणीति, क्षत्रं वा एत
द्वनस्पतीनाँ- यन्न्यग्रोधो, यन्नैयग्रोधानि सम्भरन्ति- क्षत्र
मेवास्मिं.स्तदधाति, भौज्यं वा एत द्वनस्पतीनाँ- यदुदुम्बरो,
यदौदुम्बराणि सम्भरन्ति- भौज्य मेवास्मिं.स्तदधाति, साम्राज्यं वा
एत द्वनस्पतीनाँ- यदश्वत्थो, यदाश्वत्थानि सम्भरन्ति- साम्राज्य
मेवास्मिं.स्तदधाति, स्वाराज्यञ्च ह वा एत द्वैराज्यञ्च वनस्पतीनाँ-
यत्प्लक्षो, यत्प्लाक्षाणि सम्भरन्ति- स्वाराज्यवैराज्ये एवास्मिं.स्तदधा,
त्यथ ततो ब्रूया चतुष्टया न्यौषधानि संभरत- तोक्म कृतानि-
व्रीहीणां महाव्रीहीणां प्रियङ्गूनां यवानामिति, क्षत्रं वा एतदोषधीनाँ-
यद्व्रीहयो, यद्व्रीहीणा न्तोक्म सम्भरन्ति- क्षत्र मेवास्मिं.स्तदधाति,
साम्राज्यं वा एतदोषधीनाँ- यन्महाव्रीहयो, यन्महाव्रीहीणा न्तोक्म
सम्भरन्ति- साम्राज्य मेवास्मिं.स्तदधाति, भौज्यं वा एत दोषधीनाँ-
यत्प्रियङ्गवो, यत्प्रियङ्गूना न्तोक्म सम्भरन्ति- भौज्य
मेवास्मिं.स्तदधाति, सैनान्यं वा एत दोषधीनाँ- यद्यवा, यद्यवाना
न्तोक्म सम्भरन्ति- सैनान्य मेवास्मिं.स्तदधाति।। 8.4.16।।

ॐ अथास्मा औदुम्बरी मासन्दीं सम्भरन्ति, तस्या उक्तं
 ब्राह्मण- मौदुम्बर श्रमसो वा पात्री वोदुम्बरशाखा- तानेता नत्संभारा
 नत्संभृत्यौदुम्बर्या पात्र्याँ वा चमसे वा समावपेयु, स्तेषु समोत्तेषु दधि
 मधु सर्पि -रातप.वर्ष्या आपोऽभ्यानीय- प्रतिष्ठाप्यैता मासन्दी
 मभिमन्त्रयेत- ॥ बृहच्च ते रथन्तरञ्च पूर्वौ पादौ भवताँ- वैरूपञ्च
 वैराज.ञ्चापरौ- शाक्ररैवते शीर्षण्ये- नौधसञ्च कालेय.ञ्चानूच्ये-
 ऋचः प्राचीनाऽताना- स्सामानि तिरश्चीनवाया- यजूंष्यतीकाशा-
 यश आस्तरणं- श्रीरूपबर्हणं- सविता च ते बृहस्पतिश्च पूर्वौ पादौ
 धारयताँ- वायुश्च पूषा चापरौ- मित्रावरुणौ शीर्षण्ये-
 अश्विना.वनूच्ये- इत्यथैन मेता मासन्दी मारोहयेद्- ॥ वसवस्त्वा
 गायत्रेण च्छन्दसा त्रिवृता स्तोमेन रथन्तरेण साम्ना ऽरोहन्तु-
 तानन्वारोह साम्राज्याय, ॥ रुद्रास्त्वा त्रैष्टुभेन च्छन्दसा पञ्चदशेन
 स्तोमेन बृहता साम्ना ऽरोहन्तु- तानन्वारोह भौज्याया,- ॥ ऽदित्या
 स्त्वा जागतेन च्छन्दसा सप्तदशेन स्तोमेन वैरूपेण साम्ना ऽरोहन्तु-
 तानन्वारोह स्वाराज्याय, ॥ विश्वे त्वा देवा आनुष्टुभेन
 च्छन्दसैकविंशेन स्तोमेन वैराजेन साम्ना ऽरोहन्तु- तानन्वारोह
 वैराज्याय, ॥ मरुतश्च त्वाऽङ्गिरसश्च देवा अतिच्छन्दसा छन्दसा

त्रयस्त्रिंशेन स्तोमेन रैवतेन साम्ना ऽरोहन्तु- तानन्वारोह
 पारमेष्ठ्याय, ५ साध्याश्च त्वाऽस्त्याश्च देवाः पाङ्केन च्छन्दसा
 त्रिणवेन स्तोमेन शाक्रेण साम्ना ऽरोहन्तु- तानन्वारोह राज्याय
 माहाराज्यायाऽधिपत्याय स्वावश्यायाऽतिष्ठायाऽरोहे, -त्येता
 मासन्दी मारोहये, तमेतस्या मासन्द्या मासीनं राजकर्तारो ब्रूयु, न
 वा अनभ्युत्क्रुष्टः~ क्षत्रियो वीर्यंङ्कर्तुं मर्ह- त्यभ्येन मुत्क्रोशामेति-
 तथेति, तं राजकर्तारो ऽभ्युत्क्रोशन्तीम ज्ञना अभ्युत्क्रोशत- ५
 सम्राजं साम्राज्यं- भोजं भोजपितरं- स्वराजं स्वाराज्यं- विराजं
 वैराज्यं- परमेष्ठिनं पारमेष्ठ्यं- राजानं राजपितर- इत्र मजनि-
 क्षत्रियोऽजनि- विश्वस्य भूतस्याधिपतिरजनि- विशा.मत्ताऽज-
 न्यमित्राणां हन्ताऽजनि- ब्राह्मणाना.ङ्गोप्ताऽजनि- धर्मस्य
 गोप्ताऽजनीति, तमभ्युत्क्रुष्टमेवैविद मभिषेक्ष्य.न्नेतयर्चा
 ऽभिमन्त्रयेत।। 8.4.17।।

ॐ ५ नि षसाद् धृतव्रतो वरुणः पस्त्यास्वा। साम्राज्याय
 भौज्याय स्वाराज्याय वैराज्याय पारमेष्ठ्याय राज्याय माहाराज्याया
 ऽधिपत्याय स्वावश्यायाऽतिष्ठाय सुक्रतु- रिति, तमेतस्या
 मासन्द्या मासीन मेवैवि.त्पुरस्ता त्तिष्ठ न्यत्यङ्मुख-

औदुम्बर्याऽऽर्द्रया शाखया सपलाशया जातरूपमयेन च
पवित्रेणाऽन्तर्धायाऽभिषिञ्च,तीमा आप शिशवतमा¹ इत्येतेन तृचेन-
देवस्य त्वेति च यजुषा- भूर्भुवस्स्व.रित्येताभिश्च व्याहृतिभिः॥

8.4.18॥

ॐ ॥ प्राच्यान्त्वा दिशि वसवो देवा षड्विंशैव पञ्चविंशै
रहोभि रभिषिञ्च-न्त्वेतेन च तृचेनैतेन च यजुषैताभिश्च व्याहृतिभि
स्साम्राज्याय, ॥ दक्षिणस्यान्त्वा दिशि रुद्रा देवा षड्विंशैव पञ्चविंशै
रहोभि रभिषिञ्च-न्त्वेतेन च तृचेनैतेन च यजुषैताभिश्च व्याहृतिभि
भौज्याय, ॥ प्रतीच्या न्त्वा दिश्यादित्या देवा षड्विंशैव पञ्चविंशै
रहोभि रभिषिञ्च-न्त्वेतेन च तृचेनैतेन च यजुषैताभिश्च व्याहृतिभि
स्स्वाराज्या, ॥ योदीच्या न्त्वा दिशि विश्वे देवा षड्विंशैव पञ्चविंशै
रहोभि रभिषिञ्च-न्त्वेतेन च तृचेनैतेन च यजुषैताभिश्च व्याहृतिभि
वैराज्या, ॥ योर्ध्वायान्त्वा दिशि मरुतश्चाऽङ्गिरसश्च देवा षड्विंशैव
पञ्चविंशै रहोभि रभिषिञ्च-न्त्वेतेन च तृचेनैतेन च यजुषैताभिश्च

व्याहृतिभिः पारमेष्ठ्यायाः स्यान्त्वा ध्रुवायां मध्यमायां प्रतिष्ठाया
 न्दिशि साध्याश्चास्याश्च देवा षड्विंशैव पञ्चविंशै रहोभि रभिषिञ्च-
 न्त्वेतेन च तृचेनैतेन च यजुषैताभिश्च व्याहृतिभी राज्याय
 माहाराज्यायाऽधिपत्याय स्वावश्यायाऽतिष्ठायेति, स परमेष्ठी
 प्राजापत्यो भवति, स एतेनैन्द्रेण महाभिषेकेणाभिषिक्तः~ क्षत्रिय
 स्सर्वा जिती र्जयति- सर्वा न्लोकान् विन्दति, सर्वेषां राज्ञां श्रेष्ठ्यं
 मतिष्ठां परमता.ङ्गच्छति, साम्राज्यं भौज्यं स्वाराज्यं वैराज्यं पारमेष्ठ्यं
 राज्यं माहाराज्यं माधिपत्यञ्जित्वाऽस्मिन्लोके स्वयम्भू
 स्स्वरा.ळमृतोऽमुष्मि न्त्स्वर्गे लोके सर्वा न्कामा नात्वाऽमृत
 स्संभवति- यमेतेनैन्द्रेण महाभिषेकेण क्षत्रियं
 शापयित्वाऽभिषिञ्चति।। 8.4.19।।

ॐ इन्द्रियं वा एत.दस्मि न्लोके- यदधि, यदध्नाऽभिषिञ्च-
 तीन्द्रिय मेवास्मिं.स्तदधाति, रसो वा एष ओषधिवनस्पतिषु-
 यन्मधु, यन्मध्वाऽभिषिञ्चति- रस मेवास्मिं.स्तदधाति, तेजो वा एत
 त्पशूनाँ- यद्धृतं, यद्धृतेनाभिषिञ्चति- तेज एवास्मिं.स्तदधा,त्यमृतं वा
 एत.दस्मि न्लोके- यदापो, यदद्भि रभिषिञ्च- त्यमृतत्व
 मेवास्मिं.स्तदधाति, सोऽभिषिक्तोऽभिषेके ब्राह्मणाय हिरण्य.न्दद्या-

त्सहस्र.न्दद्या-त्क्षेत्र अतुष्पा दद्या,-दथाप्याहु रसङ्ख्यात मेवाऽपरिमित
न्दद्या,दपरिमितो वै क्षत्रियो- ऽपरिमितस्याऽवरुद्धा इत्यथास्मै
सुराकंसं हस्त आदधाति-

॥ स्वादिष्ठया मदिष्ठया पवस्व सोम धारया। इन्द्राय पातवे सुत-
इति तां पिबेद्, ॥यदत्र शिष्टं रसिन स्सुतस्य यदिन्द्रो अपिब
च्छचीभिः। इदं न्तदस्य मनसा शिवेन सोमं राजान मिह
भक्षयामि।

॥ अभि त्वा वृषभा सुते सुतं सृजामि पीतये। तृम्पा व्यश्रुही मद-
मिति, यो ह वाव सोमपीथ स्सुरायां प्रविष्ट- स्स हैवैतेनैन्द्रेण
महाभिषेकेणा ऽभिषिक्तस्य क्षत्रियस्य भक्षितो भवति- न सुरा, तां
पीत्वाऽभिमन्त्रयेता-ऽपाम सोमं¹- शन्नो भवे²-ति, तद्यथैवादः
प्रियः पुत्रः पितरं- प्रिया^{My} वा^{*} जाया पतिं सुखं शिव
मुपस्पृश.त्याविस्रस, एवं हैवैतेनैन्द्रेण महाभिषेकेणा ऽभिषिक्तस्य

क्षत्रियस्य सुरा वा सोमो वाऽन्यद्वाऽन्नाद्यं सुखं शिव
मुपस्पृश.त्याविस्त्रसः॥ 8.4.20॥

ॐ एतेन ह वा ऐन्द्रेण महाभिषेकेण तुरः कावषेयो
जनमेजयं पारिक्षित मभिषिषेच- तस्मादु जनमेजयः पारिक्षित
स्समन्तं सर्वतः पृथिवी.ञ्जय न्परीयाया-ऽश्वेन च मेध्येनेजे,
तदेषाऽभि यज्ञगाथा गीयते॥ आसन्दीवति धान्यादं रुक्मिणं
हरितस्त्रजम्।

अश्वं बबन्ध सारङ्ग न्देवेभ्यो जनमेजय इ-त्येतेन ह वा
ऐन्द्रेण महाभिषेकेण च्यवनो भार्गव इशार्यातं मानव मभिषिषेच-
तस्मादु शार्यातो मानव स्समन्तं सर्वतः पृथिवी.ञ्जय
न्परीयायाऽश्वेन च मेध्येनेजे- देवानां हापि सत्रे गृहपति रा,सैतेन ह
वा ऐन्द्रेण महाभिषेकेण सोमशुष्मा वाजरत्नायन इशतानीकं
सात्राजित मभिषिषेच- तस्मादु शतानीक स्सात्राजित स्समन्तं
सर्वतः पृथिवी.ञ्जय न्परीयायाऽश्वेन च मेध्येनेज, -एतेन ह वा
ऐन्द्रेण महाभिषेकेण पर्वतनारदा.वाम्बाष्ठ्य मभिषिषिचतु,-
स्तस्मा.द्वाम्बाष्ठ्य स्समन्तं सर्वतः पृथिवी.ञ्जय न्परीयायाऽश्वेन च
मेध्येनेज,- एतेन ह वा ऐन्द्रेण महाभिषेकेण पर्वतनारदौ युधांश्रौष्टि

मौग्रसैन्य मभिषिषिचतु- स्तस्मादु युधांश्रौष्टि रौग्रसैन्य स्समन्तं
सर्वतः पृथिवी.ञ्जय न्परीयायाऽश्वेन च मेध्येनेज,- एतेन ह वा
ऐन्द्रेण महाभिषेकेण कश्यपो विश्वकर्माणं भौवन मभिषिषेच-
तस्मादु विश्वकर्मा भौवन स्समन्तं सर्वतः पृथिवी.ञ्जय
न्परीयायाऽश्वेन च मेध्येनेजे, भूमिर्ह जगा.वित्युदाहरन्ति,

न मा मर्त्यः कश्चन दातु मर्हति, विश्वकर्म न्भौवन मा
न्दिदासिथ। निमङ्घ्येऽहं सलिलस्य मध्ये मोघ.स्त एष कश्यपायास
सङ्गर इ,-त्येतेन ह वा ऐन्द्रेण महाभिषेकेण वसिष्ठ स्सुदासं पैजवन
मभिषिषेच- तस्मादु सुदाः पैजवन स्समन्तं सर्वतः पृथिवी.ञ्जय
न्परीयायाऽश्वेन च मेध्येनेज,- एतेन ह वा ऐन्द्रेण महाभिषेकेण
सर्वत आङ्गिरसो मरुत्त माविक्षित मभिषिषेच- तस्मादु मरुत्त
आविक्षित स्समन्तं सर्वतः पृथिवी.ञ्जय न्परीयायाऽश्वेन च
मेध्येनेजे, तदप्येष इश्लोकोऽभिगीतो- मरुतः परिवेष्टारो
मरुत्तस्स्यावस न्गृहे। आविक्षितस्य कामप्रे विश्वे देवा स्सभासद-
इति॥ 8.4.21॥

ॐ एतेन ह वा ऐन्द्रेण महाभिषेके.णोदमय आत्रेयोऽङ्ग
मभिषिषेच- तस्मा द्वङ्ग स्समन्तं सर्वतः पृथिवीञ्जय न्परीयायाऽश्वेन

च मेध्येनेजे, स होवाचाऽलोपाङ्गो- दश नागसहस्राणि दश
दासीसहस्राणि ददामि ते ब्राह्मणो.प माऽस्मिन् यज्ञे ह्यस्वेति,
तदप्येते श्लोका अभिगीताः।

याभिर्गौभिर्रुदमयं प्रैय्यमेधा अयाजयन्। द्वेद्वे सहस्रे बद्धाना
मात्रेयो मध्यतो ऽददात्।।

अष्टाशीति स्सहस्राणि श्वेतान् वैरोचनो हयान्। प्रष्टी त्रिश्चतु
प्रायच्छ द्यजमाने पुरोहिते।।

देशा देशा त्समोऽहानां सर्वासा माढ्यदुहितृणाम्। दशाऽददा
त्सहस्राण्यात्रेयो निष्क.कण्ठ्यः।।

दश नागसहस्राणि दत्त्वाऽत्रेयोऽवचलुके। श्रान्तः पारिकुटा न्रैप्स
दानेनाङ्गस्य ब्राह्मणः।।

शतन्तुभ्यं शतन्तुभ्य मिति स्मैव प्रताम्यति। सहस्रन्तुभ्य मित्युक्त्वा
प्राणान्त्स्म प्रतिपद्यत- इति।। 8.4.22।

ॐ एतेन ह वा ऐन्द्रेण महाभिषेकेण दीर्घतमा मामतेयो
भरत न्दौष्पन्ति मभिषिषेच- तस्मादु भरतो दौष्पन्ति स्समन्तं
सर्वतः पृथिवी ज्ञय न्परीयायाऽश्वै रुच मेध्यैरीजे, तदप्येते श्लोका
अभिगीताः।।

हिरण्येन परीवृता नृकृष्णा.ज्छुक्लदतो मृगान्। मष्णारे भरतो ऽददा
च्छतं बद्धानि सप्त च।।

भरतस्यैष दौष्पन्ते रग्नि स्साचीगुणे चितः। यस्मि न्त्सहस्रं ब्राह्मणा
बद्वशो गा विभेजिरे।।

अष्टासप्ततिं भरतो दौष्पन्ति र्यमुना मनु। गङ्गायाँ वृत्रघ्ने ऽबध्ना त्पञ्च
पञ्चाशतं हयान्।।

त्रयस्त्रिंशच्छतं राजाऽश्वा न्वध्वाय मेध्यान्। दौष्पन्ति रत्यगा द्राज्ञो
मायां मायवत्तरः।।

महाकर्म भरतस्य न पूर्वे नापरे जनाः। दिवं मर्त्यइव हस्ताभ्या
न्नोदापुः पञ्चमानवा- इत्येतं ह वा ऐन्द्रं महाभिषेकं बृहदुक्थ ऋषि
र्दुर्मुखाय पाञ्चालाय प्रोवाच, तस्मादु दुर्मुखः पाञ्चालो राजा
सन्विद्यया समन्तं सर्वतः पृथिवी.ञ्जय न्परीया,यैतं ह वा ऐन्द्रं
महाभिषेकं वासिष्ठ स्सात्यहव्यो ऽत्यरातये जानन्तपये प्रोवाच,
तस्मा.द्वत्यराति जानन्तपि रराजा सन्विद्यया समन्तं सर्वतः
पृथिवी.ञ्जय न्परीयाय, स होवाच वासिष्ठ स्सात्यहव्यो-ऽजैषी वै
समन्तं सर्वतः पृथिवीं महन्मा गमयेति, स होवाचाऽत्यराति
जानन्तपि- र्यदा ब्राह्मणोत्तरकुरू.ञ्जयेय-मथ त्वमु हैव पृथिव्यै राजा

स्या,स्सेनापतिरेव तेऽहं स्यामिति, स होवाच वासिष्ठ स्सात्यहव्यो-
 देवक्षेत्रं वै त.न्न वैतन्मर्त्यो जेतु मर्ह,त्यद्रुक्षो वै म आ त इद न्दद
 इति, ततो हाऽत्यराति.ज्ञानन्तपि मात्तवीर्यं निश्शुक्र- ममित्रतपन
 श्शुष्मिण श्शैव्यो राजा जघान, तस्मादेवँविदुषे ब्राह्मणायैवञ्चक्रुषे न
 क्षत्रियो द्रुह्ये- न्नेद्राष्ट्रा दवपद्येय-न्नेद्वा मा प्राणो जह.दिति
 जहदिति।। 8.4.23।। इति चतुर्थोऽध्यायः।।

ॐ अष्टम पञ्चिकायां पञ्चमोऽध्यायः।।

ॐ अथातः पुरोधाया एव, न ह वा अपुरोहितस्य राज्ञो
 देवा अन्न मदन्ति- तस्मा द्राजा यक्ष्यमाणो ब्राह्मणं पुरो दधीत- देवा
 मेऽन्न मदन्ति,-त्यग्नीन् वा एष स्वर्गर्या त्राजोद्धरते- यत्पुरोहित,-
 न्तस्य पुरोहित एवाऽहवनीयो भवति- जाया गार्हपत्यः-
 पुत्रोऽन्वाहार्यपचन,स्स यत्पुरोहिताय करो- त्याहवनीय एव
 तज्जुहो,-त्यथ यज्जायायै करोति- गार्हपत्य एव तज्जुहो,त्यथ
 यत्पुत्राय करो-त्यन्वाहार्यपचन एव तज्जुहोति, त एनं
 शान्ततनवोऽभिहुता अभिप्रीता स्वर्गं लोक मभिवहन्ति- क्षत्रञ्च
 बलञ्च राष्ट्रञ्च विशञ्च, त एवैन मशान्ततनवोऽनभिहुता अनभिप्रीता
 स्वर्गा.ल्लोका न्नुदन्ते- क्षत्राच्च बलाच्च राष्ट्राच्च विशश्चा,ऽग्निर्वा एष

वैश्वानरः पञ्चमेनि- र्यत्पुरोहित,स्तस्य वाच्येवैका मेनि भवति-
पादयो.रेका- त्वच्येका- हृदय एको-पस्थ एका, ताभिर्ज्वलन्तीभि
दीप्यमानाभि रूपोदेति राजानं, स यदाह- क्व भगवो ऽवात्सी स्तृणा
न्यस्मा आहरतेति, तेनास्य तां शमयति- याऽस्य वाचि मेनि भव, -
त्यथ यदस्मा उदक मानयन्ति- पाद्य न्तेनास्य तां शमयति- याऽस्य
पादयो मेनि भव,-त्यथ यदेन मलङ्कुर्वन्ति- तेनास्य तां शमयति-
याऽस्य त्वचि मेनि भव,-त्यथ यदेन न्तर्पयन्ति- तेनास्य तां
शमयति- याऽस्य हृदये मेनि भव,-त्यथ यदस्याऽनारुद्धो वेश्मसु
वसति- तेनास्य तां शमयति- याऽस्योपस्थे मेनि भवति, स एनं
शान्ततनु रभिहुतो ऽभिप्रीत स्स्वर्गं लोक मभिवहति- क्षत्रञ्च बलञ्च
राष्ट्रञ्च विशञ्च, स एवैन मशान्ततनु रनभिहुतो ऽनभिप्रीत.स्वर्गा
ल्लोका न्नुदते- क्षत्राच्च बलाच्च राष्ट्राच्च विशञ्च।। 8.5.24।।

ॐ अग्निर्वा एष वैश्वानरः पञ्चमेनि- र्यत्पुरोहित,-स्ताभी
राजानं परिगृह्य तिष्ठति- समुद्र इव भूमि,मयुव मार्यस्य राष्ट्रं भवति-
नैनं पुराऽयुषः प्राणो जहा-त्याजरस जीवति, सर्व मायुरेति- न
पुनर्भ्रियते यस्यैवँविद्वा न्ब्राह्मणो राष्ट्रगोपः पुरोहितः,~क्षत्रेण
क्षत्र.ञ्जयति- बलेन बल.मश्नुते- यस्यैवँविद्वा न्ब्राह्मणो राष्ट्रगोपः

पुरोहित,स्तस्मै विश ससञ्जानते संमुखा एकमनसो- यस्यैव विद्वा
न्ब्राह्मणो राष्ट्रगोपः पुरोहितः॥ 8.5.25॥

ॐ तदप्येत दृषिणोक्तं- ¹स इद्राजा प्रतिजन्यानि विश्वा
शुष्मेण तस्था वभि वीर्येणेति, सपत्न्या वै द्विषन्तो भ्रातृव्या जन्यानि-
तानेव तच्छुष्मेण वीर्येणाऽधितिष्ठति, ²बृहस्पतिं यस्सुभृतं
बिभर्तीति- बृहस्पतिर्ह वै देवानां पुरोहित- स्तमन्वन्ये मनुष्यराज्ञां
पुरोहिता, बृहस्पतिं यस्सुभृतं बिभर्तीति यदाह- पुरोहितं यस्सुभृतं
बिभर्तीत्येव तदाह, वल्गूयति वन्दते पूर्वभाज- मित्यपचिति
मेवास्मा एतदाह, ³स इत्क्षेति सुधित ओकसि स्व- इति गृहा वा
ओक- स्स्वेष्वेव तद्गृहेषु सुहितो वसति, तस्मा इळा पिन्वते
विश्वदानी मि-त्यन्नं वा इळा-ऽन्न मेवास्मा एतदूर्जस्व-च्छश्वद्भवति,
तस्मै विश स्स्वय मेवाऽऽनमन्त- इति राष्ट्राणि वै विशो- राष्ट्राण्येवैन

1

2

3

न्तस्त्वय मुपनमन्ति, यस्मि न्ब्रह्मा राजनि पूर्व एतीति- पुरोहित
मेवैतदाहा,ऽप्रतीतो जयति सन्धनानी¹ति राष्ट्राणि वै धनानि-
तान्यप्रतीतो जयति, प्रति जन्या.न्युत या सजन्येति- सपत्ना वै
द्विषन्तो भ्रातृव्या जन्यानि- तानप्रतीतो जय,त्यवस्यवे यो वरिवः
कृणोतीति यदाहा-ऽवसीयसे यो वसीयः करोतीत्येव तदाह, ब्रह्मणे
राजा तमवन्ति देवा इति पुरोहित मेवैत दभिवदति।। 8.5.26।।

ॐ यो ह वै त्रीन्पुरोहितां-स्त्री न्युरोधातृन् वेद, स ब्राह्मणः
पुरोहित- स्स वदेत पुरोधाया, अग्निर्वाव पुरोहितः- पृथिवी
पुरोधाता, वायुर्वाव पुरोहितो-ऽन्तरिक्षं पुरोधाता,ऽदित्यो वाव
पुरोहितो- द्यौः पुरोधा,तैष ह वै पुरोहितो- य एवं वेदा,ऽथ स
तिरोहितो- य एव.न्न वेद, तस्य राजा मित्रं भवति- द्विषन्त
मपबाधते- यस्यैवँविद्वा न्ब्राह्मणो राष्ट्रगोपः पुरोहितः,~क्षत्रेण
क्षत्र.ञ्जयति- बलेन बलमश्नुते- यस्यैवँविद्वा न्ब्राह्मणो राष्ट्रगोपः
पुरोहित,स्तस्मै विश स्सञ्जानते सम्मुखा एकमनसो- यस्यैवँविद्वा

न्ब्राह्मणो राष्ट्रगोपः पुरोहितो, ऋ भूर्भुवः स्वरो- ममोऽह मस्मि- स
त्वं, स त्वम-स्यमोऽह, न्यौ रहं- पृथिवी त्वं, सामाह- मृत्त्व- न्तावेह
संवहावहै। ऋ पुराण्यस्मा न्महाभयात्। तनूरसि तन्वं मे पाहि।

ऋ या ओषधी स्सोमराज्ञी बर्ही शशतविचक्षणाः। ता मह्य.मस्मि
न्नासनेऽच्छिद्रं शर्म यच्छत।।

ऋ या ओषधी स्सोमराज्ञी विंष्टिताः पृथिवी मनु। ता मह्य
मस्मि.न्नासनेऽच्छिद्रं शर्म यच्छत।।

ऋ अस्मि न्ब्राह्मे श्रिय मावेशया-म्यतो देवीः प्रतिपश्या.म्यापः।
दक्षिणं पाद मवनेनिजे-ऽस्मि ब्राह्म इन्द्रिय न्दधामि, सव्यं पाद
मवनेनिजे-ऽस्मि ब्राह्म इन्द्रियं वर्धयामि। पूर्वमन्य मपरमन्यं
पादा.ववनेनिजे देवा, राष्ट्रस्य गुप्त्या अभयस्याऽवरुद्धौ।।

ऋ आपः पादावनेजनी द्विषन्त न्निर्दहन्तु मे।। 8.5.27।।

ॐ अथातो ब्रह्मणः परिमरो, यो ह वै ब्रह्मणः परिमरं
वेद- पर्येन.न्दिषन्तो भ्रातृव्याः परि सपत्ना म्रियन्ते,-ऽयं वै ब्रह्म-
योऽयं पवते- तमेताः पञ्च देवताः परि म्रियन्ते- विद्यु दृष्टिश्चन्द्रमा
आदित्योऽग्नि, विद्युद्वै विद्युत्य वृष्टि मनु प्रविशति- साऽन्तर्धीयते
तान्न निर्जानन्ति, यदा वै म्रियतेऽथाऽन्तर्धीयतेऽथैन.न्न निर्जानन्ति,

स ब्रूया- द्विद्युतो मरणे द्विषन्मे प्रियतां- सोऽन्तर्धीयता- न्तं मा
 निर्ज्ञासिषु.रिति- क्षिप्रं हैवैन.न्न निर्जानन्ति, वृष्टिर्वै वृष्ट्वा चन्द्रमस मनु
 प्रविशति- साऽन्तर्धीयते- तान्न निर्जानन्ति, यदा वै
 प्रियतेऽथान्तर्धीयतेऽथैन.न्न निर्जानन्ति, स ब्रूया- दृष्टे मरणे द्विषन्मे
 प्रियतां- सोऽन्तर्धीयता- न्तं मा निर्ज्ञासिषु रिति- क्षिप्रं हैवैन.न्न
 निर्जानन्ति, चन्द्रमा वा अमावास्याया मादित्य मनुप्रविशति-
 सोऽन्तर्धीयते- तन्न निर्जानन्ति, यदा वै
 प्रियतेऽथान्तर्धीयतेऽथैन.न्न निर्जानन्ति, स ब्रूया चन्द्रमसो मरणे
 द्विषन्मे प्रियतां- सोऽन्तर्धीयता- न्तं मा निर्ज्ञासिषु.रिति- क्षिप्रं
 हैवैन.न्न निर्जानन्त्यादित्यो वा अस्तं य-न्नाग्नि मनुप्रविशति-
 सोऽन्तर्धीयते- तन्न निर्जानन्ति, यदा वै प्रियतेऽथान्तर्धीयते
 ऽथैन.न्न निर्जानन्ति, स ब्रूया- मादित्यस्य मरणे द्विषन्मे प्रियतां-
 सोऽन्तर्धीयता- न्तं मा निर्ज्ञासिषुरिति- क्षिप्रं हैवैन.न्न निर्जानन्त्याग्नि
 वा उद्वान् वायु मनु प्रविशति- सोऽन्तर्धीयते- तन्न
 निर्जानन्ति, यदा वै प्रियतेऽथान्तर्धीयतेऽथैन.न्न निर्जानन्ति, स
 ब्रूया- दग्ने मरणे द्विषन्मे प्रियतां- सोऽन्तर्धीयता- न्तं मा निर्ज्ञासिषु
 रिति- क्षिप्रं हैवैन.न्न निर्जानन्ति, ता वा एता देवता- अत एव पुन

जायन्ते, वायो रग्नि जायते- प्राणाद्धि बला न्मथ्यमानोऽधि जायते,
 तन्दृष्ट्वा ब्रूया- दग्नि जायतां, मा मे द्विष.अन्यत एव-
 परा.द्विजिघ्यत्वि-त्यतो हैव परा.द्विजिघ्य,-त्यग्नेर्वा आदित्यो जायते-
 तन्दृष्ट्वा ब्रूया- दादित्यो जायतां- मा मे द्विष अन्यत एव-
 परा.द्विजिघ्यत्वि-त्यतो हैव पराद्विजिघ्य,-त्यादित्याद्वै चन्द्रमा
 जायते, तन्दृष्ट्वा ब्रूया- चन्द्रमा जायतां- मा मे द्विष अन्यत एव-
 पराद्विजिघ्यत्वि-त्यतो हैव पराद्विजिघ्यति, चन्द्रमसो वै वृष्टि जायते-
 तान्दृष्ट्वा ब्रूया- वृष्टि जायतां- मा मे द्विष.अन्यत एव-
 पराद्विजिघ्यत्वि-त्यतो हैव पराद्विजिघ्यति, वृष्टेर्वै विद्यु जायते-
 तान्दृष्ट्वा ब्रूया- वृष्टि जायतां- मा मे द्विषन्जन्यत एव-
 पराद्विजिघ्यत्वि-त्यतो हैव पराद्विजिघ्यति, स एष ब्रह्मणः परिमर,-
 स्तमेतं ब्रह्मणः परिमरं मैत्रेयः कौषारव स्सुत्वने कैरिशये
 भार्गायणाय राज्ञे प्रोवाच, तं ह पञ्च राजानः परिमन्नुस्तत स्सुत्वा
 मह.जगाम, तस्य व्रत-न्न द्विषतः पूर्वं उपविशे,यदि तिष्ठन्तं
 मन्येत- तिष्ठेतैव- न द्विषतः पूर्वं स्सँविशेद्, यद्यासीनं
 मन्येताऽसीतैव, न द्विषतः पूर्वं प्रस्वप्याद्, यदि जाग्रतं मन्येत-
 जाग्रिया देवापि ह, यद्यस्याश्ममूर्धा द्विष न्भवति- क्षिप्रं हैवैनं

स्तृणुते स्तृणुते॥ 8.5.28॥ इति पञ्चमोऽध्यायः॥
इत्यष्टमपञ्चिका समाप्ता॥ इत्यैतरेयब्राह्मणम् समाप्तम्॥



हरिः ओ ३ म॥

ॐ भूमि.मुपस्पृशे- दग्ध इळा- नम इळा- नम ऋषिभ्यो मन्त्रकृद्भ्यो
मन्त्रपतिभ्यो- नमो वो अस्तु देवेभ्य- शिवा न शशन्तमा भव
सुमृळीका सरस्वति- मा ते व्योम सन्दृशि॥

॥ भद्र.ङ्कर्णैभि शृणुयाम देवा- भद्रं पश्येमाक्षभि र्यजत्राः। स्थिरै
रङ्गै स्तुष्टुवांस स्तनूभि- व्यशेम देवहितं यदायुः॥

॥ शन्न इन्द्राग्नी भवता मवोभि- शन्न इन्द्रावरुणा रातहव्या।
शमिन्द्रासोमा सुविताय शँयो- शन्न इन्द्रापूषणा वार्जसातौ॥

॥ स्तुषे जनं सुव्रत न्नव्यसीभि- गीर्भि मित्रावरुणा सुम्रयन्ता॥ त
आ गमन्तु त इह श्रुवन्तु- सुक्षत्रासो वरुणो मित्रो अग्निः॥

॥ कया न श्वित्र आ भुव-दूती सदावृध स्सखा। कया शचिष्ठया
वृता॥

॥ कस्त्वा सत्यो मदानां- मंहिष्ठो मत्सदन्धसः। दृ॒ह्वा चि॒दारु॒जे
वसु॥

॥ अ॒भी षु ण॒ स्सखी॑ना- मवि॒ता ज॑रितृ॒णाम्। श॒तं
भ॑वास्यू॒तिभिः॑ ।।

॥ स्यो॒ना पृ॑थिवि भ-वानृ॒क्षरा नि॒वेश॑नी। यच्छा॑ न॒ शश॑र्म स॒प्रथः॑ ।।

॥ शन्नो॑ मि॒त्र श॑शं वरु॒ण- श॑न्नो भव॒त्वय॑मा। शन्न॒ इन्द्रो॑
बृह॒स्पति॑- श॑न्नो वि॒ष्णु रुरु॑क्रमः ।।

॥ ओ॒ष्ठापि॑धाना नकुली- दन्तैः॑ परि॒वृता प॑विः। सर्व॑स्यै वाच
ई॒शाना॑- चारु॒ मामि॑ह वादये-दि॒ति वा॒ग्रसः॑ ।।

॥ आ॒वदं॒स्त्वं श॑कुने भ॒द्रमा व॑द- तू॒ष्णी मा॑सी॒न स्सु॑म॒तिः। त्रि॑कि॒द्धि
नः। यदु॒त्पत॒न्वद॑सि क॒र्करि॑ य॒था- बृ॒हद्व॑देम वि॒दथे॑ सु॒वीराः॑ ।।

ॐ उ॒दित॑ श॒शुक्रि॑य॒न्दधे॑। तम॒ह॒मा॒त्मनि॑ दधे। अनु॒
मा॒मै॒त्विन्द्रि॑यम्। मयि॒ श्री र्म॑यि॒ यशः॑। सर्व॑स्स॒प्राण॑ स्स॒बलः॑।
उत्ति॑ष्ठा॒म्यनु॑ मा॒ श्रीः। उत्ति॑ष्ठ॒त्वनु॑ मा॒ यन्तु॑ दे॒वताः॑।
अद॑ब्ध॒ञ्चक्षु॑रि॒षितं॑ म॒नः। सूर्यो॑ ज्योति॒षां श्रेष्ठो॑ दी॒क्षे मा॑ मा॒
हिंसीः॑ ।।

॥ तच्चक्षु॑र्दे॒वर्हितं॑- शु॒क्र मु॒चर॑त। पश्ये॑म श॒रद॒॑शश॑त- जीवे॑म श॒रद॑
श॒शत॑म् ।।

॥ त्वमग्ने रुद्रो असुरो महो दिव-स्त्वं शर्धो मारुतं पृक्ष ईशिषे। त्वं
वातै ररुणै यासि शङ्खय-स्त्वं पूषा विधतः पासि नु त्मना॥

॥ भद्र.न्नो अर्पि वातय मनः॥

॥ वाङ्मे मनसि प्रतिष्ठिता- मनो मे वाचि प्रतिष्ठित- मावि.रावीर्म
एधि। वेदस्य म आणी स्थ- श्श्रुतं मे मा प्र हासी-
रनेनाधीतेनाहोरात्रा. न्त्सन्दधा-म्यृतं वदिष्यामि- सत्यं वदिष्यामि -
तन्मा.मवतु- तद्वक्तार मव-त्ववतु मा.मवतु वक्तार- मवतु
वक्तारम्॥ ओं शान्ति शान्ति शान्तिः॥

ॐ प्रथमारण्यके प्रथमोऽध्यायः

अथ महाव्रत,मिन्द्रो वै वृत्रं हत्वा महा.नभव,द्यन्महा नभव-
त्तन्महाव्रत मभव-त्तन्महाव्रतस्य महाव्रतत्व,न्दे एतस्याह आज्ये
कुर्यादिति हैक आहु- रेक मिति त्वेव स्थितं, प्र वो देवायग्नय इति
राद्धिकामो- विशो विशो वो अतिथिमिति पुष्टिकामः- पुष्टिवै विशः-
पुष्टिमा.न्भवती,त्यतिथि.मिति पदं भवति- नैतत्कुर्या.दित्याहु-
रीश्वरोऽतिथिरेव चरितो,स्तदु हस्माह- कुर्या.देव- यो वै भवति
यश्श्रेष्ठता मश्नुते- स वा अतिथि भवति- न वा असन्त
मातिथ्यायाऽद्रियन्ते- तस्मादु काम मेवैत.त्कुर्या,त्स यद्येतत्कुर्या-

दागन्म वृत्रहन्तम मित्येत.न्तृचं प्रथम.ङ्कुर्या- देतद्वा अह रीप्सन्त
 स्सँवत्सर मासते- त आगच्छन्ति- त एतेऽनुष्टुप्छीर्षाण.स्त्रय स्तृचा
 भवन्ति, ब्रह्म वै गायत्री- वा.गनुष्टु.ब्रह्मणैव तद्वाचं सन्दधा,-
 त्यबोध्यग्नि स्समिधा जनाना मिति कीर्तिकामो - होता जनिष्ट चेतन
 इति प्रजा पशुकामः॥ 1.1.1 ॥

अग्नि.न्नरो दीधितिभि ररण्यो रित्यन्नाद्यकामो- ऽग्निर्वा
 अन्नाद-श्चिरतर मिव वा इतरेष्वाज्ये.ष्वग्नि मागच्छ-न्त्यथेह मुखत
 एवाग्नि मागच्छन्ति- मुखतोऽन्नाद्य मश्नुते- मुखतः पाप्मान
 मपघ्नते, हस्तच्युती जनयन्तेति जातव-देतस्मा.द्वा अहो यजमानो
 जायते- तस्मा जातव,तानि चत्वारि च्छन्दांसि भवन्ति- चतुष्पादा
 वै पशवः- पशूना मवरुद्ध्यै, तानि त्रीणि च्छन्दांसि भवन्ति- त्रयो वा
 इमे त्रिवृतो लोका- एषा.मेव लोकाना मभिजित्यै, ते द्वे छन्दसी
 भवतः प्रतिष्ठाया एव- द्विप्रतिष्ठो वै पुरुष- श्वतुष्पादाः पशवो-
 यजमान मेव तद्विप्रतिष्ठ.श्चतुष्पात्सु पशुषु प्रतिष्ठापयति, ताः
 परा.ग्वचनेन पञ्चविंशति भवन्ति- पञ्चविंशोऽयं पुरुषो- दशहस्त्या
 अङ्गुलयो- दश पाद्या- द्वा ऊरू- द्वौ बाहू- आत्मैव पञ्चविंश-
 स्तमिम मात्मानं पञ्चविंशं संस्कुरुते,-ऽथो पञ्चविंशं वा एतदहः-

पञ्चविंश एतस्याह.स्स्तोम-स्तत्समेन समं प्रतिपद्यते, तस्माद्दे एव पञ्चविंशति भवन्ति, तास्त्रिः प्रथमया त्रिरुत्तम,यैकया न त्रिंश.न्यूनाक्षरा विरा-ण्ण्यूने वै रेत.स्सिच्यते- न्यूने प्राणा-न्यूनेऽन्नाद्यं प्रतिष्ठित- मेतेषा.ङ्कामाना मवरुद्धा,-एता.न्कामा.नव रुन्धे- य एवं वेद, ता अभि संपद्यन्ते बृहतीञ्च विराजञ्च.च्छन्दो-यैतस्याह स्संप-त्ता.मथो अनुष्टुभ-मनुष्टु.बायतनानि ह्याज्यानि।।

1.1.2।।

🕌 गायत्रं प्रउग.ङ्कुर्या.दित्याहु- स्तेजो वै ब्रह्मवर्चस.ङ्गायत्री- तेजस्वी ब्रह्मवर्चसी भवती,-त्यौष्णिहं प्रउग.ङ्कुर्या.दित्याहु- रायुर्वा उष्णि.गायुष्मा न्भवती,-त्यानुष्टुभं प्रउग.ङ्कुर्या.दित्याहुः ~ क्षत्रं वा अनुष्टु-पक्षत्रस्याऽऽस्या इति, बार्हतं प्रउग.ङ्कुर्या.दित्याहु- श्श्रीर्वै बृहती- श्रीमा.न्भवतीति, पाङ्क्तं प्रउग.ङ्कुर्या.दित्याहु-रन्नं वै पङ्क्ति-रन्नवा न्भवतीति, त्रैष्टुभं प्रउग.ङ्कुर्या.दित्याहु- वीर्यं वै त्रिष्टु-ब्वीर्यवा न्भवतीति, जागतं प्रउग.ङ्कुर्या.दित्याहु- र्जागता वै पशवः- पशुमा न्भवतीति, तदु गायत्रमेव कुर्या-द्ब्रह्म वै गायत्री- ब्रह्मैत दह- ब्रह्मणैव तद्ब्रह्म प्रतिपद्यते, तदु माधुच्छन्दसं- मधु ह स्म वा ऋषिभ्यो मधुच्छन्दा श्छन्दति- तन्मधुच्छन्दसो मधुच्छन्दस्त्व,मथो अन्नं वै

मधु- सर्वं वै मधु- सर्वं वै कामा मधु, तद्य.न्माधुच्छन्दसं शंसति-
 सर्वेषा.ङ्कामाना.मवरुद्ध्यै, सर्वा न्कामा नवरुन्धे- य एवं वेद,
 तद्वैकाहिकं रूपसमृद्धं- बहु वा एतस्मि.न्नहनि किञ्चकिञ्च
 वारण.ङ्क्रियते- शान्त्या एव, शान्तिं वै प्रतिष्ठैकाह- शशान्त्यामेव
 तत्प्रतिष्ठाया मन्ततः४ प्रति तिष्ठन्ति, प्रति तिष्ठति- य एवं वेद-
 येषा.ञ्चैवं विद्वा नेत.द्धोता शंसति।। 1.1.3।।

वायवा याहि दर्शतेमे सोमा अरङ्कता- इत्येतद्वा अह.ररं
 यजमानाय च देवेभ्यश्चा,ऽरं हास्मा एत.दह भवति- य एवं वेद-
 येषा.ञ्चैवं विद्वा नेत.द्धोता शंस,-तीन्द्रवायू इमे सुता- आयात
 मुपनिष्कृत-मिति, यद्वै निष्कृत- न्तत्संस्कृत,मा हाऽस्येन्द्रवायू
 संस्कृत.ङ्गच्छतो- य एवं वेद- येषा.ञ्चैवं विद्वा नेत.द्धोता शंसति, मित्रं
 हुवे पूतदक्ष न्धिय.ङ्गृताचीं साधन्तेति, वाग्वै धी घृताची- वाच
 मेवास्मिं.स्तदधाति- य एवं वेद- येषा.ञ्चैवं विद्वा नेत.द्धोता
 शंस,त्यश्विना यज्वरी रिष इ,त्यन्नं वा इषो-
 ऽन्नाद्यस्यावरुद्ध्यै,आयातं रुद्रवर्तनी इ,त्या हास्याश्विनौ
 यज्ञ.ङ्गच्छतो- य एवं वेद- येषा.ञ्चैवं विद्वा नेत.द्धोता शंसती,-
 न्द्राऽयाहि चित्रभान- विन्द्राऽयाहि धियोषित- इन्द्राऽयाहि

तूतुजान इ,त्या याह्या याहीति शंस-त्या हाऽस्येन्द्रो यज्ञ.ङ्गच्छति-
 य एवं वेद- येषा.ञ्चैवं विद्वा नेत.द्धोता शंस,-त्योमास श्रवर्षणीधृता
 विश्वे देवास आगते,त्या हास्य विश्वे देवा हव.ङ्गच्छन्ति- य एवं वेद-
 येषा.ञ्चैवं विद्वा नेत.द्धोता शंसति, दाश्वांसो दाशुष स्सुत मिति
 यदाह- ददुषो ददुष स्सुत मित्येव तदाह, ददति हास्मै तङ्काम न्देवा-
 यत्काम एतच्छंसति- य एवं वेद- येषा.ञ्चैवं विद्वा नेत.द्धोता शंसति,
 पावका न.स्सरस्वती यज्ञं वष्टु धिया वसु रिति, वाग्वै धिया वसु-
 र्वाच मेवास्मिं.स्तद्धधाति- य एवं वेद- येषा.ञ्चैवं विद्वा नेत.द्धोता
 शंसति, यज्ञं वष्ट्विति यदाह- यज्ञं वह.त्वित्येव तदाह, ताः
 पराग्वचने.नैकविंशति भवन्त्येकविंशोऽयं पुरुषो- दश हस्त्या
 अङ्गुलयो- दश पाद्या- आत्मैकविंश- स्तमिम मात्मान मेकविंशं
 संस्कुरुते, तास्त्रिः प्रथमया त्रिरुत्तमया पञ्चविंशति भवन्ति-
 पञ्चविंश आत्मा- पञ्चविंशः प्रजापति- दश हस्त्या अङ्गुलयो- दश
 पाद्या- द्वा ऊरू- द्वौ बाहू- आत्मैव पञ्चविंश- स्तमिम मात्मानं
 पञ्चविंशं संस्कुरुते-ऽथो पञ्चविंशं वा एतदहः- पञ्चविंश एतस्याह
 स्स्तोम-स्तत्समेन समं प्रतिपद्यते, तस्मा.द्वे एव पञ्चविंशति भवन्ति
 भवन्ति॥ 1.1.4॥ इति प्रथमारण्यक्रे प्रथमोऽध्यायः॥ 1॥

आ त्वा रथं यथोतय^{३३}- इदं वसो सुतमन्ध- इति
 मरुत्वतीयस्य प्रतिप.दनुचरा.वैकाहिकौ रूपसमृद्धौ, बहु वा
 एतस्मि.न्नहनि किञ्च किञ्च वारण.ङ्क्रियते- शान्त्या^{३४} एव, शान्तिं वै
 प्रतिष्ठैकाह- शशान्त्या.मेव तत्प्रतिष्ठाया मन्ततः४ प्रति तिष्ठन्ति, प्रति
 तिष्ठति- य एवं वेद- येषा.ञ्चैवं विद्वा नेत.द्धोता शंस,तीन्द्र नेदीय
 एदिहि- प्र सू तिरा शचीभि र्यै त उक्थिन इ,त्युक्थं वा एत दह-
 रुक्थव.द्रूपसमृद्ध- मेतस्याहो रूपं, प्रैतु ब्रह्मणस्पति रच्छा वीर
 मिति वीरव.द्रूपसमृद्ध- मेतस्याहो रूप,मुत्तिष्ठ ब्रह्मणस्पते
 सुवीर्यमिति वीर्यव द्रूपसमृद्ध- मेतस्याहो रूपं, प्र नूनं ब्रह्मणस्पति
 र्मन्त्रं वद.त्युक्थ्य मि-त्युक्थं वा एत दह रुक्थव.द्रूपसमृद्ध-
 मेतस्याहो रूप, -मग्नि नेता स वृत्रहेति वार्त्रघ्न मिन्द्ररूप- मैन्द्र मेत
 दह- रेतस्याहो रूप,न्त्वं सोम क्रतुभि स्सुक्रतु भू- स्त्वं वृषा वृषत्वेभि
 र्महित्वेति वृषण्वद्वा इन्द्रस्य रूप- मैन्द्र मेत दह- रेतस्याहो रूपं,
 पिन्वन्त्यपो-ऽत्यन्न मिहे वि नयन्ति वाजिन मिति- वाजिमद्वा
 इन्द्रस्य रूप- मैन्द्र मेत दह- रेतस्याहो रूप,मथो उत्स न्दुहन्ति
 स्तनयन्त मक्षित मिति स्तनयद्वा इन्द्रस्य रूप- मैन्द्र मेत दह-

रेतस्याहो रूपं, प्र व इन्द्राय बृहत इति- यद्वै बृह-तन्मह-
 न्महद्व.द्रूपसमृद्ध- मेतस्याहो रूपं, बृहदिन्द्राय गायतेति- यद्वै बृह-
 तन्मह-न्महद्व.द्रूपसमृद्ध- मेतस्याहो रूपं,न्नकि स्सुदासो रथं पर्यास
 न रीरमदिति पर्यस्तव.द्रान्तिम.द्रूपसमृद्ध- मेतस्याहो रूपं, सर्वा
 न्मगाथा न्छंसति- सर्वेषा महा माप्त्यै- सर्वेषा मुक्थानां सर्वेषां
 पृष्ठानां सर्वेषां शस्त्राणां सर्वेषां प्रउगाणां सर्वेषां सवनानाम्।।

1.2.5।।

❀ असत्सु मे जरित स्साभिवेग स्सत्यध्वृतमिति शंसति,
 सत्यं वा एतदह- स्सत्यव द्रूपसमृद्ध- मेतस्याहो रूप,न्तदु वासुक्रं,
 ब्रह्म वै वसुक्रो- ब्रह्मैत.दह- ब्रह्मणैव तद्वह्म प्रतिपद्यते, तदाहु-रथ
 कस्मा द्वासुक्रेणैत.न्मरुत्वतीयं प्रतिपद्यत इति, न ह वा एतदन्यो
 वसुक्रा.न्मरुत्वतीय मुदयच्छ.न्न विव्याचेति- तस्मा.द्वासुक्रेणैवैत
 न्मरुत्वतीयं प्रतिपद्यते, तदनिरुक्तं प्राजापत्यं शंस-त्यनिरुक्तो वै
 प्रजापतिः- प्रजापते राप्त्यै, सकृदिन्द्र.न्निराह- तेनैन्द्रा.द्रूपान्न
 प्रच्यवते, पिबा सोम मभि यमुग्र तर्द इति शंस -त्यूर्व.ङ्गव्यं महि
 गृणान इन्द्रेति महद्व.द्रूपसमृद्ध- मेतस्याहो रूप,न्तदु भारद्वाजं,
 भरद्वाजो ह वा ऋषीणा मनूचानतमो दीर्घजीवितम.स्तपस्वितम

आस- स एतेन सूक्तेन पाप्मान मपाहत, तद्य.द्भारद्वाजं शंसति-
 पाप्मनोऽपहृत्या^{६३}- अनूचानो दीर्घजीवी तपस्व्यसानीति-
 तस्मा.द्भारद्वाजं शंसति, कया शुभा सवयस स्सनीळा इति शंस-
 त्याशासते प्रति हर्यन्त्युक्थे,त्युक्थं वा एतदह- रुक्थव.द्रूपसमृद्ध
 मेतस्याहो रूप,न्तदु कयाशुभीय,मेतद्वै संज्ञानं सन्तानि सूक्तं-
 यत्कयाशुभीय,मेतेन ह वा इन्द्रोऽगस्त्यो मरुत- स्ते समजानत,
 तद्य.त्कयाशुभीयं शंसति- संज्ञात्या^{६४} एव, तद्वायुष्य- न्तद्योऽस्य
 प्रिय.स्या-त्कुर्या.देवास्य कयाशुभीयं, मरुत्वा५ इन्द्र वृषभो
 रणायेति शंसती.न्द्र वृषभ इति वृषण्वद्वा इन्द्रस्य रूप- मैन्द्र मेत
 दह-रेतस्याहो रूप,न्तदु वैश्वामित्रं- विश्वस्य ह वै मित्रं विश्वामित्र
 आस- विश्वं हास्मै मित्रं भवति- य एवं वेद- येषा.ञ्चैवं विद्वा
 नेत.द्धोता शंसति, जनिष्ठा उग्र स्सहसे तुरायेति निविद्धान मैकाहिकं
 रूपसमृद्धं, बहु वा एतस्मि.न्नहनि किञ्च किञ्च वारण.ङ्क्रियते- शान्त्या^{६५}
 एव, शान्तिं वै प्रतिष्ठैकाह- शशान्त्यामेव तत्प्रतिष्ठाया मन्ततः४ प्रति
 तिष्ठन्ति, प्रति तिष्ठति- य एवं वेद- येषा.ञ्चैवं विद्वा नेत.द्धोता शंसति,
 ताः पराग्वचनेन सप्त नवति भवन्ति- सा या नवति स्तिस्र- स्ता
 स्त्रिंशिन्यो विराजो,-ऽथ या.स्सप्तातियन्ति- यैवैषा प्रशंसा साप्त्यस्य-

तस्या एव, तास्त्रिः प्रथमया त्रिरुत्तमयैकशतं भवन्ति- पञ्चाङ्गुल्य
 श्वतुष्पर्वा द्वे कक्षसी- दोश्चाक्ष.श्चांसफलकञ्च- सा पञ्चविंशतिः,
 पञ्चविंशानीतराणि ह्यङ्गानि- तच्छत- मात्मैकशततमो, यच्छत-
 न्तदायु रिन्द्रियँ वीर्यं न्तेजो, यजमान एकशततम- आयुषीन्द्रिये
 वीर्यं तेजसि प्रतिष्ठित,स्ता.स्त्रिष्टुभ.मभि संपद्यन्ते- त्रैष्टुभो हि
 मध्यन्दिनः॥ 6॥

तदाहुः - किं प्रेङ्खस्य प्रेङ्खत्व मि,त्ययँ वै प्रेङ्खो- योऽयं
 पवते- एष ह्येषु लोकेषु प्रेङ्खत इति- तत्प्रेङ्खस्य प्रेङ्खत्व,मेकं फलकं
 स्यादित्याहु- रेकधा ह्येवायं वायुः पवतेऽस्य रूपेणेति-
 तत्तन्नाऽऽदृत्य,त्रीणि फलकानि स्यु रित्याहु- स्त्रयो वा इमे त्रिवृतो
 लोका- एषां रूपेणेति- तत्तन्नाऽऽदृत्य,न्द्वे एव स्याता,न्द्वौ वा इमौ
 लोका.वद्वातमाविव दृश्येते- य उ एने अन्तरेणाऽकाश-
 स्सोऽन्तरिक्षलोक- स्तस्मा.द्वे एव स्याता,मौदुम्बरे स्याता,मूर्वा
 अन्नाद्य मुदुम्बर- ऊर्जोऽन्नाद्य.स्यावरुद्धै, मध्यत उद्भूते स्यातां-
 मध्यतो वै प्रजा अन्नं न्धिनोति- मध्यत एव तदन्नाद्यस्य यजमान
 न्दधा,त्युभय्यो रज्जवो भवन्ति- दक्षिणाश्च सव्याश्च, दक्षिणा वा
 एकेषां पशूनां रज्जव- स्सव्या एकेषा,न्तद्य.दुभय्यो रज्जवो भव-

न्त्युभयेषां पशूना माप्त्यै, दार्भ्यं सस्यु- दर्भो वा ओषधीना
मपहतपाप्मा- तस्मा.दार्भ्यं सस्युः। 7।

अरन्निमात्र उपरि भूमेः प्रेङ्ख सस्यादित्याहु-रेतावता वै
स्वर्गा लोका स्संमिता इति- तत्तन्नाऽऽदृत्यं, प्रादेशमात्रे स्यादित्याहु-
रेतावता वै प्राणा स्संमिता इति- तत्तन्नाऽऽदृत्यं, मुष्टिमात्रे
स्या,देतावता वै सर्व मन्नाद्य.ङ्कियत- एतावता सर्व मन्नाद्य मभिपन्न-
न्तस्मा न्मुष्टिमात्र एव स्या,त्पुरस्ता त्प्रत्यञ्चं प्रेङ्ख मधिरोहे
दित्याहु.रेतस्य रूपेण- य एष तपति- पुरस्ता.ज्येष इमा न्लोका
न्प्रत्य.ङ्कधिरोहतीति- तत्तन्नाऽऽदृत्य,न्तिर्यञ्च मधिरोहे दित्याहु-
स्तिर्यञ्चं वा अश्व मधिरोहन्ति- तेनो सर्वा.न्कामा नवाऽऽप्रवामेति-
तत्तन्नाऽऽदृत्य,मन्वञ्च मधि रोहे दित्यहु,रनूचीं वै नाव मधिरोहन्ति-
नौ.वैषा स्वर्गयाणी- यत्प्रेङ्ख इति- तस्मा.दन्वञ्च मेवाधिरोहे, -
च्छुबुकेनोपस्पृशे- च्छुको हैव वृक्ष मधिरोहति- स उ वयसा
मन्नादतम इति- तस्मा.च्छुबुकेनोपस्पृशे,द्वाहुभ्या मधिरोहे-देवं
श्येनो वयां.स्यभि निविशत- एवं वृक्षं- स उ वयसां वीर्यवत्तम इति-
तस्मा.द्वाहुभ्या मधिरोहे,दस्यै पाद न्नोच्छिन्द्या- न्नेदस्यै प्रतिष्ठाया
उच्छिन्द्या- इति प्रेङ्खं होताऽधिरोह,त्यौदुम्बरी मासन्दी मुद्राता, वृषा

वै प्रेङ्खो- योषाऽसन्दी- तन्मिथुनं- मिथुन मेव तदुक्थमुखे करोति
 प्रजात्यै, प्र जायते प्रजया पशुभि- र्य एवँ वेदा,ऽथान्नं वै प्रेङ्ख-
 श्श्री.रास-न्यन्न.ञ्चैव तच्छ्रिय चान्वधिरोहतो, बृसी ह्रीत्रका
 स्समधिरोहन्ति सब्रह्मका,स्समुत्सृज्य वा ओषधिवनस्पतयः
 फल.ङ्गृह्णन्ति, तद्य.देतस्मि न्नहनि सर्वश स्समधिरोहन्ती.षमेव
 तदूर्ज मन्नाद्य मधिरोह-न्त्यूर्जोऽन्नाद्यस्यावरुद्धै, वषट्कृत्याव
 रोहे.दित्याहु- स्तत्तन्नाऽदृत्य,मकृता वै साऽपचिति- र्या.मपश्यते
 करोति, निगृह्य भक्ष मवरोहे दित्याहु- स्तत्तन्नाऽदृत्य- मकृता वै
 साऽपचिति- र्या.मध्यष्टाय करोति, प्रतिख्याय भक्ष मवरोहे- देश वा
 अपचिति- र्या पश्यते करोति- तस्मा.त्प्रतिख्यायैव भक्ष
 मवरोहे,त्प्राडवरोहे-त्प्राग्वै देवरेतसं प्रजायते- तस्मा.त्प्राडवरोहे
 दवरोहेत्॥ ८ ॥ इति द्वितीयोऽध्यायः ॥ २ ॥

ॐ

प्रथमाऽरण्यके तृतीयोऽध्यायः

❀ हिङ्कारेणैत.दहः प्रति पद्यतेत्याहु- ब्रह्म वै हिङ्कारो-
 ब्रह्मैत.दह- ब्रह्मणैव तद्ब्रह्म प्रतिपद्यते- य एवँ वेद- यदेव हिङ्कारेण
 प्रतिपद्यता ३ इ॥ वृषा वै हिङ्कारो- योष-र्तन्मिथुनं- मिथुनमेव
 तदुक्थमुखे करोति प्रजात्यै- प्रजायते प्रजया पशुभि- र्य एवँ वेद,

यद्वेव हिङ्कारेण प्रतिपद्यता ३ इ।। यथा वा अभि- रेवं ब्रह्मणो
हिङ्कारो, यद्वै किञ्चाभियाऽभितितृत्स. त्यभ्येवैनन्तृण-त्येवँ, यङ्काम
ङ्कामयते- हिङ्कारेणाभ्येवैन न्तृणत्ति- य एवँ वेद, यद्वेव हिङ्कारेण
प्रतिपद्यता ३ इ। वाचो वा एषा व्यावृत्ति दैव्यै च मानुष्यै च-
यद्विङ्कार,स्स यद्विङ्कृत्य प्रतिपद्यते- वाच मेव तद्व्यावर्तयति दैवीञ्च
मानुषीञ्च। ९।

❀ तदाहुः-कैतस्याहः प्रतिपदिति- मनश्च वाक्केति
ब्रूया,त,सर्वेऽन्यस्मि न्कामा शिश्रता- स्सर्वा.नन्या.न्कामा.न्दुहे,
मनसि वै सर्वे कामा शिश्रता- मनसा हि सर्वा न्कामा न्ध्यायति- सर्वे
हास्मि न्कामा शिश्रयन्ते- य एवँ वेद, वाग्वै सर्वा न्कामा न्दुहे- वाचा
हि सर्वा न्कामान् वदति- सर्वान् हास्मै कामान् वाग्दुहे- य एवँ वेद,
तदाहु नैत.दह ऋचा न यजुषा न साम्ना प्रत्यक्षा.त्प्रतिपद्येत- नर्चो न
यजुषो न साम्न इयादिति, तदेता एव व्याहृतीः पुरस्ता.जपे-द्भुव
स्स्व- रि,त्येता वाव व्याहृतय इमे त्रयो वेदा, भूरित्येव ऋग्वेदो- भुव
इति यजुर्वेद- स्स्वरिति सामवेद, -स्तन्नर्चा न यजुषा न साम्ना
प्रत्यक्षा.त्प्रतिपद्यते- नर्चो न यजुषो न साम्न एति।। १०।।

तदिति प्रतिपद्यते- तत्त.दिति वा अन्न- मन्न मेव
 तदभिप्रतिपद्यत- एताँ वाव प्रजापतिः प्रथमाँ वाचँ व्याहर
 देकाक्षरद्व्यक्षरा- न्ततेति तातेति, तथैवैत.त्कुमारः प्रथमवादी वाचँ
 व्याहर त्येकाक्षरद्व्यक्षरा- न्ततेति तातेति, तथैव त.त्तवत्या वाचा
 प्रतिपद्यते, तदुक्त मृषिणा- बृहस्पते प्रथमँ वाचो अग्र- मित्येत.च्चेव
 प्रथमँ वाचो अग्र- यत्प्रैरत नामधेय न्दधाना इति- वाचा हि
 नामधेयानि धीयन्ते, यदेषां श्रेष्ठं यदरिप्र मासी- दित्येत.च्चेव श्रेष्ठ
 मेत दरिप्रं, प्रेणा तदेषा त्रिहित जुहाऽवि रि.तीदमु ह गुहाऽध्यात्म
 मिमा देवता- अद् उ आवि रधिदैवत मित्येत.त्तदुक्तं भवति।।
 1111

तदिदास भुवनेषु ज्येष्ठमिति प्रतिपद्यत- एतद्वाव भुवनेषु
 ज्येष्ठं, यतो जज्ञ उग्र स्त्वेषनृम्ण- इत्यतो ह्येष जात उग्र
 स्त्वेषनृम्ण,स्सद्यो जज्ञानो निरिणाति शत्रूनि- सद्यो ह्येष जातः
 पाप्मान मपाहता,ऽनु यँ विश्वे मद.न्त्यूमा इति- भूतानि वै विश्व
 ऊमा-स्त एन मनुमद.न्त्युदगा दुदगादिति, वावृधान शशवसा
 भूर्योजा इ-त्येष वै वावृधान शशवसा भूर्योजा, शशत्रु दासाय भियस
 न्दधातीति- सर्वं ह्येतस्मा द्वीभाया,ऽव्यनच्च व्यनच्च सस्त्रीति- यच्च

प्राणि यच्चाप्राणक मित्येव तदाह, सन्ते नवन्त प्रभृता मदेष्विति-
 तव सर्वं वश इत्येव तदाह, त्वे क्रतु मपिवृञ्जन्ति विश्व इति-
 त्वयीमानि सर्वाणि भूतानि सर्वाणि मनांसि सर्वे क्रतवो
 ऽपिवृञ्जन्तीत्येव तदाह, द्विर्यदेते त्रिर्भवन्त्यूमा इति- द्वौ वै सन्तौ
 मिथुनौ प्रजायेते प्रजात्यै- प्र जायते प्रजया पशुभि- र्य एव वेद,
 स्वादो स्स्वादीय स्स्वादुना सृजा समिति- मिथुनं वै स्वादु- प्रजा
 स्वादु- मिथुनेनैव तत्प्रजां संसृज,त्यद स्सुमधु मधुनाऽभि
 योधीरिति- मिथुनं वै मधु- प्रजा मधु- मिथुनेनैव
 तत्प्रजा.मभियुध्यति, तदुक्तमृषिणा- स्वां यत्तनू न्तन्वा मैरयते-
 त्यस्यां शारीर्या मिमा.ञ्छन्दोमयी मित्येव तदाहा,-ऽथो तनू रेव
 तन्वो अस्तु भेषज मि-त्यस्यै शारीर्या इय.ञ्छन्दोमयीत्येव तदाह,
 तस्यै यान्यष्टा.वक्षराणि सा गायत्री- यान्येकादश सा त्रिष्टु-ब्यानि
 द्वादश सा जग-त्यथ यानि दश सा विरा,इशि-न्येषु त्रिषु च्छन्दस्सु
 प्रतिष्ठिता, पुरुष इति त्र्यक्षरं- स उ विरा.ज्येतानि वाव सर्वाणि
 च्छन्दांसि- यान्येतानि विराड्दुर्था,न्येवमुहै.वैवविदुष एतदह स्सर्वै
 ऽच्छन्दोभिः प्रतिपन्नं भवति।। 12।।

ता नदेन विहरति, पुरुषो वै नद- स्तस्मात्पुरुषो
 वदन्त्सर्वं स्सन्नदतीव- नदं व ओदतीना मितिं ३। आपो वा
 ओदत्यो- या दिव्या-स्ता हीदं सर्वमुन्दन्त्यापो वा ओदत्यो- या
 मुख्या-स्ता हीदं सर्वं मन्नाद्य मुन्दन्ति- नदं योयुवतीना मितिं ३।
 आपो वाव योयुवत्यो- या अन्तरिक्ष्या- स्ता हि पोप्लूयन्त इवाऽपो
 वा योयुवत्यो- या स्स्वेदते- ता हि सरीसृप्यन्त इव- पतिं वो
 अघ्न्यानामितिं ३। आपो वा अघ्न्या- या अग्ने धूमा ज्ञायन्त^{३४}, आपो
 वा अघ्न्या - या शिशश्चात्प्रसृज्यन्ते- धेनूना मिषुध्यसीतीं ३। आपो
 वाव धेनव-स्ता हीदं सर्वं न्धिन्वन्तीषुध्यसीति यदाह- पतीयसीत्येव
 तदाह, त्रिष्टुभञ्चानुष्टुभञ्च विहरति- वृषा वै त्रिष्टु-व्योषाऽनुष्टु-
 तन्मिथुन- न्तस्मादपि पुरुषो जायाँ वित्वा कृत्स्नतर मिवाऽत्मानं
 मन्यते, तास्त्रिः प्रथमया पञ्चविंशति भवन्ति- पञ्चविंश आत्मा-
 पञ्चविंशः प्रजापति- दश हस्त्या अङ्गुलयो- दश पाद्या- द्वा ऊरू-
 द्वौ बाहू- आत्मैव पञ्चविंश- स्तमिम मात्मानं पञ्चविंशं
 संस्कुरुते,ऽथो पञ्चविंशं वा एतदहः- पञ्चविंश एतस्याह स्स्तोम-
 स्तत्समेन समं प्रतिपद्यते, तस्माद्द्वे एव पञ्चविंशति भवन्ति।।
 13।।

तदिति प्रतिपद्यते, तत्तदिति वा अन्न- मन्न मेव
 तदभिप्रतिपद्यत- एतां वाव प्रजापतिः प्रथमां वाचं व्याहर
 देकाक्षरद्व्यक्षरा- न्ततेति तातेति, तथैवैतत्कुमारः प्रथमवादी वाचं
 व्याहर त्येकाक्षरद्व्यक्षरा- न्ततेति तातेति, तथैव तत्तत्तवत्या वाचा
 प्रतिपद्यते, तदुक्तमृषिणा- बृहस्पते प्रथमं वाचो अग्र- मित्येतच्चेव
 प्रथमं वाचो अग्रं- यत्प्रैरत नामधेय न्दधाना इति- वाचा हि
 नामधेयानि धीयन्ते, यदेषां श्रेष्ठं यदरिप्र मासीदि-त्येतच्चेव श्रेष्ठ मेत
 दरिप्रं, प्रेणा तदेषा. निहित. ङुहाऽऽवि रितीदमु ह गुहाऽध्यात्म-
 मिमा देवता- अद उ आवि रधिदैवत मित्येत-त्तदुक्तं भवति
 ॥१४॥

तदिदास भुवनेषु ज्येष्ठमिति प्रतिपद्यते- यद्वै ज्येष्ठ-
 न्तन्मह, न्महद्व. द्रूपसमृद्ध मेतस्याहो रूप, न्तां सु ते कीर्तिं मघव
 न्महित्वेति महद्व. द्रूपसमृद्ध मेतस्याहो रूपं, भूय इद्वान्वृधे वीर्यायेति-
 वीर्यव द्रूपसमृद्ध मेतस्याहो रूप, नृणामु त्वा नृतम. ङ्गीर्भि रुक्थै रि-
 त्युक्थं वा एतदह-रुक्थव द्रूपसमृद्ध मेतस्याहो रूप, न्यूनक्षरे प्रथमे
 पदे विहरति- न्यूने वै रेत स्सिच्यते- न्यूने प्राणा- न्यूनेऽन्नाद्यं
 प्रतिष्ठित- मेतेषा. ङ्कामाना मवरुद्धा- एता न्कामा नवरुन्धे- य एवं

वेद, द्वे दशाक्षरे भवत- उभयो रन्नाद्ययो रूपाऽऽप्त्यै- यच्च
 पद्व.द्यच्चापादक मि,त्यष्टाद.शाष्टादशाक्षराणि भवन्ति, यानि दश-
 नव प्राणा- आत्मैव दशम- स्साऽऽत्मन स्संस्कृति,रष्टावष्टा^क
 उद्यन्ते,ऽश्रुते यद्य.त्कामयते य एवं वेद।। 15।।

❀ ता नदेन विहरति, प्राणो वै नद- स्तस्मात्प्राणो नद.न्त्सर्व
 स्सन्नदतीव- नदं व ओदतीना मितीं 3। उष्णि.गक्षरै
 भव.त्यनुष्टुप्पादै रायुर्वा उष्णि.ग्वागनुष्टु-प्तदस्मि.न्नायुश्च वाचश्च
 दधाति, तास्त्रिः प्रथमया पञ्चविंशति भवन्ति, पञ्चविंश आत्मा-
 पञ्चविंशः प्रजापति- दश हस्त्या अङ्गुलयो- दश पाद्या- द्वा ऊरू-
 द्वौ बाहू- आत्मैव पञ्चविंश- स्तमिम मात्मानं पञ्चविंशं
 संस्क्रुते,ऽथो पञ्चविंशं वा एतदहः- पञ्चविंश एतस्याह स्स्तोम-
 स्तत्समेन समं प्रतिपद्यते, तस्माद्वे एव पञ्चविंशति
 भवन्ती.त्यध्यात्मं पञ्चविंशो,-,ऽथाधिदैवत-ञ्चक्षु श्रोत्रं मनो
 वाक्प्राण- स्ता एताः पञ्च देवता- इमं विष्टः पुरुषं, पञ्चो हैवैता
 देवता- अयं विष्टः पुरुष- स्सोऽत्रालोमभ्य आ नखेभ्य- स्सर्व
 स्साङ्ग आप्यते- तस्मा.त्सर्वाणि भूता न्यापिपीलिकाभ्य आप्तान्येव
 जायन्ते, तदुक्त मृषिणा- सहस्रधा पञ्चदशान्युक्थेति, पञ्च हि दशतो

भवन्ति, याव.द्यावापृथिवी तावदि.त्तदिति, यावती वै द्यावापृथिवी-
तावा.नात्मा, सहस्रधा महिमान स्सहस्र मित्युक्थान्येव तदनुमदति
महयति, याव.द्ब्रह्म विष्ठित-न्तावती वागिति, यत्र ह क च ब्रह्म-
तद्वा,ग्यत्र वा वा-क्तद्वा ब्रह्मे-त्येत.त्तदुक्तं भव,त्येषां वा एषां सूक्तानां
नवर्चं प्रथम- न्नव वै प्राणाः- प्राणाना.ङ्कुस्यै, षळृचं भवति- षड्वा
ऋतव- ऋतूना मास्यै, पञ्चर्चं भवति- पञ्चपदा पङ्क्तिः- पङ्क्तिर्वा अन्न-
मन्नाद्यस्यावरुद्ध्यै, तृचो भवति- त्रयो वा इमे त्रिवृतो लोका- एषामेव
लोकाना मभिजित्यै, ता अभि संपद्यन्ते बृहती.ञ्छन्दोऽमृत
न्देवलोक- मेष आत्मै.वमु हैवैवैविदे तयैव संपदाऽमृत मेवाऽऽत्मान
मभिसम्भवति सम्भवति। 16 ।। इति प्रथमारण्यके तृतीयोऽध्यायः।

3।

ॐ

प्रथमाऽरण्यके चतुर्थोऽध्यायः

अथ सूददोहाः, प्राणो वै सूददोहाः- प्राणेन पर्वाणि
सन्दधा,त्यथातो ग्रीवा-स्ता आचक्षते यथाछन्दस मुष्णिह इ,त्यथ
सूददोहाः- प्राणो वै सूददोहाः- प्राणेन पर्वाणि सन्दधा,त्यथात
शिरः स्तद्वायत्रीषु भव- त्यग्रं वै छन्दसा.ङ्गाय-त्र्यग्र मङ्गानां
शिर,स्तदर्कवतीषु भव-त्यग्निर्वा अर्क-स्ता नव भवन्ति- नवकपालं

वै शिरो, दशमीं शंसति- त्वक्केशा इत्येव सा भव,त्यथो
 स्तोमातिशंसनाया एव, तौ त्रिवृच्च स्तोमौ भवतो गायत्रञ्च च्छन्द-
 एतयो वै स्तोमच्छन्दसोः प्रजाति मनु- सर्व मिदं प्रजायते
 यदिदङ्किञ्च- प्रजात्यै, प्रजायते प्रजया पशुभि- र्य एवं वेदा,ऽथ
 सूददोहाः- प्राणो वै सूददोहाः- प्राणेन पर्वाणि सन्दधा,त्यथातो
 विजव- स्ता विराजो भवन्ति- तस्मा.त्पुरुषः, पुरुष माह वि वा
 अस्मासु राजसि। ग्रीवा वै धारयसीति, स्तभमानं वा यद्वा
 दुता.स्संबाहूळतमा स्सत्योऽन्नतमां प्रत्यच्यन्ते,ऽन्नं हि विरा.ळन्नमु
 वीर्य,मथ सूददोहाः- प्राणो वै सूददोहाः- प्राणेन पर्वाणि
 सन्दधाति॥ 17॥

अथातो दक्षिणः पक्ष,स्सोऽयं लोक- स्सोऽय मग्नि-स्सा
 वा.क्तद्रथन्तरं- स वसिष्ठ- स्तच्छत- न्तानि षड्वीर्याणि भवन्ति
 सम्पात एव- कामाना मभ्याप्त्यै प्रतिष्ठित्या अन्नाद्याय पङ्क्ति,रथ
 सूददोहाः- प्राणो वै सूददोहाः- प्राणेन पर्वाणि सन्दधा,त्यथात
 उत्तरः पक्ष- स्सोऽसौ लोक- स्सोऽसा.वादित्य-स्तन्मन-स्तद्बृह-त्स
 भरद्वाज-स्तच्छत- न्तानि षड्वीर्याणि भवन्ति सम्पात एव- कामाना
 मभ्याप्त्यै प्रतिष्ठित्या अन्नाद्याय पङ्क्ति,स्ता ऊनातिरिक्तौ भवतो- वृषा

वै बृह-द्योषा रथन्तर- मतिरिक्तं वै पुंसो- न्यूनं स्त्रियै-
 तस्मा.दूनातिरिक्तौ भवतो,ऽथो एकेन ह वै पत्रेण सुपर्णस्योत्तरः
 पक्षो ज्यायां-स्तस्मा.देकयर्चोत्तरः पक्षो भूया न्भव,त्यथ सूददोहाः-
 प्राणो वै सूददोहाः- प्राणेन पर्वाणि सन्दधा,त्यथातः पुच्छ- न्ता
 एकविंशति द्विपदा भव-न्त्येकविंशति हीमानि प्रत्यञ्चि सुपर्णस्य
 पत्राणि भव,न्त्यथो एकविंशो वै स्तोमानां प्रतिष्ठा- प्रतिष्ठा पुच्छं
 वयसा,द्वाविंशीं शंसति- प्रतिष्ठयो रेव तद्रूप.ङ्क्रियते- तस्मा.त्सर्वाणि
 वयांसि पुच्छेन प्रति तिष्ठन्ति- पुच्छेनैव प्रतिष्ठायोत्पतन्ति- प्रतिष्ठा
 हि पुच्छं, स एष द्वाभ्या न्दशिनीभ्याँ विराङ्गा मनयो द्वाविंशयो
 द्विपदयो रयं पुरुषः प्रतिष्ठित,स्तस्य यत्सुपर्णरूप- न्तदस्य कामाना
 मभ्यात्मा, अथ यत्पुरुषरूप- न्तदस्य श्रियै
 यशसेऽन्नाद्यायापचित्या, अथ सूददोहा- अथ धाय्या-ऽथ सूददोहा,
 वृषा वै सूददोहा- योषा धाय्या, तदुभयत.स्सूददोहसा धाय्यां
 परिशंसति- तस्मा.द्वयो रेत स्सिक्तं स.देकता मेवाप्येति,
 योषा.मेवा.ऽभ्यत आजाना हि योषा-ऽतः प्रजाना, तस्मादेना मत्र
 शंसति।। 18।।

ॐ गायत्री नृचाऽशीतिं शंस- त्ययं वै लोको गायत्री
 तृचाऽशीति,र्यदेवास्मि न्लोके यशो यन्महो यन्मिथुनं यदन्नाद्यं
 याऽपचिति स्तदश्ववै तदाप्रवानि। तदवरुणधै तन्मे सदि,त्यथ
 सूददोहाः- प्राणो वै सूददोहाः- प्राणेनेमं लोकं सन्तनोति, बार्हती
 नृचाऽशीतिं शंस-त्यन्तरिक्षलोको वै बार्हती तृचाऽशीति,
 र्यदेवान्तरिक्षलोके यशो यन्महो यन्मिथुनं यदन्नाद्यं याऽपचिति
 स्तदश्ववै तदाप्रवानि। तदवरुणधै तन्मेऽसदि,त्यथ सूददोहाः-
 प्राणो वै सूददोहाः- प्राणेनान्तरिक्षलोकं सन्तनो,त्यौष्णिही
 नृचाऽशीतिं शंस- त्यसौ वै लोको द्यौ रौष्णिही
 तृचाऽशीति,र्यदेवामुष्मि न्लोके यशो यन्महो यन्मिथुनं यदन्नाद्यं
 याऽपचिति र्यदेवाना न्दैव न्तदश्ववै तदाप्रवानि। तदवरुणधै
 तन्मेऽसदि,त्यथ सूददोहाः- प्राणो वै सूददोहाः- प्राणेनामुं लोकं
 सन्तनोति सन्तनोति॥ 19 ॥इति प्रथमारण्यके
 चतुर्थोऽध्यायः॥ 4 ॥

ॐ प्रथमाऽरण्यके पञ्चमोऽध्यायः

ॐ वशं शंसति- वशे म इदं सर्वं मसदिति, ता एकविंशति
 भव- न्त्येकविंशति हि ता अन्त रुदरे विकृतयो-ऽथो एकविंशो वै

स्तोमानां प्रतिष्ठा- प्रतिष्ठोदर मन्नाद्याना,न्ता विच्छन्दसो भवन्ति-
 विक्षुद्रमिव वा अन्तस्त्य.मणीय इव च स्थवीय इव च- ताः
 प्रणाव.च्छन्दस्कारं यथोपपादं शंसति, यथोपपादमिव वा अन्तस्त्यं
 हसीय इव च द्राघीय इव चा,ऽथ सूददोहाः- प्राणो वै सूददोहाः-
 प्राणेन पर्वाणि सन्दधाति, तामत्रोत्सृजति- द्वादश कृत्व शशस्त्वा,
 द्वादशविधा वा इमे प्राणा- स्सप्त शीर्षण्या- द्वौ स्तन्यौ- त्रयोऽवाञ्चो-
 ऽत्र वै प्राणा आप्यन्तेऽत्र संस्क्रियन्ते- तस्मा.देना मत्रोत्सृज-
 तीन्द्राग्नी युवं सु न इत्यैन्द्राग्ना ऊरू- उर्वष्ठीवे प्रतिष्ठे, ताष्षद्दा
 भवन्ति प्रतिष्ठायां एव- द्विप्रतिष्ठो वै पुरुष- श्वतुष्पादाः पशवो-
 यजमानमेव तद्विप्रतिष्ठ.श्वतुष्पात्सु पशुषु प्रतिष्ठापयति, द्वितीया
 सप्तपदा भवति- ता.ज्ञायत्री.श्चानुष्टुभञ्च करोति- ब्रह्म वै गायत्री-
 वागनुष्टु-ब्रह्मणैव तद्वाचं सन्दधाति, त्रिष्टुभ मन्तत शंसति- वीर्यं वै
 त्रिष्टु-व्वीर्येणैव तत्पशू न्परिगच्छति- तस्मा त्पशवो वीर्यं
 मनूपतिष्ठन्त ईर्यता.श्चैवाभ्युत्थानञ्च।। 20।।

ॐ प्र वो महे मन्दमानायाऽन्धस इत्यैन्द्रे निष्केवल्ये निविद
 न्दधाति- प्रत्यक्षा.द्येव तदात्मन्वीर्यं न्यत्ते, ता.स्त्रिष्टुब्जगत्यो भवन्ति,
 तदाहु- रथ कस्मा.त्त्रिष्टुब्जगतीषु निविद न्दधातीति- न ह वा

एतस्याह एक.ञ्छन्दो निविद न्दाधार- न विव्याचेति- तस्मा
 त्रिष्टुब्जगतीषु निविद न्दधाति, तदेत.दह.स्त्रिनिवित्कं विद्या-द्वशो
 निवि-द्वालखिल्या निवि-न्निविदेव निवि-देव मेन त्रिनिवित्कं
 विद्या,दथ सूक्ते - वनेन वा यो न्यधायि चाकन्- यो जात एव प्रथमो
 मनस्वानिति- तयो र,स्त्यन्ने समस्य यदस न्मनीषा
 इत्य.न्नाद्यस्यावरुद्धा, अथाऽवपन- मेते अन्तरेणैन्द्रीणा न्दशतीना
 त्रिष्टुब्जगतीनां बृहतीसम्पन्नानां- यावती रावपन्ते- तावन्त्यूर्ध्व
 मायुषो वर्षाणि जीव,न्त्येतेन हैवाऽवपनेनाऽयु राप्यते- प्रजां मे
 पशवोऽर्जय.न्निति त्वेव, सजनीय मनुशंसति, तार्क्ष्यं शंसति-
 स्वस्त्ययनं वै तार्क्ष्य- स्वस्तितायै- स्वस्त्ययन मेव तत्कुरुत,
 एकपदां शंस-त्येकधेदं सर्व मसानी,त्यथो सर्वाञ्छन्दस्कृति
 माप्नवानी-तीन्द्रं विश्वा अवीवृधन्निति पदाऽनुषङ्गा-स्ता
 स्सप्तानुषजति- सप्त वै शीर्ष.न्प्राणा- शशीर्षन्नेव तत्प्राणा
 न्दधा,त्यष्टमी न्नानुषजति- वा.गष्टमी- नेन्मे वाक्प्राणै रनुषक्ता
 ऽसदिति- तस्मादु सा वा.क्समानाऽयतना प्राणै रसत्यननुषक्ता,
 विराज शशंस- त्यन्नं वै विराजो-ऽन्नाद्यस्यावरुद्धै, वासिष्ठेन
 परिदधाति- वसिष्ठोऽसानी-त्येष स्तोमो मह उग्राय वाह इति

महद्वत्या रूपसमृद्ध्या, धुरी वात्यो न वाजय न्नधायी-त्यन्तो वै धू-
रन्त एतदह- रेतस्याहो रूप,मिन्द्र त्वाऽयमर्क ईदृ वसूना-
मित्यर्कवत्या रूपसमृद्ध्या, दिवीव द्यामधि न श्रोमतन्या इति- यत्र
ह क च ब्रह्मण्या वागुद्यते- तद्वास्य कीर्ति भवति- यत्रैवं विद्वा नेतया
परिदधाति, तस्मा.देवं विद्वा नेतयैव परिदध्यात्।। 21।।

☯ तत्सवितु वृणीमहे-ऽद्या नो देव सवित रिति वैश्वदेवस्य
प्रतिप.दनुचरा.वैकाहिकौ रूपसमृद्धौ, बहु वा एतस्मि.न्नहनि
किञ्चकिञ्च वारण.ङ्क्रियते शान्त्या एव- शान्तिर्वै प्रतिष्ठैकाह-
शशान्त्यामेव तत्प्रतिष्ठाया मन्तः४ प्रति तिष्ठन्ति, प्रति तिष्ठति- य
एवं वेद- येषा.ञ्चैवं विद्वा नेत.द्धोता शंसति, तद्देवस्य सवितु वार्य
महदिति सावित्र- मन्तो वै मह-दन्त एतदह- रेतस्याहो रूप,ङ्कतरा
पूर्वा कतरा ऽपराऽयो रिति द्यावापृथिवीयं समानोदर्क- समानोदर्क
वा एतदह- रेतस्याहो रूप,मनश्चो जातो अनभीशु रुक्थ्य इत्यार्भवं-
रथ स्त्रिचक्र इति यदेत.त्त्रिव-त्तदन्तो वै त्रिव-दन्त एतदह-
रेतस्याहो रूप,मस्य वामस्य पलितस्य होतुरिति वैश्वदेवं बहुरूपं-
बहुरूपं वा एतदह- रेतस्याहो रूप,ङ्गौरी मिमाय सलिलानि
तक्षतीत्येतदन्त-मा नो भद्रा४ क्रतवो यन्तु विश्वत इति वैश्वदेव

त्रिविद्वान् मैकाहिकं रूपसमृद्धं, बहु वा एतस्मिन्नहनि किञ्च किञ्च
 वारणङ्कियते- शान्त्या^{३५} एव- शान्तिं वै प्रतिष्ठैकाह- शशान्त्यामेव
 तत्प्रतिष्ठाया मन्ततः४ प्रति तिष्ठन्ति, प्रति तिष्ठति य एवं वेद-
 येषाञ्चैवं विद्वा नेत.द्धोता शंसति, वैश्वानराय धिषणा मृतावृध
 इत्याग्निमारुतस्य प्रतिप-दन्तो वै धिषणा-ऽन्त एत दह-रेतस्याहो
 रूपं, प्रयज्यवो मरुतो भ्राजदृष्टय इति मारुतं समानोदर्क-
 समानोदर्कं वा एत.दह- रेतस्याहो रूप,जातवेदसे सुनवाम
 सोममिति जातवेदस्यां पुरस्ता.त्सूक्तस्य शंसति- स्वस्त्ययनं वै
 जातवेदस्या स्वस्तितायै- स्वस्त्ययन मेव तत्कुरुते, इमं स्तोम
 मर्हते जातवेदस इति जातवेदस्यं समानोदर्क- समानोदर्कं वा
 एतदह- रेतस्याहो रूप महो रूपम् ॥ 22 ॥ इति प्रथमाऽऽरण्यके
 पञ्चमाध्यायः ॥ 5 ॥

इति ऐतरेयके प्रथमारण्यकम्।

ॐ द्वितीयाऽऽरण्यके प्रथमोऽध्यायः (उपनिषद् भागः)

एष पन्था एतत्कर्मेतद्ब्रह्मैतत्सत्य- न्तस्मान्न प्रमाद्ये-
 तन्नातीया-न्न ह्यत्याय न्यूर्वे- येऽत्यायं-स्ते परा बभूवु,स्तदुक्त
 मृषिणा- प्रजा हं तिस्रो अत्याय मीयु न्य^१(अ)न्या अर्क मभितो

विविश्रे। बृहद्ध तस्थौ भुवनेष्वन्तः पवमानो हरित आविवेश- इति,
 प्रजा ह तिस्रो अत्याय मीयु रिति- या वैता इमाः प्रजा स्तिस्रो
 अत्याय मायं-स्तानीमानि क्यांसि- वङ्गा-वगधा-श्चेरपादा, न्यन्या
 अर्क मभितो विविश्र इति- ता इमाः प्रजा अर्क मभितो निविष्टा इम
 मेवाग्निं, बृहद्ध तस्थौ भुवनेष्वन्तरि-त्यद उ एव बृहद्धुवनेष्वन्त
 रसा.वादित्यः, पवमानो हरित आविवेशेति वायुरेव पवमानो दिशो
 हरित आविष्टः॥ 1॥

उक्थ.मुक्थमिति वै प्रजा वदन्ति- तदिद.मेवोक्थ- मियमेव
 पृथिवी.तो हीदं सर्व मुत्तिष्ठति- यदिदङ्किञ्च, तस्याग्नि रर्को-ऽन्न
 मशीतयो-ऽन्नेन हीदं सर्वमश्नुते,ऽन्तरिक्ष मेवोक्थ- मन्तरिक्षं वा
 अनुपत.न्त्यन्तरिक्ष मनुधावयन्ति- तस्य वायु रर्को-ऽन्न मशीतयो-
 ऽन्नेन हीदं सर्वमश्नुते,-ऽसा.वेव द्यौ रुक्थ- ममुतःप्रदानाद्धीदं सर्व
 मुत्तिष्ठति- यदिदङ्किञ्च, तस्याऽसा.वादित्योऽर्को-ऽन्न मशीतयो-
 ऽन्नेन हीदं सर्वमश्नुत- इत्यधिदैवत,मथाध्यात्मं- पुरुष एवोक्थ-
 मयमेव महा.न्प्रजापति-रह.मुक्थ मस्मीति विद्या,तस्य मुख
 मेवोक्थं यथा- पृथिवी तथा, तस्य वा.गर्को-ऽन्न मशीतयो-ऽन्नेन
 हीदं सर्वमश्नुते, नासिके एवोक्थं यथा-ऽन्तरिक्ष न्ता- तस्य

प्राणोऽर्को-ऽन्नमशीतयो-ऽन्नेन हीदं सर्वमश्नुते, तदेत.द्वधस्य विष्टपं
यदेत.न्नासिकायै विनतमिव, ललाट मेवोक्थं यथा- द्यौ स्तथा- तस्य
चक्षु रर्को-ऽन्न मशीतयो-ऽन्नेन हीदं सर्वमश्नुते, समान
मशीतयोऽध्यात्म आधिदैवतञ्चा.न्नमेवान्नेन हीमानि सर्वाणि भूतानि
समनन्तीं 3। अन्नेनेमं लोक.ञ्जय-त्यन्नेनामु-न्तस्मा.त्समान
मशीतयो-ऽध्यात्म आधिदैवत आन्नमेव, तदिद मन्न मन्नाद- मिय
मेव पृथिवीतो हीदं सर्व मुत्तिष्ठति- यदिदङ्किञ्च, यद्ध किञ्चेदं प्रेतां 3
इ। तदसौ सर्वमत्ति- यदु किञ्चातः प्रैतीं 3। तदियं सर्वमत्ति- सेय
मित्याद्याऽत्त्य-त्ता ह वा आद्यो भवति- न तस्येशे- य.न्नाद्या-द्यद्वैन
न्नाद्युः॥ 2॥

अथातो रेतस स्सृष्टिः, प्रजापते रेतो देवा- देवानां रेतो
वर्ष- वर्षस्य रेत ओषधय- ओषधीनां रेतोऽन्न- मन्नस्य रेतो रेतो-
रेतसो रेतः प्रजाः- प्रजानां रेतो हृदयं- हृदयस्य रेतो मनो- मनसो
रेतो वा.गवाचो रेतः कर्म। तदिद.ङ्कर्म कृत- मयं पुरुषो ब्रह्मणो
लोक- स्स इरामयो, यद्वीरामय- स्तस्मा द्विरण्मयो, हिरण्मयो ह
वा अमुष्मि.न्लोके सम्भवति, हिरण्मय स्सर्वेभ्यो भूतेभ्यो ददृशे- य
एवं वेद॥ 3॥

तं प्रपदाभ्यां प्रापद्यत ब्रह्मेमं पुरुषं, यत्प्रपदाभ्यां प्रापद्यत
 ब्रह्मेमं पुरुष- न्तस्मात्प्रपदे, तस्मात्प्रपदे- इत्याचक्षते- शफाः खुरा
 इत्यन्येषां पशूना, न्तदूर्ध्वं मुदसर्प-त्ता ऊरू अभवता, मुरु
 गृणीही. त्यब्रवी-त्तदुदर मभव, दुर्वेव मे कुर्वित्यब्रवी-त्तदुरोऽभव-
 दुदरं ब्रह्मेति शार्कराक्ष्या उपाऽसते- हृदयं ब्रह्मेत्यारुणयो, ब्रह्माहैव
 ता 3 इ। ऊर्ध्वं न्त्वेवोदसर्प-त्तच्छिरो ऽश्रयत- यच्छिरोऽश्रयत -
 तच्छिरोऽभव-त्तच्छिरस शिशरस्त्व, -न्ता एता
 शशीर्ष. जिह्वय. शिश्रता- श्वक्षु शश्रोत्रं मनो वाक्प्राण, शश्रयन्ते
 ऽस्मि. जिह्वयो- य एव मेतच्छिरस शिशरस्त्वं वेद, ता अहिंसन्ता-ऽह
 मुक्थ मस्म्यह मुक्थ मस्मीति, ता अब्रुवन्- हन्तास्मा. च्छरीरा
 दुत्क्रामाम- तद्यस्मि. न्न उत्क्रान्तं इदं शरीरं पत्स्यति- तदुक्थं
 भविष्यतीति, वागुदक्राम दवद- न्नश्च निबन्नास्तैव, चक्षु रुदक्राम
 दपश्य- न्नश्च निबन्नास्तैव, श्रोत्र मुदक्राम दशृण्व- न्नश्च
 निबन्नास्तैव, मन उदक्राम न्मीलित इवा-ऽश्च निबन्नास्तैव, प्राण
 उदक्राम-त्तत्प्राण उत्क्रान्ते ऽपद्यत- तदशीर्यता, ऽशारीतीं 3।
 तच्छरीर मभव-त्तच्छरीरस्य शरीरत्वं, शीर्यते ह वा अस्य द्विष
 न्याप्मा भ्रातृव्यः- पराऽस्य द्विष न्याप्मा भ्रातृव्यो भवति- य एवं

वेद, ता अहिंसन्तैवाह मुक्थ मस्म्यह मुक्थ मस्मीति, ता अब्रुवन्-
हन्तेदं पुन शरीरं प्रविशाम- तद्यस्मिन्नः प्रपन्नं इदं शरीर
मुत्थास्यति- तदुक्थं भविष्यतीति, वाक्प्राविश दशय.देव, चक्षुः
प्राविश- दशय देव, श्रोत्रं प्राविश- दशय देव, मनः प्राविश- दशय
देव, प्राणः प्राविश, तत्प्राणे प्रपन्नं उदतिष्ठ- तदुक्थ मभव- तदेत
दुक्था 3 म॥ प्राण एव प्राण उक्थमित्येव विद्यात्, तन्देवा अब्रुव-
न्त्वमुक्थ मसि- त्वमिदं सर्वं मसि- तव वयं स्म-स्त्व.मस्माक
मसीति, तदप्येत दृषिणोक्त- न्वमस्माक न्तव स्मसीति॥ 4॥

तन्देवाः प्राणयन्त- स प्रणीतः प्रातायत प्रातायीतीं 3।
तत्प्रात रभव- त्समागा दितीं 3। तत्साय मभव, दह रेव प्राणो- रात्रि
रपानो, वागग्नि- श्वक्षु रसा.वादित्य- श्वन्द्रमा मनो- दिश. श्रोत्रं- स
एष प्रहितां सँयोगोऽध्यात्म, मिमा देवता अद उ आवि रधिदैवत
मि, त्येत. तदुक्तं भव, -त्येतद्ध स्म वै तद्विद्वा. नाह हिरण्यद. न्वैदो- न
तस्येशे यं मह्य. न्न दद्यु रिति, प्रहिताँ वा अह मध्यात्मं सँयोगं निविष्टं
वेदै. तद्ध त, -दनीशानानि ह वा अस्मै भूतानि बलिं हरन्ति- य एवं
वेद, तत्सत्यं सदिति प्राणस्ती- त्यन्नं
यमित्यसा. वादित्य, स्तदेत. च्चिवृ- च्चिवृ. दिव वै चक्षु- श्शुक्ल. ङ्कृष्ण.-

ङ्कनीनिकेति, स यदि ह वा अपि मृषा वदति- सत्यं हैवास्योदितं भवति- य एव मेत-त्सत्यस्य सत्यत्वं वेद।। 5।।

❀ तस्य वाक्तन्ति- नामानि दामानि- तदस्येदं वाचा तन्त्या नामभिर्दामभिस्सर्वं सितं- सर्वं हीदं नामनीं 3। सर्वं वाचाऽभिवदति- वहन्ति ह वा एनन्तन्तिसम्बद्धा- य एवं वेद, तस्योष्णिग्लोमानि- त्वग्गायत्री- त्रिष्टुम्मांस- मनुष्टुप्त्वावा-न्यस्थिजगती- पङ्क्तिर्मज्जा- प्राणो बृहती, स च्छन्दोभिश्छन्नो, यच्छन्दोभिश्छन्न- स्तस्मा च्छन्दांसीत्याचक्षते, छादयन्ति ह वा एनञ्छन्दांसि पापात्कर्मणो- यस्याङ्कस्याञ्चिद्दिशि कामयते- य एव मेतच्छन्दसाञ्छन्दस्त्वं वेद, तदुक्तमृषिणा- ऽपश्यङ्गोपा मि-त्येष वै गोपा- एष हीदं सर्वङ्गोपाय,त्यनिपद्यमानमिति- न ह्येष कदाचन संविश,त्या च परा च पथिभिश्चरन्तमि-त्या च ह्येष परा च पथिभिश्चरति, स सध्रीचीस्स विषूचीर्वसान इति- सध्रीचीश्च ह्येष विषूचीश्च वस्त- इमा एव दिश, आवरीवर्ति भुवनेष्वन्तरि-त्येष ह्यन्तर्भुवनेष्वावरीव,त्यर्थो आवृतासो ऽवतासो न कर्तृभिरिति- सर्वं हीदं प्राणेनाऽऽवृतं- सोऽयमाकाशः प्राणेन बृहत्या विष्टब्धस्तद्यथाऽयमाकाशः प्राणेन बृहत्या विष्टब्ध- एवं सर्वाणि

भूता.न्यापिपीलिकाभ्यः प्राणेन बृहत्या विष्टब्धानीत्येव विद्यात्।।

611

अथातो विभूतयोऽस्य पुरुषस्य, तस्य वाचा सृष्टौ पृथिवी चाग्निश्चा-ऽस्या मोषधयो जायन्ते-ऽग्निरेनास्वदय-तीदमाहरतेदमाहरते,त्येवमेतौवाचंपितरंपरिचरतः पृथिवीचाग्निश्च, यावदनु पृथिवीयावदन्वाग्निस्तावानस्यलोकोभवति, नास्यतावल्लोकोजीर्यते- यावदेतयोर्नजीर्यतेपृथिव्याश्चाग्नेश्च- यएवमेतांवाचोविभूतिंवेद, प्राणेनसृष्टावन्तरिक्षञ्चवायुश्चाऽन्तरिक्षंवा अनुचरन्त्यन्तरिक्षमनुशृण्वन्ति- वायुरस्मैपुण्यङ्गन्धमावह-त्येवमेतौप्राणंपितरंपरिचरतोऽन्तरिक्षञ्चवायुश्च, यावदन्वन्तरिक्षंयावदनुवायुस्तावानस्यलोकोभवति, नास्यतावल्लोकोजीर्यते- यावदेतयोर्नजीर्यतेऽन्तरिक्षस्यचवायोश्च- यएवमेतांप्राणस्यविभूतिंवेद, चक्षुषासृष्टौद्यौश्चाऽदित्यश्च, द्यौर्हास्मैवृष्टिमन्नाद्यंसंप्रयच्छ- त्यादित्योऽस्यज्योतिः प्रकाशङ्करो,त्येवमेतौचक्षुः पितरंपरिचरतोद्यौश्चाऽदित्यश्च, यावदनुद्यौर्यावदन्वादित्यस्तावानस्यलोकोभवति, नास्यतावल्लोकोजीर्यते- यावदेतयोर्नजीर्यतेदिवश्चाऽदित्यस्यच- य

एव मेता.अक्षुषो विभूतिं वेद, श्रोत्रेण सृष्टा दिशश्च चन्द्रमाश्च,
दिग्भ्यो हैन मायन्तीं 3। दिग्भ्यो विशृणोति चन्द्रमा अस्मै
पूर्वपक्षापरपक्षान् विचिनोति पुण्याय कर्मणः, एव मेते श्रोत्रं पितरं
परिचरन्ति दिशश्च चन्द्रमाश्च, यावदनु दिशो यावदनु चन्द्रमा-
स्तावा.नस्य लोको भवति, नास्य तावल्लोको जीर्यते- याव देतेषान्न
जीर्यते दिशाञ्च चन्द्रमसश्च- य एवमेतां श्रोत्रस्य विभूतिं वेद, मनसा
सृष्टा आपश्च वरुणश्चाऽऽपो हास्मै श्रद्धां सन्नमन्ते पुण्याय कर्मणे-
वरुणोऽस्य प्रजा न्धर्मेण दाधा,-रैव मेते मनः पितरं
परिचरन्त्यापश्च वरुणश्च, यावदन्वापो यावदनु वरुण- स्तावानस्य
लोको भवति, नास्य तावल्लोको जीर्यते- यावदेतेषा न जीर्यतेऽपाञ्च
वरुणस्य च- य एव मेतां मनसो विभूतिं वेद।। 7।।

ॐ आपा 3: इत्याप इति। तदिद माप एवेदं वै मूल- मद
स्तूल- मयं पितैते पुत्रा- यत्र ह क्व च पुत्रस्य- तत्पितु,यत्र वा पितु-
स्तद्वा पुत्रस्ये,त्येतत्तदुक्तं भव,त्येतद्ध स्म वै तद्विद्वा नाह महिदास
ऐतरेय- आऽहं मा न्देवेभ्यो वेद- ओ मदेवा न्वेदे.तःप्रदाना ह्येत
इतस्सम्भृता इति, स एष गिरि श्रक्षु श्रोत्रं मनो वाक्प्राण.स्तं
ब्रह्मगिरि रित्याचक्षते, गिरति ह वै द्विषन्तं पाप्मानं भ्रातृव्यं-

पराऽस्य द्विष न्याप्मा भ्रातृव्यो भवति- य एवं वेद, स एषोऽसु- स्स एष प्राण- स्स एष भूतिश्चाऽभूतिश्च- तं भूति रिति देवा उपाऽसाञ्चक्रिरे- ते बभूवु,स्तस्मा.द्वाप्येतर्हि सुप्तो भूर्भू रित्येव प्रश्वसि,त्यभूति रित्यसुरा-स्ते ह परा बभूवु,र्भव.त्यात्मना- पराऽस्य द्विष न्याप्मा भ्रातृव्यो भवति- य एवं वेद, स एष मृत्यु श्रैवामृतञ्च, तदुक्त मृषिणा- ऽपाङ्गाडेति स्वधया गृभीत इ,त्यपानेन ह्ययं- यतः प्राणो न परा.ङ्गव,त्यमर्त्यो मर्त्येना सयोनि रि-त्येतेन हीदं सर्वं सयोनि, मर्त्यानि हीमानि शरीराणीं ३। अमृतैषा देवता, ता शश्वन्ता विषूचीना वियन्ता- न्यन्य.ञ्चिक्यु न निचिक्यु रन्य-मिति- निचिन्वन्ति हैवेमानि शरीराणीं ३।। अमृतैवैषा देवताऽमृतो ह वा अमुष्मिन्लोके सम्भव- त्यमृत स्सर्वेभ्यो भूतेभ्यो ददृशे- य एवं वेद य एवं वेद।। ४।। इति द्वितीयारण्यके प्रथमोऽध्यायः।।१।।

ॐ

द्वितीयाऽरण्यके द्वितीयोऽध्यायः

एष इमं लोक मभ्यार्च-त्पुरुषरूपेण- य एष तपति, प्राणो वाव तदभ्यार्च-त्प्राणो ह्येष - य एष तपति, तं शतं वर्षाण्यभ्यार्च-त्तस्माच्छतं वर्षाणि पुरुषाऽयुषो भवन्ति, तं यच्छतं वर्षाण्यभ्यार्च-त्तस्मा च्छतर्चिन- स्तस्मा च्छतर्चिन इत्याचक्षत एत मेव सन्तं, स

इदं सर्वं मध्यतो दधे- यदिदङ्किञ्च, स यदिदं सर्वं मध्यतो दधे-
यदिदङ्किञ्च- तस्मा.न्माध्यमा- स्तस्मा न्माध्यमा इत्याचक्षत एत
मेव सन्तं, प्राणो वै गृत्सोऽपानो मद- स्स यत्प्राणो गृत्सो ऽपानो
मद-स्तस्मा.द्रृत्समद- स्तस्मा.द्रृत्समद इत्याचक्षत एतमेव
सन्त,न्तस्येदं विश्वं मित्र.मासी- यदिदङ्किञ्च, तद्यदस्येदं विश्वं
मित्रमासी-यदिदङ्किञ्च- तस्मा द्विश्वामित्र- स्तस्मा द्विश्वामित्र
इत्याचक्षत एतमेव सन्त,- न्तन्देवा अब्रुव- न्नयँ वै न.स्सर्वेषाँ वाम
इति, तँ यद्देवा अब्रुव- न्नयँ वै न स्सर्वेषाँ वाम इति- तस्मा द्वामदेव-
स्तस्मा द्वामदेव इत्याचक्षत एतमेव सन्तं, स इदं सर्वं पाप्मनो
ऽत्रायत यदिदङ्किञ्च, स यदिदं सर्वं पाप्मनो ऽत्रायत यदिदङ्किञ्च-
तस्मा दत्रय- स्तस्मा दत्रय इत्याचक्षत एतमेव सन्तम्॥ १॥

एष उ एव बिभ्र द्वाज- प्रजा वै वाज- स्ता एष बिभर्ति,
यद्विभर्ति - तस्मा ऋरद्वाज- स्तस्मा ऋरद्वाज इत्याचक्षत एतमेव
सन्त,न्त न्देवा अब्रुव- न्नयँ वै न स्सर्वेषाँ वसिष्ठ इति, तँ यद्देवा
अब्रुव न्नयँ वै न.स्सर्वेषाँ वसिष्ठ इति- तस्मा.द्वसिष्ठ- स्तस्मा द्वसिष्ठ
इत्याचक्षत एतमेव सन्तं, स इदं सर्वं मभिप्रागा-यदिदङ्किञ्च, स
यदिदं सर्वं मभिप्रागा.यदिदङ्किञ्च- तस्मा त्रगाथा- स्तस्मा त्रगाथा

इत्याचक्षत^क एतमेव सन्तं, स इदं सर्वं मभ्यपवयत- यदिदङ्किञ्च, स
 यदिदं सर्वं मभ्यपवयत- यदिदङ्किञ्च- तस्मा.त्पावमान्य- स्तस्मा
 त्पावमान्य इत्याचक्षत^क एतमेव सन्तं, सोऽब्रवी दहमिदं सर्वं
 मसानि- यच्च क्षुद्रं यच्च महदिति- ते क्षुद्रसूक्ता श्वाभव न्महासूक्ताश्च-
 तस्मात्क्षुद्रसूक्ता-स्तस्मात्क्षुद्रसूक्ता इत्याचक्षत एतमेव सन्तं, सूक्तं
 बतावोचतेति- तत्सूक्तं मभव-तस्मात्सूक्त- न्तस्मा.त्सूक्त
 मित्याचक्षत^क एतमेव सन्त,मेष वा ऋगेष ह्येभ्य स्सर्वेभ्यो
 भूतेभ्योऽर्चत, स यदेभ्य स्सर्वेभ्यो भूतेभ्योऽर्चत- तस्माद्-तस्मा
 दृगि.त्याचक्षत^क एतमेव सन्त,मेष वा अर्धर्च एष ह्येभ्य
 स्सर्वेभ्योऽर्धेभ्योऽर्चत, स यदेभ्य स्सर्वेभ्योऽर्धेभ्योऽर्चत-
 तस्मा.दर्धर्च- स्तस्मादर्धर्च इत्याचक्षत^क एतमेव सन्त,मेष वै पद-
 मेष हीमानि सर्वाणि भूतानि पादि, स यदिमानि सर्वाणि भूतानि
 पादि- तस्मा.त्पद- न्तस्मा त्पद.मित्याचक्षत^क एतमेव सन्त,मेष वा
 अक्षर- मेष ह्येभ्य स्सर्वेभ्यो भूतेभ्यः~ क्षरति- न चैन मतिक्षरन्ति-
 स यदेभ्य स्सर्वेभ्यो भूतेभ्यः~ क्षरति- न चैन मतिक्षरन्ति-
 तस्मा.दक्षर- न्तस्मादक्षर मित्याचक्षत एतमेव सन्त,न्ता वा एता

स्सर्वा ऋच स्सर्वे वेदा स्सर्वे घोषा- एकैव व्याहृतिः प्राण एव- प्राण
ऋच इत्येव विद्यात् ॥ 10 ॥

❁ विश्वामित्रं ह्येतदह शशंसिष्यन्त.मिन्द्र उपनिष.ससाद, स
हान्न मित्यभिव्याहृत्य बृहतीसहस्रं शशंस, तेनेन्द्रस्य
प्रियन्धामोपेयाय, तमिन्द्र उवाच- ऋषे प्रियं वै मे धामोपागा- स्स
वा ऋषे द्वितीयं शंसेति, स हान्न मित्येवाभिव्याहृत्य- बृहतीसहस्रं
शशंस- तेनेन्द्रस्य प्रियन्धामोपेयाय, तमिन्द्र उवाच- ऋषे प्रियं वै मे
धामोपागा- स्स वा ऋषे तृतीयं शंसेति- स हान्न मित्येवाभिव्याहृत्य
बृहतीसहस्रं शशंस- तेनेन्द्रस्य प्रियन्धामोपेयाय, तमिन्द्र उवाच-
ऋषे प्रियं वै मे धामोपागा- वरन्ते ददामीति, स होवाच- त्वामेव
जानीयामिति, तमिन्द्र उवाच- प्राणो वा अह मस्म्यृषे- प्राणस्त्वं-
प्राण स्सर्वाणि भूतानि- प्राणो ह्येष- य एष तपति, स एतेन रूपेण
सर्वा दिशो विष्टोऽस्मि- तस्य मेऽन्नं मित्र न्दक्षिण- न्तद्वैश्वामित्र-
मेष तप.न्नेवास्मीति होवाच ॥ 11 ॥

❁ तद्वा इदं बृहतीसहस्रं सम्पन्न,न्तस्य यानि व्यञ्जनानि-
तच्छरीरं, यो घोष- स्स आत्मा, य ऊष्माण- स्स प्राण, एतद्ध स्म वै
तद्विद्वा न्वसिष्ठो वसिष्ठो बभूव, तत एत.न्नामधेयं लेभ, एतदु हैवेन्द्रो

विश्वामित्राय प्रोवा.चैतदु हैवेन्द्रो भरद्वाजाय प्रोवाच, तस्मात्स तेन बन्धुना यज्ञेषु हूयते, तद्वा इदं बृहतीसहस्रं सम्पन्न, न्तस्य वा एतस्य बृहतीसहस्रस्य सम्पन्नस्य षड्विंशत मक्षराणां सहस्राणि भवन्ति, तावन्ति शतसँवत्सरस्याह्नां सहस्राणि भवन्ति, व्यञ्जनै रेव रात्री राप्नुवन्ति- स्वरै रहानि, तद्वा इदं बृहतीसहस्रं सम्पन्न, न्तस्य वा एतस्य बृहतीसहस्रस्य सम्पन्नस्य- परस्ता.त्रज्ञामयो देवतामयो ब्रह्ममयोऽमृतमय स्सम्भूय देवता अप्येति- य एवं वेद, तद्योऽहं- सोऽसौ, योऽसौ - सोऽह, न्तदुक्तमृषिणा- सूर्य आत्मा जगत स्तस्थुषश्चे-त्येतदु हैवोपेक्षेतोपेक्षेत॥ 12॥ इति द्वितीयारण्यके द्वितीयोऽध्यायः॥ 2॥



द्वितीयाऽरण्यके तृतीयोऽध्यायः

ॐ यो ह वा आत्मानं पञ्चविध मुक्थँ वेद- यस्मा.दिदं सर्व मुत्तिष्ठति- स सम्प्रतिवि-त्पृथिवी वायु राकाश आपो ज्योतींषी-त्येष वा आत्मोक्थं पञ्चविध-मेतस्माद्धीदं सर्व मुत्तिष्ठ-त्येत मेवाप्ये, त्ययनं ह वै समानानां भवति- य एवं वेद, तस्मिन् योऽन्न.श्चान्नादश्च वेदाऽहास्मि.न्नन्नादो जायते- भव.त्यस्यान्न- मापश्च पृथिवी चान्न- मेतन्मयानि ह्यन्नानि भवन्ति, ज्योतिश्च वायु श्चान्नाद मेताभ्यां हीदं

सर्वं मन्नं म.त्यावपनं माकाश- आकाशे हीदं सर्वं समोप्यते,
 आवपनं ह वै समानानां भवति- य एवं वेद, तस्मिन्
 योऽन्नञ्चान्नादञ्च वेदाऽहास्मिन्नन्नादो जायते- भव.त्यस्यान्न,
 मोषधिवनस्पतयोऽन्नं प्राणभृतोऽन्नाद-मोषधिवनस्पतीन् हि
 प्राणभृतोऽदन्ति, तेषां य उभयतोदन्ताः पुरुषस्यानुविधां विहिता-
 स्तेऽन्नादा- अन्न मितरे पशवस्तस्मात्त इतरा न्यशू.नधीव
 चरन्त्यधीव ह्यन्ने,ऽन्नादो भवन्त्यधीव ह समानानाञ्जायते- य एवं
 वेद॥ 13॥

तस्य य आत्मानं माविस्तरां वेदाऽऽश्रुते हाऽविर्भूय,
 ओषधिवनस्पतयो यच्च किञ्च प्राणभृत्स आत्मानं माविस्तरां
 वेदोषधिवनस्पतिषु हि रसो दृश्यते- चित्तं प्राणभृत्सु, प्राणभृत्सु
 त्वेवाऽविस्तरा मात्मा- तेषु हि रसोऽपि दृश्यते- न चित्त मितरेषु,
 पुरुषे त्वेवाऽविस्तरा मात्मा- स हि प्रज्ञानेन सम्पन्नतमो विज्ञातं
 वदति- विज्ञातं पश्यति- वेदं श्वस्तनं- वेदं लोकालोकौ- मर्त्येनामृतं
 मीप्सत्येवं संपन्नो,ऽथेतरेषां पशूनां मशनापिपासे एवाभिविज्ञानं- न
 विज्ञातं वदन्ति- न विज्ञातं पश्यन्ति- न विदुः श्वस्तन-न्न
 लोकालोकौ- त एतावन्तो भवन्ति यथाप्रज्ञं हि सम्भवाः॥ 14॥

स एष पुरुष स्समुद्र- स्सर्वं लोक मति- यद्ध किञ्चाश्रुते-
 ऽत्येनं मन्यते, यद्यन्तरिक्षलोक मश्रुते-ऽत्येनं मन्यते, यद्यमुं लोक
 मश्रुवीताऽत्येवैनं मन्येत, स एष पुरुषः पञ्चविध- स्तस्य यदुष्ण
 न्तज्योतिर्यानि खानि- स आकाशो,ऽथ यल्लोहितं श्लेष्मा रेत-स्ता
 आपो, यच्छरीरं- सा पृथिवी, यः प्राण- स्स वायुस्स एष वायुः
 पञ्चविधः- प्राणोऽपानो व्यान उदान स्समान,स्ता एता देवताः
 प्राणापानयो रेव निविष्टा- श्वक्षु इश्रोत्रं मनो वागिति, प्राणस्य
 ह्यन्वपाय मेता अपि यन्ति- स एष वाच श्रित्त.स्योत्तरोत्तरिक्रमो-
 यद्यज्ञस्स एष यज्ञः पञ्चविधो-ऽग्निहोत्र न्दर्शपूर्णमासौ
 चातुर्मास्यानि पशु स्सोम,स्स एष यज्ञानां सम्पन्नतमो यत्सोम,
 एतस्मिन्देताः पञ्चविधा अधिगम्यन्ते- यत्प्राक्सवनेभ्यस्सैका
 विधा- त्रीणि सवनानि- यदूर्ध्वं सा पञ्चमी॥15॥

यो ह वै यज्ञे यज्ञं वेदा-ऽहन्यह.देवेषु देव.मध्यूहं- स
 सम्प्रतिवि, -देष वै यज्ञे यज्ञोऽहन्यह- देवेषु देवोऽध्यूहो- यदेत
 न्महदुक्थ, न्तदेतत्पञ्चविध त्रिवृत्पञ्चदशं सप्तदश मेकविंशं
 पञ्चविंशमिति स्तोमतो- गायत्रं रथन्तरं बृह.द्भद्रं राजनमिति
 सामतो- गायत्र्युष्णिग्बृहती त्रिष्टुब्धिपदेति च्छन्दस्त- शिशरो

दक्षिणः पक्ष उत्तरः पक्षः पुच्छ मात्मेत्याख्यानं, पञ्च कृत्वः
 प्रस्तौति- पञ्च कृत्व उद्गायति- पञ्च कृत्वः प्रति हरति- पञ्च कृत्व
 उपद्रवति- पञ्च कृत्वो निधन मुपयन्ति, तत्स्तोभसहस्रं भव,त्येवं
 ह्येताः पञ्चविधा अनुशस्यन्ते- यत्प्रा.कृचाऽशीतिभ्य- स्सैका विधा,
 तिस्र स्तृचाऽशीतयो- यदूर्ध्वं सा पञ्चमी- तदेतत्सहस्र,न्तत्सर्व-
 न्तानि दशदशेति वै सर्व- मेतावती हि सङ्ख्या, दश दशत-
 स्तच्छत,न्दश शतानि- तत्सहस्र,न्तत्सर्व- न्तानि त्रीणि च्छन्दांसि
 भवन्ति, त्रेधाविहितं वा इद.मन्न मशनं पानङ्गाद-स्तदेतै रामोति।।
 16।।

तद्वा इदं बृहतीसहस्रं सम्पन्न,न्तद्धैत.देके नानाछन्दसां
 सहस्रं प्रतिजानते- किमन्य.त्स-दन्य.द्वयामेति- त्रिष्टुप्सहस्र मेके-
 जगतीसहस्र मेके-ऽनुष्टुप्सहस्र मेके, तदुक्त मृषिणा-ऽनुष्टुभमनु
 चर्चूर्यमाण मिन्द्र त्रिचिक्युः कवयो मनीषेति- वाचि वै त.दैन्द्रं
 प्राण.न्यचाय त्रि,त्येत.तदुक्तं भवति, स हेश्वरो यशस्वी
 कल्याणकीर्तिं भवितो-रीश्वरो ह तु पुराऽयुषः प्रैतो.रिति
 हस्माऽहा-ऽकृत्स्नो ह्येष आत्मा- यद्वा.गभि हि प्राणेन मनसेऽस्य
 मानो वाचा नानुभवति, बृहती मभिसंपादये- देष वै कृत्स्न आत्मा-

यद्वृहती, सोऽय मात्मा सर्वत शरीरैः परिवृत,स्तद्यथा ऽयमात्मा
 सर्वत शरीरैः परिवृत- एवमेव बृहती सर्वत श्छन्दोभिः परिवृता,
 मध्यं ह्येषा मङ्गाना मात्मा मध्य.ञ्छन्दसां बृहती, स हेश्वरो यशस्वी
 कल्याणकीर्ति भवितो-रीश्वरो ह तु पुराऽयुषः प्रैतोरिति हस्माऽह-
 कृत्स्नो ह्येष आत्मा- यद्वृहती, तस्माद्वृहती मेवाभि संपादयेत्।।
 17।।

तद्वा इदं बृहतीसहस्रं सम्पन्न,न्तस्य वा एतस्य
 बृहतीसहस्रस्य सम्पन्नस्यैकादशानुष्टुभां शतानि भवन्ति- पञ्चविंशति
 श्वानुष्टुभ, आत्तं वै भूयसा कनीय,स्तदुक्त मृषिणा- वाच मष्टापदी मह
 मि,त्यष्टौ हि चतुरक्षाणि भवन्ति- नवस्रक्ति मिति, बृहती
 सम्पद्यमाना नव स्र.त्तयृतस्पृश मिति सत्यं वै वा.गृचा
 स्पृ.ष्टेन्द्रात्परि तन्वं मम इति, तद्य.देवैत.द्वृहतीसहस्र मनुष्टुप्सम्पन्नं
 भवति- तस्मा.त्तदैन्द्रा.त्प्राणा.द्वृहत्यै वाच मनुष्टुभ न्तन्वं
 सन्निर्मिमीते, स वा एष वाचः परमो विकारो- यदेत न्महदुक्थ,-
 न्तदेतत्पञ्चविधं- मित- ममितं- स्वर- स्सत्यानृते इ,त्यृ.ग्गाथा
 कुम्ब्या- तन्मितं, यजु निर्गदो वृथावा-क्तदमितं, सामाथो यः कश्च
 गेष्ण- स्स स्स्वर, ओमिति सत्य, न्नेत्यनृत,न्तदेत.त्पुष्पं फलं वाचो-

यत्सत्यं, स हेश्वरो यशस्वी कल्याणकीर्तिं भवितोः, पुष्पं हि फलं
वाचः सत्यं वद, त्यथैतन्मूलं वाचो- यदनृत, न्तद्यथा वृक्ष आविर्मूल
शुष्यति- स उद्वर्तते- एवमेवानृतं वद. न्नाऽविर्मूल
मात्मान.ङ्करोति- स शुष्यति- स उद्वर्तते, तस्माद.नृत.न्न वदे- द्येत
त्वेनेन, पराग्वा एतद्रिक्तं मक्षरं- यदेत.दो 3 मिति,
तद्य.त्किञ्चोमित्याहा-ऽत्रैवास्मै तद्रिच्यते, स यत्सर्वं मोङ्कुर्या-
द्रिञ्च्या.दात्मानं, स कामेभ्यो नालं स्या, दथैत त्पूर्णं मभ्यात्मं
य.न्नेति, स यत्सर्व.न्नेति ब्रूया-त्पापिकाऽस्य कीर्तिं जायेत- सैन
न्तत्रैव हन्या-त्तस्मा.त्काल एव दद्या-त्कालेन दद्या, तत्सत्यानृते
मिथुनीरोति, तयो मिथुना.त्प्रजायते- भूया न्भवति- यो वैतां वाचं
वेद, यस्या एष विकारः स सम्प्रतिवि, दकारो वै सर्वा वा-क्सैषा
स्पर्शोष्मभिर्व्यज्यमाना बह्वी नानारूपा भवति, तस्यै यदुपांशु- स
प्राणो, -ऽथ यदुच्चै- स्तच्छरीर, न्तस्मात्त.त्तिर इव, तिर इव ह्यशरीर-
मशरीरो हि प्राणो, -ऽथ यदुच्चै स्तच्छरीर- न्तस्मा.त्तदावि, रावि हि
शरीरम्॥ 18॥

तद्वा इदं बृहतीसहस्रं सम्पन्न- न्तद्यशः स इन्द्र
स्सभूताना मधिपति, स य एव मेत मिन्द्रं भूताना मधिपतिं वेद-

विस्त्रसा हैवास्मा.ल्लोका.त्प्रैतीति हस्माऽह महिदास ऐतरेयः,
 प्रेत्येन्द्रो भूत्वैषु लोकेषु राजति, तदाहु- र्यदनेन रूपेणामुँ लोक
 मभिसम्भवतीँ 3। अथ केन रूपेणेमुँ लोक माभवतीँ 3। तद्य.देत
 त्स्त्रियां लोहितं भव- त्यग्ने स्तद्रूप -न्तस्मा.त्तस्मान्न बीभत्सेता,ऽथ
 यदेत.त्पुरुषे रेतो भव-त्यादित्यस्य तद्रूप- न्तस्मा.त्तस्मान्न
 बीभत्सेत, सोऽय मात्मे.म मात्मान ममुष्मा आत्मने संप्रयच्छ-
 त्यसा.वात्माऽमु मात्मान मिम मस्मा आत्मने संप्रयच्छति,
 ता.वन्योऽन्य मभिसम्भवतोऽनेनाह रूपेणामुँ लोक मभिसंभव-
 त्यमुनो रूपेणेमुँ लोक माभवति।। 19।।

❀ तत्रैते श्लोकाः 3।

यदक्षरं पञ्चविधं समेति- युजो युक्ता अभि यत्सँवहन्ति। सत्यस्य
 सत्य मनु यत्र युज्यते- तत्र देवा स्सर्व एकं भवन्ति।।

यदक्षरा.दक्षरमेति युक्तँ- युजो युक्ता अभि यत्सँवहन्ति। सत्यस्य
 सत्य मनु यत्र युज्यते- तत्र देवा स्सर्व एकं भवन्ति।।

यद्वाच ओमिति यच्च नेति- यच्चास्याः कूरं यदु चोल्बणिष्णु।
तद्वियूया कवयो अन्वविन्द- न्नामायत्ता ?¹स्समतृप्य.ज्छ्रुतेऽधि।।
यस्मि न्नामा समतृप्य ज्छ्रुतेऽधि- तत्र देवा स्सर्वयुजो भवन्ति। तेन
पाप्मान मपहत्य ब्रह्मणा- स्वर्गं लोक मप्येति विद्वान्।।
नैनं वाचा स्त्रियं ब्रुव- न्नैन मस्त्री पुमा न्ब्रुवन्। पुमांस.न्न ब्रुव न्नैनं-
वदन् वदति कश्चन।।

अः - इति ब्रह्म- तत्राऽऽगत- महमिति, तद्वा इदं बृहतीसहस्रं
सम्पन्न- न्तस्य वा एतस्य बृहतीसहस्रस्य सम्पन्नस्य षड्विंशत
मक्षराणां सहस्राणि भवन्ति, तावन्ति पुरुषाऽऽयुषोऽह्नां सहस्राणि
भवन्ति- जीवाक्षरेणैव जीवाह राप्नोति- जीवाह्वा जीवाक्षर
मित्यनकाममारो,ऽथ देवरथ- स्तस्य वागुद्धि- श्श्रोत्रे पक्षसी-
चक्षुषी युक्ते- मन स्सद्ब्रहीता- तदयं प्राणोऽधि तिष्ठति, तदुक्त

¹ नामायत्ताः समतृप्यन्छ्रुतेऽधि। मूले नामायत्ता समतृप्यन् इति वर्तते। अत्र नामायत्ता इति विसर्गलोपः
छान्दसः?

मृषिणा- ऽतेन यातं मनसो जवीयसा निमिष श्रिज्जवीयसेति
जवीयसेति।। 20।। इति द्वितीयारण्यके तृतीयोध्यायः। 3।

ॐ द्वितीयाऽरण्यके चतुर्थाध्यायः (ऐतरेय उपनिषदि
प्रथमाध्यायः)

ॐ वाङ्मे मनसि प्रतिष्ठिता, मनो मे वाचि प्रतिष्ठित-
मावि.रावीर्म एधि। वेदस्य म आणीस्थ- इश्रुतं मे मा प्रहासी-
रनेनाधीतेनाहोरात्रा न्त्सन्दधा-म्यृतं वदिष्यामि- सत्यं वदिष्यामि,
तन्मामवतु- तद्वक्तार मव-त्ववतु मा-मवतु वक्तार-मवतु वक्तारम्।।
ॐ शान्तिः शान्तिः शान्तिः।।

ॐ आत्मा वा इदमेक एवाग्र आसी-न्नान्य.त्किञ्चन मिष,त्स
ईक्षत लोकान्नु सृजा इति, स इमा न्लोका.नसृज-ताम्भो मरीची मर
मापो,ऽदोऽम्भः परेण दिवन्द्यौः प्रतिष्ठाऽन्तरिक्षं मरीचयः, पृथिवी
मरो- या अधस्ता-त्ता आप स्स ईक्षतेमे नु लोका- लोकपाला.न्नु
सृजा इति, सोऽध्य एव पुरुषं समुद्धृत्यामूर्छय-
त्तमभ्यतप,त्तस्याभितप्तस्य मुख निरभिद्यत- यथाऽण्डं, मुखा.द्वा-
ग्वाचोऽग्नि, नासिके निरभिद्येता - नासिकाभ्यां प्राणः -
प्राणा.द्वायु,रक्षिणी निरभिद्येता- मक्षीभ्या.ञ्चक्षु- श्रक्षुष आदित्यः,

कर्णौ निरभिद्येता-ङ्कर्णाभ्यां श्रोत्रं- श्रोत्रा.दिश,-स्त्वङ्गिरभिद्यत-
 त्वचो लोमानि- लोमभ्य ओषधिवनस्पतयो, हृदय निरभिद्यत-
 हृदया.न्मनो- मनस.श्चन्द्रमा, नाभि निरभिद्यत- नाभ्या
 अपानोऽपाना.न्मृत्यु,शिशश्च निरभिद्यत- शिश्चा द्रेतो रेतस
 आपः।। 4।। इत्यैतरेयोपनिषदि प्रथमाध्याये प्रथमः खण्डः।।

❀ ता एता देवता स्सृष्टा अस्मि न्महत्त्यर्णवे प्रापतं-
 स्तमशनापिपासाभ्या मन्ववार्ज,त्ता एन मब्रुव- न्नायतन न्नः
 प्रजानीहि, यस्मिन्प्रतिष्ठिता अन्न मदामेति, ताभ्यो गा.माऽनय-त्ता
 अब्रुव-न्न वै नोऽय.मलमिति, ताभ्योऽश्व माऽनय-त्ता अब्रुव-न्न वै
 नोऽय.मलमिति, ताभ्यः पुरुष माऽनय-त्ता अब्रुव-न्त्सुकृतं बतेति,
 पुरुषो वाव सुकृत,न्ता अब्रवी- द्यथाऽऽयतनं
 प्रविशते,त्यग्नि.वाग्भूत्वा मुखं प्राविश- द्वायुः प्राणो भूत्वा नासिके
 प्राविश- दादित्य श्चक्षु.र्भूत्वाऽक्षिणी प्राविश- दिश श्श्रोत्रं भूत्वा
 कर्णौ प्राविश- न्नोषधिवनस्पतयो लोमानि भूत्वा त्वचं प्राविशं-
 श्चन्द्रमा मनो भूत्वा हृदयं प्राविश- न्मृत्यु.रपानो भूत्वा नाभिं
 प्राविश- दापो रेतो भूत्वा शिश्रं प्राविशं,स्तमशनापिपासे अब्रूता-

मावाभ्या मभि प्रजानीहीति, ते अब्रवी- देतास्वेव वां
 देवतास्वाभजा-म्येतासु भागिन्यौ करोमीति, तस्मा.द्यस्यै कस्यै च
 देवतायै हवि.गृह्यते- भागिन्या.वेवास्या मशनापिपासे भवतः।।
 5।। इत्यैतरेयोपनिषदि प्रथमाध्याये द्वितीयः खण्डः।

स ईक्षतेमे नु लोकाश्च लोकपालाश्चाऽन्न.मेभ्य स्सृजा
 इति, सोऽपोऽभ्यतप-त्ताभ्योऽ भितप्ताभ्यो मूर्तिं रजायत, या वै सा
 मूर्तिं रजायता-ऽन्नं वै त,त्तदेन.त्सृष्टं
 परा.ड.त्यजिघांस,त्तद्वाचाऽजिघृक्ष-त्तन्नाशक्रो.द्वाचा ग्रहीतुं, स
 यद्वैन.द्वाचाऽग्रहैष्य- दभिव्याहृत्य हैवान्न
 मत्रप्स्य,त्तत्प्राणेनाऽजिघृक्ष-त्तन्नाशक्रो.त्प्राणेन ग्रहीतुं, स यद्वैन
 त्प्राणेनाग्रहैष्य- दभिप्राण्य हैवान्न मत्रप्स्य,त्तच्चक्षुषाऽजिघृक्ष-
 तन्नाशक्रो चक्षुषा ग्रहीतुं, स यद्वैन.चक्षुषाऽग्रहैष्य- दृष्ट्वा हैवान्न
 मत्रप्स्य,-त्तच्छ्रोत्रेणाजिघृक्ष-त्तन्नाशक्रो.च्छ्रोत्रेण ग्रहीतुं, स यद्वैन
 च्छ्रोत्रेणाग्रहैष्य-च्छ्रुत्वा हैवान्न मत्रप्स्य,त्तत्त्वचाऽजिघृक्ष-
 तन्नाशक्रो.त्वचा ग्रहीतुं, स यद्वैन.त्वचाऽग्रहैष्य-त्स्पृष्ट्वा हैवान्न
 मत्रप्स्य,त्तन्मनसाऽजिघृक्ष-त्तन्नाशक्रो.न्मनसा ग्रहीतुं, स यद्वैन
 न्मनसा ऽग्रहैष्य-ध्यात्वा हैवान्न मत्रप्स्य,त्तच्छिश्रेणाजिघृक्ष-

तन्नाशक्रो.च्छिश्नेन ग्रहीतुं, स यद्वैन.च्छिश्नेनाग्रहैष्य- द्विसृज्य
 हैवान्न मत्रप्स्य,त्तदपानेनाजिघृक्ष-त्तदावय,त्सैषोऽन्नस्य ग्रहो-
 यद्वायु,रन्नाऽऽयुर्वा एष- यद्वायु,स्स ईक्षत- कथ त्विदं महते
 स्यादिति, स ईक्षत कतरेण प्रपद्या इति, स ईक्षत यदि
 वाचाऽभिव्याहृतं- यदि प्राणेनाभिप्राणितं- यदि चक्षुषा दृष्टं- यदि
 श्रोत्रेण श्रुतं- यदि त्वचा स्पृष्टं- यदि मनसा ध्यातं-
 यद्यपानेनाभ्यपानितं- यदि शिश्नेन विसृष्ट- मथ कोऽहमिति, स
 एतमेव सीमानं विदार्यैतया द्वारा प्रापद्यत, सैषा विदति नाम द्वा-
 स्तदेत न्नान्दन,न्तस्य त्रय आवसथा- स्रय स्स्वप्ना- अय.मावसथो
 ऽय.मावसथो ऽय.मावसथ इति, स जातो भूता.न्यभि व्यैख्य-
 त्किमिहान्यं वावदिष.दिति, स एतमेव पुरुषं ब्रह्म ततम मपश्य-
 दिद मदर्श.मितीं 3। तस्मा दिदन्द्रो ना,मेदन्द्रो ह वै नाम, तमिदन्द्रं
 सन्त मिन्द्र इत्याचक्षते परोऽक्षेण, परोऽक्षप्रिया इव हि देवाः -
 परोक्षप्रिया इव हि देवाः॥ 14॥ इत्यैतरेयोपनिषदि प्रथमाध्याये
 तृतीयः खण्डः॥

द्वितीयाऽऽरण्यके पञ्चमाध्यायः (ऐतरोपनिषदि द्वितीयोऽध्यायः)

(अपक्रामन्तु गर्भिण्यः) ॐ पुरुषे ह वा अय मादितो गर्भो
भवति- यदेत.द्रेत,स्तदेत त्सर्वेभ्योऽङ्गेभ्य स्तेज स्सम्भूत
मात्मन्येवाऽऽत्मानं बिभर्ति, तद्यदा स्त्रियां सिञ्च-त्यथैन.ज्जनयति-
तदस्य प्रथम.ञ्जन्म, तत्स्त्रिया आत्मभूयं गच्छति- यथा स्वमङ्ग
न्तथा- तस्मादेना.न्न हिनस्ति, साऽस्यैत मात्मान मत्रगतं भावयति-
सा भावयित्री भावयितव्या भवति- तं स्त्री गर्भं बिभर्ति- सोऽग्र एव
कुमार.ञ्जन्मनोऽग्रेऽधिभावयति, स यत्कुमार.ञ्जन्मनोऽग्रे
ऽधिभावय त्यात्मानमेव तद्भावय-त्येषां लोकानां सन्तत्यां,- एवं
सन्तता हीमे लोका- स्तदस्य द्वितीय.ञ्जन्म, सोऽस्याय मात्मा
पुण्येभ्यः कर्मभ्यः प्रतिधीयते-ऽथास्याय मितर आत्मा कृतकृत्यो
वयोगतः प्रैति, स इतः प्रय.न्नेव पुनर्जायते- तदस्य तृतीय.ञ्जन्म,
तदुक्त.मृषिणा - गर्भे नु सन्नन्वेषा मवेद-मह न्देवाना.ञ्जर्निमानि
विश्वा। शतं मा पुर आर्यसी ररक्ष-न्नध शश्येनो जवसा निरर्दीय-
मिति, गर्भ एवैत.च्छयानो वामदेव एव मुवाच- स एवंविद्धा
नस्मा.च्छरीरभेदा दूर्ध्व उत्क्रम्याऽमुष्मि.न्त्स्वर्गे लोके- सर्वान्कामा

नाह्वाऽमृत स्समभव त्समभवत्॥ 6॥ इत्यैतरोपनिषदि
द्वितीयोध्यायः॥ (यथास्थानन्तु गर्भिण्यः)

ॐ अथ ऐतरोपनिषदि तृतीयोध्यायः॥

ॐ कोऽयमात्मेति वयमुपाऽऽस्महे- कतर स्स आत्मा,
येन वा पश्यति- येन वा शृणोति- येन वा गन्धा नाजिघ्रति- येन वा
वाचं व्याकरोति- येन वा स्वादु चास्वादु च विजानाति- यदेतद्धृदयं
मनश्चैत त्संज्ञान माज्ञानं विज्ञानं प्रज्ञानं- मेधा दृष्टि धृति र्मति
र्मनीषा जूति स्मृति स्सङ्कल्पः क्रतु रसुः कामो वश इति,
सर्वाण्येवैतानि प्रज्ञानस्य नामधेयानि भवन्त्येष ब्रह्मैष इन्द्र एष
प्रजापति रेतो सर्वे देवा, इमानि च पञ्च महाभूतानि- पृथिवी वायु
राकाश आपो ज्योतींषी-त्येतानीमानि च क्षुद्रमिश्राणीव,
बीजानीतराणि चेताराणि चाण्डजानि च जारुजानि च स्वेदजानि
चोद्भिजानि चा-ऽश्वा गावः पुरुषा हस्तिनो- यत्किञ्चेदं प्राणि
जङ्गमश्च पतत्रि च, यच्च स्थावरं सर्वं- तत्प्रज्ञानेत्रं- प्रज्ञाने प्रतिष्ठितं,
प्रज्ञानेत्रो लोकः- प्रज्ञा प्रतिष्ठा, प्रज्ञानं ब्रह्म, स एतेन
प्रज्ञेनाऽऽत्मनाऽस्माल्लोका दुत्क्रम्यामुष्मिन्त्स्वर्गे लोके

सर्वान्कामा.नाप्त्वा ऽमृतं स्समभव.त्समभवत्॥ 4॥

इत्यैतरोपनिषदि तृतीयोध्यायः॥

ॐ वाङ्मे मनसि प्रतिष्ठिता- मनो मे वाचि प्रतिष्ठित-
मावि.रावीर्म एधि। वेदस्य म आणीस्थ- श्रुतं मे मा प्रहासी-
रनेनाधीतेनाहोरात्रा न्त्सन्दधा-म्यृतं वदिष्यामि- सत्यं वदिष्यामि,
तन्मामवतु- तद्वक्तार मव-त्ववतु मा-मवतु वक्तार-मवतु
वक्तारम्॥ॐ शान्तिः शान्तिः शान्तिः॥ समाप्ता ऐतरेय
उपनिषत्।

ॐ तृतीयाऽरण्यके प्रथमाध्यायः (संहितोपनिषत्)

अथातः संहिताया उपनिष-त्पृथिवी पूर्वरूपं नद्यौ
रुत्तररूपं वायुः संहितेति मण्डूकेय, आकाशः संहिते.त्यस्य
माक्षव्यो वेदयाञ्चक्रे, स हाविपरिहतो मेने- न मेऽस्य पुत्रेण
समगादिति- समाने वै तत्परिहतो मेन इत्यागस्त्य,स्समानं
ह्येतद्भवति- वायुश्चाऽकाशश्चेत्यधिदैवत,मथाध्यात्मं- वाक्पूर्वरूपं
मन उत्तररूपं प्राणः संहितेति शूरवीरो मण्डूकेयो,ऽथ हास्यः पुत्रः
आह ज्येष्ठो- मनः पूर्वरूपं वागुत्तररूपं- मनसा वा अग्रे सङ्कल्पय
त्यथ वाचा व्याहरति- तस्मान्मन एव पूर्वरूपं वागुत्तररूपं

प्राणस्त्वेव संहितेति- समान.मेनयो रत्र पितुश्च पुत्रस्य च, स एषो ऽश्वरथः प्रष्टिवाहनो- मनो वाक्प्राणसंहत,स्स य एवमेतां संहितां वेद- सन्धीयते प्रजया पशुभि र्यशसा ब्रह्मवर्चसेन स्वर्गेण लोकेन सर्व मायुरेती.ति- नु माण्डूकेयानाम् ।। 1।।

अथ शाकल्यस्य- पृथिवी पूर्वरूप न्द्यौरुत्तररूपं वृष्टि स्सन्धिः पर्जन्य स्सन्धाता, तदुतापि यत्रैत.द्वलव.दनूद्गृह्.न्त्सन्दध- दहोरात्रे वर्षति द्यावापृथिव्यौ समधाता मि,त्युताप्याहु.रितीन्वधिदैवत,मथाध्यात्मं- पुरुषो ह वा अयं सर्व आन्द-न्द्वे बिदले भवत इत्याहु,स्तस्येदमेव पृथिव्या रूप मिद न्दिव- स्तत्राय मन्तरेणाऽकाशो, यथाऽसौ द्यावापृथिव्या.वन्तरेणा ऽकाश- स्तस्मिन् हस्मिन्नाकाशे प्राण आयत्तो- यथाऽमुष्मिन्नाकाशे वायु रायत्तो, यथाऽमूनि त्रीणि ज्योतीं-ष्येव मिमानि पुरुषे त्रीणि ज्योतीषि, यथाऽसौ दिव्यादित्य- एव मिदं शिरसि चक्षु,र्यथाऽसा वन्तरिक्षे विद्यु-देव मिद मात्मनि हृदयं, यथाऽय मग्निः पृथिव्या- मेव मिद मुपस्थे रेत, एवमु ह स्म सर्वलोक मात्मान मनुविधायाऽहेदमेव पृथिव्या रूप मिद न्दिव, स्स य एव

मेतां संहितां वेद- सन्धीयते प्रजया पशुभि र्यशसा ब्रह्मवर्चसेन
स्वर्गेण लोकेन सर्वमायु रेति ।। 2।।

अथातो निर्भुजप्रवादाः- पृथिव्यायतन निर्भुज-
न्दिव्यायतनं प्रतृण- मन्तरिक्षाऽऽयतन मुभय मन्तरेणा,ऽथ यद्येन
निर्भुजं ब्रुवन्त मुपवदे- दच्योष्टावराभ्यां स्थानाभ्या मित्येनं ब्रूया,दथ
यद्येनं प्रतृणं ब्रुवन्त मुपवदे- दच्योष्टा उत्तराभ्यां स्थानाभ्या
मित्येनं ब्रूया,द्यस्त्वेवोभय मन्तरेणाऽह- तस्य नास्त्युपवादो, यद्धि
सन्धिं विवर्तयति- तन्निर्भुजस्य रूप,मथ यच्छुद्धे अक्षरे
अभिव्याहरति- तत्प्रतृणस्या,ऽग्र उ एवोभय मन्तरेणोभयं व्याप्तं
भव,त्यन्नाद्यकामो निर्भुजं ब्रूया-त्स्वर्गकामः प्रतृण- मुभयकाम
उभय मन्तरेणा,ऽथ यद्येन निर्भुजं ब्रुवन्तं पर उपवदे-त्पृथिवी
न्देवतामारः- पृथिवी त्वा देवता रिष्यतीत्येनं ब्रूया,दथ यद्येनं
प्रतृणं ब्रुवन्तं पर उपवदे - दिवं देवता मारो - द्यौस्त्वा देवता
रिष्यतीत्येनं ब्रूया,दथ यद्येन मुभय.मन्तरेण ब्रुवन्तं पर उपवदे-
दन्तरिक्ष न्देवतामारोऽन्तरिक्षन्त्वा देवता रिष्यतीत्येव ब्रूया,द्यथा तु
कथा च ब्रुवन्वा ब्रुवन्तं वा ब्रूया- दभ्याश.मेव यत्तथा स्या,न्न
त्वेवान्य त्कुशला.द्वाह्मणं ब्रूया - दतिद्युम्न एव ब्राह्मणं

ब्रूया,त्रातिद्युम्ने चन ब्राह्मणं ब्रूया- न्नमो अस्तु ब्राह्मणेभ्य इति ह
स्माऽह शूरवीरो माण्डूकेयः॥ 3॥

अथातोऽनुव्याहाराः, प्राणो वंश इति विद्या,त्स य एनं
प्राणं वंश मुपवदे च्छक्नुवन् चेन्मन्येत- प्राणं वंशं समधा '3' म्।
प्राणं मा वंशं सन्दधत.न्न शक्नोषीत्याह - प्राणस्त्वा वंशो
हास्यतीत्येनं ब्रूया,दथ चे.दशक्नुवन्तं मन्येत- प्राणं वंशं
समधित्सिषन्त न्नाऽशक स्सन्धातुं- प्राणस्त्वा वंशो हास्यतीत्येनं
ब्रूया,द्यथा तु कथा च ब्रुवन्वा ब्रुवन्तं वा ब्रूया- दभ्याश.मेव यत्तथा
स्या-न्न त्वेवान्य.त्कुशला.द्ब्राह्मणं ब्रूया- दतिद्युम्न एव ब्राह्मणं
ब्रूया,त्रातिद्युम्ने चन ब्राह्मणं ब्रूया- न्नमो अस्तु ब्राह्मणेभ्य इति ह
स्माऽह शूरवीरो माण्डूकेयः॥ 4॥

अथ खल्वाहु निर्भुजवक्राः, पूर्व मक्षरं पूर्वरूप- मुत्तर
मुत्तररूपं- योऽवकाशः पूर्वरूपोत्तररूपे अन्तरेण- सा संहितेति, स
य एवमेतां संहितां वेद- सन्धीयते प्रजया पशुभि र्यशसा ब्रह्मवर्चसेन
स्वर्गेण लोकेन सर्व.मायु.रे,त्यथ वयं ब्रूमो निर्भुजवक्रा इति ह
स्माऽह ह्रस्वो माण्डूकेयः- पूर्वमेवाक्षरं पूर्वरूप- मुत्तर मुत्तररूपं-
योऽवकाशः पूर्वरूपोत्तररूपे अन्तरेण- येन सन्धिं विवर्तयति- येन

स्वरास्वरँ विजानाति- येन मात्रामात्राँ विभजते- सा संहितेति, स य एवमेतां संहिताँ वेद- सन्धीयते प्रजया पशुभि र्यशसा ब्रह्मवर्चसेन स्वर्गेण लोकेन सर्व.मायु.रे,त्यथ हास्य पुत्र आह मध्यमः प्रातीबोधीपुत्रो-ऽक्षरे खल्विमे अविकर्ष न्नेकीकुर्वन्- यथा वर्ण माह, तद्याऽसौ मात्रा पूर्वरूपोत्तररूपे अन्तरेण सन्धिविज्ञपनी- साम तद्भवति, सामैवाहं संहितां मन्य इति, तदप्येत.दृषिणोक्तं- बृहस्पते न पर स्साम्नो विदुरिति, स य एवमेतां संहिताँ वेद- सन्धीयते प्रजया पशुभि र्यशसा ब्रह्मवर्चसेन स्वर्गेण लोकेन सर्व.मायु.रेति।। 5।।

❀ बृहद्रथन्तरयो रूपेण संहिता सन्धीयत इति ताक्ष्यो, वाग्वै रथन्तरस्य रूपं- प्राणो बृहत- उभाभ्या.मु खलु संहिता सन्धीयते वाचा च प्राणेन चै,तस्यां ह स्मोपनिषदि सँवत्सरं गा रक्षयते ताक्ष्य, एतस्यां ह स्म मात्रायां सँवत्सर.ङ्गा रक्षयते ताक्ष्य,स्तदप्येत दृषिणोक्तं- रथन्तर माजभा॒रा वसिष्ठः। भ॒रद्वा॑जो बृ॒हदा च॑क्रे अ॒ग्ने रिति- स य एवमेतां संहिताँ वेद- सन्धीयते प्रजया पशुभि र्यशसा ब्रह्मवर्चसेन स्वर्गेण लोकेन सर्व.मायु रेति, वाक्प्राणेन संहितेति कौण्ठरव्यः- प्राणः पवमानेन- पवमानो विश्वे देवै- विश्वे देवा

स्वर्गेण लोकेन- स्वर्गो लोको ब्रह्मणा- सैषाऽवरपरा संहिता, स यो
 हैता मवरपरां संहितां वेदै-वं हैव स प्रजया पशुभि र्यशसा
 ब्रह्मवर्चसेन स्वर्गेण लोकेन सन्धीयते- यथैषा संहिता, स यदि परेण
 वोपसृत स्वेन वाऽर्थेनाभिव्याहरे दभिव्याहार्ष.न्नेव विद्या-द्विवं
 संहिताऽगम.द्विदुषा न्देवाना मेवं भविष्यतीति- शश्व.त्तथा स्या,त्स
 य एवमेतां संहितां वेद- सन्धीयते प्रजया पशुभि र्यशसा ब्रह्मवर्चसेन
 स्वर्गेण लोकेन सर्व.मायु.रेति, वाक्संहितेति पञ्चालचण्डो- वाचा वै
 वेदा स्सन्धीयन्ते- वाचा छन्दांसि- वाचा मित्राणि सन्दधति- वाचा
 सर्वाणि भूता-न्यथो वागेवेदं सर्वमिति, तद्यत्रैत.दधीते वा भाषते वा-
 वाचि तदा प्राणो भवति, वाक्तदा प्राणं रेळ्ह्यथ यत्र तूष्णीं वा भवति
 स्वपिति वा- प्राणे तदा वाग्भवति, प्राण.स्तदा वाचं रेळ्ह-
 तावन्योऽन्यं रेळ्हो, वाग्वै माता प्राणः पुत्र,स्तदप्येत दृषिणोक्त-
 मेकं स्सुपर्णं स्स संमुद्र मा विवेश स इदं विश्वं भुवन् वि चष्टे। तं
 पाकेन मनसाऽपश्य मन्तित स्तं माता रेळ्ह स उ रेळ्ह मातर-
 मिति, स य एवमेतां संहितां वेद- सन्धीयते प्रजया पशुभि र्यशसा
 ब्रह्मवर्चसेन स्वर्गेण लोकेन सर्व.मायु.रे,त्यथातः प्रजापतिसंहिता-
 जाया पूर्वरूपं- पति रुत्तररूपं- पुत्र.स्सन्धिः - प्रजननं सन्धानं,

सैषाऽदिति स्संहिता-ऽदितिर्हीदं सर्वं- यदिदङ्किञ्च- पिता च माता च पुत्रश्च प्रजननञ्च, तदप्येत दृषिणोक्त- मदिति माता स पिता स पुत्र इति, स य एव.मेतां संहितां वेद- सन्धीयते प्रजया पशुभि र्यशसा ब्रह्मवर्चसेन स्वर्गेण लोकेन सर्व.मायुरेति सर्वमायुरेति॥ 6॥ इत्यैतरेयारण्यके तृतीयाऽरण्यके प्रथमाध्यायः॥१॥

ॐ तृतीयाऽरण्यके द्वितीयाध्यायः



प्राणो वंश इति स्थविर शशाकल्य,स्तद्यथा शालावंशे सर्वेऽन्ये वंशा स्समाहिता स्यु- रेव मस्मि.न्प्राणे चक्षु श्रोत्रं मनो वागिन्द्रियाणि शरीरं- सर्व आत्मा समाहित,स्तस्यैतस्याऽत्मनः प्राण ऊष्मरूप- मस्थीनि स्पर्शरूपं- मज्जान स्स्वरूपं- मांसं लोहित मित्येत दन्यच्चतुर्थ मन्तस्थारूप- मिति ह स्माऽह ह्रस्वो माण्डूकेय,स्त्रय.न्त्वेव न एत.त्योक्त- न्तस्यै तस्य त्रयस्यास्थां मज्जां पर्वणामिति- त्रीणीत षष्टिशतानि - त्रीणीत स्तानि सप्तविंशतिशतानि भवन्ति, सप्त च वै शतानि विंशतिश्च सँवत्सरस्याहोरात्रा- स्स एषोऽहस्सम्मान श्चक्षुर्मय श्रोत्रमय श्छन्दोमयो मनोमयो वाङ्मय आत्मा, स य एव.मेत महस्सम्मानं चक्षुर्मयं श्रोत्रमय.ञ्छन्दोमयं मनोमयं वाङ्मय मात्मानं वेदा,ऽहं

सायुज्यं सरूपतां सलोकता मश्रुते- पुत्री पशुमा.न्भवति-
सर्व.मायु.रेति॥ 7॥

❁ अथ कौण्ठरव्य-स्त्रीणि षष्टिशता.न्यक्षराणा- न्त्रीणि
षष्टिशता.न्यूष्मणा- न्त्रीणि षष्टिशतानि सन्धीनाँ,
यान्यक्षराण्यवोचामा-ऽहानि तानि, यानूष्मणोऽवोचाम रात्रय स्ता,
यान्तसन्धी नवोचामा-ऽहोरात्राणा न्ते सन्धय-
इत्यधिदैवत,मथाध्यात्मं- यान्यक्षराण्यधिदैवत मवोचामा-ऽस्थीनि-
तान्यध्यात्मं, यानूष्मणोऽधिदैवत मवोचाम- मज्जान
स्तेऽध्यात्म,मेष ह वै सम्प्रति प्राणो- यन्मज्जैतद्रेतो, न ह वा ऋते
प्राणा.द्रेत स्सिच्यते- यद्वा ऋते प्राणा.द्रेत स्सिच्येत पूये-न्न
सम्भवे,द्यान्तसन्धी नधिदैवत मवोचाम- पर्वाणि
तान्यध्यात्म,न्तस्यैतस्य त्रयस्याश्नां मज्ज्ञां पर्वणा मिति, पञ्चेत
श्चत्वारिंश.च्छतानि- पञ्चेत- स्तदशीतिसहस्रं भव,त्यशीतिसहस्रं वा
अर्कलिनो बृहती रह रभि सम्पादयन्ति, स एषोऽक्षरसम्मान-
श्चक्षुर्मय इश्रोत्रमय इच्छन्दोमयो मनोमयो वाङ्मय आत्मा, स य
एवमेत मक्षरसम्मान.श्चक्षुर्मयं श्रोत्रमय ज्छन्दोमयं मनोमयं वाङ्मय

मात्मानं वेदा-ऽक्षराणां सायुज्यं सरूपतां सलोकता मश्नुते- पुत्री
पशुमा न्भवति- सर्व.मायु.रेति।। 8।।

❀ चत्वारः पुरुषा इति बाध्व- शरीरपुरुष इच्छन्दःपुरुषो
वेदपुरुषो महापुरुष इति, शरीरपुरुष इति य.मवोचाम- स य एवाय
न्दैहिक आत्मा- तस्य योऽय मशरीरः प्रज्ञाऽऽत्मा स
रस,इच्छन्दःपुरुष इति य.मवोचामा-ऽक्षरसमाम्नाय एव-
तस्यैतस्याऽकारो रसो, वेदपुरुष इति य.मवोचाम- येन वेदान् वेद
ऋग्वेदं यजुर्वेदं सामवेद- न्तस्यैतस्य ब्रह्मा रस- स्तस्मा.द्वह्माणां
ब्रह्मिष्ठ.ङ्कुर्वीत- यो यज्ञस्योल्बणं पश्ये,न्महापुरुष इति य.मवोचाम-
संवत्सर एव प्रध्वंसय.न्नन्यानि भूता-न्यैक्याभावय न्नन्यानि-
तस्यैतस्यासा.वादित्यो रस,स्स यश्चाय मशरीरः प्रज्ञाऽऽत्मा
यश्चासा.वादित्य एक मेतदिति विद्या,त्तस्मा.त्पुरुषंपुरुषं प्रत्यादित्यो
भवति, तदप्येत दृषिणोक्तम्- चित्रं न्देवानां मुदंगा दनीक.ञ्चक्षु
र्मित्रस्य वरुणस्याग्नेः। आऽप्रा द्यावापृथिवी अन्तरिक्षं सूर्य आत्मा
जर्गत स्तस्थुषश्चेत्येता मनुविधं संहितां सन्धीयमानां मन्य इति
हस्माऽह बाध्व, एतं ह्येव बह्वृचा महत्युक्थे मीमांसन्त- एत
मग्ना.वध्वर्यव- एतं महाव्रते छन्दोगा, एत मस्या- मेत न्दि-व्येतं

वाया-वेत माकाश- एत म.प्स्वेत मोषधी-ध्वेतँ वनस्पति-
 ध्वेत.ञ्चन्द्रम-स्येत न्नक्षत्रे-ध्वेतं सर्वेषु भूते-ध्वेतमेव ब्रह्मेत्याचक्षते, स
 एष सँवत्सरसम्मान- श्रक्षुर्मय इश्रोत्रमय इच्छन्दोमयो मनोमयो
 वाङ्मय आत्मा, स य एवमेतं सँवत्सरसम्मान.ञ्चक्षुर्मयं
 श्रोत्रमय.ञ्छन्दोमयं मनोमयँ वाङ्मय मात्मानं परस्मै शंसति।।
 9।।

दुग्धदोहा अस्य वेदा भवन्ति, न तस्यानूक्ते भागोऽस्ति-
 न वेद सुकृतस्य पन्थानमिति, तदप्येत दृषिणोक्तम्- यस्तित्याजं
 सचिविदं सखाय-न्न तस्य वाच्यर्पि भागो अस्ति। यदीं शृणोत्यलंकं
 शृणोति- नहि प्रवेदं सुकृतस्य पन्थामिति- न तस्यानूक्ते भागोऽस्ति-
 न वेद सुकृतस्य पन्थान मित्येत.तदुक्तं भवति, तस्मा.देवं विद्वा.न्न
 परस्मा अग्नि.ञ्चिनुया- न्न परस्मै महाव्रतेन स्तुवीत- न परस्मा
 एतदह.इशंसे,त्कामं पित्रे वाऽऽचार्याय वा शंसे- दात्मन एवास्य
 तत्कृतं भवति, स यश्चाय मशरीरः प्रज्ञाऽऽत्मा- यश्चासा.वादित्य-
 एक मेत.दित्यवोचाम- तौ यत्र विहीयेते- चन्द्रमा इवाऽऽदित्यो
 दृश्यते- न रश्मयः प्रादुर्भवन्ति, लोहिनी द्यौर्भवति- यथा मञ्जिष्ठा,
 व्यस्तः पायुः, काककुलाय.गन्धिक मस्य शिरो वायति,

सम्परेतोऽस्याऽऽत्मा- न चिरमिव जीविष्यतीति विद्या,त्स
यत्करणीयं मन्येत- तत्कुर्वीत- यदन्ति यच्च दूरक इति सप्त
जपे,दादि.त्प्रत्नस्य रेतस इत्येका- यत्र ब्रह्मा पवमानेति ष-लुद्धय
न्तमस स्परीत्येका,ऽथापि यत्र च्छिद्र इवाऽदित्यो दृश्यते-
रथनाभि रिवाभिख्यायेत- च्छिद्राँ वा छायां पश्ये-त्तदप्येव.मेव
विद्या,दथाप्यादर्शो वोदके वा जिह्वाशिरसँ वाऽशिरसँ वाऽत्मानं
पश्ये- द्विपर्यस्ते वा कन्याके जिह्वे- न वा दृश्येयाता- न्तदप्येव.मेव
विद्या,दथाप्यपिधायक्षिणी उपेक्षेत- तद्यथा बटरकाणि सम्पतन्तीव
दृश्यन्ते- तानि यदा न पश्ये-त्तदप्येव.मेव विद्या,- दथाप्यपिधाय
कणाँ उपशृणुया-त्स एषोऽग्नेरिव प्रज्वलतो रथस्येवोपब्धि- स्तँ यदा
न शृणुया-त्तदप्येव.मेव विद्या,दथापि यत्र नील इवाग्नि दृश्यते- यथा
मयूरग्रीवा- ऽमेघे वा विद्युतं पश्ये-न्मेघे वा विद्युत न्न पश्ये-
न्महामेघे वा मरीचीरिव पश्येत- तदप्येव.मेव विद्या,दथापि यत्र
भूमि ज्वलन्तीमिव पश्येत- तदप्येव.मेव विद्या-दिति
प्रत्यक्षदर्शना,न्यथ स्वप्नाः- पुरुष.ङ्कृष्ण.ङ्कृष्णदन्तं पश्यति- स एनं
हन्ति- वराह एनं हन्ति- मर्कट एन मास्कन्दय- त्याशु वायु रेनं
प्रवहति- सुवर्ण खादित्वाऽपगिरति- मध्वश्चाति- बिसानि भक्षय-

त्येकपुण्डरीक न्धारयति- खरै वराहै युक्तै र्याति-
 कृष्णा.न्येनु.ङ्कृष्णवत्सा न्नलद.माली दक्षिणामुखो ब्राजयति- स
 यद्येतेषा.ङ्किञ्चि.त्पश्ये,दुपोष्य पायसं स्थालीपाकं श्रपयित्वा-
 रात्रीसूक्तेन प्रत्यृचं हुत्वाऽन्येनान्नेन ब्राह्मणा न्भोजयित्वा- चरुं स्वयं
 प्राश्नीया,त्स योऽतो ऽश्रुतो ऽगतो ऽमतो ऽनतो ऽदृष्टो ऽविज्ञातो
 ऽनादिष्ट- श्रोता मन्ता द्रष्टा ऽदेष्टा घोष्टा विज्ञाता प्रज्ञाता- सर्वेषां
 भूताना मन्तरपुरुष स्सम आत्मेति विद्यात् ।। 10 ।।

अथ खल्वियं सर्वस्यै वाच उपनिष-त्सर्वा ह्येवेमा स्सर्वस्यै
 वाच उपनिषद- इमा न्त्वेवाऽचक्षते, पृथिव्या रूपं स्पर्शा-
 अन्तरिक्षस्योष्माणो- दिव स्स्वरा, अग्ने रूपं स्पर्शा- वायो रूष्माण-
 आदित्यस्य स्वरा, ऋग्वेदस्य रूपं स्पर्शा- यजुर्वेदस्योष्माण-
 स्सामवेदस्य स्वरा,श्चक्षुषो रूपं स्पर्शा- श्रोत्रस्योष्माणो- मनस
 स्स्वरा, प्राणस्य रूपं स्पर्शा- अपानस्योष्माणो- व्यानस्य स्वरा,
 अथ खल्विय न्दैवी वीणा भवति- तदनुकृति.रसौ मानुषी वीणा
 भवति, यथाऽस्या शिशर- एव.ममुष्या शिशरो, यथाऽस्या उदर-
 मेव.ममुष्या अम्भणँ, यथाऽस्यै जिह्वैव.ममुष्यै वादनँ, यथाऽस्या
 स्तन्त्रय- एव.ममुष्या अङ्गुलयो, यथाऽस्या स्स्वरा- एव.ममुष्या

स्स्वरा, यथाऽस्या स्स्पर्शा- एव.ममुष्या स्स्पर्शा, यथा ह्येवेयं
शब्दवती तर्ध्व-त्येवमसौ शब्दवती तर्ध्ववती, यथा ह्येवेयं लोमशेन
चर्मणाऽपिहिता भव- त्येव.मसौ लोमशेन चर्मणाऽपिहिता,
लोमशेन ह स्म वै चर्मणा पुरा वीणा अपि दधति, स यो हैता न्दैवीं
वीणां वेद- श्रुतवदनो भवति- भूमिप्राऽस्य कीर्ति भवति, यत्र क्व
चाऽऽर्या वाचो भाषन्ते विदुरेन.न्तत्रा,ऽथातो वाग्रसो- यस्यां
संसद्यधीयानो वा भाषमाणो वा न विरुरुचुषेत - तत्रैता मृच.ञ्जपे,-
• दोष्ठापिधाना न कुलीदन्तैः परिवृता पविः। सर्वस्यै वाच ईशाना
चारु मामिह वादये-दिति वाग्रसः॥ 11॥

ॐ अथ हास्मा एतत्कृष्णहारितो वाग्ब्राह्मण मिवोपोदाहरति-
प्रजापतिः प्रजा स्सृष्ट्वा व्यस्रंसत सँवत्सर,स्स च्छन्दोभि रात्मानं
समदधा- द्यच्छन्दोभि रात्मानं समदधा-त्तस्मात्संहिता, तस्यै वा
एतस्यै संहितायै णकारो बलं- षकारः प्राण आत्मा, स यो हैतौ
णकार- षकारा.वनुसंहित मृचो वेद- सबलां सप्राणां संहितां
वेदाऽयुष्य.मिति विद्या,त्स यदि विचिकित्से-त्सणकारं ब्रवाणीं
'3'। अणकाराँ '3' इति। सणकारमेव ब्रूया-त्सषकारं ब्रवाणीं '3'।
अषकाराँ '3' इति। सषकारमेव ब्रूया-त्ते यद्वय मनुसंहित

मृचोऽधीमहे- यच्च माण्डूकेयीय मध्यायं प्रब्रूम- स्तेन नो
 णकार.षकारा^६ उपाप्ता.विति हस्माऽह ह्रस्वो माण्डूकेयो,ऽथ यद्वय
 मनुसंहित मृचोऽधीमहे- यच्च माण्डूकेयीय मध्यायं प्रब्रूम- स्तेन नो
 णकार.षकारा^६ उपाप्ताविति हस्माऽह स्थविर शशाकल्य, एतद्वस्म वै
 तद्विद्वांस आहु ऋषयः कावषेयाः- किमर्था वय मध्येष्यामहे-
 किमर्था वयं यक्ष्यामहे- वाचि हि प्राण.ञ्जुहुमः- प्राणे वा वाचँ, यो
 ह्येव प्रभव- स्स एवाप्यय,स्ता एता स्संहिता नाऽनन्तेवासिने
 प्रब्रूया- न्नाऽसँवत्सरवासिने नाऽप्रवक्र^६- इत्याचार्या आचार्याः।।
 12।। इत्यैतरेयतृतीयारण्यके द्वितीयोऽध्यायः संहितोपनिषत्।
 तृतीयारण्यकं समाप्तम्।

ॐ चतुर्थाऽरण्यके प्रथमाध्यायः

- विदा मघव न्विदा गातु-मनुशंसिषो दिशः। शिक्षा शचीनां
 पते- पूर्वीणां पुरुवसो।।
- आभिष्ट्व मभिष्टिभिः- प्रचेतन प्रचेतय। इन्द्र द्युम्नाय न इष- एवा
 हि शक्रः।।
- राये वाजाय वज्रिव- शशविष्ठ वज्रि.नृञ्जसे। मंहिष्ठ वज्रि नृञ्जस-
 आ याहि पिब मत्स्व।।

- विदा राय स्सुवीर्य- भुवो वाजानां पति वंशा५ अनु। मंहिष्ठवज्रि नृञ्जसे- य.श्शविष्ठ शशूराणाम्।।
- यो मंहिष्ठो मघोना- च्चिकित्वो अभि नो नय। इन्द्रो विदे तमु स्तुषे- वशी हि शक्रः।।
- तमूतये हवामहे- जेतार मपराजितम्। स नः पर्ष दतिद्विषः- क्रतु श्छन्द ऋतं बृहत्।।
- इन्द्र न्यनस्य सातये हवामहे - जेतार मपराजितम्। स नः पर्ष दति द्विष- स्स नः पर्ष दतिस्त्रिधः।।
- पूर्वस्य यत्ते अद्रिव- स्सुम्न आधेहि नो वसो। पूर्ति श्शविष्ठ शस्यत- ईशो हि शक्रः।।
- नून न्त.न्नव्यं सन्यसे- प्रभो जनस्य वृत्रहन्। समन्येषु ब्रवावहै- शूरो यो गोषु गच्छति- सखा सुशेवो अद्वयाः।।
- एवाह्येवैवा ह्यग्ना '३' इ। • एवाह्येवैवा हीन्द्रा '३'ँ। • एवाह्येवैवा हि विष्णा '३' उ। एवाह्येवैवा हि पूषा '३' न्। एवाह्येवैवा हि देवा '३':। • एवा हि शक्रो- वशी हि शक्रो- वशा५ अनु।

- आ यो मन्याय मन्यव- उपो मन्याय मन्यवे। • उपेहि विश्वध।
- विदा मघव न्विदो '3' म्।। 1।। इत्यैतरेय चतुर्थारण्यके प्रथमाध्यायः।।1।। इत्यैतरेयकेचतुर्थारण्यकं समाप्तम्।।

≡ पञ्चमाऽरण्यके प्रथमाध्यायः

महाव्रतस्य पञ्चविंशतिं सामिधेन्य, एकविंशतौ प्रागुपोत्तमाया स्समिधाऽग्नि- मिति चतस्रो, वैश्वकर्मण ऋषभ उपालम्भनीय- उपांश्वाज्यप्रउगे, विश्वजितो होत्रा- श्वतुर्विंशा दीङ्मयन्ती रपस्युव इति च ब्राह्मणाच्छं.स्यावपेत प्रातस्सवने, तीव्रस्याभि वयसो अस्य पाहीति माध्यन्दिने, त्रिकद्रुकेषु महिषो यवाशिरमिति स्तोत्रिय- एन्द्र याह्युप नः परावत इन्द्राय हि द्यौ रसुरो अनन्तत। प्रोष्वस्मै पुरोरथ मित्यतोऽनुरूप- श्वतुर्विंशा न्मरुत्वतीयस्याऽतानो,-ऽसत्सु मे जरित स्साभिवेगः- पिबा सोम मभि यमुग्र तर्दः- कया शुभा सर्वयस स्सनीळा- मरुत्वा इन्द्र वृषभो रणाय। जनिष्ठा उग्र स्सहसे तुरायेति मरुत्वतीयं, संस्थिते मरुत्वतीये होता विसंस्थित.सञ्चरेण निष्क्रम्याऽग्नीध्रीये तिस्र आज्याऽहुती जुहो त्यौदुम्बरेण स्रुवेणा,-

• ऽनु मामिन्द्रो- अनु मां बृहस्पति- रनु सोमो- अनु वाग्देव्यावीत्।
 अनु मां मित्रावरुणा.विहावता- मनु द्यावापृथिवी पूर्वहूतौ।।
 • आदित्या मा विश्वे अवन्तु देवा- स्सप्त राजानो य उदाभिषिक्ताः।
 वायुः पूषा वरुण स्सोमो अग्नि - स्सूर्यो नक्षत्रै रव.त्विह माऽनु।।
 • पितरो मा विश्व.मिदञ्च भूतं- पृश्निमातरो मरुत स्स्वर्काः। ये
 अग्निजिह्वा उत वा यजत्रा -स्ते नो देवा स्सुहवा शर्म यच्छते-ति,
 दक्षिणे मार्जालीये दश सुच्युत्तमा.ञ्चतुर्गृहीतं पूर्व.मवदायोत्तरतोऽग्ने
 रुपनिधाय- विहरणप्रभृति, मध्यन्दिने मार्जालीयो जागरितो भवति,
 तस्मि न्परिवृते जुहोति प्राग्द्वारे वोदग्द्वारे वा प्रागुदग्द्वारे वा,
 • ऽग्निरिवानाधृष्यः पृथिवी वसुषदा भूयास • मन्तरिक्ष मिवानाप्य-
 न्द्यौरिवानाधृष्यो भूयासं, • सूर्य इवाप्रतिधृष्य श्वन्द्रमा इव पुनर्भू
 भूयासं, • मन इवापूर्वं वायुरिव श्लोकभू भूयास, • महारिव स्वं-
 रात्रिरिव प्रियो भूयास, • ज्वा इव पुनर्भुवो मिथुनमिव मरीचयो
 भूयास, • मार्प इव रस- ओषधय इव रूपं भूयास, • -मन्मिव
 विभु- यज्ञ इव प्रभू भूयासं, • ब्रह्मेवं लोके- क्षत्रमिव श्रियां भूयासं,
 यदग्न एषा समिति भवाती- त्यत्र विभजाथ, वीथेति त्री.ण्यनन्वृच
 मत्र तिष्ठ न्नादित्य मुपतिष्ठते, पर्यावृत्ते प्रदक्षिण

मावृत्यैतैः श्वैवास्वाहाकारैः • रेह्येवा '३' इदं मधू '३' इदं मधु। इम
 न्तीव्रसुतं पिबा '३' इदं मधू '३' इदं मध्वि-ति च प्रेष्या स्संशास्ति-
 पूर्णकुम्भा स्तिस्त्रोऽवमा ष्वलुत्तमा, इमन्धिष्य मुदकुम्भञ्च त्रिः
 प्रदक्षिणं परिव्रजाथ- दक्षिणैः पाणिभिर्दक्षिणा नूरू नाघ्नाना, •
 एह्येवा '३' इदं मधू '३' इदं मध्विति वदत्यः ॥ १॥

उपाऽऽकृते स्तोत्रे- त्रैध न्निनयाथा.त्रोत्तरे च मार्जालीये
 शेष मन्तर्वेदीति, प्रदक्षिण मग्निं निष्क्रम्याऽग्रेण यूपं
 पुरस्तात्प्रत्यङ्मुख स्तिष्ठ न्नग्ने शिर उपतिष्ठते, • नमस्ते गायत्राय
 यत्ते शिर इति, तेनैव यथेतं प्रत्येत्य दक्षिण मुदङ्मुखः पक्ष- •
 नमस्ते राथन्तराय यस्ते दक्षिणः पक्ष इत्यपरेणाग्निपुच्छं मतिक्रम्य
 प्राङ्मुख उत्तर- • नमस्ते बृहते यस्त उत्तरः पक्ष इति,
 पश्चात्प्राङ्मुख- • नमस्ते भद्राय यत्ते पुच्छं या ते प्रतिष्ठेति,
 दक्षिणतः पुच्छस्याऽऽत्मान- • नमस्ते राजनाय यस्त आत्मेति ॥

२॥ प

यथेतं सदः प्रसर्पति- पुरस्तात्प्रेङ्ख उपकृतो भवति, स्थूणे
 रज्जू वीवध इत्येतत्प्रक्षाल्य- तीर्थेन प्रपाद्योत्तरेणाऽग्नीध्रीयं
 परिव्रज्य- पूर्वया द्वारा सद- स्सर्वा न्धिष्या नुत्तरेणौ-दुम्बराणि

काष्ठानि प्रेङ्खस्य भवन्ति- पालाशानि मिश्राणि वा, त्रीणि फलका
न्युभयतस्तृणानि - द्वे वा सूच्यश्च तावत्य, इषुमात्रः प्रा.द्वेङ्खो
निमुष्टिक स्तिर्यङ्गुद.गग्रः प्रागग्राभ्यां सूचीभ्यां- समुतो दक्षिणोत्तरे
स्थूणे निखायाऽभितो होतृषदनं- वीवध मत्यादधा-
त्यास्य.संमित.ङ्कर्तुः, कुष्ठासु च्छिद्राणि प्रेङ्खस्य भवन्ति, रज्जूभ्या
मूर्ध्व मुद्वयति- दक्षिणतो दक्षिणयोत्तरतः सव्यया, दार्भ्यं त्रिगुणे
स्यातां- सव्यदक्षिणे पञ्च व्यायामे, द्विगुणे वीवधे त्रिः प्रदक्षिणं
पर्यस्योर्ध्वग्रन्थि त्रिष्टक्यं बध्नाति- शाखाभिर्बृसीभिर्वा
पर्यष.न्त्यप्रकम्पि, चतुरङ्गुलेनैष विभूमः प्रेङ्ख सस्या- न्मुष्टिमात्रेण वा
दक्षिणत उदाहिततर- स्समो वा पदमात्रे धिष्यतात् ।। 3 ।।

❀ निष्ठिते प्रेङ्खे होता वाण मौदुम्बरं शततन्तु मुभाभ्यां
परिगृह्योत्तरत उपोहते- यथा वीणां, सप्तभिश्छन्दोभिश्चतुरुत्तरै
स्स्थानान्यस्योर्ध्वं मुद्वहीया दशभिर्वा- • गायत्रेण त्वा
छन्दसोदूहा.म्यौर्णिहेन त्वाऽऽनुष्टुभेन त्वा बार्हतेन त्वा पाङ्केन त्वा
त्रैष्टुभेन त्वा जागतेन त्वा वैराजेन त्वा द्वैपदेन त्वाऽतिच्छन्दसा
त्वेति- च्छन्दांस्यनुक्रम्य स्थानानां मनुपरिक्रमण- मौदुम्बर्याऽर्द्रया
शाखया सपलाशया मूलदेशेन वाण.न्त्रिरूर्ध्वं मुल्लिखति, • प्राणाय

त्वाऽपानाय॑ त्वा व्या॒नाय॑ त्वोल्लि॑खामी, -त्यन्येभ्योऽपि कामेभ्यः॑
 पुनरपि- न तू॒ल्लि॒खामी॑ति ब्रूया, दथैनं सशाख. ज्छन्दोगेभ्यः॑
 प्रयच्छति, भू॒तेभ्यः॑ स्त्वेति पश्चा॑र्धे फलके पाणी प्रतिष्ठापयति, प्राण
 मनुप्रेक्ष॑स्वेति- प्राञ्चं प्रेक्षं प्रणयति, व्यान मन्वीक्ष॑स्वेति तिर्यञ्च-
 मपान मन्वीक्ष॑स्वे-त्यभ्यात्मं, भूर्भुव॑ स्स्वरिति जपति, प्राणाय त्वेति
 प्राञ्च मेव- व्यानाय त्वेति तिर्यञ्च- मपानाय त्वेत्यभ्यात्मं, •
 वसवस्त्वा गाय॑त्रेण च्छन्द॑सा रोहन्तु॑ तान॒न्वारो॑हामीति पश्चा॑र्धे
 फलके ऽरत्नी प्रतिष्ठापय, त्यथ पूर्वं फलकं नाना पाणिभ्या मभिपद्येत
 यथा हि स्रप्स्य, न्मध्यम ज्छुबुकेनोपस्पृशे द्वयोर्वा सन्धिं, •
 रु॒द्रास्त्वा॑ त्रैष्टु॑भेन च्छन्द॑सा रोहन्तु॑ तान॒न्वारो॑हामीति दक्षिणं
 सक्थ्यतिहर, • त्या॒दि॒त्यास्त्वा॑ जा॒गते॑न च्छन्द॑सा रोहन्तु॑
 तान॒न्वारो॑हामीति सव्यं, • विश्वे॑ त्वा दे॒वा आनु॑ष्टुभेन च्छन्द॑सा
 रोहन्तु॑ तान॒न्वारो॑हामीति समारोहति, पश्चा॑. त्वस्य धिष्ण्यस्य
 दक्षिणं पादं प्राञ्चं प्रतिष्ठापय- त्यथ सव्यं, यदेतर इश्राम्ये दथेतरं-
 यदेतरोऽथेतर, न्नोभौ विभूमौ कुर्या, त्कूर्चा. न्होत्रका स्समारोहन्ति-
 ब्रह्मा चौदुम्बरी- मासन्दी मुद्राता, यदि कस्मैचि. दवश्यकर्मिणे

जिगमिषे- दादिश्य पालं प्राडवरुह्य चरित्वा- तमर्थ.मेव-
मेवाऽजपयाऽऽवृता रोहेत् ।। 4 ।।



प्रस्तोतारं संशास्ति, पञ्चविंशस्य स्तोमस्य
तिसृष्वर्धतृतीया-स्वर्धत्रयोदशासु वा परिशिष्टासु, प्रथमं प्रतिहारं
प्रब्रूता-दित्यर्ध.त्रयोदशासु प्रवाचयतेति जातूकर्ण्यः, प्रोक्ते जपति-

• सु॒प॒र्णो॑ऽसि ग॒रु॒त्मा- न्मे॒माँ वाचँ॑ वदिष्यामि- बहु॑ वदिष्यन्तीं॑ बहु॑
पति॑ष्यन्तीं॑ बहु॑ क॒रि॒ष्यन्तीं॑ बहु॑ स॒नि॒ष्यन्तीं॑- ब॒हो भूयः॑ क॒रि॒ष्यन्तीं॑-
स्व॒र्ग॒च्छन्तीं॑ स्व॒र्वदि॒ष्यन्तीं॑ स्वः॑ पति॑ष्यन्तीं॑ स्वः॑ क॒रि॒ष्यन्तीं॑
स्व॒स्स॒नि॒ष्यन्तीं॑ स्व॒.रि॒मँ य॒ज्ञं व॒क्ष्यन्तीं॑- स्व॑¹(अ)माँ य॒ज॒मानं॑
व॒क्ष्यन्ती॑-मिति, दीक्षिते यजमानशब्दो नादीक्षिते स्व.रमु.मिति,
योऽस्य प्रिय सस्या-न्न तु वक्ष्यन्ती मिति ब्रूया, दुक्थवीर्याणि च-

• सं प्रा॒णो वा॒चा स॒महँ॑ वा॒चा- सञ्चक्षु॑ र्म॒न॒सा स॒महं॑ म॒न॒सा- सं श्रोत्रं॑
मा॒त्म॒ना स॒मह॑ मा॒त्म॒ना- म॒यि म॒हा- न्म॒यि भ॒र्गो- म॒यि भ॒गो- म॒यि
भु॒जो- म॒यि स्तो॒भो- म॒यि स्तो॒मो- म॒यि श्लो॒को- म॒यि घो॒षो- म॒यि
य॒शो- म॒यि श्री॒- र्म॒यि की॒र्ति- र्म॒यि भु॒क्ति- रित्याहूय वागिति जपति,
त्रय आहावा शशस्त्राऽदे निर्विदः परिधानीयाया इति
शब्दा.नध्वर्यवः कारय,-न्त्येतस्मि न्नहनि प्रभूत मन्न

न्दद्या,द्राजपुत्रेण चर्म व्याधय-न्त्याघ्नन्ति भूमिदुन्दुभि- पत्न्यश्च
काण्डवीणा- भूतानाञ्च मैथुनं- ब्रह्मचारिपुंश्चल्यो स्सम्प्रवादो,ऽनेकेन
साम्ना निष्केवल्याय स्तुवते- राजन स्तोत्रियेण प्रतिपद्यते।। 5।।

❀ तदिदास भुवनेषु ज्येष्ठ- न्तां सु ते कीर्तिं मघव न्महित्वा-
भूय इद्वावृधे वीर्याय- नृणामु त्वा नृतम.ङ्गीर्भि रुक्थै-रिति तिस्रो,ऽत्र
हैके- स्वादो स्स्वादीय स्स्वादुना सृजा समद स्सुमधु मधुनाऽभि
योधी- रित्यात्मन एते पदे उद्धृत्य पक्षपदे प्रत्यवदधा,त्यश्वायन्तो
मघव न्निन्द्र वाजिनो- गामश्वं रथ्य मिन्द्र सङ्किरे-त्येतयोश्च स्थान
इतरे, श्रिय मह गो रश्च मात्म.न्धत्ते संपक्षयोः पतनाय, नदँ व
ओदतीना मित्येत.यैतानि व्यतिषजति- पादैः पादा
न्बृहतीकार,न्नदव.न्त्युत्तराणि प्रथमायाञ्च पुरुषाक्षराण्युप दधाति,
पादेष्वेकैक मवसाने तृतीयवर्ज, स खलु विहर.त्यपि
निदर्शनायो.दाहरिष्यामः।।

• तदिदास भुवनेषु ज्येष्ठं पु। नदँ व ओदतीनाम्। यतो जज्ञ उग्र
स्त्वेषनृम्णो रु। नदँ योयुवती नो '3'म्। सद्यो जज्ञानो निरिणाति
शत्रू न्यतिं वो अघ्न्यानाम्। अनु यँ विश्वे मदन्त्यूमा षो- धेनूना
मिषुध्यसो मि,-त्येव.मेतां.स्त्रि.रन्यासु चे.त्समाम्नातासु राजनेन

साम्ना स्तुवीरन्- यथास्थान न्ता इहैवेमा असमाम्नातासु चेत्स्तुवीर-
 न्त्समाम्नातस्य तावती रुद्धृत्य- तत्र ता शंसे -दिहो एवेमा,
 अन्यासु चे.त्प्राक्सूददोहस स्ता, स्तदिदासे.त्येतदादि शस्त्र- मविहृत
 श्वात्र प्रतिगर,स्ता अस्य सूददोहस इत्येतदादि स्सूददोहा
 स्सूददोहाः।। 6।। इत्यैतरेयपञ्चमारण्यके प्रथमाध्यायः। 1।

ॐ पञ्चमाऽरण्यके द्वितीयाध्यायः

❀ ग्रीवाः 3।।

- यस्येद मारज स्तुजो- युजो वनं सहः। इन्द्रस्य रन्त्यं बृहत्।।
- नाधृष आदधृष- दाधृषाण.न्धृषितं शवः। पुरा यदी.मतिव्यथि-
 रिन्द्रस्य धृषितं सहः।।
- स नो ददातु तं रयिं- रयिं पिशङ्गसन्दृशम्। इन्द्रः पति
 स्स्तवस्तमो- जनेष्वा - सूददोहाः। शिरो गायत्र मिन्द्र मिद्राथिनो
 बृहदि-त्यन्यासु चे.त्समाम्नातासु स्तुवीर, न्नुभयासंस्था नविपर्ययो
 ऽसमाम्नातासु चेत्स्तुवीर न्मिश्रासु च- सूक्तस्योत्तमां सूददोहा,
 विजवः।
- सुतस्ते सोम उप याहि यज्ञं- मत्स्वा मदं पुरुवारं मघाय। मंहिष्ठ
 इन्द्र विजुरो गृणध्यै।।

• ससाहतु वृत्रहत्येषु शत्रू- नृभु विगाह एषः। स नो नेतारं महयाम
इन्द्रम्।।

• इनो वसु स्समजः पर्वतेष्ठाः - प्रति वा मृजीषी। इन्द्र इशश्चद्वि
जोहूत्र एवैः।।

सूददोहा इत्येत.त्रय - ड्रीवा शिशरो विजव स्सर्व.मर्धर्च्यम् ।। 7।।

राथन्तरो दक्षिणः पक्षो-ऽभि त्वा शूर नोनुमो ऽभि त्वा
पूर्वपीतय इति रथन्तरस्य स्तोत्रियानुरूपौ प्रगाथौ, चतस्र स्सती
षड्बृहतीः करो-तीन्द्रस्य नु वीर्याणि प्रवोच - न्त्वेह यत्पितरश्चिन्न
इन्द्रेति पञ्चदश, यस्तिग्मशृङ्गो वृषभो न भीम - उग्रो जज्ञे वीर्याय
स्वधावा- नुदु ब्रह्माण्यैरत श्रवस्या-ऽते मह इन्द्रोत्युग्रेति पञ्च
सूक्ता,न्या न इन्द्रो दूरा.दान आसादिति सम्पात, इत्था हि सोम
इन्मद इति पङ्क्ति,स्सूददोहा- बार्हत उत्तर-स्त्वामिद्धि हवामहे- त्वं
ह्येहि चेरव इति बृहत स्स्तोत्रियानुरूपौ प्रगाथौ, चतस्र स्सती
षड्बृहतीः करोति, तमुष्टुहि यो अभिभूत्योजा - स्सुत इत्त्व न्निमिश्र
इन्द्र सोम इति त्री,ण्यभू रेको रयिपते रयीणा मित्यष्टौ सूक्तानि,
कथा महा मवृध त्कस्य होतु रिति सम्पात, इन्द्रो मदाय वावृध इति
पङ्क्ति- स्सूददोहा- राथन्तरो दक्षिणः पक्षः पञ्चदश स्स्तोम एकशतं

वसिष्ठप्रासाहो, बार्हत उत्तर स्सप्तदश स्स्तोमो द्विशतं
भरद्वाजप्रासाहो, भद्रं पुच्छ न्द्विपदा,स्विमा नुकं भुवना सीषधामा-
ऽयाहि वनसा सहेति नव समाम्नाता- अथाऽसमाम्नाताः-

- प्र व इन्द्राय वृत्रहन्तमाय- विप्रा गाथ.ङ्गायत यज्जुजोषत्।
- अर्च.न्त्यर्क न्देवता स्वर्का- आस्तोभति श्रुतो युवास इन्द्रः।।
- उपप्रक्षे मधुमति क्षियन्तः- पुष्यन्तो रयि न्धीमहे तमिन्द्र।
- विश्वतो दावन् विश्वतो न आभर- यन्त्वा शविष्ठ मीमहे।।
- स सुप्रणीते नृतम स्स्वराळसि- मंहिष्ठो वाजसातये।
- त्वं ह्येक ईशिषे सना- दमृक्त ओजसा।।
- विश्वस्य प्रस्तोभ विद्वा- न्पुरा वा यदि वेहाऽस नूनम्।
- इषन्नो मित्रावरुणा कर्तनेळां- पीवरी मिष.ङ्कणुही न इन्द्र।।
- शंपदं मघं रयिषणिन सोमो- अब्रतं हिनोति न स्पृश.द्रयिः।
- एष ब्रह्मेति तिस्र- आधूर्ध्वस्मा- इत्येका सूददोहा, यद्वावानेति
धाय्या, सूददोहाः।। 8।

ॐ गायत्री तृचाऽशीति, र्महा५ इन्द्रो य ओजसेति तिस्र
उत्तमा उद्धरति, पुरोळश.न्नो अन्धस इति तिस्र- इन्द्र इत्सोमपा
एक इत्येतत्प्रभृतीना न्तिस्र उत्तमा उद्धरति, तासां स्वादव स्सोमा

आयाहीत्येता मुद्धृत्य- न ह्यन्यं बळाकर मित्येतां प्रत्यवदधाति,
जज्ञानो नु शतक्रतु रित्येका, पुरुहूतं पुरुष्टुतमिति शेष,
उद्धे.दभिश्चुता मघमित्युत्तमा मुद्धरति, प्रकृता न्यूजीषिण- आ घा ये
अग्निमिन्धत- आतू न इन्द्र क्षुमन्तमिति सूक्ते, सूददोहाः॥ 9॥

❀ बार्हती तृचाऽशीति,र्मा चिदन्य द्विशंसते.त्येकया न त्रिंश-
त्पिबा सुतस्य रसिन इति विंशते स्सप्तमी.आष्टमी.ओद्धरति, यदिन्द्र
प्रागपा.गुदगिति चतुर्दश, वय.ङ्गत्वा सुतावन्त इति पञ्चदश, मोषु
त्वा वाघतश्चने.त्येतस्य द्विपदा.ओद्धरति, राथन्तरञ्च प्रगाथ,मथ
हास्य नकि स्सुदासो रथ मित्येतं प्रगाथ मुद्धृत्य- त्वामिदाह्यो नर
इत्येतं प्रगाथं प्रत्यवदधा,त्यभि प्र व स्सुराधसमिति षड्बालखिल्यानां
सूक्तानि- यस्सत्राहा विचर्षणिरिति शेषो,ऽयन्ते अस्तु हर्यत इति
सूक्ते, उभयं शृणवच्चन इति सप्तमी आष्टमी.ओद्धरति, तरोभि वो
विदद्वसु मित्युत्तमा मुद्धरति, यो राजा चर्षणीना मित्येकादश, तँ वो
दस्म मृतीषह - मा नो विश्वासु हव्यो- या इन्द्र भुज आभर इति नव
सूददोहाः॥ 10॥

❀ औष्णिही तृचाऽशीति,र्य इन्द्र सोमपातम इति सूक्ते
तम्बभिप्रगायते.त्युत्तमा मुद्धर,तीन्द्राय साम गायत सखाय

आशिषामहीति तिस्र उत्तमा उद्धरति, य एक इद्विदयत-
आयाह्यद्रिभि स्सुतँ- यस्य त्य.च्छम्बरं मद इति त्रय स्तृचा गायत्र्य
स्संपदोष्णिह,स्सप्त सप्त गायत्र्य षड्बलुष्णिहो भवन्ति, यदिन्द्राहँ
यथा त्वं- प्र सम्राज.अर्षणीनामिति सूक्ते उत्तरस्योत्तमे उद्धरति,
वार्त्रहत्याय शवस इत्युत्तमा मुद्धरति, सुरूपकृत्तु मूतय इति त्री-
ण्येन्द्रसानसिं रयिमिति सूक्ते- य आऽनय त्परावत इति तिस्र
उत्तमा उद्धरति, रेवतीर्न स्सधमाद इति तिस्र स्सूददोहा- इत्येता
स्तिस्र स्तृचाऽशीतय,स्सर्वा अर्धर्च्या अन्न मशीतय उदरँ
वश,स्त्वावतः पुरुवसविति वश,स्सनित स्सुसनित रित्येतदन्तो,
ददी रेक्ण इति द्विपदा, नून मथेत्येकपदा, ता अस्य सूददोहस-
इत्येतदन्त- स्सूददोहा स्सूददोहाः॥ 11 ॥
इत्यैतरेयपञ्चमाऽऽरण्यके द्वितीयोऽध्यायः॥ 2॥

ॐ

पञ्चमाऽऽरण्यके तृतीयाध्यायः

ऊरू। इन्द्राग्नी युवं सु न इत्येतस्यार्धर्चा.न्गायत्रीकार-
मुत्तर मुत्तरस्यानुष्टुकारं प्रागुत्तमायाः, प्र वो महे मन्दमानायान्धस
इति निविद्धानँ, वने न वा यो न्यधायि चाकन्- यो जात एव प्रथमो
मनस्वानिति- ते अन्तरेणा- ऽयाह्यर्वाडुप वन्धुरेष्ठा- विधु न्द्राणं

समने बहूना मित्येत.दावपन-न्दशतीना मैन्द्रीणा त्रिष्टुब्जगतीनां
 बृहतीसम्पन्नानाँ, यावती रावपेरं-स्तावन्त्यूर्ध्व मायुषो वर्षाणि
 जिजीविषे,त्सँवत्सरा.त्सँवत्सरा दशतो न वा, त्यमूषु वाजिन
 न्देवजूत - मिन्द्रो विश्वँ विराजती त्येकप,देन्द्रँ विश्वा अवीवृध
 न्नित्यानुष्टुभ- न्तस्य प्रथमायाः पूर्व मर्धचँ
 शस्त्वोत्तरेणार्धर्चेनोत्तरस्याः पूर्व मर्धचँ व्यतिषजति, पादैः
 पादा.ननुष्टुप्कारं- प्रागुत्तमायाः पूर्वस्मा.त्पूर्वस्मा दर्धर्चा- दुत्तर
 मुत्तर मर्धचँ व्यतिषजति, प्रकृत्या शेषः, पिबा सोम मिन्द्र मन्दतु
 त्वेति ष,ङ्योनिष्ट इन्द्र सदने अकारीत्येतस्य चतस्र शशस्त्वोत्तमा
 मुपसन्तत्यो.पोत्तमया परि दधाति, परिहित उक्थउक्थ
 सम्पद.अप,- त्युक्थवीर्यस्य स्थान उक्थदोहः॥ 12॥

• मूर्धा लोकाना मसि वाचो रस स्तेजः प्राणस्याऽऽयतनं
 मनस स्सँवेशश्चक्षुषस्सम्भवश्श्रोत्रस्य प्रतिष्ठा हृदयस्य सर्वम् ।
 इन्द्रः कर्माक्षितममृतं व्योम । ऋतं सत्यं विजिग्यानं
 विवाचनमन्तो वाचो विभुस्सर्वस्मा दुत्तर.ङ्योतिरूधरप्रतिवादः
 पूर्वं सर्वं वाक्परा.गर्वा.क्सप्रुसलिल.न्धेनुपिन्वति । चक्षुश्श्रोत्रं
 प्राणस्सत्यसंमितं वाक्प्रभूतं मनसो विभूतं हृदयोग्रं ब्राह्मणभर्तु

मन्त्रशुभे वर्षपवित्रं गोभगं पृथिव्युपरं वरुणवय्वितम- न्तप
स्तन्विन्द्रज्येष्ठं सहस्रधार मयुताक्षर ममृत न्दुहानम् । ।

• एतास्त उक्थभूतय- एता वाचो विभूतयः । ताभि र्म इह धुक्ष्वा-
ऽमृतस्य श्रियं महीम् । ।

• प्रजापति रिदं ब्रह्म- वेदानां ससृजे रसम् । तेनाहँ विश्व माप्यासं-
सर्वान्कामा न्दुहां महत् । । • भूर्भुवस्स्व स्रयो- वेदोऽसि । • ब्रह्म
प्रजां मे धुक्ष्व । • आयुः प्राणं मे धुक्ष्व । • पशून्विशं मे धुक्ष्व । •
श्रियं यशो मे धुक्ष्व । • लोकं ब्रह्मवर्चस मभयँ यज्ञसमृद्धिं मे धुक्ष्वे-
ति वाचय त्यध्वर्यु, -मबुद्ध.ञ्चेदस्य भव,त्यो- मुक्थशा- यज
सोमस्ये-तीज्यायै संप्रेषितो, ये 3 यजामह इत्यागूर्य नित्ययैव
यजति, व्यवान्येवानु वषट्करो,त्युक्तं वषट्कारानुमन्त्रण,माहर त्यध्वर्यु-
रुक्थपात्र मतिग्राह्यां-श्रमसांश्च, भक्षं प्रतिख्याय- होता प्राङ्मेह्वा
दवरोह,त्यथैतं प्रेङ्खं प्रत्यञ्च मवबध्नन्ति- यथा शंसितारं भक्षयिष्यन्तं
नोपहनिष्यसीति, प्रेङ्खस्य ह्यायतनं आसीनो होता भक्षय,त्यथैत
दुक्थपात्रं होतोपसृष्टेन जपेन भक्षयति ।

• वाग्देवी सोमस्य तृप्यतु । सोमो मे राजाऽऽयुः प्राणाय वर्षतु । स
मे प्राण स्सर्व मायु दुहां मह-दित्युत्तमा दाभिप्लविका- तृतीयसवन-

मन्य.द्वैश्वदेवा त्रिविद्धाना,दस्य वामस्य पलितस्य होतुरिति
सलिलस्य दैर्घतमस एकचत्वारिशत,मानोभद्रीयञ्च तस्य स्थान-
ऐकाहिकौ वैश्वदेवस्य प्रतिपदनुचरौ, च्यवेत चे.द्यज्ञायज्ञीय- मग्ने
तव श्रवो वय इति षट्स्तोत्रियानुरूपौ, यदीळान्दं भूयसीषु
चेत्स्तुवीर- न्नाऽग्निं न स्ववृक्तिभि रिति तावती रनुरूप,स्संपन्नं
महाव्रतं- सन्तिष्ठत इदं मह रग्निष्टोमो यथाकालं मवभृथं प्रेङ्खं हरेयु,
स्सन्दहेयु.र्बृसीः॥ 13॥ (कुशाऽऽसनानि विसर्जयेत्)।

❀ नाऽदीक्षितो महाव्रतं शंसे- न्नानग्नौ- न परस्मै-
नाऽसँवत्सर इत्येके- कामं पित्रे वाऽऽचार्याय वा शंसे- दात्मनो
हैवास्य तच्छस्त्रं भवति, होतृशस्त्रे.षूक्थशा यज
सोमस्ये.त्येकप्रैष,स्सनाराशंसे.ष्वनाराशंसेषु वा होत्रकाणा-
मुक्थशा यज सोमानामिति, तदिदं.मह- नाऽनन्तेवासिने प्रब्रूया-
न्नाऽसँवत्सरवासिने- नो एवाऽसँवत्सरवासिने- नाऽब्रह्मचारिणे-
नाऽसब्रह्मचारिणे- नो एवाऽसब्रह्मचारिणे-
नाऽनभिप्राप्तयैतन्देश,न भूय स्सकृ.द्दना द्विर्गदनाद्वा- द्वय्येव, एक
एकस्मै प्रब्रूयादिति ह स्माऽह जातूकर्ण्यो, न वत्से चन तृतीय इति,

न तिष्ठं-स्तिष्ठते- न व्रजन्व्रजते- न शयान शशयानाय- नोपर्यासीन
 उपर्यासीनाया, ऽध एवाऽसीनोऽध.आसीनाय, नावष्टब्धो न
 प्रतिस्तब्धो- नातिवीतो नाङ्क.ङ्कत्वोर्ध्वञ्जु रनपश्रितोऽधीयीत,
 न मांसं भुक्त्वा- न लोहित नृष्ट्वा- न गतासु.न्नाव्रत्य माक्रम्य- नाङ्गा-
 नाभ्यज्य- नोन्मर्दन.ङ्कारयित्वा- न नापितेन कारयित्वा- न स्नात्वा-
 न वर्णकेनानुलिप्य- न स्रज मपिनह्य- न स्त्रिय मुपगम्य- नोल्लिख्य-
 नावल्लिख्य, नेद मेकस्मिन्नहनि समापयेदिति ह स्माऽह
 जातूकर्ण्य- स्समापये दिति गालवो, यदन्यत्प्राकृचाऽशीतिभ्य
 स्समापये.देवेत्याग्निवेश्यायनो-ऽन्य मन्यस्मिन्देशे शमयमान
 इति, यत्रेद मधीयीत- न तत्रान्य दधीयीत, यत्र त्वन्य दधीयीत-
 काममिदं न्तत्राधीयीत, नेद मनधीयन्त्स्नातको भवति,
 यद्यप्यन्य.द्वहधीया - न्नैवेद मनधीयन्त्स्नातको भवति, नास्मा
 दधीता त्रमाद्ये- द्यद्य.प्यन्यस्मा त्रमाद्ये- न्नैवास्मा त्रमाद्ये- न्नो
 एवास्मा त्रमाद्ये- दस्मा चेन्न प्रमाद्ये- दल मात्मन इति विद्या- दलं
 सत्यं विद्या- न्नेदंवि.दनिदंविदा समुद्दिशे- न्न सह भुञ्जीत- न
 सधमादी स्या,दथात स्वाध्यायधर्मं व्याख्यास्याम-
 उपपुराणेनापीते कक्षोदके पूर्वाह्णेन सम्भिन्नासु

च्छायास्वपराह्णेनाध्यूहे मेघे- ऽपतौ वर्षे- त्रिरात्रं
वैदिके.नाध्याये.नान्तरिया,न्नास्मि न्कथाँ वदेत- नास्य रात्रौ च- न
च कीर्तयिषे-त्तदिति वा एतस्य महतो भूतस्य नाम भवति-
योऽस्यैत.देव.न्नाम वेद- ब्रह्म भवति ब्रह्म भवति।। 14।।

इत्यैतरेय पञ्चमारण्यके तृतीयोऽध्यायः।। 3।।

इत्यैतरेयारण्यकं सम्पूर्णम् ।।

उदित इशुकियन्दधे...। त्वमग्ने व्रतपा असि....।

आवदंस्त्वं शकुने..। शतधारमुत्सं। वाङ्मे मनसि प्रतिष्ठिता।

.. ओं शान्ति शान्ति शान्तिः।।

